



د ابن هشام مختصر

نبوي سيرت

ليکوال:

عبد السلام هارون

ژباړن

لقمان حکيم حکمت

www.Larkhud.com

يادونه

د اسلامي لارښود سائټ www.larkhud.com

له ليکلي موافقي پرته هېڅ چاته اجازت نه ورکوي چې نشریات
يې په کتابي بڼه نشر او اشاعت کړي، دا عمل اخلاقي او قانوني
جنايت بولي، د سرغړونې په صورت کې د هر ډول محکمي پشپړ
حقوق لري.

په درنښت
د اسلامي لارښود سائټ اداره

www.Larkhud.com

د کتاب په اړه د درون او علمي شخصیت استاذ مجیب الرحمن حفظه الله تعالی

الله تعالی فرمائي [لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُو اللَّهَ
وَالْيَوْمَ الْآخِرَ وَذَكَرَ اللَّهَ كَثِيرًا] (سورت احزاب: ۲۱)

ترجمه: خامخا يقينا ستاسې لپاره شته د الله په رسول کې ښايسته نمونه، د هغه چا لپاره چې د الله د ملاقات او وروستنی ورځې اميد (پخه عقیده) لري او الله ډير يادوي .
د رسول الله ﷺ سپيڅلی سیرت او د هغه د ژوند کره وړه په حقیقت کې د اسلامي شریعت د عملي تطبیق یوه نمونه ده، د هغه پاک سیرت زمونږ لپاره د ژوند په ټولو ډګرونو کې: په عباداتو، معاملاتو، اخلاقو او سیاستونو کې د اقتدا ښایسته مصدر دی، افسوس! چې نن سبا ځینې مسلمانان د رسول الله ﷺ تعظیم، احترام او درناوی یوازې په تقلیدي توګه ترسره کوي، او د هغه مبارک سیرت یې یوازې په یوڅو کیسو او شعرونو او په یو څو قصیدو کې خلاصه کړی دی چې یوازې د میلاد په شپو او ورځو کې یې بیانوي .

د رسول الله ﷺ سره محبت په دې نه پوره کېږي چې یوازې په خوله د هغه صفته ونه وګڼو او بس... بلکې پکار ده چې د ژوند ټول کره وړه د هغه سپيڅلي سیرت موافق برابر کړو، خپل عبادات، معاملات، اخلاق، او سیاستونه... د رسول الله ﷺ د سنتو او د هغه د تګلارې موافق ترسره کړو، له دې امله په هر مسلمان د نبوي سیرت زده کړه لازمه ده، ترڅو خپله زندګي د هغه موافق تېره کړي .

د نبوي سیرت په برخه کې ډیر کتابونه لیکل شوي دي خو تر ټولو یې د (ابن هشام مختصر سیرت) چې په عربي ژبه لیکل شوی دی او زمونږ ورور او نزدې ملګري استاد/ لقمان حکیم (حکمت) پښتو ژبې ته ژباړلی خورا مشهور او د اعتماد وړ دی، زمونږ پښتانه وروڼه دېته اړ و و چې د سیرت یو داسې مستند کتاب پښتو ژبې ته وژباړل

شي ترڅو د خپل ژوند د چارو په سمون ترې گټه پورته کړي
 زمونږ ورور، نزدې ملگري، ژمن ليکوال او ژباړن استاد/ لقمان حکيم (حکمت) د
 پښتو ادب او اسلامي کلتور د علمي بشپړتابه کاروان سرخیل دی چې پښتون ولس يې
 د يوه لوی اثر (د ابن هشام مختصر سیرت) په ژباړه ووياري.

زه د دې کتاب پښتو ژباړه خپل ځورېدلي ولس او ټولو پښتنو وروڼو لپاره ډیر ستر خدمت
 بولم، او د دې کتاب په بريالی ژباړه درانه استاد/ لقمان حکيم (حکمت) ته د زړه له
 کومې مبارکي وړاندې کوم، او پوره نیکبخته او د شاباش وړ يې گڼم، چې په سلگونو
 مخونو مشتمل د اسلام د ستر پيغمبر د سپيڅلي سیرت ژباړه يې خپلو پښتنو وروڼو ته
 وړاندې کړه.

په پای کې د الله تعالی نه ورته د اسلامي دعوت په ډگر کې د لا زیاتو خدمتونو او
 بريالیتوبونو غوښتونکی یم.

مجيب الرحمن (عمر)

پيښور کې د امام بخاري جامعې استاد

۱۴۳۷/۸/۵ هـ - ۲۰۱۶/۵/۱۲ م

د کتاب اړوند لوستوالو ته د مولوي صيب قمر الدين (قمر) حفظه الله سپارښتنه

هغه ذات لره ټولې ستاينې او نېک صفتونه دي چې د مالي، قولي او بدني عبادتونو مستحق دی، هغه ذات چې محمد بن عبدالله بن عبدالمطلب ﷺ يې دې دنيا ته د خپل استازي او سفير په صفت راستولی دی او پر مخلوق يې ورته غوره والی ورکړی دی د معراج په سفر کې يې د ټولو لېږدول شو استازو لپاره مقتدا او امام گرځولی دی، پر دغه بابرکته انسان دې هزار ځله درود او سلام وي چې خپله له گردو کرغېړنو خويونو او عادتونو څخه پاک او د نورو لپاره پاکونکی و، د هغه پر شخصيت دې بې شمېره درود او سلام وي چې الله پاک دې دنيا ته د خراغ په حيث الله رالېږلی دی او د ټولو ناخوالو په وړاندې يې مبارزه کړې ده او په هر حکم او پېغام کې يې له انصاف څخه کار اخستی دی.

گرانو! که ز مونږ غوندې خلک هرڅومره د محمد ﷺ د نېکو صفاتو بياندويه شي د هغه د نېکې روپې حق به اداء نه کړی شي که له بعثت څخه وړاندې د جاهليت دور خلکو چال چلند په نظر کې ونيسو او له هغه بدلون او انقلاب سره يې موازنه کړو چې محمد مصطفی ﷺ د پيغمبرۍ په وجه دنيا کې راغی او په ذاتي او فردي شکل سره يې انسانيت ته کومه ښکلا ورکړېده داسې ښايسته انسان چې تر نن تاريخ پورې د ده په شان انسان نه مور زېږولی او نه سترگو ليدلی او نه به يې وزېږوي او نه به يې سترگې وگوري، نوراته به جوته شي چې هغه مبارک په سوچه توگه د انسانيت غښتلتيا او دسپېڅلي مقام د برحال ساتو په خاطر راستول شوی دی، د هغه مبارک پر سيرت، احوالو او کړو وړو باندې ديني علماوو ډېر په زړه پورې کتابونه ليکلي دي چې سړی يې نه په لوستلو ستومانه کيږي او نه يې په اورېدو ښېمانه کيږي د دغو کتابونو له جملې څخه يو کتاب

(سیره ابن هشام) دی که څه هم محمد بن اسحاق رحمه الله ډېر په زړه پورې انداز لیکلی دی او ټول هغه څه چې په دې کې نقل کړي دي ثابت او مستند دي خو دا چې لوستلو یې د وخت لویه برخه نېولی شوه نو غښتلي ادیب او عربي لیکوال عبدالسلام هارون یې تهذیب او تلخیص وکړ خو دا چې له تهذیب سیره ابن هشام څخه گټه اخستل پښتنو ورونو لپاره لویه تشه وه، دا چې د کتاب خیر لا پسې وغځیږي او هر څوک ورته لاس رسی ولري نو د ځوان فکر خاوند استاد لقمان حکیم صاحب د محمد رسول الله سره د محبت په جذبه دغه کتاب پښتو ژبې ته وژباړه.

الله دې وکړي چې زموږ ټول پښتانه لوستوال خلک نور او ښځه او په ځانگړې توگه ځوان نسل خپل قمیټي وخت د بې هوډه او بې مفهومه کبسو او رسالو په کتلو خراب نه کړي چې اخلاقي او دیني دواړه اړخونه یې گواښي، باید بدل کې یې دې کتاب ته لاس رسی ولري او د خپل نبي محمد صلی الله علیه وسلم د حالاتو نه ځان په سمه توگه آگاه کړي او نورو ته هم توصیه وکړي. الله دې د کتاب مولف او ژباړونکي او هغه څوک چې د کتاب د چاپ زیار او مصارف پر غاړه اخلي په خپلو عملونو کې ماجور وگرځوي. وصلی الله تعالی علی خیر خلقه محمد ﷺ

قمرالدین (قمر)

د امام بخاري د پوهنتون د اداري چارو مسؤل .

د ژباړن پېليزه

زه به څه ووايم، د سیرت اړوند خبرې، د تاریخ پس منظر او نور هغه اړخونه چې یاد ترې اړین بریښي لیکوال یې خپله په سریزه کې په زړه پورې شننه کړې ده.

یواځې دومره به ووايم چې که هر څوک د دنیا په هر گوډ کې د اسلامي دعوت مینوال وي او دوسته گڼي چې دین ته په دعوت کې ونډه ولري، په عامه توگه د داعیانو له تاریخ څخه په استنباط باید لومړی په سیرت پېل وکړي، د سیرت په بیان چې داعي د خپل دعوت دروازه څومره خلاصه او څومره خلک پرې اسلام ته دعوت کولای شي، فکر نه کوم که د دعوت نور اسالیب په لومړي ځل دومره وده ولري.

د ژباړې په جریان کې هغه ایتونه چې عبدالسلام هارون نیمگړي ذکر کړي دي، زیار مې ویستی چې د ترجمې سره یې په پوره توگه ذکر کړم او ترجمه مې ورله په حاشه کې په دې خاطر ذکر کړېده ترڅو ترجمه شوي متن کې واقعیت وړاندې لاړ شي.

الله دې د ژباړې دا زیار زما او د ټولو لوستوالو او په چاپ کې د مالي زیار ویستونکو لپاره صدقه جاريه وگرځوي، دا ترجمه دې الله پاک خالص د هغه د رضا په خاطر وگرځوي، الله دعا اوریدونکی او قبلونکی دی، هغه د هېڅ چا زیار نه ضایع کوي، په بندگانو نهایت رحیم او بې تحاشا مهربانه دی.

که د لوستوال تر نظر لاندې هر ډول علمي، املایي او مطبعي خطا راشي د احسان له مخې مو په لاندې عنوان و خبروئ ترڅو یې اصلاح کړو، ځکه له خطا څخه هېڅ څوک هم معصوم نه دي.

لقمان حکیم حکمت

Hekmat۰۳۴۴@gmail.com

د ليکوال پېليزه

هغه وړانگینه ځلا چې د ورېځو د زوال په خبر يې د بدپرستی او ناپوهۍ گردې ترورمې په زوال کړې، گرد انسانیت ته د الله پاک له لورې هغه راستولی شوی هدايت چې انسان يې د تمامو بدمرغيو او هلاک څخه وژغوره، انسانیت يې له سترو مهلکو بې نورۍ او بې لارۍ څخه د سعادت په لور رهۍ کړ، د نبي کریم ﷺ جهادي ژوند د انسانیت د بقاء او بچاو لپاره تر ټولو روښانه صفحه ده، د هغه ژوند ژواک د رحم او مهربانۍ او د بڼې روپې ژوندۍ بېلگه ده، د هغه ژوند ژواک د خالق او مخلوق سره د مناسبې روپې لوړ او ستر منار دی، د نبي کریم ﷺ ژوند او سیرت د الله پاک په سپېڅلي کتاب کې په زرينو ځلا څلېږي، الله پاک يې اړوند فرمايي: (وَإِنَّكَ لَعَلَىٰ خُلُقٍ عَظِيمٍ) [سورت ن: ۴]

ژباړه: ته پېغمبر ﷺ په لوړ او لویو اخلاقو سمبال يې .
ژوند يې له پخوا راهيسې د پياوړو تاريخ پوهانو په ارزښتناکو ليکنو کې وړانگينې پلوشې لري، د دغې مبارک ژوند پکې خورا خواږه حيرت انگيز لحظات لري .

صَلَّى اللّٰهُ عَلَيْهِ وَسَلَّمَ وَرَضِيَ وَ أَنْعَمَ

تاریخ او سیرت ته لنډه کتنه

د جاهلیت په دور کې د پلار نیکه څخه راپاتې روایتونو پرته تاریخي ودې شتون نه درلود، تاریخ هم هغه مهال د عربي ژوند ژواک اړوند حرکت درلود، د پلار نیکه ویاړونه، د اتلولو او بې چورته مالي لگښت، په ژمنې وفا کول، د حسب او نسب او نور قومونه د ځان ملاتړي جوړولو څخه به د تاریخ میچن چورلښت درلود، که څه هم په دغې تاریخي پس منظر کې د بیت الله او د هغې د سبمالښت، د زمزم د اوبو د راپورته کېدو، د جرهم اود قریشو د سردارانو، د مآرب بند ماتېدل او د خلکو تس نس کېدل، د کاهنانو او دهغوی د سجعو اړوند وړیکې مات گوډ معلومات وو چې د جاهلیت د دور ټولنیز او سیاسي او دیني اړخونه پکې په تفصیلي توګه نږدې ښه خپرل شويدي .

که څه هم د جاهلیت د ټاټوبي د کهانینو او قیصو غونډې گرمې وې، او په روایتی بنسټ به له لویانو څخه کوچنیانو ته معلومات پاتې وو، هغه و چې د اسلامي دین د ظهور وړاندې د نبوت ځېنې ښې نښانې راولاړې او څرګندې شوې، د نبی کریم ﷺ کوچنیتوب مبارک او عامه طرز زندګي، د پیغمبرانو حال احوال او د صحابه کرامو رَضِيَ اللَّهُ عَنْهُمْ أَجْمَعِينَ د ژوند نوی پړاو، د نبی ﷺ د راز راز اغیارو او دښمنانو د اغتیا لهې ځلې، د مشرکانو او یهودانو او نصرانیانو ترمنځ د نبی ﷺ د ژوند بېلګې قیصې او اخبار رڼه چینه وه، هغوی هم دغه اخبار د راویانو له مخې مشرانو نه کشرانو ته پاتې اثرات وښودل، د ژوند د دغې نوي پړاو لپاره د قرانکریم ایتونه او نبوي حدیثونه او د صحابه کرامو رَضِيَ اللَّهُ عَنْهُمْ أَجْمَعِينَ رښتینې ویناوې ژوندې بېلګه ده . که څه هم قرانکریم په لیکلې بڼه شتون درلود خو ولې تر ډېره مهاله نبوي حدیثونه د لیک او قلمبندې څخه په کناره کې و، خو حدیثونه به د موثقو (باوري) جهاتو له لارې

خلکو روایت کول، د نبي کریم ﷺ څخه د ابوسعید الخدري رَضِيَ اللّٰهُ عَنْهُ د روایت کړي حدیث په بنسټ چې (لَا تَكْتُبُوا عَنِّي شَيْئاً سِوَى الْقُرْآنِ فَمَنْ كَتَبَ عَنِّي شَيْئاً سِوَى الْقُرْآنِ فَلْيَمْحُهُ)

له قرانکریم پرته نور له ما څخه هېڅ شی مه لیکئ، که چا د قرانکریم پرته نور څه لیکلي وي نو لیرې (مټاو، وران) دي کړي .
په عامه توگه هېڅ چا هم د حدیثونو د لیکلو او نویشته کولو جرأت او زړه ورتوب نه شو کولای .

د حدیثونو د نه لیکلو لامل ډاگیزه و چې تر څو نبوي حدیثونه د قراني آیاتونو سره گډوډ نه شي، د دغې نېکې موخې د لاس ته راوړو په خاطر د نه لیکلو خبره په وختي توگه وه. د عمر بن عبدالعزيز رَحِمَهُ اللّٰهُ د واک په دور کې (۹۹ - ۱۰۱ هـ) پورې خبره د تېر په څېر وه، داسې ویل کیږي چې د حدیثونو په لیکلي بڼه راټولولو باندې عمر بن عبدالعزيز رَحِمَهُ اللّٰهُ څلوېښت ورځې استخاره وکړه، الله پاک ورته د خیر لاره خلاصه کړه او ابوبکر محمد بن عمرو بن حزم ته یې اجازه وکړه، هغه په خپل ذهني محیط کې ضبط کړي ټول حدیثونه نویشته کړل، او نویشته شوي معلومات (حدیثونه) یې د قلمرو بېلابېلو برخو ته واستول .

ابوبکر بن حزم رَحِمَهُ اللّٰهُ دا مهال په مدینه باندې گورنر و، او په (۱۲۰ هـ) کې وفات دی .


د تېر په څېر عمر بن عبدالعزيز د امام مالک استاذ محمد بن مسلم بن شهاب زهري رَحِمَهُ اللّٰهُ ته امر وکړ چې د نبي کریم ﷺ ثابت حدیثونه راغونډ کړي، د امر سره سم هغه په کتابي بڼې ځېنې حدیثونه راغونډ کړل .

له دې پړاو وروسته په حدیثونو کې رنګارنګ لیکنې مسلمانانو پیل کړې چې د ځانگړي ترتیب او تنسيق سره یې هېڅ اړیکې نه درلودې، بلکې ځېنولا د تشریع د ځانگړو بابونو اړوند د حدیثونو راغونډونې وکړې، خبره تر دې حده ورسېده چې د نبي کریم ﷺ د حدیثونو د راټولولو لپاره داسې ډول لیکنو شتون پیدا کړ چې د هغې د

روزمره زندگی او د عامې زندگی لکه د هغه زېږدنه او رضاعت ان تر بعثت پورې یې ژوند په بابونو او مستقلو فصلونو وویشل شو .

له دې وروسته قریش د الله پاک دین ته رابلل او په مکه کې د قریشو په ځورونو او رېږولو تحمل او زغم ویستل او د غزاگانو او جنگي پلاوې لېږدونې او د جهاد نور اړوند گرد متعلقات یې پکې په تفصیلي انداز څېړلي دي .

تاریخ پوهانو پکې د تاریخ د لیکنې نورې لارې هم غوره کړې دي، ځېنو یې لیکنه د نبی کریم ﷺ د ژوند مبارک اړوند ځانگړې کړه تر څو خپل دین ته مایله تنډه وڅرېږوي، ځکه چې دغه تنده ماتېدنه د نبی ﷺ د مسلمانانو لپاره د نېکې نمونې او مهتدینو لپاره د لارې مثال و .



د سیرت خورا مشهور پیاوړي لیکوالان

د سیرت لومړی لیکوال عروة بن الزبير بن العوام (۹۲ هـ) و، بیا ابان بن عثمان (۱۰۵ هـ) بیا وهب بن منبه (۱۱۰ هـ) ورپسې شرحبیل بن سعد (۱۲۳ هـ) او بیا ابن شهاب الزهري (۱۲۴ هـ) او بیا عبدالله بن أبي بکر بن حزم (۱۳۵ هـ) وو .

هېره دې نه وي چې د دې لیکوالانو دغه لاس لیکنې له منځه تللي دي، که څه هم مات گوډ ځېنې برخې یې د تاریخ په ځېنو کتابونو کې خوندي هم پاتې دي لکه تاریخ طبري، او یا لکه د جرمني په ښار هیدلبرگ کې چې د وهب بن منبه د لیکنې ځېنې برخه نمونه پرته ده .

له دې څخه وروسته بیا د مؤلفینو لړۍ پیل شوه چې خورا شهرت یافته یې موسی بن عقبه (۱۴۱ هـ)، معمر بن راشد (۱۵۰ هـ)، او محمد بن اسحاق (۱۵۰ هـ) وو .

بیا دریمه طبقه راڅرگنده شوه چې له جملې څخه یې یو هم زیاد البکائي (۱۸۳ هـ) واقدی (۲۰۷ هـ) چې د مشهور کتاب (المغازي) لیکوال هم دی، ابن هشام (۲۱۸ هـ)، او محمد بن سعد (۲۳۰ هـ) چې د (الطبقات) په نوم ارزښتناکه لیکنه لري .



د ابن اسحاق سیرت

د ليکوالانو په دغې ليکنو کې ارزښتناکه علمي او باوثوقه باور وړ ليکنه د محمد بن اسحاق رَحِمَهُ اللهُ سیرت دی^(۱) چې د عباسيانو د واک د دور په لومړيو مرحلو کې يې نوېشته کړې دی .

داسې ويل کيږي چې د محمد بن اسحاق په بغداد کې د ابو جعفر المنصور سره ليدنه کتنه وشوه، د ابوجعفر سره چې خپل ځوي (مهدي) هم ناست و، منصور له ابن اسحاق څخه وپوښتل دا پېژنې؟ هغه ورته وويل: هو دا د اميرالمؤمنين ځوی دی، منصور ورته وويل: د دې لپاره د آدم عَلَيْهِ السَّلَام د پيدائښت له پېل څخه تر نن ورځ پورې گرد معلومات راټول کړه، ابن اسحاق پېل وکړ او لوی کتاب يې وليکه، هغه ورته وويل: ابن اسحاقه ! دا خو دې لوی کتاب ليکلی دی، کله لږ دې نچور کړ ډېر به ښه وي . هېره دې نه وي چې دغه لوی کتاب د اميرالمؤمنين په مکتبه کې خوندي پاتې شو .

(۱) اسم کنية يې ابو عبدالله ، نوم يې محمد او د پلار نوم يې اسحاق او د يسار بن خيار لمسی و ، پلرنې ټاټوبې يې د کوفې لويديځه برخه کې د [عين تمر] نوم کلی و ، د ابوبکر رَضِيَ اللهُ عَنْهُ د واک په دور (۱۲ هـ) کې مسلمانانو فتحه کړ او د دې نيکه (يسار) پکې د قيس بن مخزومه بن المطلب بن عبدمناف غلام راوستل شو ، هغه و چې په (۸۰ هـ) کال کې يې لمسی (محمد) په مدينه کې وزېږېد ، محمد رَحِمَهُ اللهُ که څه هم خپله ځواني په مدينه کې تېره کړه ، خو ولې د ځېنو مصرينو په ملتيا مصر ته ولاړ ، بيا له هغه ځايه کوفې ته ، جزيرة العرب ، ري ، بصره او بيا بغداد ته ولاړ ، هلته يې د اجل داعي ته لبيک ووايه او په (۱۵۲ هـ) کې وفات شو .

د دې اړوند ابن عدې وايي : [محمد بن اسحاق چې د وخت واکداران يې له هر څه نه د نبي کریم ﷺ په غزواتو بوخت وساتل ، که له دې پرته هېڅ بل فضيلت او غوره والی ونه لري دا يې بسنه کوي .

د ابن هشام سیرت

د ابن اسحاق نه وروسته ابن هشام^(۱) راغی او نزدې یوه نیمه پېړۍ وروسته یې د زیاد البکائي^(۲) د یو راوي په توسط د ابن اسحاق سیرت خلاصه روایت کړ. د ابن هشام په روایت د ابن اسحاق د سیرت کتاب چې نن ځمونږ مخې ته پروت دی په دې اندازه نه دی، بلکې ابن هشام د ابن اسحاق د سیرت ځېنې اړخونه د زیادت او اضافه کاری سره، او ځېنې برخه یې په نچور او خلاصه کولو او څه یې هو بهو د هغه روایتونه ذکر کړيدي، کله ناکله پرې نیوکې هم کوي او یا یې هم د نورو علماوو د روایتونو سره پرتله کوي، هغه د کتاب په لیکلو کې خپله د لیکنې تگلاره د کتاب په لومړۍ برخه کې څرگنده کړېده.

(۱) اسم کنیه یې ابو محمد، نوم یې عبدالملک د هشام ځوی دی، په قام قبیل حميري و، زوکړه یې په بصره کې شوېده او مصر ته ولاړ، هلته یې د امام شافعي سره لیدل کتل وشول، دواړو سره خپل منځ کې د عربانو د شعرونو زیاته برخه یو بل ته زمزمه کړل.

ابن هشام دابن اسحاق د سیرت د تهذيبولو پرته نورې لیکنې هم لري، یوه لیکنه یې د حمير په نسبونو او واکدارانو طبقه خلکو لیکلي ده، او بل اثر یې د عربانو د شعرونو په غريبو الفاظو شرحه لیکلي ده، په فسطاط کې په (۲۱۸ هـ) کې وفات شوی دی.

(۲) اسم کنیه یې ابو محمد نوم یې زیاد د پلار نوم یې عبدالملک او د نیکه نوم یې طفیل و، د کوفې میشتوال او په قام قبيله عامري و، په بنو عامر کې د بکاء له کورنۍ څخه و نو ځکه ورته بکائي ويل کيږي، بغداد کې یې خلکو ته مغازي د محمد بن اسحاق په روایت او فرائض د محمد بن سالم په روایت ښودل، له بغداد څخه بېرته کوفې ته ستون شو.

ابن هشام به یې ډېر زیات قدر او احترام کو، هغه د کتاب پیل کې وایي: [د ځېنو داسې خبرو له لیکلو څخه مې ډډه وکړه چې بد بريښي او نور ځېنې داسې و چې په خلکو ښه نه لږېدل، او ځېنې نور معلومات داسې وو چې د بکائي روایت درست نه بلل].

د نېوکو او لنډېز باوجود بيا هم ابن هشام د ابن اسحاق د سيرت په کتاب کې د روايت او امانتدارۍ ځانگړې خيال ساتلی دی .

هېڅ يوه کلمه يې ورله رد و بدل کړې نه ده، د نورو روايتونو سره د تعارض په مهال او يا هم د تېروتنې د اصلاح کولو، او يا د لفظ د تشرېح کولو څخه وړاندې خامخا وايي [ابن هشام وايي] .

که څه هم لنډېز د ابن هشام بنسټيز لامل دی، له همدې کبله يې د اسمعيل بن ابراهيم عَلَيْهِمَا السَّلَام څخه وړاندې د پېداېښت پېل، د اسمعيل عَلَيْهِ السَّلَام بچيان، زياتره شعرونه او نور هغه حالات چې ابن هشام يې زياتد بولي او له سيرت څخه يې نه شميري ټول حذف کړيدي .

او نه هغه حوادث قابل ذکر بولي چې د راويانو ثقتوب يې مشکوک وي، خو که د ابن هشام د روايت کړي سيرت د اصل غوڅه پلټنه وکړي شي جوته به شي چې په روايت کې يې د امانت ډېر زيات خيال ساتلی دی، او دا خبره له شک نه وتلي ده چې مخکني اسلامي علماوو کې دې خوي په لويه کچه شتون درلود .



د ابن هشام د سیرت علمي ارزښت

د محمد بن اسحاق د سیرت لیکلی کتاب د سیرت د گردو لوستوالو لپاره له پخوا راهیسې تر نن ورځ پورې عمده او اصیله سرچینه ده، هېڅ څوک به داسې نه وي چې د رسول ﷺ د سیرت اړوند شننه کوي مگر دا چې د ابن اسحاق کتاب یې مخې ته پروت وي .

لږ څه وړاندې تاسو وپېژندل چې د ډېرې زمانې څخه راپدېخوا علماوو د ابن اسحاق نوشته کړې سیرت د ابن هشام د سیرت په نوم ځکه پېژنده چې ابن هشام یې راوي او همدې یې لنډیز کړی و .

ابن خلکان وايي: (ابن هشام هغه هستی ده چې د ابن اسحاق له لیکنې څخه یې د نبي کریم ﷺ سیرت او غزاگانو غورچاڼ کړې دی، هغه دا سیرت پاک صفا او بیا یې لنډیز کړ، د ابن اسحاق لیکلی سیرت د خلکو په منځ کې د ابن هشام د سیرت په نوم شهرت لري).

په رښتیا چې د ابن هشام سیرت د شارحینو او لوستوالو په نیز ژوندی احترام لري، همدا سیرت ابو القاسم عبدالرحمن السهيلي^(۱) د [الروض الأنف] په نوم شرح کړی دی .

(۱) اسم کنیه یې ابو القاسم ، نوم یې عبدالرحمن ، د پلار نوم یې احمد او د نیکه نوم یې اصبع و و په اندلس کې د سهیل د درې هستوګن و ، اندلس کې په (۵۰۸ هـ) کې زېږدلی دی ، او د ژوند زیاتره برخه یې هم دلته تېره ده ، په مراکش کې درې کاله پاتې شو او هلته یې په (۵۸۱ هـ) کې وفات شوی دی .

له دې څخه وروسته ابو ذر الخشنې^(۱) راولاړ شو او د سیرت کتاب ته په ځانگړې توگه داسې څېر شو چې گران فهمه کلمات یې ورله شرح کړل او د اړتیا وړ یې په ځېنو ځایونو نېوکې هم وکړې، او خپل دغه زیار ته یې د [شرح السيرة النبوية] نوم ورکړ، هېره دې نه وې چې د دې کتاب د خپرونې زیار ډاکټر برونله ویستلی دی .

دتبر په څېر پرې بدرالدین محمد بن احمد العیني د [کشف اللثام فی شرح سيرة ابن هشام] په نوم هم شرح ولیکله چې په (۸۰۵ هـ) کې ترې وزگار شو .

له بلې خوا ځېنې نورو علماوو د سیرت د لیکنې په لنډیز ځانگړې پاملرنې پیل کړې، چې یو یې هم له جملې څخه برهان الدین ابراهیم بن محمد چې په ابن مرحل شافعي یې شهرت درلود و، هغه سیرت نزدې په اتلسو مجلسونو (درسونو) کې راخلاصه کړ چې تر څنګ یې په ناقصو ځایونو زیاتونې هم وکړې، او خپلې دغې ټولګې ته یې د [الذخيرة في مختصر السيرة] نوم ورکړ، او په (۶۱۱ هـ) کال یې د لیکلو له زیار څخه وزگار شو .

له بلې خوا د ابن هشام سیرت ابو العباس احمد بن ابراهیم بن عبدالرحمن الواسطي هم د [مختصر سيرة ابن هشام] په نوم خلاصه کړ او په (۷۱۱ هـ) کې یې له زیار څخه وزگار شو .

او ځېنې نور هغه علماء چې سیرت یې د نظم او شعر په بڼه ترتیب کړ یو هم وریکې ابو محمد عبدالعزیز بن محمد بن سعد الدیميري الدیريني دی چې په (۶۶۳ هـ) کال کې وفات دی .

سیرت په شعري بڼه ابوبکر محمد بن ابراهیم چې په ابن شهید شهرت لري هم ترتیب کړ او خپل دغې ترتیب شوې لیکنې ته یې د [الفتح القريب في سيرة الحبيب] نوم ورکړ، نزدې څه د پاسه لس زره بېټونه لري .

(۱) اسم کنیه یې ابو ذر نوم یې مصعب د محمد ځوی او د مسعود لمسی و ، په اندلس کې د خشین نوم کلي اوسېدونکی و ، په (۵۳۲ هـ) کې پیدا او په (۶۰۴ هـ) کې وفات دی .

تعذيب سيرة ابن هشام

د خپلې ځوانۍ په لومړيو کې ما څو څو وار د دې کلک هوډ وکړ چې د سیرت دغه عملي او ارزښتناکه لیکنه له پیل څخه تر پای ولولم، خو ولې د تېرویاتو او د خبرو ترمنځ یو تر بله د نه سمون له کبله چې ذهن نا ارامه کوي، نفس ته له ستومانې پرته نور څه نه ورکوي، ما ترې هم لکه په لویه شلېدلې بیابان کې د گل او گلاب په څېر ځېنې ځېنې برخې ولوستې، د نېکې پای او گلابترینو خوږو خوږو اسلوبونو یې د لوستلو سره ځان ته جذب کړم.

په رښتیا چې ما د نبی کریم ﷺ د سیرت په لوستلو کې د قرانکریم د آیاتونو د تلاوت او یا هم د نبی ﷺ د حدیثونو او مبارکو خبرو په څېر رښتنې او ځان نه ښوولو عبادت او خاکساری او عاجزانه انداز مونده کړ.

زما پلار چې په [تلخیص الدروس الأولية فی السيرة المحمدية] په نوم کتاب قلمبند کړ، دیرش فصلونه یې درلودل، د دیني معاهدو پرته نور په هېڅ کومې تعلیمي اداره کې نه لوستل کېده، ځکه چې نورو ادارو سره د [دروس السيرة] په نوم ځانگړې او مستقلې مادې شتون درلود، شاید د سیرت بیا لوستلو زه همدې ته اړ کړم چې د ابن هشام لیکلې سیرت را لنډ کړم.

چونکه مخکې مې د دې یادونه وکړه چې د کتاب خپل اسلوب ډېرې ستړیاوې لرلې، خو د لوستلو لپاره مې ټول کتاب بیا له توانه ووت.

د بدر د بندیوانانو د نومونو په مهال د سیرت په کتاب کې لوستوال ته نور گڼ شمېر فصلونه مخې ته ورځې، دا چې په بدر کې د مسلمانانو د اسونو نومونه څه و؟ هغه خلک چې د انصارو یا مهاجرینو له جملې څخه یې د بدر په غزا کې گډون کړی وو، د هغوی نومونه، کوم مسلمانان په بدر کې شهیدان شوي وو؟ یا د بدر په معرکه کې چې کوم اشعار او ترانې ویل شوې وې، د اوږد ترینو نسبونو په ذکرکولو او لوی لوی قافیه

لرونکي اشعار او دېته ورته سردې نورې اړوند پېښې چې د کتاب خوند يې ورک کړې و، لکه سرسخته الفاظ، يا د قرانکریم ځېنې هغه اياتونه چې د سيرت د دغې ذکر کړي ځای سره هېڅ سمونه نه خوري، ولو که اندکه اشاره يې ورته کړي وي، ورپکې ايت ذکر شوی دی، ټول هغه څه وو چې زه يې هک پک او حيران دريان کړی وم .

بايد هغه سند ته پکې هم اشاره شوی وای چې د سيرت زياتې فقرې ورباندې روايت شوي دي، د نيوکه کونکي علماوو پرته نور هېڅ چا ته دا ارزښت نه لري .

ما دا زيار وويست چې دا (لنډيز) لوستوالو او مينوالو ته په داسې پوښاک کې وړاندې کړم چې د هغوی سترگې ورباندې يخې شي، او له بل پلوه يې ورته په لوستلو کې هم هېڅ ستونزې نه راولاړېږي، د دې برسېره مې د اصلي کتاب په نص ځانگړی خيال ساتلی دی، لوستوال کولای شي نص يا د استشهاد لپاره د نظم په ژبه شعرونه لومړني کتاب (اصل) ته منسوب کړي، دا ځکه چې ما د کتاب هېڅ نص هم رد او بدل کړی نه دی، د علمي امانت خاص خيال مې کړی دی چې چرته هم د ابن هشام نصوص دي، زياتره مې هغه ته د کتاب په متن کې او يا هم په لاندېنې حاشيه کې منسوب کړي دي .

کوم چې عام طورې نصوص دي نو هغه د ابن هشام په روايت د ابن اسحاق نصوص دي، له اړتيا پرته مې هغه ته نص منسوب کړی دی، او نور مې د ليکنې په مقتضا عام تام پرېښي دي چې يا دا ابن هشام او يا هم ابن اسحاق روايت کړيوي .

د ټولو نصوصو د ضبط انتهائي ډېر خاص خيال مې ساتلی دی، کوم ځای چې مې د شرحې ځېنې ځايونو کې اړتيا ليدلې ده د هغې شرحه مې هم د سيرت د شارحينو، او يا هم د اثارو له ليکنو او د لغت د معتمدو کتابونو څخه مې پکې استفاده کړېده .


چونکه مختصر سيرت د هغه چا لپاره د لوستلو زرينه موقعه ده چې د کتاب اصل ته لاس رسی نه شي لرلی، او له بل پلوه د نني او وسني ځوانانو د تېرو قابل شرف سپېڅلی تراث سره د تړون ډېر ښه پړاو هم دی .

ستا لپاره همدومره بسنه کوي چې د زيات خبر او علمي تراث د لاس ته راوړلو لپاره دا

کتاب لبر شمېر ورځو کې ولولې، خو که د کتاب د اصل لوستل دې پېل کړل سره له دې چې له توانه به دې هم بهر وي خو نزدې لوستل به يې درځه گڼ شمېر مياشتې هم ونيسي .

د الله پاک څخه ارزو لرم چې دا کتاب چې زما په اند ډېر لږ زيار مې پکې ايستلی دی، د خبر نه ډک وگرځوي، په دې مې يواځې د الله پاک او د هغه د رسول ﷺ خوشحالول موخه ده، نور هېڅ نه دي .

[مصر] ربيع الثاني / ۱۳۹۶ هـ اپريل ۱۹۷۶ مـ]



تر ادم عَلَيْهِ السَّلَامُ پورې د محمد ﷺ مبارک نسب:

ابو محمد عبدالملک بن هشام وايي:

دا د نبي کریم ﷺ دسیرت اړوند ټولگه ده .

محمد د عبدالله ځوی د عبدالمطلب (شيبه) ځوی د هاشم (عمرو) ځوی د عبدمناف (مغیره) ځوی د قصي (زيد) ځوی د کلاب ځوی، د مرة ځوی د د کعب ځوي د لؤي ځوی د غالب ځوی د فهر ځوی د مالک ځوی د نضر ځوی د کنانة ځوی د خزیمه ځوی، د مدرکه (عامر) ځوی د الياس ځوی دمضر ځوی د نزار ځوی د معد ځوی د عدنان ځوی د أدد ځوی د مقوم ځوی د ناحور ځوی د تیرح ځوی د يعرب ځوی د يشجب ځوی د نابت ځوی د اسمعيل عَلَيْهِ السَّلَامُ ځوی د ابراهيم خليل الرحمن عَلَيْهِ السَّلَامُ ځوی د تارح (ازر) ځوی د ناحور ځوی د ساروغ ځوی د راعو ځوی د فالخ ځوی د عيبر ځوی د شالخ ځوی د ارفخشذ ځوی د سام ځوی د نوح عَلَيْهِ السَّلَامُ ځوی د لمک ځوی د متوشلخ ځوی د اخنوخ (د گمان له مخې دا د ادریس عَلَيْهِ السَّلَامُ نوم و) د یرد ځوی د مهلیل ځوی د قینن ځوی د یانش ځوی د شیث ځوی د ادم عَلَيْهِ السَّلَامُ ځوی .

ابن هشام وايي: زه ددې کتاب د اسمعيل عَلَيْهِ السَّلَامُ تر نبي کریم ﷺ او د ټولو هغو چا چې ددې دواړو ترمنځ وي، په پرله پسې توگه چې په نسبي سلسله کې شمول لري پېل کوم، د اسمعيل عَلَيْهِ السَّلَامُ نه تر نبي کریم ﷺ پورې چې د دوی ترمنځه تېر شوي وي او څه ورته مخې ته راغلي وي، او د مزید اختصار له کبله د اسمعيل عَلَيْهِ السَّلَامُ دنورو بچيانو د ژوند کهانۍ نه صرف نظر کيږو، او وړاندې مو وويل چې د اختصار له کبله به د ابن اسحاق هغه معلومات هم نه ذکر کوو چې د نبي کریم ﷺ اړوندنه وي، او نه يې په هکله قراني اياتونه نازل شوي وي، نه د کتاب ستونزې اواروي، او نه يې

سرسخته الفاظ تشریحوي، او نه د شواهدو په حیث تاییدي کلمات وي .
هغه داسې شعرونه ذکر کړيدي چې علماء یې د شعرونو په نوم نه پېژني، او ځېنې نور یې داسې شیان ذکر کړيدي چې یاد یې ښه نه بریښي او ځېنې نور یې داسې معلومات ذکر کړيدي چې خلک یې پرکند او نیمگړتیاوې بولي، او نور ځېنې داسې معلومات دي چې په دروستوالي یې مونږ ته بکائي^(۱) رَحِمَهُ اللهُ پخپلو روایتونو کې هېڅ ذکر نه دی کړی، له دغې پرته به دنورو متعلقاتو لپړې دروایتونو او د علم په اندازه جاري ساتو - ان شاء الله - .

د اسمعيل عَلِيهِ السَّلَامُ څخه راپېدېخوا نسبي سلسله

اسماعيل عَلِيهِ السَّلَامُ دولس نارینه زامن زېږولي وو: نابت، قيذر، اذبل، ميشا، مسمعا، ماشي، دما، آذر، طيما، يطور، نبش، قيذم، نابت .
نابت نه يشجب پېدا شو او د يشجب نه يعرب او د يعرب تيرح او دتيرح نه ناحور، د ناحور نه مقوم، د مقوم نه ادد، د ادد نه عدنان پېدا دی .
بيا د اسمعيل عَلِيهِ السَّلَامُ په اولاد کې د عدنان نه قبائل خواره واره شول .
عدنان د وه نارينه زامن لرل: معد بن عدنان، او عك بن عدنان، عك يمين ته ولاړ او هتله شته شو، هغه داسې چې عك په اشعريانو کې رشته وکړه او د رښتې کولو سره هلته پاتې شو، ان چې کور او ژبه سره يوه شول، او اشعريان د اشعر بن نبت بن ادد بن هميسع بن عمرو بن عريب بن يشجب بن زيد بن کلها نب يشجب، بن يعرب بن قحطان اولاده ده .

د معد بن عدنان نه څلور نارينه بچي پېدا شول: نزار، قضاة، قنص، او اياد .
قضاة ترې حمير بن سبأ ته ولاړ، او د معد د نسيبانو په وينا دقنص بن معد پاتې اولاده

(۱) بکائي رَحِمَهُ اللهُ د ابن هشام استاذ او د ابن اسحاق شاگرد دی ، خپل نوم یې زيادبن عبدالله بن طفيل بکائي دی، په (۱۸۳ هـ) کې وفات دی، او بکاء د بنو عامر بن صعصعة د قبيلو په خپلونو کې يو خپل دی .

نیست نابود او هلاک شول چې د جملې څخه یې یو دحیري باچا نعمان بن منذر هم و

د ربیعة بن نصر خوب لیدنه

ربیعة بن نصر دیمن له واکدارانو څخه هغ ټولواک دی چې له هول او هیبت څخه یې ډک ډارونکی خوب ولید، هېڅ یو ساحر، کاهن او پالگر یې پرې نښود مگر دخپل خوب د تعبیر کښی غوښتنه یې ترې وکړه، تر دې چې د خپل قلمرو په داخل کې یې ټول نجومیان هم پرې نه ښودل، ټول یې راپنډ کړل او ورته یې وویل: ما ډېر زیات ډارجن خوب لیدلی دی، او زه یې نهایت زیات گبراو کړی یم، په جدي توگه یې راته تعبیر وویاست، ټولو ورته وویل: مونږ ته دې لیدلی خوب واوروه تر څو یې درته تعبیر درکړو. هغه وویل: که زه درته خپل لیدلی خوب هم واوروم گومان مې نه شي که ډاډمن تعبیر راکړې او حوصله مې جوړه کړئ، زما د لیدلي خوب تعبیر هغه څوک کولای شي چې د خوب اورېدو وړاندې تعبیر کښی وکړي.

یو تعبیر کش وویل: که رښتیا هم باچا سلامت دخوب تعبیر د خوب ویلو وړاندې غواړي نو هر وروڼه دې سطح او شق راوغواړي، په تعبیر کښی کې له هغو دواړو څخه څوک ډېر نه پوهیږي، که باچا سلامت له هغوي څخه وپوښتي شاید دروست معلومات ورکړي.

هغه و چې دواړه یې راوغوښتل خو دا چې سطح له شق څخه مخکې دربار ته حاضرې ورکړه، باچا ورته وویل: داسې خوب مې لیدلی دی چې زه یې په ډار او ترس کې اچولی یم، او ورڅخه ډېر زیات گبراو یم، ما ته یې تعبیر واوروه، که په خوب پوهه یې شاید تعبیر به یې هم دروست ووايي.

سطح وویل: هو ولې نه، تعبیر یې درکولی شم، تا د اور توکړه (بخرکې) ولید چې د تورتم نه راووت، او په ټیټه نسکوره ځمکې پرېوت، او هلته یې هر یو د سر څښتن

وخوړ .

باچا وويل: سطیحه ! روغه خبره دې وکړه خو وایه چې د خوب تعبیر څه دی ؟
سطیح: د تورو غونډو ترمنځ په میشتو انسانانو مې دې سوگند وي چې ستاسو قلمرو ته
به حبشیان راځي او د (ایبن) نه تر (جرش) پورې به ستاسو د ځمکې واک او اختیار
د هغوی په لاس کې ولېږي .

باچا: سطیحه ! دا خو ډېر زیات دردونکی او غمجن تعبیر دی !! خو دغه حالات به
کله وي ؟ زما د واک په دور کې او که له دې جریان نه به وروسته وي ؟
سطیح: نا ستا په دوران کې نه بلکې شپېته یا اویا کلونه وروسته به وي .
باچا: د حبشیانو دغه زور ځواک به دوامدار وي او که به زوال خوړي ؟
سطیح: ناڅه د پاسه او یا کاله وروسته به د وراوښتې مرگ ژوبلې له کبله زوال سره مخ
شي او په تېښته به ولاړ شي .

باچا: د حبشیان د مرگ ژوبلې او د ویستلو دواک واگې به چا سره وي ؟
سطیح: د دغې لړې سرمشري به دارم بن ذي یزن سره وي، هغه به عدن څه پیا واخلي
او په یمن کې به د حبشیانو نه هیڅ څوک پرې نه ږدي .
باچا: ایا د ارم دغه رژیم به دوام وځوري او که نه له منځ به ولاړ شي ؟
سطیح: دغه رژیم به له منځه ولاړ شي .

باچا: څوک به یې له منځه یوسي ؟
سطیح: پاک دامن پیغمبر چې د الله پاک له پلوه به ورته وحی کېدای شي .
باچا: دغه پیغمبر به د کومې کورنې غړی وي ؟
سطیح: دغه پیغمبر به د غالب بن فهر بن مالک بن النضر له زوازاد څخه وي، او دد
دغې پیغمبر زور ځواک به د زمانې تر پایه وي .
باچا: ایا زمانه هم زوال او نهایت لري ؟

سطیح: هو پای به یې هغه ورځ وي چې ټول لومړني او وروستي پکې راغونډ کړی
شي، دینداره او نیکه طبقه خلکو ته به پکې د نیکمرغې ژوند ورکړل شي، او بدبخته

به وړيکې د خپل د بد برخليک په منگولو کې حصار شي .

باچا: ايا ته سمې دمې خبرې کوي؟

سطيح: هو زما دې د ورځې په اخرنې رڼا او د شپې په سرخې قسم وي، زما دې په هغه

سهار قسم وي چې د شپې تورتمونه ختموي چې زما خبرې رښتيا او حقيقت دي؟

وخت لا تېر نه و څه گوري چې (شق) هم راغی، شق ته يې ټول هغه څه وويل چې

سطيح ته يې ويلي و، خو له شق څخه يې د سطيح ټول تعبير په بشپړ توگه پټ کړ تر

څو ويو هبيري چې ايا شق او سطيح سره په تعبير کې يو خبر دي او که بېلابېل تعبيرونه

لري؟

شق ورته وويل: ستا د ليدلي خوب اورولو وړاندې درته تعبير درکولی شم .

تا اور وليد چې له تيارو څخه رابهر شو، د شنې سرسبزې ځمکې او د کجورو د ونو

ترمنځه ولوېد او هر انسان يې وخوړ .

د تعبير اورېدو سره باچا پوهه شو چې دواړو تعبيرکش سره يو خبر او دواړو رښتيا وويل:

باچا: تېر نه وټي، رښتيا دې وويل خو د دغې خوب تعبير څه دی؟

شق: د تورو گټکو د خاورې په انسان مې دې قسم وي چې ستاسو قلمرو ته به توريان

هرومرو راشي، په هر چا به برلاسي شي د (ايين) نه تر (نجران) پورې به يې واک او

اختيار وي .

باچا: دا خو ډېر زيات دردونکی او غمجن تعبير دی !! خو دغه حالات به کله وي؟

زما د واک په دور کې او که له دې جريان نه به وروسته وي؟

شق: نا ستا د واک او اختيار نه به ډېر وروسته وي، بيا به عظيم الشان انسان تاسو د

مصيبت د دغه لړې نه خلاص او ورته به امان ورکړي، او توريان به د ډېرې سپکاوې

سره مخ کړي .

باچا: دغه عظيم الشان انسان څوک دی؟

شق: دغه عظيم الشان اناسن به ذوين له کورنۍ څخه وي، د ډېر کمال له کبله به

پليت او وليدلي کارونه نه کوي، او د يمن نه به ټول توريان وباسي .

باچا: ايا د دغه عظيم الشان د واک گدی به دوامداره وي او که د زوال سره به مخ شي؟
 شق: نا د واک گدی به يې د عادل او حق رښتونی پيغمبر په راتگ نسکوره شي، او د
 دغه پيغمبر واک او زور ځواک به تر د فيصلو د ورځې پورې وي .


باچا: د فيصلو ورځ لا څه شی ده ؟

شق: هغه ورځ ده چې خلکو ته به پکې بدلې ورکول کيږي، په دغه ورځ کې به له بره
 څخه خلک راوبلل شي، د بلنې دغه اواز به هر ژوندی او مړی واورې، د معلوم وخت
 لپاره به پکې خلک راغونډ کړی شي او ټول نېکه طبقه خلک به په برياليتوب او نېکو
 بدلو ونازول شي .

باچا: ايا ستا خبرې رښتيا دي ؟

شق: هو ! زما دې د اسمانونو او ځمکو او د اسمانونو او ځمکو ترمنځ د لوړو ژورو او
 ټيټو نسکورو په رب قسم وي چې زما تعبير کښي او ټولې خبرې رښتيا دي، هيڅ شک
 پکې نشته .

دشق او سطیح په تعبير کښی د ربیعة زره ناقراره شو، خپله او خپله ټوله کورنی يې د
 عراق په لور وټپول، اوبه عراق کې يې فارسي باچا سابور بن حرذاذ ته ددې د کورنی
 هلته د میشت کېدو اړوند غوښته وليکله، هغه و چې فارسي باچا ورته په (حيره) کې
 ځای ورکړ او هلته ځای پرځای شول .



د یمن واک پر ګدی د ابوکرب تبان اسعد ناسته او د یثرب غزا

چې کله هم ربيعة بن نصر ومړ، د یمن د ټول واک او اختیار واګې حسان بن تبان اسعد په لاس کې ونيولې، د حسان د رژیم نه وړاندې د دې پلار تبان اسعد د مدینې په لار کې له ختیځ څخه راروان و چې هلته په مدینه یې خپل ځوی د مدینې د چارو په سمبالولو وګمارو، هغه و چې ځوی یې د یوې حملې په ترڅ کې سر وخوړ، تبان اسعد د خپل ځوی د غچ اخستنې په فکر د غټ لښکر په شمول د مدینې د ویجاړولو او د هستوګنوالو د بېخ کني او نیست نابودولو لپاره راوټپېد، د مدینې خلکو د خبر د اورېدو سره سم د عمرو بن طلة په مشرې د جنگ لپاره راغونډ شول، د تبان اسعد او د عمرو بن طلة د لښکرو ترمنځ خونړیزې معرکې پېل واخیست، د مدینې د انصارو د روایت له مخې چې دوی به ورسره د ورځې په خونړیزې بوخت او د شپې له مخې به یې بېرته په میلسمتیا بوخت وو، تبان اسعد دغې جریان هک پک او حیران کړی و چې دا خو ډېر عزتمند خلک دي!!

د جنگ میدان لا همغسې تود و چې تبان اسعد ته د یهودانو دوه پیاوړي او غښتلي عالمان راغلل، دواړو اورېدلي و چې تبان اسعد د مدینې ټول میشت خلک له تیغه تیروي او مدینه وړانوي، دواړو ورته وویل: په مدینه له نظامي برید او یرغل څخه لاس په سر شه، که زموږ خبره ونه منې او هر وروږ په مدینه یرغل وکړې، د دنیاوي سختو شکنجو او ازار سره به مشت او ګریوان شې.

تبان اسعد وویل: ولې؟ او دغه څنگه؟ یهودي عالمانو ورته وویل: په مکه کې به د قریشو په قبیله کې وروستنې پیغمبر راځي او مدینه به د دغې پیغمبر کور او سکون وي!

له یرغل څخه لاس په سر شو او دواړو عالمانو خبره یې ومنله، د دې سره سره د هغوی

د دين پېروي يې هم پېل كړه .

چونكه مكه د تبع (تبان اسعد) يمن ته لاره وه او تبع د خپل قوم په شمول بدپرستان وو، د يمن په لور روان شو، كله چې تبان اسعد د (عسفان) او د مدينې اړوند (امج) نومې كلي ته راوړسېد، د هذيل بن مدرکه له قبيلې څخه څه خلك راغلل او ورته يې وويل: باچا سلامت ! تا ته مونږ د ماليت نه د ډكې خونې رهنمايي نه كوو چې له تا څخه مخكې ټول باچاهان له دغې خزانې څخه بې غوره او نا خبره وو ؟ په دغې خونه كې لعلونه، ملغلرې، ياقوت، زبرجد، سره او سپين زر پراته دي .

باچا وويل ولې نه، توندي وكړئ او په چټكه توگه يې راته وښايئ، هغوى ورته وويل: په مكه كې يو كور دى چې د مكې خلك يې عبادت كوي او ترڅنگ يې لمونځونه اداء كوي !!

هذيلنو غوښتل چې مكه او وړيكي د الله پاك ودان كور د باچا په لاسونو ونړوي، چونكه د يهودو دواړو عالمانو ته معلومات وو چې په بيت الله كه هر چا او هر ټولو كې بده اراده لرلې ده عذابونه يې خوړلي دي، نو باچا (تبان اسعد) د خپلې زيركتيا له مخې دواړو يهودانو ته د هذيلنو رواړى نظر وړاندې كړ او ورڅخه يې تفصيل هم وغوښت، يهودي عالمانو ورته وويل چې دغه هذيلن تا او ستا جنگي ليكي ناست نابودول غواړي، مونږ په گرده ځمكه كې له دغې خونې پرته د الله پاك بل كور نه پېژنو، او كه د ويجاړولو اراده دې وكړه، ته او ستا ټوله جنگي قوه به د مرگ او هلاكت ښكار شى .

باچا (تبان اسعد) ورته وويل: چې كله زه د الله پاك دغې خونې ته ورشم ستاسو راته وصيت او نېكه مشوره څه ده ؟ بايد څه وكړم ؟

دواړو ورته وويل: ته به هغه څه كوې چې د دغې ځاى ميشت خلك يې كوي، په ډېر زيات درناوې، عزت او احترام به ترې طواف وكړې، د خپل سر وېښتان به لرې كړې، او تر هغه گړې به په ډېره عاجزانه انداز د ژوند لمحات تېروې چې تر څو ترې راووځي .

باچا ورته وويل: تاسو ولې بيا د دغې عبادتونو لپاره خپله نه ورځې ؟

هغوی وویل: لوړه په رب لایزال چې دغه زمونږ د پلار ابراهیم عَلَیْهِ السَّلَام جوړ کړی کور دی، او حقیقت ټول ستا تر غوږ دی، خو زمونږ د نه ورتگ ستر لامل هم دا دی چې د مکې میشتوالو ورپکې بوت پرستي پېل کړې ده، د غیر الله لپاره ورپکې نذرانې او وینې تویوي، او د مشرکانو ترمنځ دوی حالاً ډېر پلټ مشرکان دي.

تبان اسعد دواړو یهودان په گفتار کې رښتوني وبلل او په کړي نصیحت یې عمل پیل کړ، هغه هذلین چې د بیت الله د تخریب اړوند یې غمازي کړپوه د خلکو په مخکې راوغوښتل، لاسونه او ښې یې ترې غوڅې کړې، بیا مکې ته ولاړ له بیت الله څخه یې طواف وکړ او حلالکه یې وکړه، هلته شپږ ورځې پاتې شو، ذبحې به یې کولې او خلکو ته به یې خوراکونه هم تیارول، او په څښاک کې به یې ورته شهد ورکول.

بیا تبان اسعد خوب ولید چې بیت الله ته جامه واغوندي، هغه و چې بیت الله یې په پېرو قیمتي ورښمین پوښاک باندې وپوښو.

بیا یې وروسته بل خوب ولید چې بیت الله په تور قیمتي پوښاک باندې هم وپوښي، د خوب لیدو سره سم یې دوباره بیت الله د یمن په ښائسته اعلی ترینو پوښاکو سمبال کړ. د روایتونو له مخې تبع (تبان اسعد) لومړنی هستی ده چې بیت الله ته یې د لومړي ځل لپاره پوښاک اچولی دی، او د جرهم د قبیلې واکداره طبقه یې د بیت الله د صفایې په کولو مامور کړل، هغوی ته یې هدایت وکړ چې له دې وروسته به د بیت الله ترڅنگ د ښځو په میاشتني مرض لرل شوې ټوټې، گندگي او ځڅلې او نورې مردارې نه اچول کيږي.

هغه د بیت الله لپاره دروازه او د دروازې کونجې هم جوړه کړه.

د گردو مراسمو له اداء کولو وروسته تبان اسعد د خپلو لښکرو سره د دواړو یهودي عالمانو په شمول یمن ته مخه کړه، کله چې د یمن خاورې ته ننوتل د یمن د قلمرو میشت خلک یې هغه دین ته راوبلل چې د نوي سفر په دوران کې یې د ځان لپاره غوره کړی و، د یمن خلکو یې د دعوت له منلو څخه سرغړونه اختیار کړه، بالاخره یې پرېکړه په یمن کې اور ته یوړه.

په یمن کې یو اور و چې کله به سره یمنیان خپل منځ کې مختلف او تریو تریخ شول اور به یې فیصله کوله، ظالم به یې وخوړ او مظلوم به بچ، روغ رمت او سالم راووت .
د یمن خلک د خپلو بتانو او نذرانو سره راووتل او دواړه پیروانو (یهودي عالمانو) هم خپل کتابونه په گربوان راوځړول، چې له کوم ځای څخه به اور راوتو هلته یې د انتظار شپې تېرې کړې .

هغه و چې اور راووت او خلکو په وړاندې رانږدې شو، خلک وېرې او هیبت ونيول، خو د پریکړې انتظار وپستونکو ورته په صبر او زغم بار بار توصیه کوله، په صبر دومره کلک شول چې اور راغی او د حمیر د قبیلې ټول بوتان، نذرانې، او دبتانو په عبادت کلک ولاړ خلک یې وخوړل، او دواړه یهودي عالمان له اور څخه په داسې حالت کې راپورته شول چې په تندې یې خولې راماتې وې، او کتابونه یې هم هغسې په گربانونو کې اوېزان وو چې اور ورته هیڅ راز ځاني نقصان نه و اړولی .
د حقانیت د رابنکار کېدو سره سم ټولو د حمیر د قبیلې خلکو د تیان اسعد راوړي دین ته غاړه کېښوده .

یمن ته یهودیت له اصل کې له دې لارې ننوتی و .
کله چې د واک واگې د تیان اسعد ځوی حسان ته په لاس ورغلې او د زور ځواک په گدی کېناست، د ټولو عربو او عجمو د ځمکې د لاندې کولو لپاره یې یمنیان په مسلح انداز له یمن څخه وويستل، کوم مهال چې د بحرین ځمکې ته د یمنیانو جنگې قوه ورسېده، حمیر او د یمن نورو قبیلو نه غوښتل چې جنگي مهم یې نورو ځمکو ته وغځیږي .

د حسان بن تیان ورور عمرو بن تیان اسعد سره یې پټه خبره زمزمه کړه چې ته دې خپل ورور وواژه، مونږ به پخپل ځان د واک واگې تا ته درکړو، او ته به مو بېرته خپل ټاټوبې ته ستانه کړې .

عمرو د خلکو سره د خپل ورور د مرگ په هکله سلا مشوره وکړه خو د حمیر د قبیلې نه (ذو رعین) ورسره موافقه ونه وکړه، او د ورور له مرگ څخه یې منعه کړ، خو د ذو

رعین خبره یې ونه منله، ذورعین دغه شعرونه وویل:

أَلَا مَنْ يَشْتَرِي سَهْرًا بِنَوْمٍ ** سَعِيدٌ مَنْ يَبِيتُ قَرِيرَ عَيْنٍ
فَأَمَّا حَمِيرٌ غَدَرْتُ وَخَانَتْ ** فَمُعْذَرَةُ الْإِلَهِ لِدَيِّ رُعَيْنٍ

❖ ایا داسې څوک شته چې د شپې په خوب شبگېرې وپېرې؟ څوک چې په سوکالې سره د شپې آرام او خوب کوي ډېر نېکمرغه او نېکبخته دی.

❖ د حمير قبيلې دوکه او خیانت وکړ، خو ولې ذورعین الله پاک ته د دغې دوکې په هکله خپل عذر وړاندې کوي.

دغه شعرونه یې ولیکل او له لاسلیک وروسته عمرو ته راغی او ورته یې ورکړل، ورته یې وویل: زما دا لیکل د ځان سره سمبال کړه، بیا لاړ او خپل ورور حسان یې وواژه او د یمن ټولې قبیلې یې بېرته یمن ته ستنې کړې، کوم مهال چې عمرو د یمني قبیلو د لښکرو په شمول د یمن قلمرو ته داخل شول له عمرو څخه خوب وتښتېد او سترگې یې بې خوبه شوې، دغې بې خوبي دومره ستومانه کړ چې په خپل قلمرو کې یې هېڅ پالگر او معالج پرې نه شو، د علاج لپاره یې راوغوښت، یو ورته پکې وویل:

لوړه په رب لایزال چې ستا په خبر هر څوک خپل ورور او یا هم بل خپل خپلوان یې گناه په زیاتي سره قتل کړي مگر له سترگو څخه یې خوب تښتي او بې خوبه کیږي.

هغه و چې د یمن په مخه ورو کې چې چا هم د ورور د قتل سلا مشوره ورکړې وه، ټول یې راغونډ او بیا یې قتل کړل، دا چې لاسونه یې د ذورعین گریوان ته وغځېدل هغه ورته وویل: ستا د ورور د مرگ نه تا سره زما براءت شتون لري، عمرو وویل: ستا براءت ما سره چرته دی؟؟ ذورعین ورته وویل: هغه خط چې ما ته تا ته درکړی و.

عمرو چې کله هم لیکل پړاو کړل وپوهېد چې ذورعین ورته نصیحت کړې دی، د وخت په تېرېدو سره عمرو هم ومړ، او د عمرو د مرگ سره سم دحمير د قبيلې ددبده او شان شوکت هم اوبه شو، ټول سره جلا جلا شول.

په حمير قبيلې باندې د (لخنيعة ينوف ذو شنانر) په نوم حميري مسلط او د حمير د قبيلې ټول مخه ور خلک یې ووژل، او د پاتې حميرينو په کورنو یې لوبې وکړې، هېره

دې نه وي چې دغه حميري د حمير د قبيلې د شاهانو له کورنۍ څخه نه و .
لخنيغه چې پخپله فاسق، فاجر او لوطي انسان و، د حسان بن تبان ورور زرعۀ ذي نواس بن تبان چې د خپل ورور د مړينې په مهال لا ماشوم و پسې يې سوال ځواب وکړ، زرعۀ چې د ځوانې په موسم کې ښه په زور زبردستۍ کې و، د لخنېغه د استازي د راتګ سره زرعۀ وپوهېد چې ما د بدکارۍ لپاره ځان ته غواړي، په پېزار کې پټ يې د ځان سره چاره (خنجر) ننويست، او په ناڅاپي بريد کې يې لخنېغه له منځه يوړ، چې کله بهر خلکو ته راووت خلکو ورته وويل: دا چې تا مونږ د دغې فاسق او خبيثۍ څېرې نه په ارام کړو، ته زمونږ باچا او ټولواک يې .

د حمير قبيلې په شمول د يمن ټولو قبيلو يې حکم ته غاړه کېښوده، په واک او اقتدار تر ډېره مهاله پاتې شو، زرعۀ ذو نواس د حمير د قبيلې اخرنې باچا دی، او دا هغه څوک دی چې د الله پاک په دين ولاړو ته يې د اور کندنې کنستلی وې .خوبيا هم په نجران کې د عيسی عَلَیْهِ السَّلَام په دين ولاړ طبقه خلک د گوتو په شمېر شتون درلود چې مشري يې عبدالله بن تامر په غاړه لرله، ذو نواس باچا د خپل زور ځواک له مخې ټول عيسويان د يهوديت پر منلو مجبور کړل، او مجبوريت ته يې هم ورله دوه ډوله اختيار ورکړ چې يا خو به يهوديت ته غاړه ږدي او يا به قتليري .څوک يې په کندو کې په اور وسوځول او څوک يې له تيغه تېر او ورباندې يې مثله وکړه، نژدې شل زره مسلمانان يې ووژل .د ذو نواس او د جنگي قوې اړوند يې الله فرمايي: (قَتَلَ أَصْحَابُ الْأُخْدُودِ * النَّارِ ذَاتِ الْوُودِ * إِذْ هُمْ عَلَيْهَا قُعُودٌ * وَهُمْ عَلَى مَا يَفْعَلُونَ بِالْمُؤْمِنِينَ شُهُودٌ * وَمَا نَقَمُوا مِنْهُمْ إِلَّا أَنْ يُؤْمِنُوا بِاللَّهِ الْعَزِيزِ الْحَمِيدِ)^(۱)

(۱) [سورت بروج: ۴-۸] ژباړه: د کندو ويستونکو والا هلاک او بريد او لعنتيان دی * د هغه اور والا چې بلېدونکي اور و * چې دوی خپله د اور او مسلمانانو د سوځولو سېل او تماشي ته ناست و * او دوی چې په مسلمانانو څه کول دوی پرې خپله گواه دي * او دغې يهودانو انتقام نه اخست د دغې مسلمانانو نه مگر د دې چې دوی په الله پاک باندې چې زور اور او ستائلی شوی ذات دی ايمان راوړی و .

د یو روایت له مخې ذو نواس په لاس شهیدانو کې د مسلمانانو سرلښکر ابن تامرهم و.

WWW.LARHKUD.COM

په یمن باندې د حبشیانو د واک دور

د هغه وخت مومنانو ته د ذونواس باچا د تعذیب د « دوس ذوثعلبان » په نوم یو سړي پخپل اس باندې په شگلنه ځمکه کې د روم باچا قیصر ته د انتقام او بدلې اخستنې لپاره د مرستې کولو پناه یوړه، او ترڅنګ یې ترې د ذونواس باچا پر ضد د جنگیالو غوښتنه هم وکړه، قیصر ورته وویل: ستاسو کلي کورونه زمونږ څخه ډېر زیات لري دي، شاید دغه لږوالی د نه کومک کولو ستر لامل وي، خو ستا د مرستې لپاره به زه تا ته د حبشې باچا ته ستا په لاس لیک واستوم شاید مرسته دې په دې خاطر وکړي چې هغه خپله هم د عیسیٰ علیه السلام په دین دی.

قیصر د حبشې باچا ته د « دوس ذوثعلبان » سره د مرستې او د هغې د انتقام اخستنې امر وکړ.

دوس هم نجاشي ته د قیصر راستولی لیک په احترام وړاندې کړ، نجاشي فوراً د « دوس ذوثعلبان » سره د « اریاط » په نوم قائد لاندې اویا زره جنگیالي یمن ته واستول، په دغې جنگیالیو کې « ابرهه » هم شمول درلود.

اریاط د دوس ذوثعلبان په شمول خپلې جنگي لیکي د بحر له لارې د یمن خاورې ته ننوښتې، د مقابلې لپاره ورته ذونواس د حمیر د قبیلې په شمول د یمن ټولې قبیلې راوویستې خو بالاخره هم د جنگ پایله د ذونواس او د هغه د لښکرو په شکست تمامه شوه.

کله چې ذونواس د خپل جنگي لښکر شکست ولید، خپل اس یې توند د بحر په لور وځغلو، او په اوبو کې تر هغه حده ولاړ چې مرګ ترې طمعه توقع وه، هلته تباہ او له منځه ولاړ. اریاط چې خپله حبشي و، د ذونواس مرګ نه وروسته یې د یمن واک واګې سمبال کړې.

په واک باندې د ابرهه او ارياط ترمنځ تريخوالی

ارياط لا هم هغسې د واک په گدی ناست و چې د واک او اختيار د لاس ته راوړنې لپاره ورسره ابرهه کړې نسکورې شروع کړې، هغه و چې به يمن کې نيم حبشيان د ارياط او نور سم نيم يې د ابرهه پلوي وکړه، د دواړو لښکرو ترمنځ خونړيزه معرکه د پيل کېدو په حالت کې وه، چونکه ابرهه ډېر ځپرکه او دانا و، د بدن په لحاظ هم څربه او ښه ودان و، په قد او قامت لنډ و، ارياط ته يې وويل: د واک د لاس ته راوړنې لپاره ولې حبشيان سره پخپل منځ کې له تېغه تېروو، خو د دواړو لښکرو په وړاندې به ما او تا د جنگ مېدان ته راوځو، څوک چې مړ شو د واک پر گدی به يې قاتل کيني، ارياط چې له ونې څخه لوړ چاق او ښايسته سړی و، خبره يې ورله سمه وبلله، نېزه په لاس د مېدان په منځ کې ودرېد، ابرهه چې خپله هم نصراني و د «عتوده» په نوم غلام يې د ځان نه وروسته ودره، ارياط په ابرهه يرغل وکړ غوښتل يې چې سړي دوه پړه کړي، خو گوزار پرې سم ونه لگېد او تندې، پوزه، وروځې، سترگه او شونډې يې پرکنډ شوې، له وروسته څخه پرې د ابرهه غلام عتوده حمله وکړه او ارياط يې له منځه يوړ، هغه و چې په يمن کې ټول حبش د ابرهه تر ولقې لاندې په يو څپر راټول شول.

د اصحاب الفيل قيصه

وخت لا په تېرېدو و چې ابرهه د قُلَيْس په نوم بې نظيره او لا مثاله كليسا د يمن په صنعا ښار كې په دې خاطر ودانه كړه چې د عربو د حج په نوم د عبادت مراسم به ټول هلته ادا كولاى شي، او نجاشي ته يې ليك واستو چې ستا لپاره مې داسې لا مثاله كليسا جوړه كړه چې ستا نه مخكې به د بل باچا لپاره دغسې عبادت خانه هېڅ چرته هم نه وي جوړه شوې، تر هغه دمه نه كېنم ترڅو د عربانو د حج مراسم ورته راواړوم .

دغه مهال په يمن كې نسائي عرب^(۱) و، د ابرهه د شومې ارادې اورېدو سره يې سم په كليسا كې ډك اودس مات كړ او په ډېره چټكې مكې ته ستون شو . ابرهه ته د دغې جريان لري واورول شوه، هغه وپوښتل چې د كليسا دغه بې عزتي چا كړېده ؟

چا ورته وويل: دغه كار د مكې هغه هستوگن كړى دى چې په مكه كې يې د كور نه يې ټول عرب د حج د عبادت مراسم تره سره كوي، او دغه كار يې هغه مهال وكړ چې ستا دا خبره يې واورېده چې دې كليسا ته به زه د عربانو د حج مراسم راړوم، دغه عرب نژاد غصه شو او ستا د كليسا بې عزتي يې په دغې انداز وكړه چې يماني كليسا هيڅكله هم دومره قابل قدر نه شي كېداى چې د بيت الله مقابلې پرې وشي . ابرهه سوگند پورته كړ چې مكې ته به هرورومو ځي او بيت الله (كعبه) به له بنسټه

(۱) دويمه ناسيئ ځكه ويلي شي چې د مياشتو حرمټونه به يې تاخيرول ، له منى څخه چې به ووتل د ښوكنانه څه به هلته يو سړي كښېناست او ورته به يې وويل : زه عيب او تور نه لگوم ، زما دعا هرورومو قبلېري ، ټولو به ورته وويل : ته رښتوني يې ، له مونږ څخه د محرم د مياشتې حرمټ صفر مياشتې ته واړوه ، ځكه چې مشركانو به د دريو حرامو مياشو پرله پسې توب غندو چې يرغل به يې پكې نه شو كولاى ، او حالانكه د هغوى رزق اوخوراكونه په نورو قومونو باندې په بريدونو كې وو .

نړوي، ټول حبشيان يې دغې معرکې ته چمتو کړل، ځان سره يې فيل هم روان کړ، د ابرهه په دغې کار چې کله هم عرب خبر شول ډېر زيات گېراو شول او د ابرهه کړي ارادې ته يې په غټه سترگه وکتل، د بيت الله د وړاندولو او ويجاړولو څخه د رابندولو په هکله يې ورسره جنگ جگړه ستر جهاد وباله، په يمن کې (ذونفر) د خپلې قوماندې لاندې د يمن د عربانو قبيلې د ابرهه پرضد راپورته کړې، او د ابرهه خلاف د جهاد اعلان يې وکړ، زيات شمېر عربانو د د ذونفر قوماندې لاندې د ابرهه په ضد د جنگ مېدان ته گامونه پورته کړ خو ولې د جنگ پايله د ذونفر په شکست تمامه شوه، او ذونفر يې د ځان سره بندي د مکې په لور روان کړ.

ابرهه د خپلې موخې د لاس ته راوړنې لپاره مخ په وړاندې روان و چې ناگهانه د نفيل بن حبيب خثعمي په قيادت د خثعم د قبيلې دوه کندي (شهران او ناهس) د ابرهه پر خلاف د خثعميانو په ځمکه ورسره د بيت الله د ويجاړولو څخه د رامنعه کولو لپاره جنگي مهم پېل کړ، خو له بده مرغه د نفيل بن حبيب برخليک شکست او ماتې وه، او د ذونفر په خبر ورته نفيل هم لاس تېرلی او بندي راوستل شو، ابرهه نفيل له بند څخه خلاص او په بدل کې به يې ورته د مکې لارې او کبرليچونه سمول.

کله چې ابرهه د طائف خاورې ته ننوت، مسعود بن معتب ورته د ثقيف د قبيلې په مخه ورو کې د استقبال لپاره راووت، او ورته يې وويل: باچا سلامت! مونږ ټول لکه ستا د غلامانو په څېر يو، ستا د هرې خبرې اوريدونکي او تابعدار يو، ستا سره مو هېڅ راز مخالفت نشته، ته زمونږ عبادت خانه (لات) نه وړانوي، بلکې ته په مکه کې موجود کور وړانول غواړې، ستا د مزېدې مرستې لپاره مونږ کولای شو درسره داسې څوک واستوو چې د مکې لارې کوڅې درته په نښه کړي.

د دې خبرو د اوريدو سره ترې ابرهه صرف نظر شو او ابورغال يې ورسره لارښود وليږدو، کله چې د ابورغال په شمول د ابرهه لښکرې د طائف او مکې ترمنځ (مغمس) نوم ځای ته ورسېدې، ابورغال مړ شو چې بيا به په مغمس کې به ټولو عربانو او خلکو د ابورغال قبر په تيگو او کانو وېشته.

مغمس ته په رسېدو سره ابرهه د خپلې جنگي قوې په شمول واوروله، او د (اسود بن مقصود) په نوم يې يو حبشي مکې ته واستو، اسود بن مقصود د تهامي د خلکو څاروي راپه مخه کړل چې د عبدالمطلب دوه سوه اوښان هم پکې وو، دغه مهال عبدالمطلب خپله د قريشو مشر، مخه ور اولوي جرگه مار هم و .

قريشو، بنو هذيل، اوښکناڼه په دې کلک عهد وکړ چې د سختې جگړې له لارې د ابرهه مخه ونيسي خو چې کله په دې وپوهېدل چې د ابرهه د جنگي قواو پرضد يې د زور اوبه په بره نه ځي، بېرته ساړه او قلاره شول .

له دغې لړې وروسته ابرهه يو ځل بيا د (حنطة حميري) په نوم بل نفر مکې ته واستو تر څو د مکې د سيد او مشر سره ليدل کتل وکړي او د ابرهه فرمان ورته واوروي چې: زه تاسو سره جگړه کول نه غواړم، زما موخه يواځې هم د دغې کور نړول دي، تر څو تاسو خپله زما د موخې د لاس ته راوړنې ترمنځ حائل واقع نه شئ، نو زما هم ستاسو وينو تويولو ته هېڅ اړتيا نشته .

او که د مکې مشر مونږ سره د جنگ کومه اراده نه لرله نو زما خوا ته يې راوله . کله چې د ابرهه استازي حنطة مکې ته ننوت لومړی يې د مکې د سيد او مشرتابه په هکله پوښتنه وکړه، عبدالمطلب بن هاشم ورته په گوته کړی شو، حنطه ورته د ابرهه د امر سره سم فرمان واورو، عبدالمطلب ورته کړه: مونږ د ابرهه سره هېڅکله د جنگي ټکراو اراده نه لرو، او نه مونږ د هغه د جنگ وس او توان لرو، دا د الله کور دی او هغه به يې ترې خپله منعه کوي، او دا د هغه د خليل ابراهيم عليه السلام کور دی، که الله پاک يې ترې وگرځوي نو د هغه کور او حرم دی، او که الله پاک يې ورته پرېږدي، مونږ يې د دفاع هېڅ توان نه لرو .

حنطه ورته وويل: سمه ده، د ابرهه د امر سره سم ته زما سره د هغه حضور ته عارض شه، ځکه ما ته هغه امر کړی دی چې د مکې مشرتابه به د جنگ نه کولو په مهال ما ته راولي، عبدالمطلب ورسره د خپلو ځېنو بچو په شمول ولاړ، ان چې د ذونفر سره د هغه د بنديوانۍ په حالت مخامخ شو .

عبدال مطلب وويل: په مونږ باندې د متوقع خطر د لږې مخه نه شي نيولای ؟
 ذونفر ورته كړه: هغه سړی به د مصيبت مخه څه ونيسي چې پخپله د باچا د بند په
 ولقه كې پروت دی، د دې معلومات ورته نشته چې سبا او كه بېگاه به د مرگ ښكار
 كيږي ؟؟

خو دومره ده د فيل واگوال مې يو اندازه ملگري دی، زه دی سره ستا د راروان مصيبت
 اړوند خبرې اترې كوم، او انيس (د فيل واگوال) به ستا له قومي رتبې او عظمت څخه
 هم خبر كړم شايد ستا لپاره د باچا سره د ملاقات او خبرو اترو اجازه وغواړي، او ورته به
 د خپل توان په اندازه ستا سفارش هم وكړي، عبدال مطلب وويل: ډېره ښه ده .

ذونفر د فيل واگوال انيس ته سوال ځواب وكړ چې عبدال مطلب په مكه كې د قريشو
 مشرتابه دی، عبدال مطلب هغه هستی ده چې په اواره كې خلكو ته او په لوړو كې
 وحشي ځناورو ته د خوراك څښاك غم كوي، او وس مهال ترې پاچا دوه سوه اوښان
 ترخپلې ولقې لاندې راوستي دي، لومړی خو د دې لپاره د باچا نه د ملاقات وخت
 واخله، او ورته د دې لپاره د خير او منفعت نه ډك سفارش او منځگړيتوب هم وكړه .

انيس وويل: ډېره ښه ده، انيس د ابرهه مقام ته حاضر شو او ورته يې وويل: باچا
 سلامت ! عبدال مطلب په مكه كې د قريشو مشرتابه دی، په سمه او اواره كې د خلكو
 او په لوړو غرونو كې د وحشي ځناورو د خوراك او څښاك، او د لوړې او تندې د درد
 او غم پالنه كوي، هغه غواړي چې ستا سره خبرې اترې وكړي .

ابرهه ورته د هغه د اړتيا اړوند خبرو اترو اجازه وركړه .

د قواړې او څېرې په لحاظ عبدال مطلب ښايسته لوړ او په غوښه ډك انسان و، چې
 كله هم ابرهه وليد، د وقار او باعزتو انسان په سترگه يې ورته وكتل، ابرهه يې د
 ميلمستيا له كبله دا هم مناسبه ونه گڼله چې خپله پخپل پالنگ او عبدال مطلب لاندې
 كښنوي، او نه يې دا مناسب وليدل چې د خپل ځان سره يې د خپل پاچاهۍ په تخت
 كښنوي ترڅو حبش يې ونه ويني .

ابرهه خپله هم له پالنگ څخه رابښكته شو او د پالنگ لاندې په غوړيدلي تگر يې د

ځان سره کښو، او ترجمان ته يې وويل: ورته ووايه غوښتنې دې پېل کړه .
عبدال مطلب: باچا سلامت، بايد ما ته زما دوه سوه اوښان چې دې راڅخه نيولي دي
بېرته راکړې !

ابرهه ترجمان ته وويل، ورته ووايه چې: زما په سترگو کې خو ته د يو باچا په څېر ما ته
اښکاره شوې، ته د خپلو دوه سوو اوښانو غم راخستى يې او يواځې د هغې اړوند
وغږېدې، او هغه کور دې تر شاه کړ چې زه يې د نړولو په خاطر راوتى يم، سره له دې
چې دغه کور ستا او ستا د پلار او نيکونو دين هم دى، ولې دې هېڅ ونه ويل او عبث
دې پرېښود ؟؟

عبدال مطلب وويل: زه د اوښانو څښتن يم، او دغه کور خپل مالک او څښتن لري، هغه
يې وړانولو ته نه پرېږدي .

ابرهه وويل: کله هم هغه ما د کور له رانړولو څخه نه شي بندولای . عبدال مطلب ورته
وويل: ته او هغه سره پوهه شئ، مونږ مو منځ کې مداخلت نه لرو .

ابرهه د غوښتنې سره سم عبدال مطلب ته خپل اوښان وسپارتل، عبدال مطلب مکې ته
ولاړ، او قریش يې په ټولې کهانۍ و خبرول او ورته يې امر وکړ چې د مکې هر
اوسېدونکى دې د غرونو سرونو او لمنو ته د ابرهه له لښکره پناه يوسي، د څه شمېر
کسانو په شمول عبدال مطلب کعبې ته نژدې راغى او د دروازې د ستگير يې ونيو، د
ابرهه او د هغه د لښکر د ماتې او شکست دعا يې له الله پاک څخه په ډېرې عاجزې
سره وغوښته .

عبدال مطلب لا هم هغسې د کعبې د دروازې دستگير نيولى و او دا شعرونه يې هم
وويل:

لَا هُمْ إِنَّ الْعَبْدَ يَمْنَعُ رَحْلَهُ فَاَمْنَعُ حِلَالِكَ
لَا يَغْلِبَنَّ صُلَيْبُهُمْ وَمِحَالُهُمْ غُدُوًّا مِحَالِكَ
إِنْ كُنْتَ تَارِكُهُمْ وَقَبِلْتَنَا فَأَمْرًا مَا بَدَا لَكَ

❖ په دې کې هېڅ شک نشته چې د کور څښتن د خپل کور نه کلکه دفاع کوي، اى

الله ! ته د خپل کور نه پخپله د راتولېدونکو خلکو دفاع وکړه .

❖ سبا دې د هغوی د صلیب زور ستا په زور او قوت غالب نه شي .

❖ او که ته هغوی ته کعبه د نړېدو لپاره پرېږدې، نو دا به داسې کار وي چې ته به پرې خوشحاله او راضي یې ..ستا به خوښه وي .

عبدال مطلب بیا د کعبې د دروازې دستگیر پرېښود او د خپلو ملگرو سره یې د غرونو سرونو ته د ځان ساتنې په خاطر گامونه پورته کړل، او تر څو ابرهه وويني چې مکې ته د ننوتو په مهال د مصیبت او چور چپاول لري په کوم ډول پیلوي .

کله چې د شپې تاریکې وښودې او سهار شو، مکې ته یې د ننوتو لپاره تیاری ونيو، د محمود په نوم یې خپل فیل د مکې طرف ته برابر کړ، لښکرې یې هم صفونه صفونه سره ودرول، ابرهه غوښتل چې بالاخره هم بیت الله ونړوي او یمن ته په فاتحانه انداز ستون شي،

کوم مهال چې یې فیل د مکې اړخ ته تیار او برابر کړ، نفیل بن حبيب یې غوږ ته نږدې شو او ورته یې وویل: چې له کوم ځایه راغلی یې بېرته هم هلته ستون شه او یا ځای پر ځای ټینگ کښه، ته د الله پاک په محترم ښار کې یې، د نفیل بن حبيب د خبرې سره فیل په ځمکه کلک کېناست او نفیل خپله د غر سر ته وښوت، دابرهه لښکر فیل په ډېرو دردناکو وهلو و زورو خو فیل مکې ته له ننوتو څخه خپل درېځ لا پسې نور هم ټینگ کړ، فیل یې بالاخره په سرکېږې وسپنې ووهو خو فیل هم هغسې کلک ناست و، بیا یې ورله خېټه په خنجرانو تر وینې بهېدو زخمې کړه خو فیل په یو حالت و .

هسې د پاڅولو په خاطر یې د فیل مخ یمن ته کړ، فیل په منډو وهلو پیل وکړ، چې کله یې ورله مخ شام ته کړ بیا فیل منډې ووهلې، خو چې مخ به یې ورله مکې ته کړ بېرته به ځای پر ځای میخ شو، دوی لا د فیل په چمتو والي بوخت وو چې الله پاک د بحر له اړخ نه د توتکوکو په څېر تور مارغان راولېږدول چې درې کاني یې رابار کړي وو، یو یې په خوله (مښوکه) کې او دوه دوه یې په پنجو کې نیولي و، دغه کاني د لوبیا او د دالو په څېر وو، چې هر څوک به پرې ولگېد سمدستي به هلاک او مړ شو، هېره دې

نه وي چې دغه کانو باندې ټول قوم نه وو لگېدلی .
 ټولو لښکرو د هغې لارې تالاش پیل وکړ چې په کومې راغلي وو، له ډېرې وارخطايې
 او د مرگ څخه له تېښتې نه په هر ځای راپېوتل، په هر ځای کې به دم به دم
 مردارېدل، ابرهه هم د دغې کانو ښکار شوی و، او د دغې کانو له کبله مړ هم شو .
 ابن اسحاق وايي: چې کله الله پاک محمد ﷺ د خپل رسول په توگه مخلوق ته
 راواستو، په قریشو يې خپل دغه نعمت هم ورياد کړ چې د دوی د بقاء او د زياتي عمر
 په خاطر يې د ابرهه لښکرې او د حبشو فوجونه تالا ترغې کړا، الله پاک فرمايي: (أَلَمْ
 تَرَ كَيْفَ فَعَلَ رَبُّكَ بِأَصْحَابِ الْفِيلِ * أَلَمْ يَجْعَلْ كَيْدَهُمْ فِي تَضْلِيلٍ * وَأَرْسَلَ عَلَيْهِمْ طَيْرًا
 أَبْلِيلَ * تَرْمِيهِمْ بِحِجَارَةٍ مِّن سِجِّيلٍ * فَجَعَلَهُمْ كَعَصْفٍ مَّأْكُولٍ)^(۱) .

(۱) سورت فيل : (۱-۵) . ژباړه : ايا ته نه گوري چې ستا رب د فيل په څښتنانو څه وکړل ؟ ايا د هغوی
 ترتيب شوي پړاوونه يې تالا ترغې نه کړل ؟ او لښکرې لښکرې مارغان يې پرې راوليږدول، او په اور پخ شوي
 کوډنو يې وويشتل ، او د حيواناتو د لېږن شوي خوراک په څېر يې وگرځول .

د نزار بن معد د بچيانو سلسله

- (نزار) درې بچيان زېږولي وو: مضر، ربيعة، انمار ^(۱).
- (مضر) دوه بچي زېږولي وو: الياس، عيلان.
- (الياس) درې بچيان زېږولي وو: مدرکه، طابخه، قمعه.
- (مدرکه) دوه بچيان زېږولي وو: خذيمه، هذيل.
- (خذيمه) څلور بچي زېږولي وو: کنانه، اسد، اسده، هون.
- (کنانه) هم څلور بچي زېږولي وو: نضر، مالک، عبدمناة، ملک ^(۲).
- (نضر) دوه بچي زېږولي و: مالک، يخلد.
- (مالک) نه بيا فھر پېداشو.
- (فھر) څلور بچي وزېږول: غالب، محارب، حارث، اسد.
- (غالب) دوه بچي وزېږول: لؤي، تيم.
- (لؤي) څلور بچي وزېږول: کعب، عامر، سامة، عوف.
- (کعب) درې بچي وزېږول: مرة، عدي، هصيص.
- (مرة) هم درې بچي وزېږول: کلاب، تيم، يقظه.
- (کلاب) دوه بچي وزېږول: قصي، زهرة.
- (قصي) څلور بچيان وزېږول: عبدمناف، عبدالدار، عبدالعزيز، عبدقصي.
- (عبد مناف) څلور بچي وزېږول: هاشم، عبد شمس، مطلب، نوفل.

(۱) ابن هشام د (إياد) په نوم ورله څلورم هم ذکر کړی دی.

(۲) ابن هشام وايي: (نضر) قریش و، د دېنه چې څوک پېدا دي ټولو ته قریش ويل سمه ده، او ځېنې علماء وايي چې (فھر) قریش و.

د عبدال مطلب بن هاشم بچيان

ابن هشام وايي: د عبدال مطلب نه لس زامن او شپږ لوڼې پيدا شوې: عباس، حمزه، عبدالله، ابوطالب، زبير، حارث، حنظله، مقوم، ضرار، عبدالعزى (ابو لهب) صفيه، ام حكيم (بيضاء) عاتكه، اميمه، اروى، بره .

د نبى كريم ﷺ مور او پلار

بيا عبدالله بن عبدال مطلب نه د ټولو مخلوقاتو خبرخواه، د ادم عَلَيْهِ السَّلَام د ټولو بچيانو سردار محمد بن عبدالله ﷺ پيدا شو .
او مور يې آمنه بنت بن عبد مناف بن زهرة بن كلاب بن مرة بن كعب بن لؤي بن غالب بن فراه بن مالك بن النضر وه .
او د امنې مور بره بنت عبدالعزى بن عثمان بن عبدالدار بن قصي بن كلاب بن مرة بن كعب بن لؤي بن غالب بن مره بن غالب بن فهر بن مالك بن النضر وه .
په ډاگه شوه چې نبى كريم ﷺ د مور او پلار دواړو له پلوه په نسبي سلسله كې د ټولو بني ادمو څخه بهتر او غوره دى، له دواړو خواو پرې د شرافت او خيريت تمامه ده .

د زمزم كوهي كنستنه او د عبدال مطلب سره تاو تريخوالى

عبدال مطلب د كعبې په خواكې وېده و، د زمزم د كوهي د رانستو اړوند يې خوب وليد، عبدال مطلب وايي: زه د كعبې تر څنگ ویده وم، خوب كې څوك راغى او راته يې وويل: (طيبه) راوكنه، ماورته وويل: طيبه څه شى دى ؟ بېرته راڅخه لاړ او هيڅ يې

ونه ويل، د تبر په خبر سبا بيا هلته پخپل ځای ویده شوم، بيا راته په خوب کې څوک راغی او راته يې وويل (مضنونه) راوکنه، ما ورته وويل: مضنونه څه شی دی؟ بيا راڅخه ولاړ او هېڅ يې راته و نه ويل، د عادت په خبر بيا سبا په خپل ځای کې ویده شوم په خوب کې څوک راغی او راته يې وويل: (زمزم) راوکنه، ما ورته وويل: زمزم څه شی دی؟ هغه وويل: زمزم داسې اوبه دي چې نه بهيري اونه خرابيري، ته به ترينه ټولو حاجيانو ته اوبه ورکوې، او دغه اوبه د وينې او خوشيانو ترمنځ موقعيت لري، په کوم ځای کې چې سپين کارغه تونگې وهي^(۱).

چې کله يې د حقيقت په سترگو هر څه وليدل چې په خوب کې راته خبره په رښتيا توگه شوېده، نو د سبا په ورځ يې کولنگ او جبل راواخست او د خپل ځوی (حارث) په شمول يې دکار پېل وکړ، دغه مهال عبدالمطلب له حارث پرته نور اولاد نه درلود. چې کله يې کوهی وکنست او عبدالمطلب د کوهي په خوله ورغونډه شوې تيگه وليده د تکبير اوازونه يې پورته کړل، د غبر د اورېدو سره سم ټول قريش وپوهېدل چې عبدالمطلب وس خپلې موخې ته ورسېد، ټول قريش راغلل او ورته يې وويل: عبدالمطلبه! دا زمونږ د پلار اسمعيل عَلَيْهِ السَّلَام کوهی دی، ستا په شان مونږ هم د دې کوهي حقدار يو، مونږ د ځان سره شريک کړه. عبدالمطلب وويل: دغه به هېڅکله هم ونه کړم، زه يواځې په دې فضيلت راته ځانگړتيا راکړل شوې ده.

هغوی وويل: انصاف وکړه، ورنه تر هغه دې نه پرېږدو تر څو درسره لاس گرېوان نه شو. عبدالمطلب وويل: که تاسو د پرېکړې لپاره هر څوک درېمگري پسند کړ، زه درسره په

(۱) د روايتونو له مخې داسې ويل کيږي چې عبدالمطلب د مېړانو او د سپين وزري کارغه د تونگوڼې نښو سره د کوهي په کنستلو د پېل اراده وکړه، خو ولې خوشيان او وينه نه وه، هغه لا ولاړ و چې ناگهان له قصاب نه غوا راوتېښته او عبدالمطلب ته په خوب کې دسم شوي ځای سره يې راخملوله او هم هلته يې ذبحه کړه، وينه او خوشيان دواړه ترې د ذبحې په مهال ووتل، سمدستي عبدالمطلب هم د ورته ښودل شوي ځای پرسر د کولنگ خوله کېښوده.

هغه فيصله کوم .

هغوی وویل: که دې خوښه وي د فيصلې اورېدو لپاره به د هذیم په نوم د بنوسعده کاهنې ته ولاړ شو .

عبدالمطلب: سمه ده، هېره دې نه وي چې دغه ښځه د شام د باندو په دور دراز علاقه کې وه .

عبدالمطلب د بنو عبدمناف د ځينو کسانو په ملتیا چې د قريشو له هرې قبيلې څخه ورسره يو يو غړی هم و د شام په لور رهی شول، دغه مهال د مکې او شام ترمنځ پرته علاقې شاپرې دشتې او مېرې وې .

په يوه مېره کې لا روان وو چې د عبدالمطلب او د هغه ملگرو سره د څښلو اوبه ختمې شوې، تر دې حده تېرې ستومانه شول چې د تندې له امله يې په مرگ يقين راغی، د قريشو د ځينو قبيلو څخه يې د تندې د ختمېدو لپاره د څښلو اوبه وغوښتې، خو ولې هغوی ورته وویل: لا خو ټول په دشتو او مېرو کې روان يو، که تاسو ته اوبه درکړو شايد د تندې هغه سخته مونږ ته هم ورسېږي چې تاسو پر وسمهال اخته ياست، نو مرسته مو نه شو کولای .

عبدالمطلب چې د قريشو کردار وليد د خپل ځان او ملگرو په هکله يې د مرگ څخه ويره محسوس کړه، ملگرو ته يې وویل: وس مو څه رايه ده ؟ هغوی وویل: مونږ ستا تابع يو او ستا خبره مو خبره ده، چې څنگه دې خوښه وي، امر کوه .

عبدالمطلب وویل: ما ته خو مناسب دا ښکاري چې د توان په اندازه دې هر يو نفر د ځان لپاره قبر وکني، چې کله هم له تندې ومري، پاتې ملگري به يې پخپل قبر کې ښخ کړي، تر دې چې اخر کې يو نفر پاتې شي، که يو نفر ضائع شي دا به له دې نه ډېره ښه وي چې ټوله قافله ضائع شي .

هغوی وویل: ډېره ښه خبره ده .

هر يو وپاڅېد او د خپل ځان لپاره يې د قبر په کنستلو پيل وکړ، او هر يو د مرگ د راتگ په انتظار و، دغه مهال عبدالمطلب بيا خپلو ملگرو ته وویل: د مرگ په کومې

کې خپله خپل ځان ورکول او په ځمکه کې د اوبو تالاش او پلټنه نه کول لوی حماقت دی، ځی چې روانیږو، کېدای شي الله پاک مونږ ته چرته اوبه په لاس راکړي، پاڅېږئ او د سفر دورانيه پیل کړئ .

هغو بیا د امر سره سم حرکت پیل کړ، چې څنگه عبدالمطلب سورلی ته راغی او ورباندې سپور شو، د ښې خپې لاندې یې چینه راوختکېده، عبدالمطلب او د هغه ملگرو د تکبیر اوازونه پورته کړل، بېرته ټول له خپلو سورلیو څخه راکډول، سورلی او ځانونه یې په اوبو ښه خړوب کړل، له دېنه وړاندې د قریشو ټولو قبیلو د دې انتظار وېستو چې عبدالمطلب او ملیان به یې د تندې له لاسه څه کوي ؟

عبدالمطلب او ملگرو یې نورو قریشو ته د ځانونو او سورلیو د خړوبولو دعوت هم ورکړ، له اوبو څخه ټول قوم خپل مشکونه او غرکي هم ډکې کړې، چې قریشو ځانونه کله ښه خړوب کړل عبدالمطلب ته یې وویل:

زمونږ د اختلاف پای ستا په سلامتیا او زموږ په ملامتیا پای ته ورسېده، لوړه په رب لایزال چې د زمزم اړوند به درسره هېڅکله د شخړې اراده او مېدان گزي ونه کړو، د دې دښتې او میرې په کندو کېرو کې تا ته د الله پاک اوبه درکونه د دې دلیل دی چې زمزم یې هم درته په ځانگړي توگه درکړيدي، څه خپل زمزم ته دې په امن او اطمینان ستون شه .

له دې مېرې څخه بېرته ټول راستانه شول، او تر کاهنې ونه رسېدل، له دې وروسته قریشو د عبدالمطلب او د زمزمو ترمنځ لاره هواره پرېښوده .

د عبدالمطلب د خپل ځوی د حلالولو نذر

د زمزم د کوهي د راکنستلو په مهال چې قریشو د عبدالمطلب بن هاشم سره کومه میدان گزي وکړه، نو عبدالمطلب نذر و منو چې که الله پاک ورته لس بجي په داسې حالت کې راځلمې کړل چې دفاع یې ورڅخه کولای شوه، نو یو به ترېنه د کعبې خوا ته د الله پاک لپاره ذبحه کوي .

چې کله یې لس بجیان پوره شول او خپله هم په دې وپوهېد چې وس راڅخه کلکه دفاع کولای شي نو بجیان یې راغونډ کړل او خپل منلی نذر یې ورته واورو، او د الله پاک لپاره یې د نذر پوره کولو ته راولبل، ټولو بجیانو یې پیروي وکړه او ورته یې وویل: څنگه باید وشي ؟ هغه ورته وویل: هر یو دې غشی رواخلي او خپل نوم دې پرې ولیکي، بیا دې زما خوا ته راشي، هغوی هر یو د ځان لپاره غشی راواخست او نومونه یې پرې نویسته کړل او د پلار خواته راغلل، پلار یې ټول د هبل بوت په دربار کې وړاندې کړ، او دغه مهال د هبل بوت د کعبې په منځ کې د کوهي په غاړه ایښودل شوی و، او په دې کوهي کې به د کعبې لپاره تحفې او نذرانې جمع کېدې .

د هبل د بوت سره نژدې اووه غشي وو، په یو غشي یې (عقل ^(۱)) لیکلی و، دا غشی چې به په چا راوښوت دیت به یې ورکو .

به بل غشي یې (نعم ^(۲)) لیکلی و، چې کله به هم دا غشی راوښوت نو د کوم کار اراده چې به یې درلوده هغه به یې کو .

(۱) عقل معنی : دیت .

(۲) نعم : یعنې دا کار کول غواړي .

په بل غشي يې (لا ^(۱)) ليکلی و، چې کله به دا غشی راوښت نو د کوم کار اراده چې به يې درلوده هغه به يې نه کو.

په بل غشي يې د (منکم ^(۲)) او په بل يې (ملصق ^(۳)) او په بل يې (من غيرکم ^(۴)) ليکلي و، په بل يې (المياہ ^(۵)) ليکلي و، چې کله به يې کوهی کنستو، چې چرته غشی راووت هلته به يې دکوهي کنستل پيل کړل.

چې کله به يې ماشومان سنتول، يا به يې نکاحونه کول، يا به يې د جا په نسب کې شک او شبهه پيدا شوه، هبل ته به راغلل، سل درهم او اوښان به يې ورته د نذر نياز وړاندې کړل، او چا چې به غشي وهل هغې ته به يې ورکړل، په چا باندې به يې چې څه اراده لرله هغه به يې د هبل مخ کې نږدې ودر وو، او خپله به يې ويل: ای زمونږ معبوده ! دا پلانکي د پلانکي ځوی او مونږ پرې دغه اراده لرو، دې انسان اړوند سمه دمه فيصله وکړه .

بيا به يې د غشو والا ته وويل: غشی دې ووهه، که د (منکم) په نوم غشی به راووت نو سړی به يې سوچه او خالص خپل نسبي و، که د (من غيرکم) غشی به راووت هغه به يې حليف و، او که د (ملصق) غشی به راووت هغه به په دوی کې پخپلې نسبي رتبې و، چې نه خو به په دوی کې نسب ثابت و او نه به يې حليف جوړېدای شو، او که د (نعم) غشی به راووت په اراده کړي کار به يې پيل وکړ، او که د (لا) غشی به راووت اراده کړی کار به يې بل کار ته تاخير کړ، تر څو دوباره د دغې کار لپاره هبل بيا راشي، لنډه دا چې خپل ټول کارونه به يې د غشوله لارې انجامول .

(۱) لا : يعنې دا کار نه کول غواړي .

(۲) منکم : يعنې دا ستاسو نسبي دی .

(۳) ملصق : دا ستاسو پسې پېوسته دی .

(۴) من غيرکم : دا ستاسو نسبي نه دی .

(۵) المياہ : اوبه .

عبدالمطلب د غشو والا ته وويل: زما د بچو په غشو باندې نصيب معلوم كړه، او د هبل مينجوره يې دخپل نذر لړۍ هم بيان كړه، هر يو بچي يې مينجور ته خپل خپل غشي وركړ، او عبدالله چونكه د پلار كشرۍ ځوى و او په ټولو بچو كې ورته گران هم و، د عبدالمطلب په ذهن كې دې خبرو چكر واهه چې كه غشى د عبدالله څخه واوښت، داسې فرض كړه لكه ځوى چې دې نه وي حلال كړى .

دهبل مينجور لا دغشو په وهلو مصروف و او عبدالمطلب د هبل خواته ولاړ و، او د الله پاك دربار كې يې د سوال زارى منگولې نيولې وې، دغشو والا چې غشي ووهل نو په عبدالله راوښت، عبدالمطلب د نذر د تنفيذ لپاره چاره راواخسته او عبدالله له لاس څخه ونيو، د ايساف او نائله ترمنځ د ذبحې اراده وكړه، سمدستي د قريشو مخور او جرگه مار راغلل، خپلو بچو راغلو مشرانو ورته وويل: چې عبدالله هېڅ كله هم نه شي حالولې، ځكه ستا نه وروسته به دا سنت جوړ شي چې د چا هم بچي كيږي يو نارينه به ترې نذراً ذبحه كوي تر دې چې هېڅ خلك به پاتې نه شي .

مغيره بن عبدالله بن عمرو بن مخزوم چې د دوي خورۍ هم كېده عبدالمطلب ته وويل: ته هېڅكله عبدالله نه شي ذبحه كولې، كه عبدالله زمونږ د شتمنيو په فديه هم خلاصېداى شي مونږ يې فديې وركولو ته چمتو يو .

قريشو او خپلو بچو يې هم ورته وويل چې د عبدالله په شمول حجاز ته ولاړ شه هلته ښځينه عرافه ده او هغه خپل پيريان لري، له هغې څخه دخپل نذر اړوند وپوښته بيا ته پوهه شه او كار دې، كه يې درته وويل چې حلال يې كړه نو حلال به يې كړې او كه د بچاو كنجاښ يې درته په گوته كړ نو ترې قبول به يې كړې .

هغوى ټول راروان شول تر دې چې ښځه يې په خيبر كې پېداكړه، عبدالمطلب ښځينه عرافې ته دخپلې كهانې لړۍ پېل كړه، او بيا يې ورته نذر اود ځوى د ذبحه كولو واقعه هم واوروله .

ښځېنې عرافې ورته وويل: زما پېرې نن چرته تللى دى، چې سبا راشي زه به ترې پوښتنه وكړم، د سبا د ورځې د ورتگ نه مخكې عبدالمطلب د الله پاك نه ډېر سوال

زاري وکړه تر څو يې ځوی له ذبحه څخه بچ او سالم پاتې شي، کله چې د سبا په مهال قریش ښځې ته راغلل، ښځې ورته وويل: ستاسو اړوند راته معلومات حاصل شول، ستاسو د مړي ديت څومره دی؟ دوی ورته وويل لس اوښان. ښځې عرافې ورته وويل: په عبدالله او لسو اوښانو باندې غشی ووهئ که په عبدالله غشی راووت لس اوښان پسې نور هم اضافه کړئ، اوکه په اوښانو راوښوت نو نزدې خپل معبود ته يې ذبحه کړئ، او ستاسو معبود به هم له ستاسو نه خوشحاله وي او غړی به مو هم نجات بيا موندی.

د ښځينې عرافې له خوا نه راووتل او د مکې په لور روان شول تر دې چې مکې ته راوړسېدل، بيا چې کله د هبل خوا ته راغلل او عبدالمطلب د سوال زاری لپگي الله ته يورته کړې تر څو غشی په اوښانو راوخيژي، څه گوري چې غشی بيا په عبدالله راوښوت، لس اوښان يې نور زيات کړل دا مهال د اوښانو شمېر شلو ته ورسېد، عبدالمطلب بيا د سوال زاری لپکې الله ته پورته کړې غشی بيا په عبدالله راوښوت لس اوښان يې نور پسې زيات کړل اوښان دېرشو ته ورسېدل، عبدالمطلب بيا د الله پاک نه سوال زاري شروع کړه گوري چې غشی بيا په عبدالله راوښوت لس اوښان يې پسې نور هم اضافه کړل اوښان څلوېښتو ته رسيدگي وکړه، عبدالمطلب بيا د الله پاک دربار کې لاسونه پورته کړل غشی بيا په عبدالله راوښوت، لس اوښان يې پرې نور هم زيات کړل دا مهال د اوښانو شمېر پنځوسو ته ورسېد، عبدالمطلب لا هم هغسې الله پاک ته په سوال زاری ولاړ و چې غشی بيا په عبدالله راوښوت، لس اوښان يې نور هم اضافه کړل او اوښانو شمېر دا مهال شپېتو ته ورسېد، عبدالمطلب د الله پاک نه د خپلو غوښتنو اړوند بوخت و چې غشی بيا په عبدالله راوښوت لس اوښان يې پسې نور اضافه کړل د اوښانو شمېر دا ځل اويو ته ورسېد، بيا عبدالمطلب هم هغسې د سوال زاری په کيفيت کې و چې غشی بيا په عبدالله راوښوت لس اوښان يې پسې نور هم اضافه کړل دا وخت د اوښانو شمېر اتياو ته ورسېد، عبدالمطلب بيا د الله پاک نه د سوال زاری لړۍ پيل کړه گوري چې غشی بيا په عبدالله راوښوت لس اوښان يې پسې

نور هم زيات كړل دا گړۍ د اوبنانو شمېر نوي ته ورسېدل، عبدالمطلب لا د الله پاك نه سوال زاري كوله چې په لسم ځل بيا غشۍ په عبدالله راوښوت لس اوبنان يې پسې نور هم اضافه كړل، دا مهال د اوبنانو شمير سلو ته ورسېد، عبدالمطلب هم هغسې د الله پاك نه د خير غوښتنه كوله چې څه گوري غشۍ په اوبنانو راوښوت، قريشو او ټولو حاضرينو عبدالمطلب ته وويل چې نور بس دى، ستا رب له تا څخه راضي شو!! داسې ويل كيږي چې عبدالمطلب وويل: په الله قسم كه دې باندې بسنه وكړم تر څو درې ځل په اوبنانو د غشي راوتل تكرار نه شي .

په عبدالله او اوبنانو يې بيا غشي بازي وكړه نو غشۍ په اوبنانو راوښوت، عبدالمطلب دتېر په څېر په دعا او خير غوښتنې بوخت و چې غشۍ بيا په اوبنانو راوښوت، په دريم ځل بيا غشۍ په اوبنانو راوښوت .

ټول اوبنان يې ذبحه كړ او هر چا كولاى شول چې استفاده ورڅخه وكړي.

کوم مهال چې امنې بي بي په نبي کریم ﷺ حمل واخست

د خبر راویان داسې انگیروي چې امنه بنت وهب چې کله په رسول الله ﷺ امېدواره شوه وايي: هغه چې کله په رسول الله ﷺ امېدواره شوه راوستل شوه او ورته وویل شول: ته د دې امت په لوی او ستر مخور انسان باندې امېدواره یې، چې کله دې هم وزېږو دا کلمات به ووايي: د هر حاسد او کینه گر انسان د شر نه د الله پاک پورې د دې پناه نیسم! او بیا به یې په محمد ونوموي^(۱) او چې کله یې پرې حمل واخست نو د مور نه یې رڼا ووته چې په شام کې یې پرې د بصرې د ښار مانې ولیدي .

بیا یې ډېر کم وخت پلار ژوندی و چې مړ شو او مور یې په ده حامله وه .

(۱) په دې نوم باندې د رسول الله ﷺ نه مخکې درې کسان نور هم نومول شوي وو ، هغه هم کله چې پلارانو دنوی پیغمبر په راتگ خبر شول په دې امید چې دغه پیغمبر به زماځوی وي په محمد یې ونومول ، ځکه داسې به ویل کېدل چې دغه پیغمبر په حجاز کې راځي ، یو یې محمد بن سفیان بن مجاشع چې دفرزدق شاعر د نیکه نیکه و ، دوهم محمد بن احيه بن الجلاح ، دریم محمد بن حمران بن الربيعه ، د دغې دریو پلاران د انجیل د علماوو سره مخامخ شوي وو او هغوی ورته ویلي وو چې نزدې به د محمد ﷺ په نوم له حجاز نه پیغمبر راشي ، او له دریو پلارو نه خپلې خپلې یې بیانې امېدوارې پاتې شوې وې ، او درې واړو وصیت کړی و چې که هلک بجی یې پیدا شي په محمد به یې ونوموي ، او همدغسې وشول .

د نبي کریم ﷺ زېږدنه

نبي کریم ﷺ د فیل د واقعي په کال د ربیع الاول د میاشتې په دولسمه ورځ د دوشنبې په ورځ زېږدلی دی .

قیس بن مخرمه وايي: زه او رسول الله ﷺ دواړه په یو کال (د فیل په کال) زېږدلي یو، زه او هغه سره دواړه همزولي یو .

حسان بن ثابت رَضِيَ اللَّهُ عَنْهُ وايي: زه لوړ قدی اووه یا اته کلن هلک وم، د خبرې د اورېدو سره به په خبره پوهېدم، په یوه قلعه کې مې له یهودي څخه تر غوږ شول چې په لوړ اواز یې وویل:

ای یهودانو!! ټول یهودان ورته راغونډ شول او ورته یې وویل: ولې څه دروشول؟ هغه ورته کړه: نن شپه د احمد ستوری رانبتلی و .

بیا چې کله یې مور وزېږو نو عبدالمطلب پسې یې استازی واستو چې راشه او لمسې دې پیدا شوی دی، لمسي ته دې وگوره .

هغه راغی او ورته یې وکتل، امنې هم ورته د حمل په وخت د نور او رڼا د وتلو قیصه، او بیا د زېږېدلو په مهال ورته د الله پورې د حاسدینو د شر نه پناه غوښتنې لري، او په محمد یې نومولو واقعه ولوسته، راویان داسې انگیروي چې عبدالمطلب واخست او کعبې ته یې یوړ، له الله پاک څخه یې ډېره شکریه ادا کړه چې لمسي یې ورته ورکړ .

عبدالمطلب بېرته امنې یې ته بچی وسپارت، او د دايي (تېگرو) ښځو په لټه یې پېل وکړ، تر دې چې په بنو سعد کې ورته د حلیمه بنت ابی ذؤیب په نوم زڼانه د خپلې سینې شیده ورکړل .

د حلیمې قیصه

حلیمه وايي: چې دخپل خاوندپه شمول د غېږې ورکوتې بچي (عبدالله بن الحارث بن عبدالعزی) سره د خپلې باندېه چنې علاقې نه د ماشومانو ته د تې ورکولو د پلټنې لپاره راووتو چې ورسره دبنو سعد د قبیلې نورې دایانې (تېگرې) هم وي، په دغه کال کې د وچکالۍ له کبله د هېڅ شي درک مونږ سره نه و، زه هم پخپلې سوریخنې خرې باندې په داسې حالت کې سپړه ووتم چې زمونږ اوبنې څاڅکی شېده هم نه کول، د خپل ځوی د ولږې د ژړا فریاد نه مو دغه شپه په ارامه سترگې پټې نه کړې، نه ما کې دومره شیده و چې هغه پرې موږ شوی وای، او نه په اوبنې کې شېده و چې هغې ته مې ورکړې وای، خو د دغې تنگې سختې سره سره بیا هم مونږ د ارام او سوکالۍ او د باران څخه نا امېده نه وو.

ما خپل د سفر ملگري د خپلې خرې د ډېرې کمزورتیا له امله د سفر په دوران کې د یو لږ مشقت سره هم مخ کړل، خو راوان وو تر څو مکې ته په تنگۍ سختۍ وروسیږو، او د رضاع لپاره مو د ماشومانو په پلټنه پیل وچوو، زما نه وړاندې نبی کریم ﷺ هرې دایې (تېگرې) ته وروړاندې شوی و خو د یتیم ولې له کبله ترې ټولو مخ اړولی وو، ځکه چې د رضاعت په بدل کې مونږ د بچي له پلار څخه مزدوري اخسته، او چې پلار به یې نه و نو د مور او نیکه نه به مو روله د خیر څه طمعه توقع نه کوله، له ما پرته نورو ټولو تېگرو ماشومان پیدا کړي وو خو ما ته کوم ماشوم په لاس راغی، چې کله بېرته د کور ته د تگ اراده وکړه نو ما خپل خاوند - حارث بن عبدالعزی - ته وویل: لوړه په خدای چې که د همزولو ترمخ کور ته خالي غېږه ستنه شم، دغه یتیم ولې نه دی خو زه یې راخلم، هغه راته وویل: څه ورشه، هېڅ خبره نشته، یتیم راواخله کېدای شي الله پاک ورپکې زمونږ لپاره خیر او برکت واچوي.

حليمه وايي: زه لارم او يتيم مې په دې خاطر غېږ ته راپورته کړ چې بل څوک مې پېدا نه کړ، چې خپلې دمه ځای ته کله لارم او هلک مې سينې ته واچو نو ډېر زيات شېده راپکې راغلل، دی خپله هم دومره شېده وخورل چې موږ شو او بيا مې د هغه ورور ته شېده ورکړل هغه هم دومره وخورل چې په پوره توگه پرې موږ شو، دواړه مې له مړنېست څخه ورسته وېده کړل، هېره دې نه وي چې له دغې شپې نه مخکې مو هېڅ شپه په ارام نه وه تېره کړې .

زما خاوند اوښې ته ورپاڅېد څه گوري چې غلانه يې له شيدو څخه ډکه ده، او ښه يې ولوشله، هغه هم د شېدو په څېنولو موږ شو او زه هم د شېدو په څېنولو مړه شوم، شپه مو هم په ډېره زياته ارام او راحت سره تېره کړه .

حليمه وايي: د سهار په مهال راته همخولو وويل: د خير او برکت نه ډک ساه کښې دې تر لاسه کړ! ما ورته وويل: د الله پاک نه مې همدغه طمع توقع ده .

بيا مو له مکې څخه سفر پېل کړ او محمد ﷺ مې له ځان سره پخپلې خرې غېږه کې سپور کړ، لوږه په رب لايزال چې زما خرې به زياته مسافه په لږ وخت کې په ډېره چټکې سره وهله، او د نورو همزولو ښځو سورتی به راته نشوې رارسېدلې، ټولو به راته ويل: د ابن ابې ذؤيب لورې! مونږ ته لږه خپه نيولې شه، ايا دا ستا هغه کمزورې خړه نه وه چې له کور څخه پرې راسپره شوې وې؟

ما ورته کړه: ولې نه!! هم هغه خړه ده خو...!

هغوی وويل: دا خو ډېره زياته تېز رفتار شوي ده! تر دې چې بنو سعد کې خپلو کلو کورونو ته راورسېدو .

د سهار په مهال به مو خپلو وچو کړسو ميرو ته څاروي بوتلل چې د ځمکې په مخ به بله دغسې وچه کړسه مېړه نه وه، که به چا څه هم د سختريزې وچکالۍ له کبله له غلانه شېده نه شول لوشلی، خو مونږ ته به مو څاروي هر ماښام ډکې غلانه راتلل او دغه شېدې به مو څښلې .

هر چا به خپلو شپونکو ته ويل: غرق شئ!! د ابن ابې ذؤيب د لور شپونکي چې رڼه

کوم څړځای ته بوځي تاسو يې هم هلته بوځئ .
د دغې سره سره به بيا هم د هغوی رمی تشې غلانځې راستنېدې او زما د هغې به
غلانځې له شېدونو ډکې وې .
هره ورځ به راته د الله پاک له خزاني نوې نوې برکتونه او خيراتونه راتلل تر دې چې دوه
کاله يې پوره شول او له سېنې څخه مې وشکو .

ورځ تر ورځ به د نورو ماشومانو په پرتله ډېر غټېده، د دوه کلنې په موده کې تکړه او
مضبوط ماشوم و، دوه کاله وروسته مې بېرته مور ته راوست خو د زياتو برکتونو له کبله
مې زړه نه کېده چې ماشوم دې په مکه کې پاتې شي، دا چې بېرته يې دوباره خپل کور
ته بوځم، مور ته مې ورله وويل: داسې نه چې د مکې رنځونه ماشوم خراب نه کړي،
مور يې بېرته د لېږدلو لپاره راسره راضي شوه، بنو سعد ته د دوو مياشتو له راستنېدو
وروسته زمونږ دکور تر شا يې د خپل ورور سره يې رمه څروله، څه گورو چې ورور يې په
ساه تېگه کور ته راننوت، ما او پلار ته يې وويل: دوه سپين پوښاکه سړي راغلل او زما
قريشي ورور يې تکيه کړ او خيټه يې ورله وخيرله، وس لگيا دي د بدن غړي يې يو په
بل وهي .

زه او د هلک پلار توند او چټک لاړو، څه گورو چې هلک يې دمه ولاړ او رنگ يې تک
ژېړ تختېدلی دی، ما او پلار يې سينې ته راجوخت کړ او ورته مو وويل: څه پېښه وه ؟
څوک ؟

هغه وويل: دوه سپين پوښاکه سړي راغلل په ډډه يې واچولم او خېټه يې راله دوه پړقه
کړه، زه وه نه پوهېدم چې د څه تلاش يې پکې کوو ؟!

د وېرې سره مو کور ته روان کړ، خاوند مې راته وويل: حليمې ! شايد په دې کې
پيريان وي، وړاندې له دې چې پيريان پرې رابښکاره شي پخپل کور يې وسپاره .

چې خپلې مور ته مو کله راوست راڅخه يې وپوښتل: تېگري ولې ؟ څنگه دې له
ټاکلې مودې مخکې راوست ؟ تا خو ويل چې تر ډېره موده به ما سره وي ؟؟

ما ورته وويل: د ځېنو ستونزو څخه پرې وېرېدم، او ستا د مرضی سره سم مې درته

حواله کړ .

مور يې وويل: خبره دا نه ده، حقيقت بدل دی، خبره به رښتيا رښتيا کوي .

حليمه وايي: مور يې نه پرېښودم تر دې چې ټوله لري مې ورته واوروله .

مور يې: له شيطانانو څخه پرې و ډار شوې ؟

ما وويل: هو .

مور يې وويل: شيطان هيڅکله هم دېته لاره نه شي موندی، زما ځوی لوی او بې ساری

عظمت لري، د دې له عظمته دې خبره کړم ؟

ما ورته کړه: هو، ولې نه !

هغې وويل: ما چې کله په دې حمل واخست زما څخه رڼا ووته او د بصری د ښار مانې

مې پرې وليدې ^(۱) .

او بيا د حمل په مهال مې پرې هم هيڅ تکليف نه دی محسوس کړی، او د زوکړې په

مهال هم دی داسې وزرېد چې لاسونه يې په ځمکه ايښې وو، او اسمان ته يې سر پورته

کړی و، مه وپرېږه او کور ته دې ښه په ډاډ ستنه شه .

د سينې څيرنه

ابن اسحاق وايي: ثور بن يزيد راته د ځېنو علماوو څخه روايت وکړ، زما په خيال چې د

خالد بن معدان الکلاعي څخه يې راته نقل وکړ چې د نبی کریم ﷺ ځېنو ملگرو يې

ورته وويل: اى د الله پېغمبره ! د خپل ځان اړوند راته ځېنې معلومات راکړه، هغه ورته

وويل: ولې نه، زه د خپل پلار ابراهيم عليه السلام دعا يم، د خپل ورور عيسى عليه

السلام زېرى يم، زما مور چې کله په ما باندې حمل واخست، نو يوه رڼا ترې ووته او په

(۱) بصری وسمهال د دمشق ښار دی .

شام کې يې د بصرې د ښار مانې پرې وليدې، او په بنو سعد بن بکر کې راته د سينې شېده راکړل شويدي .

هلته مې يوه ورځ د کور تر شا د خپل ورور په ملتيا رڼه خړوله، دوه سپين پوښاکه سړي راغلل او د واورې نه ډک د سرورزو لوبنۍ ورسره و، دواړو ونيولم او خيټه يې راله وڅېرله، زړه يې ترې راوويست او دوه پړقه يې کړې، توره توکړه يې ترې راوويسته او ويې غورځوله، زما زړه او خيټه يې به همدغې واورې ووينځل تر څو ښه يې پاک او صفا کړې، يو دی بل ملگري ته وويل: د لسو کسانو امتيانو سره يې وزن کړه، زه يې ورسره وزن کړم نو زه پرې درون شوم، بيا يې ورته وويل: د دې امت د سلو کسانو سره يې وتله، بيا يې د سلو کسانو سره وتللم زه پرې درون شوم، بيا يې ورته وويل: د زرو کسانو سره يې وتله، د زرو کسانو سره يې وتللم په هغوی هم درون شوم، نو هغه ورته وويل: پرېږده، که د ټول امت سره يې هم وزن کړې دا پرې درنيرې .

د نيکه په څارنه کې

نبي کریم ﷺ لا هم هغسې د خپلې مور امنه بنت وهب او د نيکه عبدالمطلب بن هاشم سره د الله پاک په ساتنه کې و، ورځ تر بلې به الله پاک په عجيب او غريب او ښايسته انداز رالوی کو، تر څو يې الله پاک په خپلو کرامتونو وناز وي .

چې کله هم نبي کریم ﷺ شپږ کلن شو مور يې د (ابواء) نوم مقام د مکې او مدينې تر منځ وفات شوه، هغه مدينې ته د نبي کریم ﷺ د ماماگانو بنو عدي بن النجار د ملاقات لپاره تللې وه، او بېرته مکې ته د راستنېدو په حالت کې وفات شوه .

د مور له مړينې وروسته نبي کریم ﷺ تر اته کلنې پورې د خپل نيکه عبدالمطلب بن هاشم تر څارنې لاندې و، د کعبې د سيوري لاندې به د عبدالمطلب لپاره د ناستې ځانگړې انتظام او بندوبست کېده، د ډېر تعظيم او احترام له مخې به يې يو ځوی هم

په تيار شوي پالنگ نه کېناست، بلکې شاوخوا به ترې کېناستل ترڅو عبدالمطلب راووخې، نبي ﷺ چې په کوچنيتوب کې هم چست چالاکه او توند گړندى و، د عبدالمطلب له راتلو مخکې به په پالنگ هم کېناسته، ترونو به يې زيار ويستو چې يا خو يې په پالنگ له ناستې څخه رابند کړي او يا يې هم د پاڅولو بله کومه لار وسنجوي، عبدالمطلب چې به کله خپل زامن وليدل چې نبي کریم ﷺ له پالنگ څخه رابندوي ورته به يې ويل: زما ځوى پرېږدئ، دا د لوړې مرتبې څښتن دى .

بيا به يې د ځان سره په پالنگ کېناو، او له ډېرې مينې به يې ورله په شالاس رابنکو، په ډېرې خوشحالي به يې ورله د کوچنيتوب لوبې او مشغولتيا استقبالوله .

د فيل کال نه وروسته په نبي کریم ﷺ اته کلنې موده کې عبدالمطلب هم ومړ .

نبي کریم ﷺ دخپل تره په څارنه کې

نبي کریم ﷺ د نيکه نه وروسته د خپل تره په څارنه کې و .

بنو لهب قوم ^(۱) چې په پال کې ډېر زيات مشهور وو په دوى کې يو سړى و، کله چې به مکې ته راغى قريشو به ورته خپل ماشومان بچي د راوانو حالتونو د پېژندلو په خاطر راوستل، ابو طالب هم ورته نبي کریم ﷺ راوست، دغه مهال مذکوره عياف سړى په بل څه بوخت شو، خو چې کله هم وزگار شو ويويل: دلته چې ماشوم و څه شو؟ چابک يې راولئ، ابوطالب چې د ياد سړي باربار تکراري کلمات واورېدل ورڅخه يې پټ کړ، او عياف به په يو اواز ويل: غرق شئ !! ما چې وس وليدل هغه هلک راولئ، هغه د بي مثالته رتبې څښتن دى !!

(۱) دوى په پالگرۍ کې خورا مشهوره قبيله وه .

د بحیرا قیصه

ابو طالب غوښتل چې شام ته د تجارت په کاروان کې گډون وکړي، د سفر لپاره چې یې چمتوالی ونيو نبي کریم ﷺ ورپورې کلک ونښت، په فراق یې د ابوطالب زړه هم درمند شو، سمدستي یې وویل: لوړه په رب کائنات چې هر ورو به دې د ځان سره بیايم، نه خو به تا له ځان څخه او نه به ځان له تا څخه جلا کړم، هغه و چې په تجارتي کاروان کې یې د ځان مل کړ، روان وو چې په شام کې د بصری نوم ښار ته ننوتل، د بحیرا په نوم راهب چې دغه مهال لا پخپلې عبادتخانه کې په عبادت بوخت و، او د دغې وخت د نصرانیت د علم انتها هم دې ته وه، له بحیرا څخه وړاندې په دغې صومعه کې بل راهب لا نه و شته شوی، رهبانیت او د انجیل علم د بحیرا راهب کورنی مشغله وه چې خپلو مشرانو پرې روزلی و، د قریشو تجارتي کاروان به همیشه په دغې لار تلو راتلو، نه خو به دغې راهب ورسره خبرې کولې او نه به یې ورته د چای ډوډۍ ست کو، په دغه کال د قریشو تجارتي کاروان د صومعې تر نږدې دمه ځای کې واړوله، راهب ورله د میلسمستیا په خاطر خواړه هم تیار کړل.

د قریشو د تجارتي کاروان دنظر له مخې بحیرا راهب نبي کریم ﷺ د قریشو په تجارتي کاروان کې په داسې حالت کې ولید چې د لمر څخه پرې ورېځې سیوری کېدې، هغه لا د قوم په منځ کې روان دی چې د راهب د صومعې تر نږدې ونې لاندې یې دمه واخسته نو ورېځو ونه او نبي ﷺ دواړه سیوری کړل، دونې څانگې او پانې هم په نبي ﷺ باندې رانښکته شوې، نبي ﷺ یې د سیوري لاندې ساه واخسته، د بحیرا راهب د حالاتو د لیدو سره سم ټولو قریشو ته سوال ځواب وکړ چې ما ستاسو د میلسمستیا په خاطر خوراک تیار کړی دی، هیله ده چې تاسو ټول، ستاسو کشر او مشر، ازاد او غلام ټول باید دعوت قبول کړئ.

يو قريشي وويل: عجيبه خبره ده!! له ډېرې مودې راهيسې مونږ په دې لارې څو راځو هيڅکله دې هم راته د دمې ست نه دي کړي او نن دې راله دومره ميلمستيا تياره کړه؟ خير خو دی؟ ولې؟

بحيرا وويل: هو همدغسې ده و سمهال تاسو ميلمانه ياست او زه په دې خونښ يم چې تاسو په ښه ميلمستيا ونازوم، تر څو تاسو ټول زما ميلمستيا وخورئ.

ټولو قريشو دعوت ته حاضري ورکړه خو د کشرولی له کبله نبي کریم ﷺ د ونې د سيوري لاندې له دعوت څخه پاتې شو.

په حاضر شوو خلکو کې چې کله بحيرا ته په معلومو صفتونو نبي کریم ﷺ تر سترگو نه شو ويويل: ای قريشو! زما له دعوت څخه دې هېڅ څوک هم نه پاتې کېږي. قريشو وويل: د کشرولی له کبله يو ماشوم پاتې شوی دی ورته نور ټول کاروان ستا دعوت ته حاضري ورکړېده.

بحيرا وويل: دغسې کار بايد هېڅکله ونه شي، هغه دې هم دعوت ته ستاسو په څېر حاضري ورکړي.

د بحيرا په ميلمستوب کې يو قريشي وويل: په لات او عزی مې دې قسم وي زمونږ سره په ملگرتيا کې د محمد بن عبدالله بن عبدالمطلب د ميلمستيا د دعوت څخه ياتې کېدل د حيرت او ملامتيا... او څه بل ډول کار دی؟

کله چې يې نبي کریم ﷺ خوراک او څښاک ته حاضر شو، د بحيرا سترگې په هغه کې ميخ شوې، په دمه دمه يې ورله د بدن يو يو غړی په نظر کې ونيو.

کله چې ټول خلک له دستارخوان څخه پاڅېدل، د خوراک اوڅښاک مهم پای ته ورسېد، بحيرا نبي کریم ﷺ ته ورنزدې شو او ورته يې وويل: د لات او عزی په خاطر چې د څه باره کې درڅخه پوښتنې کوم بايد سم دم ځواب راکړې، بحيرا ورته د لات او عزی نومونه ځکه په قسم کې کېښودل چې وړاندې ورباندې د هغه په مخکې قريشي لوړه پورته کړه.

هغوی داسې انگيروي چې نبي کریم ﷺ ورته وويل: په خاطر کې راته د لات او د

عزى نومونه مه ږده، لوړه په رب كائنات چې د دغې دواړو نه راته بل هېڅ شى ډېر مېغوض ترين نشته، بحيرا ورته وويل: د الله په خاطر چې د څه شي اړوند چې درڅه پوښتنه كوم بايد سم دم ځواب راكړي .

هغه ورته وويل: پښتنو ته دې ادامه وركړه .

بحيرا ورڅخه د هغه د خوب، د هغه د ژوند ژواك اړوند ټولو چارو په هكله پوښتنې شروع كړې، او نبي كريم ﷺ به يې پوښتنې ځوابولې، دغه ټول ځوابونه به د بحيرا د ادراك كړي صفتونو سره سمون خورو، بيا بحيرا د پېژندلي صفت سره سم د نبي كريم ﷺ د وولو منځ وكتو، څه گوري چې د نبوت مهر يې ترمنځ لږ بدلې دى .

د دغې لري د پاى ته رسېدو نه وروسته بحيرا ابوطالب ته مخ واړو، او ورڅخه يې وپوښتل چې دا دې څه كيږي ؟

ابوطالب: دا زما ځوى دى .

بحيرا: دا هېڅكله هم ستا ځوى نه شي كېداى، او نه د دې هلك سره ښايي چې پلار يې ژوندى وي .

ابوطالب: دا زما وراره دى .

بحيرا: پلار يې څه كول ؟

ابوطالب: پلار يې لا مړ و او مور يې پرې امېدواره وه .

بحيرا: رښتيا دې وويل: بېرته په ارام او سم دم دې وراره خپل كلي ته ستون كړه، د دې اړوند له يهودو څخه په ډېر احتياط كې ووسه، لوړه په رب لايزال كه يهودانو دا وليد او په هغه صفتونو يې وپېژند چې ما پرې وپېژند هرومرو به پرې د شر اراده ولري، ستا وراره د لوى شان او د عظيمې مرتبې څښتن دى .

ابوطالب بېرته په ډېره توندې نبي كريم ﷺ مكې ته راستون كړ .

د فجار شخړه

نبي کریم ﷺ لا د شلو کالو په موده کې و چې د فجار د جنگ غېږې نه د اور لمبې پورته شوې ^(۱).

دغه لږايي په فجار ځکه شهرت لري چې وړیکې (کنانه) او د (قیس عیلان) قبیلو دیني محارم د خپو لاندې کړل.

په دغې جنگ کې د قریشو او د کنانه جنگي سالار (حرب بن امیه) و، د ورځې په لومړیو کې کنانه مغلوب او د قیس عیلان قبیله برلاسې وه، خو د ورځې په نیمه کې قیس عیلان بېرته مغلوب او کنانه قبیله ورباندې برلاسې شوه.

(۱) ابن هشام ذکر کوي چې نبي کریم ﷺ هم د فجار د جنگ څېنې ورځې پخپل حضور مصروفه کړې وې ، خپلو ترونو یې د ځان سره وېستلې و ، نبي کریم ﷺ پخپله فرمایي : [کُنْتُ اُتْبَلُ عَلَى اَعْمَامِي] ما به مې ترونو ته د دښمن له پلوه راوېشتلې غشي وروړل .

هېره دې نه وي چې دا وروستنی فجار و او په (فجار البراص) نومول کېده ، له دېنه مخکې درې نورې شخړې هم تېرې شوې وې ، لومړې شخړه یې د کنانه او د هوازن ترمنځ وه ، دوهمه د قریشو او د هوازن ترمنځ ، دریمه د کنانه او د هوازن ترمنځ وه ، عقد الفرید او الأغاني کې د دې جنگونو یاد په تفصیلي ډول ذکر شوی دی .

د نبی کریم ﷺ خدیجه باندې د نکاح

خدیجه بنت خویلد رَضِيَ اللَّهُ عَنْهَا اصیله نسبي، د عزت څښتنه او تاجره ښځه وه، د قريشو خلکو ته به يې خپله شتمنې د ټاکلي مزدورۍ په بدل ورکوله، د قريشو قبيله دغه مهال لا د تجارت په مشغله بوخته وه، چې کله خدیجه رَضِيَ اللَّهُ عَنْهَا ته د نبی کریم ﷺ د رښتیا، امانتدارۍ، نیک اخلاق، د سړي وښ په جامه کې انساني رويه، عادت او نور د نیکو صفتونو جریان تر غوړ ورسېد، پخپل مالیت کې د تجارت کولو لپاره يې ورپسې استازی واستو، تر څو شام ته تاجر ولاړ شي، او دنور تجارانو په پرتله به ورته زیاته بدله او گټه ورکړي، او د خدیجه غلام میسره به ورسره د سفر ملگری وي .

نبی کریم ﷺ له خدیجه رَضِيَ اللَّهُ عَنْهَا څخه د تجارت اړوند غوښتنې قبولې کړې، او د میسرې په شمول د شام په لور وټپېد، تر دې چې شام ته ورسېدل .

د یو راهب^(۱) د عبادتخاني نزدې ونې ته نبی کریم ﷺ دمه واخسته، راهب میسره ته رانزدې شو او ترینه يې وپوښتل: دا سړی څوک دی ؟ میسره ورته وویل: دا د حرم څخه یو قريشي دی، راهب وویل: له نبی پرته له دې ونې لاندې نور څوک دمه نه کوي .

بیا نبی کریم ﷺ له مکې څخه وړلې توکې وپېرودې، او د مکې لپاره يې دنورو شيانو پلورلو ښه انتخاب هم وکړ، او مکې ته بېرته په تجارتي کاروان کې راستون شو، میسره هم حیرت لاهو کړی دی چې کله هم د ماسپښین په مهال گرمي سخته شي، څه گوري چې دوه ملاټکې ورباندې له گرمۍ څخه سیوری کوي، او دا هم هغسې پخپل اوبښ روان وي .

بیا چې کله نبی ﷺ خپل ټاټوبي (مکې) ته راوړسېد په شام کې پېرودلې توکې يې په

(۱) د راهب نوم (نسطورا) و .

مکه کې ویلورلې، نزدې راس المال ته قریبه گټه یې ترلاسه کړه .

یواځې دا نه بلکې میسره خدیجې رَضِيَ اللّٰهُ عَنْهَا ته د نبی کریم ﷺ په هکله د راهب (نسطورا) په مستقبل کې د نبوت خبره هم وکړه .چونکه خدیجه رَضِيَ اللّٰهُ عَنْهَا خپله زیاته هوشیاره، څیرکه، او په عقل پوره ښځه وه، او الله پاک یې مزید نور هم د سعادت او هدایت اراده کړېوه، د نبی کریم ﷺ پسې یې استازی واستو چې د تره ځویه ! زما او ستا ترمنځ د قومیت له نگاه نه هم او بېرته په قوم کې ستا سره د قربت او د شرافت، ستا د امانتداری او د نیکې رویي له کبله مې تا ته میلان محسوس کړ، بیا یې ورته د نکاح وړاندېز وکړ . خدیجه رَضِيَ اللّٰهُ عَنْهَا دغه مهال د قریشو په زنانه و کې د ښه نسب، د ډېر عظمت، احترام او قدر، د ډېر مالیت او پانگې څښتنه هم وه، هر څوک یې نکاح کولو ته ډېر لېواله وو خو که توان یې پرې درلودای. هغه و چې کله نبی ﷺ ته دغه خبرې وکړې شوې نبی ﷺ خپلو ترونو ته دغه پیغام ورسو، حمزه رَضِيَ اللّٰهُ عَنْهُ د نبی ﷺ په شمول د هغې پلار خویلد^(۱) بن اسد ته ولاړ او په نکاح یې ترې واخسته^(۲) د ابراهیم^(۳) پرته نور ټول بچیان یې له خدیجې څخه دي. قاسم، طاهر طیب^(۴)، زینب، رقیه، ام کلثوم، فاطمه رَضِيَ اللّٰهُ عَنْهُمْ أَجْمَعِينَ، قاسم او طیب دواړه له بعثت څخه وړاندې د جاهلیت په درو کې وفات دي او لونو یې د بعثت دور راگیر کړی و، هم یې پرې ټولو ایمان راوړی دی او هم یې ورسره هجرت کړی دی .

(۱) د خدیجې رَضِيَ اللّٰهُ عَنْهَا پلار خویلد بن اسد بن عبدالعزی بن قصي بن کلاب بن مرة بن کعب بن لؤي و .

(۲) نبی ﷺ ورته په مهر کې شل ځوانې اوښې ورکړې ، خدیجه رَضِيَ اللّٰهُ عَنْهَا یې لومړنۍ بی بی وه ، د مرگ تر ورځې پورې یې پرې بن نه وه راوستې .

(۳) د ابراهیم مور ماریه قطیه وه ، د مصر اړوند د کوره انضا د سیمې متعلق د (حفن) د کلي وه ، د قبطیانو باچا مقوقس ورته هدیه کړې وه .

(۴) طاهر او طیب دواړه د (عبدالله) لقبونه دي ، او دا د نبی کریم ﷺ اسم کنیه هم وه .

د ورځه بن نوفل واقعه

کله چې میسره خدیجې رَضِيَ اللّٰهُ عَنْهَا ته د راهب نسطورا خبره وکړه، او په دې بې هم وپوهوله چې د لمر گرمی نه به پرې دوو ملائکو سیوری کوو، دغه ټولې خبرې خدیجې رَضِيَ اللّٰهُ عَنْهَا ورځه بن نوفل ته چې بېرته یې د تره ځوی هم کېده وکړې، ورځه بن نوفل چې پخپله نصراني و او په تورات یې پوره علم او عبور درلود، د خدیجې- رضي الله عنها - د خبرو دا وړېدو سره سم لټکه یې وویل: که ستا خبرې رښتیا هم سم حقیقت ولري نو محمد به د دې امت پیغمبر وي، او زه په دې پوهه یم چې په نزدې وختونو کې به دې امت نوی الهي استازی رالېږدول کېږي:

ورځه بن نوفل به ویل چې دغه استازی به کله رالېږدول کېږي؟ نور لا پسې وروسته نه شي؟ بیا یې دا شعرونه وویل:

لَجَجْتُ وَكُنْتُ فِي الذِّكْرِ لَجُوجًا	**	لَهُمْ طَالَمَا بَعَثَ النَّبِيَّجَا
وَوَصَفُ مِنْ خَدِيجَةٍ بَعْدَ وَصْفِ	**	فَقَدْ طَالَ انْتِظَارِي يَا خَدِيجَا
بِطْنِ الْمَكْتَنِ عَلَى رَجَائِي	**	حَدِيثِكَ أَنْ أَرَى مِنْهُ خُرُوجًا
بِمَا خَبَرْتَنِي مِنْ قَوْلِ قَيْسِ	**	مِنَ الرُّهْبَانِ أَكْرَهُ أَنْ أَعُوجَا
بِأَنَّ مُحَمَّدًا سَيَسُودُ فِينَا	**	وَيَخْصُمُ مَنْ يَكُونُ لَهُ حَاجِبَا
وَيُظْهِرُ فِي الْبِلَادِ ضِيَاءَ نُورٍ	**	يُقِيمُ بِهِ الْبَرِيَّةَ أَنْ تَمُوجَا
فَيُلْقَى مَنْ يُحَارِبُهُ خَسَارًا	**	وَيُلْقَى مَنْ يُسَالِمُهُ فُلُوجًا
فَيَا لَيْتَنِي إِذَا مَا كَانَ ذَاكُم	**	شَهِدْتُ فَكُنْتُ أَوْلَكُمْ وَلُوجًا

❖ د یو څه سره مې دومره تېنگ سوچ پیدا شوی دی چې بیخي ورڅخه جلا کېدای نه شم، تردې چې په سینه کې یې راله اوازونه پیدا کړل.

❖ د خدیجې د بار بار ذکر او یاد نه زما د انتظار شیبې نورې هم وږدې او ورپسې

وغځولې .

❖ ستا د خبرې په تاييد کې زما هم د مکې له لوړو ژورو څخه د هغه د راتگ اميد و .

❖ د نسطورا د راهب قول نه چې دې خبر کړم، دهغه له خبرو څخه کړېدنه راته سمه نه بريښي .

❖ هغه دا چې محمد ﷺ به زمونږ مشرتابه وي، او ټول هغه څوک به پر کړي چې ورسره دليل بازي کوي .

❖ هغه په ښارونو کې وړانگيه رڼا رابښکاره کړي، تر څوک د امن نیک قيادت وکړي او د خلکو چارې گډې وډې نه شي .

❖ د ورسره مشت گريوان خلکو پايله به زيان وي، او د ورسره د جوړې روغې پلويانو پايله به کامراني وي .

❖ های کاشکې زه هم دغې حالتونو ته پاتې شم، ترڅو په دغې دين کې لومړی ننوتونکی شم .

د کعبې نوې رغونه

کله چې نبي کریم ﷺ پنځه دېرشت کلنې ته ورسېد، کعبه چونکه د ابادۍ له نگاهه نه کمزورې شوې وه، قریش وپريدل تر څو ونه نړېږي، د بيا ابادونې هوډ يې وکړ، او ديوالونه يې دغه مهال هم هغه ترې تيرې وې چې ختین اخبر يې هم نه درلود.

دغه وخت د روم د تجارانو د يو تجار کشتۍ د بحر خپې ساحل ته ویشتلې وه چې دکشتۍ د جوړښت نظم او ضبط يې د بيرته جوړونې څخه ويستلې وه، د مکې ميشتوالو يې تختې دکعبې د چت لپاه برابرې کړې، دخپل گمان سره سم يې په مکه کې يو ميشت قبضي نجار ته مات گوډ شيان راغونډ کړل، کعبې ته د هديه شوي شيانو کوهې څخه به هره ورځ اژدها مار راوته او د کعبې پر دېوال به لمر ته پروت و، د مکې خلک به له دغې مار څخه ډېر ترسېدل، که څه به هم دوی لږ ورنزدې شول سر به يې راپورته کړ او د خوف او خطر نه ډک اوازونه به يې پېل کړل، د دغې ډارجنې سحني سره سره به يې خوله هم وازه نيولې وه.

د عادت سره سم اژدها يوه ورځ د کعبې په دېوال لمر ته اوښته را اوښته چې الله پاک ورباندې مارغه راوست، مار يې په پنجو کې پورته کړ، قریشو وويل: د کعبې د تجديد په نظريه شايد الله پاک مونږ سره رضا او له مونږ څخه خوشحاله وي، د تجديد لپاره راسره نجار او لرگي او نور دارتيا وړ توکي هم شتون لري، الله پاک د مار او د دغې لوی اژدها له کړاوجن حالت څخه هم خلاص کړو.

قریش مجبور وو چې د کعبې د تجديد په خاطر سابقه ابادي تر يو حده ونړوي، ابو وهب بن عمرو بن عائذ بن عبد بن عمران بن مخزوم په نړولو پېل وکړ، دکعبې له دېوال څخه يې تړه پورته کړه، څه گوري چې ترې يې له لاس څخه توپ کړ او پخپل ځای بېرته ځای پرځای شوه، د سحني د ليدو سره يې په لوړ اواز وويل: ای قریشو! د کعبې

د بيا رغونې لپاره راټوله شوې مالي پانگه بايد حلاله او پاکه وي، د زنا په بدل کې ماليت، سود، او له چا څخه په جبر زور اخستل شوی او دېته ورته د ماليت گرد ډولونه بايد پکې شتون ونه لري .

له دغې جريان وروسته قریشو سره خپل منځ کې د کعبې اړخونه د بيا رغونې لپاره وويشل .

زهره او بنو عبدمناف يې د دروازې اړخ واخست .

د حجر اسود او رکن يمانی ترمځ ابادي بنو مخزوم او د دوی پسې ټل نورو د قریشو قبيلو په غاړه واخسته .

د حجر اسود پلو بنو عبدالدار، بنو اسد بن عبدالعزيز، او بنو عدي بن کعب واخست. د کعبې منځ بنو جمح او بنو سهم واخست .

بيا قریشو سره پخپل منځ کې گنگوسی پېل کړ چې هسې نه د کعبې د ويجاړولو په مهال ورته نورې اسماني ستونزې متوجه نه شي .

وليد بن مغیره وويل: زه يې په نړولو پېل اچوم، کولنگ يې راواخست او د رکنينو څخه يې د کعبې په نړولو پېل واچو، او دا يې وويل: ای الله! له خير پرته بله هېڅ اراده نه لرو.

له وليد پرته بل هېڅ قریشي د کعبې په نړولو پېل ونه کړ، او ويې ويل چې که نن شپه وليد د کومو ستونزو او نادودو ښکار شو، نو مونږ به هم ځانونه د کعبې له نړولو څخه راغونډ کړو او وړانه شوې برخه به يې بېرته ترميم کړو، خو که د سهار په مهال روغ رمټ راووت، الله پاک به له مونږ څخه خوشحاله وي او هر څوک به د تقسيم له مخې ورسېدلې برخه ونړوي .

د سهار په مهال (وليد) په عادي توگه له کور څخه راووت او د وليد بن مغیره په شمول ټولو قریشو د کعبې نړول پېل کړل، قریش چې کله د ابراهيم عليه السلام بنيادونو ته ورسېدل لکه د اوبانو د کوپو په څېر شنې شنې گټې مخې ته راغلې، هغه يې په اجتماعي توگه يو له بل څخه راواخستې .

د کعبې د نړولو وروسته يې بېرته دکعبې په ابادولو پېل وچوو، چې کله هم په رکن کې د حجر اسود د کېښودو ځای ته ورسېدل، قبيلې سره پخپل منځ کې تړوې ترخې شوې چې د حجر اسود په دېوال کې د کېښودو اعزاز به د چا لاس ته راوړنه وي، نږدې وه چې اختلاف په مرګوني منځني يرغل تبديل شي، هرې قبيلې د جنگ لپاره چمتوالی ونيو.

د روايتونو له مخې ابو اميه بن المغيرة چې دغه مهال په قریشو کې د زيات عمر څښتن و، وويل: اى قریشو! د سبا ورځې لپاره چې له دغې دروازې څخه هر څوک مخکې راننځي، دا خبره به فيصله کړي، ټولو قریشو يې خبره تاييد کړه.

د سبا د ورځې په راتګ سره هر يو قریشي گورې چې نبي کریم ﷺ له ټولو څخه مسجد حرام ته لومړی راغلی دی، دليدو سره سم قریشو وويل: محمد راغلی دی!! دا خو امين دی په دې ټول رضا يو.

ټول د نبي کریم ﷺ حضور کې عارض شول او پروڼې خبره يې ورله تر غوږه تېره کړه، هغه وويل: غټ څادر راته راوړئ، غټ څادر ورته راوړل شو، حجر اسود يې په خپل لاس په څادر کې کېښود او ټولو ته مخاطب شو: د هرې قبيلې مخور دې د څادر پلو ونيسي او په ټولنيزه توګه دې حجر اسود تر ديواله يوسي، کانې چې يې کله تر خپل ځايه ورسوو پخپلو مبارکو لاسونو يې حجر اسود له څادر څخه راپورته کړ او په دېوال کې يې کېښود، له دې وروسته پرې نوره ابادې د تېر په څېر پېل واخست.

د نبي کریم ﷺ په اسماني استازیتوب د عربو کاهنانو، یهودو عالمانو او نصراني عابدانو زيری

د نبي کریم ﷺ د بعثت په رانېردو د يهودانو پېشواگانو، د نصرانيانو مذهبي رهنماگانو، او د عربانو د کاهنانو د نبي ﷺ له بعثت نه وړاندې د خبرو اشاعت په ډېره توندې سره روان و چې په نږدېو کې اسماني پېغمبر راروان دی .

يهودانو او نصرانيانو خو يې بعثت او د بعثت د زمانې پېژندگلو په خپلو کتابونو کې د مذکوره صفتونو او د وخت تعین له نصوصو څخه اخستی و، او يا يې پېژندگلو ورته خپلو انبياوو په دغې صفتونو کړې وه .

او عربانو کاهنانو ته خو به خپل شيطانان او پيريان چې د اسمان په دروازو کې به ناست وو، او خبرې به يې غلا کولې ورته دغې خبرې راوړلې، دغې نارينه او ښځينه کاهنانو به هم عربانو ته د بعثت او د نوی رسالت څه ناڅه خبرونه ورکول، خو عربانو به ورته هېڅ اهميت نه ورکوو .

تر دې چې الله پاک نبي کریم ﷺ د نبي او رسول په صفت خلکو ته وروپېژند، او هغه راتلونکي واقعات چې کاهنانو به پرې خلک خبرول په تدريجي توگه يې حقيقي وقوع پيل شوه .

نبي ﷺ ته د رسالت د دندې سپارښتنه چې کله هم نږدې شوه، د اسمان دروازې له شيطانانو څخه وتړل شوې، شيطانان هم په هغه ځايونو بند شول چې ورڅخه به يې فيصلې غلا کولې، که لږ به هم ورنږدې شول په ستورو به ويشتل کېدل، په دې سره پيريان وپوهېدل چې الله پاک په انسانانو کې نوې فيصله کوي .

د نبی کریم ﷺ صفت

ابن هشام وايي:

د ابراهيم بن محمد بن علي بن ابي طالب نه د غفره د غلام (عمر) په روايت چې علي بن ابي طالب رَضِيَ اللّٰهُ عَنْهُ به د نبی کریم ﷺ صفت په دې کلماتو بيانو چې:

نبی ﷺ نه ډېر لوړ دنگ و، او نه لنډی بوچی و، هغه په ټول قوم کې د ميانه رو قد و قامت څښتن و، نه بې وينستان ډېر هوار او نه پېچ و تاو و، پېچ وينستانو ته ورته گمنځ کړي وينسته يې درلودل، نه ډېر ډک مخی چاق خبره و او نه ورکوټی گرد مخی و، هغه سور سپين خورا ډولي انسان و، بنايسته غټې تورې سترگې او اوږده بانه يې لرل، د لېجو (مړوندونو) هډوکي يې لوي او په قوت کې وو، د اوگو ترمنځ يې پرابنوالی و، له سينې څخه تر نامه پورې يې لږ وينستان درلودل، د خپو او لاسونو گوټې يې ځگې وې، توند او اوار مزل به يې کولکه په کږه نسکوره ځمکه چې روان وي، په کتلو کې به يې ټول اړخ اړو، د نبوت مهر يې د اوگو ترمنځ و، نبی ﷺ خاتم النبيين دی، د ډېرې صدقې او د پراخه لاس څښتن و، په گرد مخلوق کې زړه ور او مېړانه، په گر دود کې له هر چا رښتونی و، له هر چا څخه يې د نېکې روپې څښتن او په وعده کلک ولاړ هستي وه، د ښه ژوند څښتن، که به نابېره چا وليد ترې به ډارېده، او که به ورسره يو ځای شو مينه به يې ورسره کوله، علي رَضِيَ اللّٰهُ عَنْهُ فرمايي: د نبی ﷺ په خبر هستي مې نه مخکې او نه ورڅخه وروسته ليدلې ده .

صَلَّى اللّٰهُ عَلَيْهِ وَسَلَّمَ وَرَضِيَ وَ أَنْعَمَ

په انجيل کې د نبي ﷺ صفت

ما ته د رارسيدلي راپور او روايتونو له مخې چې کومه وحی عیسیٰ عَلَیْهِ السَّلَام ته د الله پاک له پلوه راغلې وه چې هغه به اهل الانجيل ته هم بنوولې وه، حواريانو هم په يادداشت کې اخستې وه، دا ده چې عیسیٰ عَلَیْهِ السَّلَام به ويل:

ما سره چې هر څوک تربگني کوي، گویا که د الله سره تربگني کوي، ما چې ستاسو له مخې کوم څه وکړل، که له ما څخه وړاندې خلکو کړي وی هيڅ گناه به یې نه وه، دومره وه چې له حق څخه ياغي شول او سرغړونه یې وکړه، دغه خلک په دې اند وو چې گنې په ما او الله پاک به غالبه شي.

هرومرو به دا دين بشپړېږي، زما سره خلکو هېڅ په هيڅه کينه کشي وکړ، خو چې بيا کله هم (منحنا) د الله پاک له پلوه داستازي په توگه امت وروپېژندل شي ... هغه به په ما او تاسو گواهي ورکوي و، دا چې وروسته گېلې قيصې ونه کړئ دا مو وخت دی^(۱)

په سرياني ژبه کې منحنا د (محمد) ترجمه ده، او په روميه کې ورته (برقليطس) ويل کيږي.

(۱) انجيل يوحنا: (۱۵/۲۳-۲۶).

د نبي ﷺ اسماني استازيتوب

کوم مهال چې نبي کریم ﷺ څلویښت کلنې ته ورسېد نو الله پاک د گرد بشریت او د ټول مخلوق لپاره د رحمت او په توگه بشیر او نذیر راولېږدو .

د نبي کریم ﷺ له بعثت نه وړاندې الله پاک د ټولو هغو پیغمبرانو نه چې له دې څخه وړاندې تېر شوي وو کلکه وعده اخستې وه چې په محمد ﷺ به یې ایمان، په اسماني شرایعو کې یې تصدیق، او ورڅخه یې د باغیانو پر ضد د ننگه کولو وعده اخستې وي، ټولو پیغمبرانو دغه وعده خپلو امتونو د امانت په بڼه ډول رسولې وې .

د عائشې رَضِيَ اللَّهُ عَنْهَا څخه روایت دی چې: کله چې الله رب کائنات د نبي کریم ﷺ د تکریم اراده وکړه، خپلو بندگانو ته یې د رحمت په نوم ورپېژندل غوښتل نو د نبوت د لومړي پړاوونو پیل یې د هغه په ښو او ښکېلو خوښوونو لیدلو شروع کړ، چې هر څه به یې په خوب کې ولیدل دسپین سهار په خبر به شته شول، ددغې برسېره ورته الله پاک گوشنه شیني هم غوره کړه، نبي ﷺ ته له ځان ځانې څخه هېڅ شی هم ډېر محبوب نه و .

عبدالملک بن عبدالله وايي: کله چې الله پاک د نبي ﷺ په رسالت د نازونې اراده وکړه او نژدې وه چې د نبوت پړاو پیل شي، دا و چې د قضاء حاجت لپاره به کله هم له کور ووت، دومره لرې به ولاړ چې کورونه به ترې لرې پاتې شول، د مکې خوړونو، غرونو او ناوچو ته به ولاړ، دتگ په دوران کې به ورته هرې گټې بوتې اوازونه کول چې (السلام عليك يا رسول الله) .

نبي ﷺ به وړاندې، وروسته، ښی اړخ، کښی اړخ ته وکتل، له گټو بوتو پرته به ورته نور هېڅ په نظر نه ورتلل .

د الله پاک د ارادې سره سم دغه حالت په نبي ﷺ باندې تر یو حده تېر شو، د حراء په غار کې وروسته د رمضان په مبارکې میاشت کې د الله پاک له پلوه جبریل علیه السلام په وحی راغی ^(۱).

عبید بن عمیر وايي:

نبي کریم ﷺ به په هرکال کې یوه میاشت دحراء د غره په غار کې تېروله، په داسې حال کې چې قریش به په خپلو بوتانو راپراته وو، هغه به له بوتانو څخه د ځان ژغورنې په خاطر په غار کې عبادت کو، که به ورته هلته خوار او ناداره څوک راغی خواړه به یې هم ورته ورکول، له غار څخه چې به کله بېرته راستون شو، وړاندې له دې چې کور ته لاړ شي لومړی به کعبې ته راغی اووه یا زیات کرته به یې ترې طواف وکړ او بیا به کور ته ولاړ.

د عادت په توګه د رمضان د میاشت د بعثت په کال کې د تېر په څېر یې غار ته ګامونه پورته کړ، چونکه په دغې میاشت کې یې الله پاک د رسالت په دندې دګمارلو او ورته د سعادت‌مندانو درجې ورکولو اراده کړې وه، جبریل علیه السلام ورته د الله پاک له پلوه وحی راوړه.

نبي ﷺ فرمایي: زه لا ویده وم چې جبریل علیه السلام د ورېښمو په توتو کې نغښتلی کتاب راوړ، او راته یې وویل: ولوله. ما ورته وویل: څه ولولم ^(۲)؟ هغه خپل ځان ته جوخت کړم، د زیات زور له کبله مې وانگیړول چې مرګ واخستم، بیا یې پرېښودم او راته یې وویل: ولوله، ما ورته وویل: څه ولولم؟ هغه یو ځل بیا ځان ته جوخت ونیولم او دومره زور یې راکړ چې ما د ډېر زیات زور له کبله وانگیړول چې مرګ واخستم، بیا یې پرېښودم او راته یې وویل: ولوله، ما ورته وویل: څه ولولم؟ هغه په دریم ځل بیا ځا نته دومره جوخت ونیولم او زور یې راکړ چې د ډېر زیات زور له کبله مې وانگیړول چې

(۱) حراء له مکې څخه درې میله فاصله کې لرې د غرنوم دی.

(۲) نور روایتونو کې راځي چې لوستوال (لوستونکی) نه يم.

مرگ واخستم، بیا یې پرېښودم او راته یې وویل: ولوله، ما ورته وویل: څه ولولم؟ هغه راته وویل: ووايه: (اقْرَأْ بِاسْمِ رَبِّكَ الَّذِي خَلَقَ * خَلَقَ الْإِنْسَانَ مِنْ عَلَقٍ * اقْرَأْ وَرَبُّكَ الْأَكْرَمُ * الَّذِي عَلَّمَ بِالْقَلَمِ * عَلَّمَ الْإِنْسَانَ مَا لَمْ يَعْلَمْ^(۱)).

نبي ﷺ فرمایي: ما هم د امر مطابق دغه کلمات وویل: او بیا رانه هغه لار، چې له خوبه رابېدار شوم او دغه کلمات مې گویا که په زړه نویسته شوي وو. بیا له غار څخه د باندې راووتم، د کور په لور روان شوم، نابیره مې تر غوږ شول: ای محمده! ته د الله استازی یې او زه جبریل یم.

خپل نظر مې د اسمان په لور پورته کړ څه گورم چې جبریل علیه السلام د اسمان په کنارو کې دی او راته وایي: ای محمده! ته د الله رسول یې او زه جبریل یم.

ځای پر ځای ودرېدم، وړاندې او وروسته له تگ څخه بې غوره شوم چې په هر لور مخ اړوم د جبریل علیه السلام شکل اوصورت مې تر سترگو کېږي، زه لا هم هغه شان پخپل ځای میخ شوی وم چې وروسته او مخکې مې د حرکت هېڅ توان نه درلود، دېږر ځنډ له کبله راپسې خدیجې رَضِيَ اللَّهُ عَنْهَا خپل استازي د پلټنې لپاره د مکې د غرونو لوړو سرونو ته هم راستولي وو، او بېرته هغې ته ستانه شوي وو، او زه پخپل حالت وم چې له ځای څخه د حرکت راپکې ساه نه وه.

کور ته له ډار او ترس نه ډک ستون شوم تر دې چې خدیجې رَضِيَ اللَّهُ عَنْهَا ته مې ځان ورسو، او دهغې د ورون ته کېناره شوم، هغې راڅخه ویوښتل: ابوالقاسم!! چرته وې؟ له دومره وخته مې درېسې خپل استازي هم دراستولي وو تر څو تا وگوري، د مکې غرونه رغونه یې درېسې لټولي وو خو ستا په لیدو نه وو توانېدلي او بېرته تش تور راستانه راغلل.

(۱) سورت علق: (۱-۵). ژباړه: ای محمده! د خپل هغه رب د نوم په برکت ولوله چې ټول مخلوقات یې پېداکړي دي، هغه رب چې د وينې له ټوټې څخه یې انسان پېداکړی دی، ولوله په داسې حال کې چې ستا رب کریم دی، هغه رب چې انسان ته یې هغه څه وښودل چې پرې نه پوهېده.

ما يې د پوښتنې په ځواب کې خپل د سترگو ليدلی حالت واورو .

هغې وويل: يې غمه شه د تره ځويه ! په هغه ذات مې دې قسم وي چې د خديجې دنفس واک يې په لاس کې دی، داسې برينبي چې ته به دې امت الهي استازی يې !!
خديجه رَضِيَ اللّٰهُ عَنْهَا پاڅېده، خپل کالي يې د ځان پسې راوغښتل او ورته بن نوفل چې د خديجې رَضِيَ اللّٰهُ عَنْهَا دتره ځوی و او د نصرانيت په دين معتقد و، ددې ترڅنگ هغه د تورات اوانجيل پياوړی عالم هم و، خديجې رَضِيَ اللّٰهُ عَنْهَا ورته زما د سترگو ټول ليدلی حالت واورول او هغه يې پرې اگاهه کړه .

ورقه بن نوفل ورته ويلي و: که ستا خبرې رښتيا هم دغسې وي لکه څنگه چې دې وويل نو په الله قسم چې دا ورته د وحی هغه ملائکه راغلې ده چې موسى عَلَيْهِ السَّلَام ته به راتله ^(۱) هرومرو به دا د دې امت پېغمبر وي، اوورته ووايه چې له سرښندنې کار واخله .

خديجه رَضِيَ اللّٰهُ عَنْهَا د نبی کریم ﷺ حضور ته عرض شوه او د ورته بن نوفل ټوله خبره يې ورته کټ مټ وکړه، ورځ د ورځو نه نبی کریم ﷺ له کعبې څخه طواف کوڅه گوري چې ورته بن نوفل ورسره مخامخ شو، ورته ورته وويل:
وراره! ته دې خپل ليدلي او اورېدلي حالت اړوند لبر ما ته بشپړ راپور راکړه.
نبی کریم ﷺ ورته ټول راپور ورکړه .

ورقه وويل: په رب لايزال مې دې قسم وي چې زما نفس يې په لاس کې دی ته به د دې امت پېغمبر يې، تا ته د وحی هغه ملائکه راغلې ده چې موسى عَلَيْهِ السَّلَام ته به راتله، ستا په دعوتي مشن کې به خلک تا تکذيبوي، تا ته به د زيان رسونې ټول زيار

(۱) سهيلي وايي: ورقه موسى عَلَيْهِ السَّلَام ذکر کړ او عيسى عَلَيْهِ السَّلَام يې ذکر نه کړ سره له دې چې خپله نصراني هم و په دې خاطر چې نصرانيانو په عيسى عَلَيْهِ السَّلَام کې د نبوت عقیده نه ساتله چې گنې جبريل عَلَيْهِ السَّلَام ورته وحی راوړله، بلکې هغوی د عيسى عَلَيْهِ السَّلَام باره کې ويل چې لاهوتي اقنوم د مسيح په ناسوتي اقنوم ننوتی دی، په دغه حلول کې نصراني خپلمنځني ديني اختلافات هم لري .

باسي، له کلي څخه به دې د ويستلو کونښن کوي، ټول قوم به درسره مشته او گرېوان کيږي، خو که تاسره د تاو تريخوالي وختونو ته زه ژوندی پاتې شم نو زه به د الله پاک د دين دومره مرستندويه جوړ شم چې اندازه يې الله پاک ته معلومه ده .

بيا ورځه بن نوفل سر راښکته کړ او د نبي کریم ﷺ سر يې ښکل کړ، له دې لږي وروسته نبي کریم ﷺ خپل کاله ته ستون شو .

WWW.LARHKUD.COM

د قرانکريم د نزول پېل

په نبي ﷺ باندې د قرانکريم د نزول لري د رمضان په مبارکه مياشت کې پېل شوه، الله فرمايي: (شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ) ^(۱).

او الله فرمايي: (إِنَّا أَنْزَلْنَاهُ فِي لَيْلَةِ الْقَدْرِ * وَمَا أَدْرَاكَ مَا لَيْلَةُ الْقَدْرِ * لَيْلَةُ الْقَدْرِ خَيْرٌ مِّنْ أَلْفِ شَهْرٍ * تَنَزَّلُ الْمَلَائِكَةُ وَالرُّوحُ فِيهَا بِإِذْنِ رَبِّهِمْ مِّنْ كُلِّ أَمْرٍ * سَلَامٌ هِيَ حَتَّىٰ مَطْلَعِ الْفَجْرِ) ^(۲).

الله پاک فرمايي: (حَمْدٌ * وَالْكِتَابِ الْمُبِينِ * إِنَّا أَنْزَلْنَاهُ فِي لَيْلَةٍ مُّبَارَكَةٍ إِنَّا كُنَّا مُنذِرِينَ * فِيهَا يُفْرَقُ كُلُّ أَمْرٍ حَكِيمٍ * أَمْرًا مِّنْ عِنْدِنَا إِنَّا كُنَّا مُرْسِلِينَ) ^(۳).
او الله پاک فرمايي: (إِنْ كُنْتُمْ آمَنْتُمْ بِاللَّهِ وَمَا أَنْزَلْنَا عَلَىٰ عَبْدِنَا يَوْمَ الْفُرْقَانِ يَوْمَ التَّقَىٰ الْجَمْعَانِ وَاللَّهُ عَلَىٰ كُلِّ شَيْءٍ قَدِيرٌ) ^(۴).

(۱) سورت بقره: (۱۸۵). ژباړه: رمضان هغه مياشت ده چې قرانکريم پکې نازل شوی دی چې د خلکو لپاره هدايت او وړيکي داسې دليلونه دي چې حق او باطل سره بيلوي.

(۲) سورت قدر: (۱-۵). ژباړه: مونږ قرانکريم د قدر په شپه نازل کړی دی، تا ته څه پته ده چې د قدر شپه څه شی ده؟ د قدر شپه د زرو مياشتو نه هم غوره ده، په دې شپه کې جبريل عليه السلام او نور ملائکې د خپل رب په اجازه د هر حکم لپاره راښکته کيږي، د سبا تر ختو پورې دغه شپه له هر افته نه امان او سلامتيا ده.

(۳) سورت دخان: (۱-۵). ژباړه: حم، په دغه کتاب مې دې قسم وي چې ديني احکام ښکاره کونکي دی، مونږ دغه کتاب په برکتناکه شپه کې نازل کړی دی په يقين سره چې مونږ وپروونکي يو، په دغې شپه کې هر د حکمت کار بېلای شي، زمونږ له پلوه حکم دی په يقين سره چې مونږ استازي لېږدونکي يو.

(۴) سورت انفال: (۴۱). ژباړه: که تاسو په الله او د هغه په هغې ايتونو ايمان لرئ چې مونږ پخپل بنده نازل کړي دي په هغه ورځ چې د حق او باطل ترمنځ فيصله کونکې وه، په هغه ورځ چې دواړه ډلې سره مخامخ شوې، او الله پاک په هر څه باندې قدرت لرونکی دی.

او دغه ورځ د نبی کریم ﷺ او مشرکینو ترمنځ په بدر کې د مخامخ کېدو ورځ وه .

د خدیجې رَضِيَ اللهُ عَنْهَا اسلام

لومړۍ هستۍ خدیجه رَضِيَ اللهُ عَنْهَا وه چې په نبی کریم ﷺ یې ایمان راوړ، د الله پاک له پلوه په راوړي دین کې یې د هغه تصدیق وکړ، هغه ناوړین او زړه بوگونکي سحنې چې د نبی کریم ﷺ زړه به پکې مری ته راوښوت، یا به یې چا په دیني امورو کې تکذیب وکړ او هغه به پرې بې تابه شو، الله پاک به ورله ټول غمونه د خدیجې رَضِيَ اللهُ عَنْهَا ته په راتگ سره لاهو کړل، خدیجې رَضِيَ اللهُ عَنْهَا به ورته د سرښندنې، ډاډگېرنې، تصدیق او ورته د دعوتي مشن په لړ کې د رایښو ستونزو د اسانتیاو پیغامونه ورکول، الله پاک دې په دواړو رحم وکړي .

نبی کریم ﷺ فرمایي: په دې راته امر کړی شوی دی چې خدیجې رَضِيَ اللهُ عَنْهَا ته په جنت کې د تراشل شوې ملغلرې څخه په جوړ شوي کور زېږې ورکړم، داسې کور چې هم به پُر ارام وي، شور شرعوبه به پکې نه وي، او هم به پُر امن وي ستړیا به پکې نه وي .

د وحې ځنډېدل

بيا تر يو حده د وحې راتگ وځنډېدل، دغې ځنډېدنې نبي كريم ﷺ ډېر زيات نا ارامه كړ، هغه و چې جبريل عليه السلام ورته په سورت ضحى راتگ وكړ، الله پاك ورته په دې سورت كې سوگند پورته كوي چې د الله پېغمبره ! الله پاك ته په ډېر قدر او احترام نازولى يې، وسمهال نه الله پرېښى يې او نه يې درسره دښمني كړېده، الله پاك فرمايي: (وَالضُّحَى * وَاللَّيْلِ إِذَا سَجَى * مَا وَدَّعَكَ رَبُّكَ وَمَا قَلَى * وَلَآ آخِرَ خَيْرٍ لَّكَ مِنَ الْأُولَى * وَلَسَوْفَ يُعْطِيكَ رَبُّكَ فَتَرْضَى * أَلَمْ يَجِدْكَ يَتِيمًا فَآوَى * وَوَجَدَكَ ضَالًّا فَهَدَى * وَوَجَدَكَ عَائِلًا فَأَغْنَى * فَأَمَّا الْيَتِيمَ فَلَا تَقْهَرْ * وَأَمَّا السَّائِلَ فَلَا تَنْهَرْ * وَأَمَّا بِنِعْمَةِ رَبِّكَ فَحَدِّثْ)^(۱) له دې وروسته به نبي كريم ﷺ د الله پېرزويني پخپل ځان او په خلكو چې الله ورته دى راستولى دى په پټه توگه هغو ته بيانولې چې نبي كريم ﷺ به ورڅخه ډاډمن و .

(۱) سورت ضحى (۱ - ۱۱) . ژباړه : قسم په څاښت او قسم په شپه چې كله ښه توره شي ، چې ته الله پرېښى نه يې او نه يې تاسره دښمني نيولې ده ، او خامخا له دنيا څخه ستا لپاره اخرت ډېر غوره دى ، او خامخا به تا ته ستا رب هغه څه دركړي چې ته به پرې خوشحاله شې ، ايا ته يې يتيم نه وى موندلى چې ځاى يې درته دركړ ؟ او ته يې موندلى نه وې چې نه پوهېدې نو ښوونې يې درته وكړې ؟ او فقير يې نه وې موندلى چې غني يې كړې ؟ نو يتيم ته قهر مه كوه ، او سوالگر مه رته ، او دخپل رب د نعمتونو بيان كوه .

لومړی اسلام ته غاړه اېښودونکي

هغه هستي چې په نبي کریم ﷺ يې ايمان راوړ، ورسره يې يو ځای لمونځ وکړ، د الله پاک له پلوه په راوړي شريعت کې يې د نبي ﷺ پوره اوبشپړه تصديق وکړ، علي بن ابي طالب رضي الله عنه دى چې د ايمان راوړنې په مهال يې عمر لس کاله و. چونکه الله پاک به د علي رضي الله عنه برخليک کې دغه سعادت ليکلی و چې قریش د وخت ناوړينو او د رزق د کمښت ناسم حالتونو سره مشت گريوان شول، ابوطالب چې د زيات اولاد او د ډېرو بچو څښتن و، او له بلې خوا يې لاس هم پراخه نه و تنگ دسته و، هغه هم د نورو په څېر د ارتزاقې توکو د کمښت په جال کې ونښت، نبي کریم ﷺ خپل تره عباس رضي الله عنه ته وويل: اى تره! د خوراکي او ارتزاقې موادو د کمښت په ستونزو کې ښکېل وگړي خو ته بهتر پېژنې، تر څو ابوطالب ته ور اوختې ستونزې خطا شي، لاس يې پراخه شي، بايد له بچو څخه يې يو زه او بل ته واخلي، تر څو ما او تا ورڅخه دغه وربار درون پېتى سپک کړو، عباس رضي الله عنه وويل: ډېره ښه ده، دواړه سره د ابوطالب په حضور کې عرض شول، او ورته يې وويل: مونږ غواړو چې خلکو ته د رسېدلي ستونزې د اسانتيا په خاطر چې ته هم پکې ښکېل يې - ستا څخه ستونزې تر يو حده دفع کړو، هغه ورته وويل: هو، ولې نه، عقيل راته پرېږدې او نوره ستاسو خوښه ده.

نبي کریم ﷺ ترې علي رضي الله عنه او عباس رضي الله عنه ترې جعفر رضي الله عنه له ځان سره سمبال کړل، تر دې چې نبي کریم ﷺ د بعثت او رسالت په پاچه مقدسه دنده وگمارل شو، نو علي رضي الله عنه يې ملگرتوب، پر هغه ايمان او د هغه پيروي يې نوره لا هم پسې کلکه کړه.

ځېنې علماء ذکر کوي چې کله به هم د لمونځ وخت داخل شو، نبي کریم ﷺ به د مکې د غرونو نانونو ته وخوځېد، د ابوطالب نه په پټه توگه به ورسره علي رضي الله عنه هم ولاړ، د علي رضي الله عنه په ملگرتوب د هغه ټول ترونه او قوم ناڅېره وو، دواړه به سره په شریکه د لمونځ عبادت تر پایه ورسو او د ماښام له مخې به بېرته راستنېدل، د الله پاک د ارادې سره سم دغه عبادت تر ډېره دمه جريان ودرلود، يوه ورځ ابوطالب سره دواړه وليدل چې په لمونځ بوخت دي، سم دلاسه يې ورته وويل: وراره! دا کوم ديني شعائر دي چې پرې ومې ليدئ؟

هغه ورته وويل: اى تره! دا د الله پاک، د هغه د ملائکو، د هغه د ټولو پيغمبرانو، او زمونږ د پلار ابراهيم عليه السلام دين دی، زه پرې الله پاک خلکو ته راستولى يم، دغې دين ته ستا په رابلنې، ستا دغې دين ته غاړه کېښودنه او زما د نصيحت د منلو وياړ هم بايد لومړى ته ترلاسه کړې!!

ابوطالب وويل: وراره! د پلرونو او نیکونو څخه راپاتې دين نه په کناره کېدای نه شم، خو زما د ژوند تر پایه به د ديني مراسمو په انجامولو کې تا ته هېڅوک وچورلى هم تريو نه کړي .

په دوهم پړاو کې زيد بن حارثه بن شرحبيل بن کعب بن عبدالعزيز اسلام راوړ . حکيم بن حزام بن خويلد چې په شام کې يې غلامان اخستي وو، مکې ته راوستل چې يو هم ورپکې زيد بن حارثه رضي الله عنه و .

خديجه رضي الله عنها چې د حکيم بن حزام د پلاره له اړخه ترور او دغه مهال د نبي کریم ﷺ بې بي هم وه، د حکيم بن حزام کور ته لاړه، هغه ورته وويل: زما ترورې! په دغې غلامانو کې دې چې هر يو غلام خوښ شو ځان سره يې بوځه .

د خديجې رضي الله عنها ورپکې زيد بن حارثه رضي الله عنه خوښ شو، خو چې کله نبي کریم ﷺ وليد له خديجې څخه يې د هديې په توگه وغوښت، د غوښتنې سره سم يې نبي کریم ﷺ ته ورکړ، د وحې د راتگ نه وړاندې نبي کریم ﷺ زيد بن حارثه رضي الله عنه ازاد او په ځوی ولی يې ونيو .

په دریم پړاو کې (ابوبکر بن عثمان [ابوقحافه]) رَضِيَ اللَّهُ عَنْهُ چې په عتيق يې شهرت درلود ايمان ته غاړه کېښوده، داسلام د راوړنې سره سم ابوبکر رَضِيَ اللَّهُ عَنْهُ اسلام ښکاره او ورته يې د بلنې پېل هم وکړ.

ابوبکر رَضِيَ اللَّهُ عَنْهُ چې قوم ورته ډېر زيات گران وو، او قوم ته خپله هم په لوړه کچه محبوب و، په نسبي لحاظ هم په قريشو کې نسيي او د قريشو په خير او شر ډېر ښه دانا انسان و، ابوبکر رَضِيَ اللَّهُ عَنْهُ چې خپله د پلورلو او پېرودلو سره مينه لرله، تر څنگ يې د زياتو نیکو اخلاقو او انساني روپې څښتن هم و، د ابوبکر رَضِيَ اللَّهُ عَنْهُ د علم او تجارت له کبله، د انساني پياوړي او منلي اخلاقو او د سمې ناستې پاستې او د ښکېل کړدار له کبله به ورسره خپل قوم ناسته او ورسره مينه کوله، دی به هم پخپلو ناستو پاستو کې د ده په گومان د باور وړ خلکو ته د اسلامي دعوت پرته نوره څه دنده نه ترسره کوله.

د ابوبکر رَضِيَ اللَّهُ عَنْهُ په دعوت باندې عثمان بن عفان، زبیر بن العوام، عبدالرحمن بن عوف، سعد بن ابی وقاص، طلحة بن عبیدالله رَضِيَ اللَّهُ عَنْهُمْ أَجْمَعِينَ اسلام ته غاړه کېښوده، دغې اتوو کسانو^(۱) به په ټولنيزه توگه د لمونځ ادا کوله او د نبي کریم ﷺ تصديق به يې کوو.

له دغې څخه وروسته بيا د مسلمانانو شمېره ورځ تر بله زياتېده، ابوعبيده بن الجراح، ابوسلمه بن عبدالاسد، ارقم بن ابی الارقم^(۲)، عثمان بن مظعون، او د دې وروڼه قدامه بن مظعون او عبدالله بن مظعون، عبیده بن الحارث، سعيد بن زيد بن عمرو او د هغه بي بي فاطمة بنت الخطاب د عمر رَضِيَ اللَّهُ عَنْهُ خور، اسماء بنت ابی بکر، عائشه

(۱) لکه علي او زيد بن حارثه او ابوبکر رَضِيَ اللَّهُ عَنْهُ او نور هغه خلک چې د دې په لاس يې ايمان راوړی وو.

(۲) په مکه کې نبي کریم ﷺ د دې صحابي په کور کې اسلام ته پټه بلنه پېل کړه چې په صفا کې يې موقعيت درلود، چې کله د عمر رَضِيَ اللَّهُ عَنْهُ په ايمان راوړنې شميره څلوېښتو ته ورسېده، بهر راووتل.

بنت ابي بکر، چې لا دغه مهال وره وه، خباب بن الارت، عمير بن ابي وقاص، عبدالله بن مسعود، مسعود بن القارئ، سليط بن عمرو، عياش بن ابي ربيعة، او د عياش بي بي اسماء بنت سلامة، خنيس بن حذافه، عامر بن ربيعة، عبدالله بن جحش، او د عبدالله ورور ابو احمد، جعفر بن ابي طالب، او د جعفر بي بي اسماء بنت عميس، حاطب بن الحارث، او د حاطب بي بي فاطمة بنت مجل، او د حاطب ورور حطاب بن الحارث، او د حطاب بي بي فکيهه بنت يسار، معمر بن الحارث، سائب بن عثمان بن مظعون، مطلب بن ازهر، او د مطلب بي بي رمله بنت ابي عوف، نعيم بن عبدالله چې په نعام بي شهرت درلود، عامر بن فهيرة، خالد بن سعيد بن العاص، د خالد بي بي امينه بنت خلف، حاطب بن عمرو، ابو حذيفه بن عتبة بن ربيعة، واقد بن عبدالله، د بکیر بن عبدیلیل زامن هر يو خالد، عامر، اياس، عمار بن ياسر، صهيب بن سنان رومي^(۱) رَضِيَ اللّٰهُ عَنْهُمْ د اسلام پاک مقدس او مبارک دين ته په خوشحاله خوشحالی غاړه کېښوده .

(۱) صهيب رَضِيَ اللّٰهُ عَنْهُ په اصل کې خپله عربي دی خو روميانو د کوچنيتوب په مهال غلام کړی و، هلته په بنو کلب کې يو سړي واخست او ازاد يې کړ، حديث کې هم راځي (صُهَيْبُ سَابِقُ الرُّومِ) د دروم لومړنی مسلمان صهيب دی . هيره دې نه وي چې حديث مرسل دی .

په ښکاره توګه اسلام ته رابلنه

له تېر پړاو څخه وروسته په اسلام کې نارینه او زنانه په ډلو ډلو ننوتل، په دې پړاو کې د مکې په ټول قلمرو کې د اسلام نوم زمزمه کېده .

نبي کریم ﷺ ته الله پاک په راستولي دين د څرګندولو او ښکاره دعوت د پېل امر وکړ .
نبي کریم ﷺ ته الله پاک راستولی دين درې کاله په پټ او سرې دعوت مخ په وړاندې بوت، تر دې چې الله ورته د دې ايت په نزول د جهري دعوت امر وکړ (فَاصْدَعْ بِمَا تُؤْمَرُ وَأَعْرِضْ عَنِ الْمُشْرِكِينَ)^(۱) .

او الله پاک ورته و فرمايل: (وَ أَنْذِرْ عَشِيرَتَكَ الْأَقْرَبِينَ * وَ اخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ)^(۲) .

د مخکنې عادت سره سم نبي کریم ﷺ يوه ورځ د خپلو ملګرو په شمول د مکې د غرونو په ناوونو کې لمونځونه ادا کوو و د مشرکانو له پلوه څو نفرو مسلمانان د عبادت د ادا کولو په مهال وليدل، دغه عبادت يې له سترگو بدي راغی تر دې چې له کبرو نسکور و نه وروسته يې مسلمانانو ته د شخړې او راپرزولو لاسونه اوږده کړل، سعد بن ابی وقاص رَضِيَ اللّٰهُ عَنْهُ وړيکې يو مشرک داوښ د ژامې په غاښ ووهو او په سر يې ټپي کړ او وينه ورڅخه روانه شوه، لومړی سعد بن ابی وقاص رَضِيَ اللّٰهُ عَنْهُ دی چې په اسلام کې يې له مشرک څخه وينه بهولې ده .

نبي کریم ﷺ چې کله هم اسلام ته ښکاره بلنه پېل کړه، تر هغه ورته خپل قوم په بده

(۱) سورت حجر: (۹۴) . ژباړه: تا ته چې په څه امر کيږي هغه ښکاره کړه ، او له مشرکانو نه مخ واړوه .

(۲) سورت شعراء: (۱۱۴ - ۱۱۵) . ژباړه: خپل نژدې خپل خپلوان وپرو ، او کوم مومنان چې دې پېروي کوي ورته خپل اړخ ټيټ کړه .

ونه کتل چې تر څو يې د هغوی باطل معبودان په واز کومي او په ډېره اتلولې سره په حقيقي نيمگړتياو ياد کړل، د نبي کریم ﷺ د دعوت سره دغه گړی مشرکانو د خپلو معبودانو په تاييد کې د نکارت، حسد او عداوت او د تربگنۍ لمحات پيل کړل، د مسلمانانو پر خلاف يې سخت غبرگون وښود، ډېر کم او د گوتو په شمېر مسلمانان وو چې د اسلام د پټ ساتلو له کبله د مشرکانو زيان رسونې څخه په امان کې وو .

ابو طالب چې د نبي کریم ﷺ خپل شقيق تره دی، د مسلمانانو د رېږولو د لړۍ پيل پرې بده اغېزه وکړه، د اسلام منلو پرته يې د نبي کریم ﷺ دفاع او محافظت، او د هغه د دعوت تاييد په ډاگه کړ، کله چې قریش ويو هېدل چې ابوطالب اگر که اسلام ته غاړه هم نه ږدي او نه به يې کېږدي خو دغې ستونزمنو حالتونو يې د نبي - صلی الله عليه وسلم - او د هغه د ملگرو په اړه زړه نرم او د دلسوزۍ اظهار کوي، او د محاکمې لپاره يې مونږ ته هيڅکله هم په لاس نه راکوي، د يو وفد په شکل د ابو طالب په حضور کې عارض شول او ورته يې وويل: قدرمند ابوطالبه ! ته ډېر ښه پوهېږې چې ستا وراره زمونږ معبودانو ته کنځاوې کوي، زمونږ دين نېمگړی بولي، زمونږ د بچو او په ځانگړي توگه د ځوانانو ذهن او فکر تخريبيوي، زمونږ پلرونه او نیکونه ته يې لارې او خطا شوي وايي، يا خو دا چې د وراره د ژبې واگې دې په خپلې ولقه کې راوله، او يا زمونږ او د هغه له منځ څخه په کناره شه تر څو مونږ او هغوی سره پوهه شو .

ابوطالب ورته ډېرې ښې خبرې وکړې او په شريفانه انداز يې د هغوی پوښتنې ځواب کړې، تر دې چې د مشرکانو وفد ستون شو .

نبي کریم ﷺ هم هغسې خپل دين ته دعوت په څرگند ډول يې له کوم ځنډ څخه په زياته چټکۍ سره روان کړی و، تر دې چې خبره سره پخپلو کې بدله شوه، خلکو له يو بل سره تربگنۍ او کينه شروع کړه، او له يو بل څخه په جدایۍ او خپلولۍ په شکولو هم رضا او خوښ شول .

قریش سره پخپل منځ کې د نبي کریم ﷺ د کلکې مقابلې شعارونه زمزمه کول، او يو بل به يې ورسره په مقابلې کولو هم ناز وو .

قریش یو ځل بیا د ابو طالب په حضور کې عارض شول، او ورته یې وویل: په مور کې ته د ډېر عمر، د زیات عمر او قدر او احترام، او د لوړې رتبې څښتن یې، په مخکنۍ ناسته کې مو درته وړاندېز وکړ چې وراره دې له مونږ څخه په قابو کې راوله، تر وسه دې وراره له مونږ څخه قابو نه کړ.

له دې څخه وروسته لوړه په رب لایزال چې زموږ د ځوانې طبقې د ذهنیت په تخریب او پلرونو ته کنځاوې نه شو زغملای، زموږ معبودان په نیمگړتیاو یادولو باندې نور مونږ هم له قابو څخه وتلي یو.

یا خو دا چې له دې وروسته دې د وراره د ژبې مهار تر ولکې لاندې راوله، او یا هم د وراره په شمول دې ټوله کورنۍ د غوڅې پرېکړې په خاطر د جنگ مېدان ته راوباسه، تر څو یوه ډله تر اخره د مرگ او ځاني زیان له پړاو څخه ووځي.

د خبرو د اورېدو سره سم ابو طالب د نبی کریم ﷺ پسې استازی واستو چې پخپل ځان او ما باندې نور ورحمېږه، ستا اړوند راته قریشو دغسې کړې نسکورې او لوړې ژورې وویلي، د ستونزو او ستړیاوو په حالت مې نور مه مجبوروه چې سرښندنه پرې زما له توانه بهر ده.

د خبرو د اورېدو سره سم نبی کریم ﷺ گومان وکړ چې شاید کاکا یې قریشو ته لاس په لاس ورسپاري، تر دې وروسته ورسره کېدای شي د مرستې لاس وا نه اړوي، هغه ته داسې وېرېښېدل چې کاکا یې نور د مزید کومک توان نه لري.

نبی ﷺ ورته وویل: ای کاکا! لوړه په رب کائنات .. که لمر راته په ښۍ لاس او سپوږمۍ راته په کین لاس کې کېږدي، تر هغه پورې اسلام ته دعوت نه پرېږدم چې یا خو د اسلام پلوشې خپرې شي او یا یې زه په دعوت کې په مرگ او مړینه قرباني شم.

بیا ترې نبی کریم ﷺ په ژړا روان شو.

ابوطالب پرې غږ پورته کړ چې وراره! لږ خوا ته مې راشه! نبی ﷺ ورته رانږدې شو، ابو طالب ورته وویل: پورته شه او چې اسلامي دین په دعوت کې درته څنگه اسلوب پسند وي په کار یې واچوه، هېڅکله دې مرگ ژوبلې ته نه شم ورکولی.

قریش چې کله وپوهېدل چې ابوطالب ورته کله هم نبی کریم ﷺ په لاس نه ورکوي، د ابوطالب سره یې د دښمنۍ او ورسره د مړي ژوندې په پریښودلو سره یوه خوله شول .

د بیا ځل لپاره یې ورته عماره بن الولید واستو او ورته یې په یو اواز وویل: عماره بن الولید چې په گردو قریشو کې د ډول ډال او د ښکلا، د زور او زبردستی په باب کې نظیر نه لري، تا ته به یې د نبی کریم ﷺ په بدل کې په ځوي ولی درکړو، او ستا وراره راته وسپاره چې ستا او ستا د پلرونو د پاتې دین کلک مخالفت کوي، له بلې ننگا نه یې د قریشو د قوم او قبیلې زور او ځواک هم اوبه کړ، د نوي راټوکېدلي نسل ذهنیت یې په بل پلو رهي کړ، مونږ ته راکړه ت رځو یې مونږ مړ کړو، سړی به د سړي په بدل کې واخلي .

ابو طالب ورته وویل: ډېره بده او ناوړه خبره مو وکړه، تاسو به راته خپل بچی په دې خاطر راکوئ چې ستاسو لپاره ورته وده ورکړم و او خپل ځوی به تاسو ته د وژنې لپاره درسپارم !! په الله قسم چې دغه کار خو هېڅکله هم ونه کړم .

مطعم بن عدي وویل: ابو طالبه ! په رښتیا هم چې خلکو درته ډېره ښه خبره وکړه او نېکه مشوره یې درکړه، په دغې کار سره ټول قوم تا د درېښې ستونزې څخه خلاصوي، خوهای های ته هېڅ خبره هم نه مني !

ابوطالب ورته وویل: لوړه په رب لایزال چې سمه دمه مشوره یې نه ده راکړې، ته او ټول قوم خو زما د رسوايي او د شرم او عار پېټی راپه سروئ، ولاړ شی خپل چل ول او زور ځواک مو وازموی .

د مشرکینو دغه جرگه هم درې ورې او رېز مریز شوه، د خونړیزو معرکو او د ژبو تاو ترېخوالي له ډډ څخه د انتقام او بېرته د کافر کېدنې نامراده هیلې راپورته کړې، قوم سره پخپل منځ کې نږدې د تورو او ډانگ په خوله خبرې پیل کړې وې .

خپل منځ کې سره مشرکانو یو بل په دې وهڅول چې باید هر یو باید له خپلې قبیلې څخه مسلمان شوي وگړي د رېړونو او ځورونو له لارې بېرته مخکې درېځ ته را په شا کړي، خو الله پاک له دغې دردونکي لړي څخه نبی کریم ﷺ د خپل تره ابوطالب په

وجه بچ اوسالم پاتې کړ .

د نبي کریم ﷺ پر ضد د قريشو ځغلنده لږي چې کله هم د ابوطالب تر سترگو شوه،
بنو هاشم او بنو مطلب يې د خپل ځان په تاييد کې د نبي ﷺ د ناخوشگوارو مصيبتو د
لږي څخه د بچ کولو غوښتنه وکړه، هغه وو چې ټول يې د دفاع لپاره تر څنگ ودرېدل،
او د لوی اسلامي دښمن ابو لهب پرته يې نورو ټولو غوښتنه قبوله کړه .

WWW.LARHKUD.COM

د قرانکريم اړوند د وليد بن مغیره درېځ

وليد بن مغیره چې په قريشو کې د زيات عمر څښتن و، د قريشو مشرتابه طبقه خلک يې ځان ته راغونډ کړل، او ورته يې وويل: دا چې وسمهال د حج دوران رانږدې شو، شايد د عربو د قبيلو خپل خپل ډلې خلک مکې ته راشي، د هغوی له راتگ څخه وړاندې هغوی پخپله د نبي کریم ﷺ اړوند ټولې خبرې او د نبوت دعوه اورېدلې دي، مخکې له دې چې د مکې داخل ته دغه قبيلې او کورنۍ راننوخې، د نبي ﷺ په هکله سره خبره يوه کړي، ترڅو راغلو خلکو ته ستاسو خبرې د يو بل تکذيب ونه کړي، او يا هم سره خبرې خپل منځنی تضاد ونه لري .

ټولو ورته وويل: د نبي ﷺ پر ضد د يکجهټی لپاره ته راته درېځ غوره کړه .

وليد بن مغیره وويل: نا بلکې تاسو يې غوره کړئ او زه به يې اورم .

هغوی وويل: ټول به وايو چې دا کاهن دی .

وليد وويل: کاهن ويل وورته درست نه دي، مونږ کاهنان ليدلي دي، قران نه د هغوی د

گنگوسي په څېر دی او نه يې د سجعي په څېر .

هغوی وويل: بايد بيا ورته ليونی ووايو .

وليد: ليونی ويل ورته هم سم نه بريښي، مونږ ليونیان ليدلي دي، قراني اسلوب نه خو

وسوسي ته ورتوالی لري، او نه پاگلنوب باسري ده .

هغوی وويل: راغلو خلکو ته به يې په شاعر و نوموو .

وليد وويل: شاعر هم نه دی، د شعرونو ټول ډولونه مونږ پېژنو، قران د شعر يوه نوعه هم

نه ده .

قريشو وويل: ساحر به يې وېولو !

وليد وويل: ساحر ويل ورته هم کړه خبره ده، مونږ د ساحرانو سحر، دم دورهي او د

هغوی چوپ شوپ لیدلی او اورېدلی دی، سحر هم نه دی .

قریشو وویل: ابو عبد الشمس!! څه باید ورته وویل شي ؟

ولید: قسم په الله چې خبرې یې خوږې او شکرې دي، گویا که اصل یې د کجوري تنه ده، او څانگې یې مېوه دارې دي، که راروانو حاجیانو ته مو د قران اړوند هر څه وویل، هغوی پوهیږي چې ستاسو خبرې هیڅ بنسټ نه لري .

چونکه جادو ورته ویل نږدې خبره ده چې قران ورور له ورور نه، له قوم نه، له کورنۍ نه، او حتی له بنځې څخه په بله روانوي .

له دغې غوندې وروسته خواره واره شول او د خلکو په ټولنیز تگ ځایونو کې کښېناستل او حج ته راروانې قافلې به یې د محمد ﷺ او د هغه له اسماني دین څخه زړه توري کول، او په ځان ژغورنې به یې ورڅخه هر حاجي هڅوو .

هغه و چې د ولید بن مغیره په باره کې الله پاک دا ایتونه نازل کړل: (ذَرْنِي وَمَنْ خَلَقْتُ وَحِيدًا * وَجَعَلْتُ لَهُ مَالًا مَمْدُودًا * وَنَبِّينَ شُهُودًا * وَمَهَّدْتُ لَهُ تَمْهِيدًا) ^(۱)

ولید ورزده کړې مفکوره به دغې گمارل شوو خلکو د وخت حاجیانو ته وروراندې کوله او د حج په دغې موسم کې په ټوله عربي نړۍ کې د نبی کریم ﷺ او د هغه دعوت زیات شهرت تر لاسه کړ .

(۱) سورت مدثر: ۱۱-۱۴) ژباړه: ما او هغه سره پرېږده چې ځانله مې پیدا کړی دی ، او ډېر مال او دولت مې هم ورکړی دی ، حاضر (شته) بچي مې هم ورکړي دي ، او ډېره پراخې مې پرې راوستې ده .

نبي ﷺ ته د قريشو زيان رسونه

د نبي کریم ﷺ او د قريشو تر منځ د اسلامي دعوت پر خلاف رامنځ ته شوی اخ او دب لا مخ په زیاتېدو و، قريشو د مزید تخریب لپاره خپل نوي راتوکیدلي ځوانان د نبي ﷺ او د مسلمانانو پسې د خدا بقاء، د اذیت او زیان رسونې لپري په توندولو نور هم و هڅول، د خداگانو تر څنگ به یې په نبي ﷺ د ساحر، کاهن، لیوني، او د شاعر اوازونه کول.

د قريشو پخپل کفر او درېځ کلک مقاومت او په اسلامي دین باندې یې بنسټه تور لگولو د نبي ﷺ د هغوی په بوتانو د عیب لگونې په مهم کې هېڅ سستوالی رانه وست. عبدالله بن عمرو بن العاص وايي:

د حجر اسود سره نږدې د قريشو مشرتابه ټول راغونډ شوي وو، زه هم ورغلم، خپل منځ کې یې سره نبي ﷺ رایاد کړ چې د دې سړي د دین په راوړنې خو مونږ دومره صبر او زغم هېڅ چرته او هېڅ چا ته نه دی کړی، زمونږ ځوانه طبقه یې یې لارې کړل، زمونږ ټول معبودان یې په ډېرو بدو ردو یاد کړل، په رښتیا هم چې له ډېر زغم څخه مو کار واخست.

هغوی لا په خبرو اترو بوخت وو چې نبي کریم ﷺ نابیره د کعبې په لور راغی، حجر اسود یې ښکل کړ، له کعبې څخه یې طواف پیل کړ خو چې د ناستو خلکو په مجلس کله هم تېرېده ټولو ورته ردې بدې وویلي.

عبدالله بن عمرو بن العاص وايي:

ما یې په مخ کې د خفگان اثرات ولیدل.

د دوهم ځل لپاره چې د طواف په حالت کې بیا په مجلس تېرېده بیا یې ورته ردې بدې وویلي، ما یې په مخ د بدو خبرو اثرات بیا ولیدل، د دریم ځل لپاره یې ورته بیا ردې

بدې وويلې، هغه ورته ودرېد او ورته يې وويل: په هغه رب مې دې قسم وي چې زما روح يې په لاس کې ده، تاسو ته مې ذبحه^(۱) (حلالکه) راوپريده.

د دې خبرې د اورېدو سره سم ټول داسې چوپ چاپ او ټيټ سرونه کښېناستل گویا که په سرونو يې مارغان ناست دي.

هغه خلک چې چا ورته په اذيت رسونه کې نازيېا او ناوړه کلمات استعمالول، دغه مهال يې د نبی ﷺ د غصې د ټيټولو لپاره ښايسته او له سپړتوب څخه ډک کلمات وړاندې کړل، تر دې چې زيان رسونکو قريشو ورته خپله ويل چې: ابو القاسم! څه خير دی، لوړه په خداي چې ته هيڅ جاهل نه يې.

د نن په خبر سبا سره بيا راټول شول، زه هم ورسره ناست وم خپل منځ کې يې سره وويل: پرون مو ځان هم بې عزته کړ او هغه مو هم په خبرو غصه کړ، هغه چې د غصې په حالت کې تاسو په بده لهجه ياد کړئ ولې مو پرېښود؟!!

څه گوري چې نبی کریم ﷺ بيا راغی، ټولو پرې لکه د يو سړي په شان د زبان درازی دروازه بېرته کړه، څلور اړخه ترې ودرېدل او ورته يې وويل: هغه زمونږ په معبودانو او دين باندې د نیمگړتياو تورونه ته لگوي؟

نبی ﷺ ورته وويل: هو، هغه زه يم.

عبد الله بن عمرو بن العاص وايي: يو مې وليد چې له گرهوانه يې ونيو، دا چې ابوبکر رضي الله عنه يې شا ته ولاړ، په ژړا کې يې ورته وويل: (أَتَقْتُلُونَ رَجُلًا أَنْ يَقُولَ رَبِّيَ اللَّهُ)^(۲) له دې لږې وروسته ترې ټول قريش بېرته ستانه شول.

نبی کریم ﷺ ته دا د قريشو د زيان رسونې او تکليفولو هغه درمند حالت و چې ما پخپلو سترگو ورڅخه بل درمند حالت نه وليدلی.

(۱) د هلاکت نه کنایه ده، معنی: که دين ونه منی هلاک به شی.

(۲) سورت غافر: (۲۸). ژباړه: ایا تاسو داسې څوک وژئ چې وايي زما رب الله دی؟

د حمزه رَضِيَ اللَّهُ عَنْهُ اسلام

د بنو اسلم له قبيلې څخه راته يو هوښيار او عقلمند مسلمان د حمزه رَضِيَ اللَّهُ عَنْهُ د اسلام اړوند وويل:

د صفا په مقام کې ابوجهل نبي کریم ﷺ ته سپورې ستغې وويلي، د نبي کریم ﷺ په ر اورې اسلامي شريعت يې د نیمگړتياو او حيوانيت تورونه پورې کړ، هغه څه يې ورته وويل چې نبي کریم ﷺ پرې ډېر بې دمه او خفه شو، خو نبي کریم ﷺ ورته هېڅ هم ونه ويل، د ابوجهل ټولې سپکې سپورې د عبدالله بن جدعان وينځې واورېدې، ابوجهل د خپل ناپاکه مهم وروسته کعبې ته نژدې د قريشو په غونډه کې شامل شو.

حمزه رَضِيَ اللَّهُ عَنْهُ چې د ظلم پر ضد غځ اخستنه کې خورا مشهور و، او په قريشو کې هم باعزته او قوي نوى تازه ځوان و، له ښکار څخه د راستنېدو په حالت کې توره او لينده يې هم هغسې په گربوان ځړولې وه، چې کله به هم له ښکار څخه راستون شو نو د قريشو د مجلسونو حضور او حال احوال به يې اخستل، نبي کریم ﷺ دغه مهال بېرته کور ته ستون شوى و، خو د حمزه رَضِيَ اللَّهُ عَنْهُ لومړى ليدنه او کتنه د عبدالله بن جدعان د وينځې سره وشوه، هغې ورته وويل: اى ابو عماره! ستا له راتگ څخه لږ څه وړاندې ابو الحکم^(۱) ستا وراره محمد ﷺ ته سپکې سپورې او کنځاوې وکړې، هغه دلته ناست و، او ابو الحکم يې په دين او شريعت تورونه او الزامونه ولگول، او ستا وراره ورته هېڅ هم ونه ويل، د پوره خاموشتيا په حالت کې کور ته ستون شو.

چونکه الله پاک د حمزه رَضِيَ اللَّهُ عَنْهُ د کرامت او اسلام قبلولو اراده کړېوه (وينو يې

(۱) ابو الحکم د ابوجهل اسم کنیه وه، او خپل نوم يې عمرو بن هشام بن مغیره بن عبدالله بن عمر بن مخزوم دی.

د انتقام الهام پورته کړ، غضب او غصې يې زنگ تغیر او بدل کړ (له روغ بر لپاره د هېڅ چا سره ونه درېد او نه تم شو، تر څو ځان ابو جهل ته ورسوي او انتقام ترې واخلي.

حمزه رَضِيَ اللَّهُ عَنْهُ مسجد ته ننوت، څه گوري چې ابو جهل د بنو مخزوم په مجلس کې په عزت سره ناست دی، دی په اس سپور د ابو جهل په سر ودرېد او سر يې ورله په ډال پرهار پرهار کړ (په لوړ ویرونکي اواز يې ورته) وویل: ته محمد ته کنځاوې کوې او حالانکه زه يې په دین کلک ولاړ یم،، که رښتیا درېکې غیرت وي له ما څخه دې د سرد پهارونو بدل واخله .

د بنو مخزوم حاضرین د حمزه رَضِيَ اللَّهُ عَنْهُ خوا ته د انتقام اخستنې لپاره وروپورته شول، ابو جهل ورته وویل: ابو عماره پرېږدئ، خیر دی ما يې هم وراره ته ډېرې ناروا سپکې سپورې ويلي دي، دا جريان د حمزه رَضِيَ اللَّهُ عَنْهُ لپاره د نبي کریم ﷺ په پېرې تمام شو .

د حمزه رَضِيَ اللَّهُ عَنْهُ اسلام راوړنې جريان چې کله د قریشو غوږونه وسکونډل، قریش و پوهېدل چې وس محمد ﷺ په مکه يې په قوت پیاوړی شو، هغه و چې په زیان رسونې کې ورته څه نا څه نه بلکې ډېر خفت راغی .

د نبی کریم ﷺ په راوړي شریعت کې د عتبه بن ربیعہ فیصلہ

زه داسې خبر شوی یم چې:

عتبه بن ربیعہ چې یو مشرتابه و، یوه ورځ د قریشو په مجلس کې ناست و، او ویویل - دغه مهال نبی کریم ﷺ هم په مسجد کې یواځې ناست و - زه د محمد ﷺ سره کېنم، خبرې اترې ورسره کوم، کېدای شي څه خبرې ومني، که څه یې خوښ ورته به یې ورکړو، گټه به دا وکړو چې زمونږ معبودان به په سپکه نه یادوي .

عتبه دا خبرې هله وکړې چې حمزه رَضِيَ اللَّهُ عَنْهُ په اسلام مشرف شوی و، ورځ تر بلې هم د مسلمانانو شمېرنه مخ په زیاتېدو وه .

ټولو قریشو ورته په یو اواز وویل: ولې نه، ورشه، د روغې جوړې اړوند ورسره خبرې تبادله کړه .

عتبه بن ربیعہ یې تر څنګ کښېناست او ورته یې کړه:

- : وراړه: په قریشو کې ستا نسبي مکانګ او نور عزت او شرف ته ښه پېژنې، له دغې وروسته تا په خپل قوم کې د داسې دین د بالاترۍ اواز پورته کړ چې د هغوی یو والی دې پرې درې وړې کړ، د هغوی نو شده ځوانان دې یې لارې او یې زاره کړل، د هغو په پلرونو دې تورونه پورې کړ، د ښکې پایلې په خاطر درسره یو څه مذاکرات او درسره خیالات تبادله کوم، کېدای شي ځېنې هغه شیان چې زه یې درته وس یادونه کوم ته یې ومنې او روغې ته سره ورسېږو .

-: نبی کریم ﷺ وویل: تا ته متوجه یم خبرې دې کوه .

-: عتبه: زما گرانه وراړه !

-: که ستا له دغې دین راوړنې څخه موخه دا وي چې له مونږ څخه زمونږ شتمني واخلي تر څو په مونږ لوی شتمن شمېر شي هم تیار یو، کولای شو چې خپله شتمني

درته راغونډه کړو .

- که مشري غواړې تا به مونږ د خپلو ځانونو واکدار کړو، ستا سره د خبرې شریکېدو پرته به مونږ هېڅ راز غوڅه پرېکړه نه کوو .

- که باچاهي غواړې سر د نن نه ته زمونږ ټولواک یې .

- یا هغه پیرې چې تا ته دغه دین درزده کوي، او ته یې د شپلو هېڅ توان نه لرې، ستاد صحتمندي تر اخرې سحنې پورې به مونږ پخپلو مالونو او شتمنیو ستا تداوي وکړو، کله ناکله پیری په انسان ډېر زور اور وي نو تداوي یې هم کېدای شي .

عتبه خپلې خبرې تر پایه ورسولې او نبي کریم ﷺ ورته غوږ اېښی و، نبي کریم ﷺ ورته وویل: ابو الولید: ته له خپلو خبرو څخه وزگار شوې ؟
عتبه: هو .

نبي ﷺ ورته وویل: وس یې له ما څخه هم واوړه .
عتبه: سمه ده، وایه .

نبي کریم ﷺ ورته وویل: بِسْمِ اللّٰهِ الرَّحْمٰنِ الرَّحِیْمِ، حم * تَنْزِيلٌ مِّنَ الرَّحْمٰنِ الرَّحِیْمِ * کِتَابٌ فَصَّلَتْ آيَاتُهُ قُرْآنًا عَرَبِيًّا لِّقَوْمٍ يَعْلَمُونَ * بَشِيرًا وَنَذِيرًا فَأَعْرَضَ أَكْثَرُهُمْ فَهُمْ لَا يَسْمَعُونَ * وَقَالُوا قُلُوبُنَا فِيْ اَكِنَّةٍ مِّمَّا تَدْعُونَا اِلَيْهِ...^(۱) یوه حصه یې ورته واوړوله، عتبه د نبي ﷺ څخه د سورت په اورېدو سره شاته لاسونو ته تکیه شو او غوږ یې کېښود، سورت کې سجده ته په رسېدو نبي ﷺ سجده وکړه، بیا یې ورته وویل: ایتونه خو دې واوړېدل !! وس ته او ستا ضمیر !!

عتبه له اورېدو وروسته د ملگرو په لور رهی شو ، ملگرو یې سره پخپل منع کې وویل:

(۱) سورت فصلت: (۱-۵) ژباړه: حم ، دا کتاب د نهایت زیات او بې اندازه بښونکي ذات له پلوه نازل شوی دی ، داسې کتاب دی چې ایتونه یې په نهایت زیات تفصیل سره بیان شوي دي ، په عربي کې دی خو د هغه قوم لپاره چې پوهیږي ، دا کتاب زیرې او ویره ورکونکی دی ، له کافرانو څخه مخ واړه دوی زیاتره خبره نه اوري ، دوی وايي زمونږ زړونه په پردو کې دي له هغه څه نه چې ته مو ورته رابلې...

لوره په رب کریم چې ابوالولید چې څنگه تللی و هغسې رانغی، خو چې کله ورسره کښېناست، ټولو ورته وویل: ابو الولید! ولې؟ څه دروشول؟

عبته وویل: قسم په الله چې دغسې خبرې مې هېڅ چرته نه وې اورېدلې، او نه مې لیدلې وې!! ای قریشو! قسم په الله چې دغه قران نه سحر دی، نه شاعري ده، او نه کهانن دی، خبره مې ومنئ چې نور د دغې پیغمبر او دیني شعائرو ترمنځ یې مانع واقع نه شئ، ما چې ترې څه واورېدل خامخا او هر ورو لوی شان او لوړ عظمت لري، خبره یې ومنئ، که نور عربان یې مد مقابل شو، ستاسو پرته به د بل چا په لاس ومري او که په نورو عربانو برلاسی شو نو د دې زور ځواک به ستاسو زور ځواک وي، د دې عزت او نېکمرغي به ستاسو عزت او نېکمرغي وي .

قریشو وویل: لکه چې ته یې هم د ژبې د تاثیر لاندې راوستې!!

عتبه: نوره ستاسو خوښه چې څه کوی خو زما مشوره همدغه ده .

د نبي کریم ﷺ او قريشو مشرتابه وو ترمنځ په لويه کچه مذاکرات

چونکه اسلام ورځ تر بلې پياوړی کېده، نشر اشاعت يې په زياته چټکۍ سره روان و، سړي او ښځې معلوم نه وو خو اسلام ته يې رښتني غاړه ورکوله، قريشو چې د چا په بند او ازار توان درلود هغوی يې بنديان او يا هم ازار کړل .

بيا د قريشو د قبيلې ټول مشرتابه لکه: عتبه بن ربيعه، شيبه بن ربيعه، ابو سفیان بن حرب، نضر بن الحارث، ابو البختري بن هشام، اسود بن عبدالمطلب، زمعة بن اسود، وليد بن مغيرة، ابو جهل بن هشام، عبد الله بن ابي اميه، عاص بن وائل، نبیه بن الحجاج، منبه بن الحجاج، امیه بن خلف د لمر پرېوتو وروسته د کعبې تر څنگ راغونډ شول، او خپلمنځی خبرې يې شروع کړې چې تاسو محمد ﷺ ته يو ځل بيا استازی واستوئ، د بيا ځل لپاره ورسره خبرې اترې وکړئ، په دې خاطر که بيا کومه ناخوشگواره پېښه رامنځ ته شي تاسو به معذور وگڼل شئ .

د لومړي ځل لپاره يې ورپسې استازی وليږدوو چې د قريشو ټول معزز هستی درته د مذاکراتو لپاره دعوت درکوي او راشه، نبي کریم ﷺ له ځنډ پرته په ډېره چټکۍ راغی، هغه داسې اټکل کړل چې گڼې کېدای شي هغوی ټول اسلام ته د غاړې ورکولو اراده کړي وي او نور له سرغړونې څخه په ډډه خوښ دي .

نبي کریم ﷺ د دغې مشرانو اسلام د ترڅو شیبو لحظات تېرول تر څو له ضرر او زیان څخه يې نور په کناره شي .

نبي کریم ﷺ يې تر څنگ کښېناست، ټولو ورته وویل: د ځېنو خبرو اترو لپاره مو تا پسې استازی درواستو، قسم په الله چې د عربو په گرد قوم کې مونږ داسې څوک نه دی لیدلی چې په خپل قوم او قبيلې هغه لوبې وکړي لکه تا چې وکړې !!

يو ګونه او متحد قوم دې ريښې ريښې کړ، پلرونه دې راله وکنځل، زمونږ په دين دې د

بطلان تورونه پورې کړل، زمونږ گران معبودان دې په سپکه یاد کړل، زمونږ نوي غوټکي هلکان دې بې دینه او بې مینې کړل، د دنیا پر مخ چې خومره زړه بدې کارونه دي تا زمونږ ترمنځ واقع کړل، که په دغې دین ته مالیت غواړې له خبلې شمتنې څخه به درته ستا په خوښه معلومه برخه راغونډه کړو، زمونږ ترمنځ به ته ډېر مالداره شې، که عزت او شرف غواړې نو د مشرۍ واگې سر له اوسه په لاس کې درواخله، که باچاهي غواړې ته زمونږ باچا یې، که در زده کونکې پېری دې درباندي ستا له توان نه بهر غلبه کړي وي نو حتی الامکان به درله تداوي هم وکړو، تر څو روغ رمت شې، او یا هم مونږ درباندي معذور وگڼل شو .

نبي ﷺ ورته وویل: زه په هغې رنځونو ککړ نه یم چې تاسو مې پرې تورنوئ، زه ستاسو شمتني، شرف او عزت، په تاسو مشري کول بیخي زما د دعوت موخه نه ده، الله پاک زه تاسو ته د اسماني استازي په توگه رالېږلی یم، ما ته یې د دلیل لپاره کتاب راکړی دی، تر څو په جنتونو درته زیږي او عذابونو څخه مو وډاروم .

ما تاسو ته پند او وعظ وکړ، ستاسو د نېکمرغه ژوند تالاش مې وکړ، د الله پاک پېغامونه مې دروړسول، که زما نصیحتونه مو قبول کړ او دین ته مو غاړه ورکړه، دغه مو دنیوي او اخروي برخه ده، او که مو ورڅخه سرغړونه وکړه تر هغه به زغم او صبر وکړم تر څو زما او ستاسو ترمنځ د الله پاک غوڅه پرېکړه راشي .

قریشو وویل: محمده ! که ته زمونږ یوه غوښتنه هم نشې منلای، نو په دې خوښه پوهېږې چې په ټولو خلکو کې مونږ د کورونو په لحاظ تنگ، د اوبو په لحاظ تېري او نار نه‌ریو، ژوند مو هم له هر چا څخه ناکاره دی، هغه رب چې ته یې مونږ ته راستولی یې ورڅخه وغواړه چې له مونږ څخه غرونه و خوځوي، زمونږ تنگستیا پراخه کړي، د شام او د عراق په څېر دې په مکه کې هم نه‌رونه او د اوبو چینې روانې کړې، زمونږ وفات شده پلاران او په ځانگړي توگه (قصي بن کلاب) را ژوندی کړي، دا چې قصي بن کلاب رښتني هستی وه تر څو ستا د رسالت تایید وکړي او مونږ دې هم د رسول په نوم وپېژنو، مونږ به ورڅخه وپوښتو چې ایا د دې دعاگانې حقیقت لري او که نه ؟

که زمونږ غوښتنې دې په رښتيا وځوابولې، را ژوندي شوو مړو دې دعوت تاييد کړ، مونږ به د الله پاک په وړاندې ستا مکان ته او رتبه وپېژنو چې ته يې په رښتيا راستولی يې.

نبي کریم ﷺ ورته وويل: زه تاسو ته د کوني امورو د بدلون لپاره نه يم راستول شوی، زه درته الله پاک په هغه څه راستولی يم چې مې درته ښوولي دي، او د الله پاک پېغامونه مې تاسو ته در ورسول، که تاسو د الله پاک پېغامونه ومنئ دغه به مو د دنيا او اخرت د ښکمرغۍ برخه او حصه وي، او که زما دعوت ته مو شاه کړه، زه به د خپل ځان او ستاسو ترمنځ د الله پاک د غوڅې پرېکړې زغم وباسم.

قریشو وويل: که زمونږ غوښتنې دې له توان څخه بهر وي بيا نو د الله پاک څخه د ملائکې غوښتنه وکړه تر څو ستا دعوت راته تاييد کړي، ستا پر ځای راته هغه د دعوت لړې پېل کړی.

ته دې له رب څخه وپوښته چې هر وروسته چې هرومرو تا ته په مکه کې بې مثاله مانۍ، باغونه، د سرو او سپينو زرو خزاني درکړي تر څو په بازار کې د خپل رزق طلبي پرېږدې او د نیک سم دم د ژوند نوی اغاز پېل کړې.

ته خو هم زمونږ په په شان په ښارونو او بازارونو کې د پلور پېرودلو جريانونه لرې، چې څنگه مونږ د ښه ژوند تلاش کوو ته يې هم کوې، خو که غيبي گټه وټه دې هم کله راته وښوده مونږ به د الله پاک به وړاندې ستا رتبه وپېژنو چې ته په رښتيا د الله رسول يې.

نبي کریم ﷺ ورته وويل: زه کله هم له الله پاک څخه دغسې غوښتنې نه کوم، او نه درته د دغې کارونو په شته کولو رالېږدول شوی يم، زه درته الله پاک په جنت د زيري ورکولو او له دوزخ څخه په وېرې ورکولو راستولی يم، که زما دين مو ومنو دغه به مو دنيوي او اخروي سعادت وي، او که مو سرغړونه وکړه نو د الله پاک د غوڅې پرېکړې انتظار به وباسم.

قریشو ورته وويل: که دا هم نه مني نو بيا راباندې اسمان توکړې توکړې راوغورځوه،

ځکه چې ته وايي چې زما رب چې څه وغواړي کولی يې شي .
 نبي کریم ﷺ ورته وويل: هو چې د الله پاک خوښه شي هم دغسې به وکړي .
 قريشو ورته وويل: ايا ستا رب ته د دې علم نشته چې مونږ ستا د راوړي دين اړوند تا سره ناستې پاستې او ستا سره مو د مذاکراتو لري پيل کړېده ؟
 ستا ته مو د څه شمېر شيانو غوښتنې وکړې مونږ پرې ډېره ښه پوهيږو چې د يمامې رحمان^(۱) تا ته د دې دعوت ښوونه کوي، او هغه دې په دې دعوت روزي، تر هغه دې نه پرېږدو تر څو دې له منځه يوسو او يا هم مونږ له منځه لاړ شو .
 ځېنو قريشو وويل: مونږ خو د ملائکو عبادت کوو او ملائک د الله لونه دي .
 ځېنو نورو وويل: تر هغه درباندي د ايمان راوړنې اقرار نه کوو چې تر څو الله پاک او د هغه ملائک راته خپله نه وي راغلي .

نبي ﷺ د دې خبرو په اورېدو سره ودرېد او روان شو، عبدالله بن ابي اميه بن مغيره^(۲) چې د نبي ﷺ د پلاره له اړخه ترورځوی کېده ورته وويل: محمده ! له تا څخه خو قوم ډېر څه وغوښتل او ډېر څه يې درته وړاندې کړل، هېڅ دې ترې هم قبول نه کړل، بيا يې له تا نه د خپلو ځانونو لپاره د ځېنو شيانو غوښتنې وکړې تر څو ستا د رسالت صدق پرې وپېژني، ستا تصديق وکړي او تا ورته په ښوولې لار روان شي هغه دې هم ونه کړل.

بيا يې درڅخه وپوښتل چې ته دې د خپل رب نه د خپل ځان لپاره د ځېنو شيانو غوښتنه وکړه ترڅو هغوی د الله پاک په وړاندې ستا لوړه رتبه او لوي شان وپېژني هغه دې هم ونه کړل .

قسم په الله چې تر هغه درباندي ايمان نه راوړم تر څو اسمان ته په پارڅنگ ونه خېژي

(۱) د يمامې رحمان به د جاهليت په دور کې (مسيلمۃ بن حبيب الحنفي) چې په مسيلمۃ الکذاب شهرت لري ، ويل کېده .

(۲) ده بيا د مکې له فتحې نه مخکې ايمان راوړ .

په داسې حال کې چې زه درته په تيقو تيقو وگورم، او ته ورته ورسېږې، او بېرته له اسمان څخه په داسې حالت کې راشې چې خلور ملائکې دې په رسالت گواهي ورکړي .
 او قسم په الله که دغه کار ونه کړې فکر نه کوم که ايمان درباندي راوړم .
 له دغې جريان څخه نبي کریم ﷺ بېرته د کور په لور له درد او غم نه ډک روان شو، هغه په دې سوچ راغلی و چې گنې قریش اسلام ته غاړه ږدي، او دې ورڅخه برخلاف نورې تېرې پاتې واورېدې .

WWW.LARHKUD.COM

د ابو جهل غبرگون

نبي کریم ﷺ چې کله د قريشو له مجلس څخه و کوچېد، ابو جهل وويل: وس خو ټول ويوهدئ چې محمد هم هغسې پخپل درېځ کلک ولاړ دی، زمونږ معبودان په سپکه يادوي، زمونږ دين نيمگړی بولي، زمونږ ځوانه طبقه يې بې لارې کړل، زمونږ پلاران يې وکنځل، زما دې په الله قسم وي چې سبا به د ځان سره دومره وزن دار تره (گټه، تيگه) چې زه يې خپله د اوچتولو توان نه لرم راوړم، او چې کله محمد سجده وکړي، په سر به يې پرې ووهم، که تاسو مې دفاع کوئ او که نه يې کوئ خوبښه مو، خو د بنو عبد مناف لاس دې ښکته پورته خلاص وي چې څه کولای شي خپل زور دې وازموي .

قريشو وويل: هېڅکله به دې ورته د غچ اخستنې لپاره پرې نه ږدو، زړه چې دې څه غواړي هغه وکړه .

د سبا د ورځې د سهار په مهال قريش په دې ننداره دي چې ابو جهل د نبي کریم ﷺ سره څه کوي؟

نبي کریم ﷺ د خپل عادت سره سم راغی او دغه گړی قبله شام ته وه، د حجر اسود او رکن يمني ترمنځ ودرېد، قبله يې د ځان او د شام ترمنځ راوسته، نبي کریم ﷺ د لمونځ په کولو پېل وکړ، او قريش هم هغسې د نندارې په حال کې دي، د نبي ﷺ د سجدې کولو په دوران کې ابو جهل درنه تيگه په ډېر تکليف او مشقت پورته کړه، کوم مهال چې نبي ﷺ ته ورنږدې شو، له وېرې او ډار څخه ورنه تيگه وغورځېده، ټول قريش پاڅېدل او ورته يې کړه: ولې؟ ابوالحکم!! څه دروشول؟

ابو جهل وويل: د پروني خبرې د رښتيا کولو لپاره زه ور پاڅېدم خو چې کله هم ورنږدې

شوم نود اوښانود داپرو او وازو خولو او لوړې غړې چې ما هېڅ نه وې ليدلې لکه وس
چې مې ولېدلې، که راروسته شوی نه وای نزدې وه چې زه يې خوړلی وم .

WWW.LARHKUD.COM

د نضر بن الحارث واقعہ

نضر بن الحارث چې کله د ابو جهل د خولې اقرار واورېد ودرېد او وويل: ای قريشو! وس مهال تاسو د داسې ستونزې سره مش او گريوان ياست چې د بريا توان يې نه لرئ، محمد چې ستاسو په مخ کې ماشوم راوتوکېد، ټول ترې خوشحاله وئ، په تاسو کې هغه د رښتني گر دود او د امانت دارۍ سمبول و، خو چې په څنوکې يې سپين ولگېدل او د اسلام په نوم يې درته دين راوړ نو په ساحر مو ونوموو؟؟ نا، لوړه په رب لا يزال چې ساحر نه دی، مونږ ساحران او د ساحرانو دم دوره ي ليدلي دي .

تاسو ورته کاهن وايئ، خو نا لوړه په رب لا يزال چې کاهن هم نه دی، مونږ کاهنان او د کاهنانو گنگوسۍ او په قافيه وزن شوې جوړې سجعي اوريدلي دي .
تاسو يې شاعر بولئ خو نا شاعر هم نه دی، لوړه په رب لا يزال چې مونږ شاعران او د شعر ټول ډولونه ليدلي او پېژندلي دي .

تاسو وايئ ليونی دی خو نا، ليونی او باسر هم نه دی، لوړه په رب لا يزال چې مونږ ليونیان او ليونتوب پېژنو، دا خو نه وسوسي دي او نه گډې وډې خبرې دي .
ای قريشو! لنډه دا د ستونزې د حل لارې پلټنه وکړئ، په رب لا يزال قسم چې د ډېرې سترې ستونزې سره مخ ياست .

نضر بن الحارث چې د قريشو لوی شيطان و، د نبی ﷺ پر ضد به يې په عملي ميدان کې د ستونزې جوړولو لړۍ مخ په وړاندې بووله .

نضر بن الحارث چې په (حيره) کې يې د فرس د باچاهانو، د رستم او اسفنديار قيصې يادې کړې وې، چې کله به هم نبی کریم ﷺ خلکو ته وعظ او نصيحت کولو غونډه دائره کړه، په مخکنو امتونو باندې د الله پاک د رالېرلي عذابونو څخه به يې وډارول، خو چې کله به نبی کریم ﷺ له مجلس څخه پاڅېد، پر ځای به يې نضر بن الحارث

کښېناست، او خلکو ته به يې ويل: ما ته رانږدې شئ، زه درته له هغه نه ډېرې ښې او خوندورې خبرې کوم، او خلکو ته به يې بيا د فارس د باچاهانو، د رستم او اسفنديار قيصې واورولې .

بيا به يې وويل: زما د خبرو نه د محمد ﷺ خبرې په څه شي بهتري لري ؟
عبدالله بن عباس رَضِيَ اللَّهُ عَنْهُمَا فرمايي: دنضر بن الحارث اړوند الله پاک په قرانکریم کې اته ايتونه نازل کړي دي (إِذَا تُتْلَىٰ عَلَيْهِ آيَاتُنَا قَالَ أَسَاطِيرُ الْأَوَّلِينَ)^(۱) په قرانکریم کې چې د اساطير کلمه په کوم ځای کې هم راشي د نضر بن الحارث اړوند به وي .

(۱) سورت قلم: (۱۵) . زمونږ ايتونه چې پرې کله لوستل کېږي دا وايي: دا د مخکنو خلکو قيصې دي .

په بې وسه او بې کسه مسلمانانو باندې د مشرکانو زور زیاتۍ

مشرکانو د خپلو خپلو قبیلو څخه هغه بې وسه وگړي چې د نبي کریم ﷺ په دېن نوی مشرف شوي وو، هغوی به یې د بند، وهلو او د ولبرې تندې په سزا ځورول، په سخته گرمۍ کې به یې د مکې د لمر په تاو گرمه شوې شگه باندې واچول، ځېنو یې وسه خلکو د دغې سختو او ناوړینو له کبله له اسلام راوړنې څخه ډډه وکړه، خو ولې نور یې وسه هم هغسې د سختیو په گاللو د اسلام په دین ثابت قدم پاتې شول.

بلال بن ابی رباح چې ابوبکر رَضِيَ اللّٰهُ عَنْهُ اخستلی او ازادکړی غلام دی د مور نوم یې حمامه وه، خپله ډېر سپین نبتی او رښتیا په اسلام کلک ولاړ و، امیه بن خلف بن وهب بن حذافه بن جمح به د هرې ورځ د ماسپښین په مهال چې لمر به په خپل تاو شگې سرې لمبه کړې، بلال به یې د مکې شگلنې ساحې ته وویست، او په سینه به یې ورته درنه تیگه کېښوده او ورته به یې ویل:

لورږه په رب لایزال چې یا خو به دې په دې حالت ساه ووځي ترڅو مړې، او یا به بېرته په محمد ﷺ د کفر مخکنې درېځ اختیار وې، بېرته به د لات او عزى د عبادت لومړنۍ لړۍ پیل کوي.

بلال به د ورپېښو مشکلاتو له ډېرې ځوریدلې انداز وروسته وویل: (احد، احد). ورته بن نوفل پرې یوه ورځ تېرېده او بلال یې د ځورونې په حالت کې ولید، هغه د (احد، احد) نارې وهلې، ورته به ورته د مزیدې ډاډگېرنې لپاره ویل: بلاله!! قسم په رب لایزال ای بلاله چې الله یو دی یو.

بیا به ورته بن نوفل امیه بن خلف او د بنو جمح هغه خلکو ته مخ واړو چې د بلال په ځورولو به بوخت وو او ورته به یې کړه: زما دې په الله قسم وي که بلال مو په دې ځای مړ کړي، نو زه به په دې ځای کې تبرک ونیسم.

د ورځو نه يوه ورځ ابوبکر رَضِيَ اللہ عَنْہُ په لاره روان دی څه گوري چې اميه بن خلف د بلال رَضِيَ اللہ عَنْہُ څورولو ته پونده وهلې ده، ابوبکر رَضِيَ اللہ عَنْہُ ورته وويل: ته د دې بې چاره اړوند له الله څخه نه ډارېږې؟ دا استبداد به تر څو وي؟ اميه ورته وويل: دا خو تا بې لارې او بې چارې کړ!! وس بې له مصيبتونو څخه خلاص کړه کنه!!

ابوبکر ورته وويل: ولې نه، ډېره ښه ده، ما سره يې زما په تور غلام تبادله کړه، زما غلام له دې څخه په قد او قامت کې ډېر بهتره دی، او بله دا چې هغه هم ستا په دين دی، زه به هغه درکړم.

اميه بن خلف وويل: سمه ده، هغه مې په دې قبول دی.

ابوبکر وويل: هغه ستا شو، بلال يې ترې واخست او د اخستو سره يې سم دم ازاد کړ. وړاندې له دې چې ابوبکر رَضِيَ اللہ عَنْہُ مدينې ته هجرت وکړي نور شپږ غلامان يې هم ازاد کړي وو چې بلال رَضِيَ اللہ عَنْہُ يې اووم غلام و.

عامر بن فهيره، ام عبيس، زبیره رَضِيَ اللہ عَنْہُمْ د دې سترگې لږ وروسته بې ديدې شوې او پنډه شوه، خلکو به ويل: لات او عزی ترې د سترگو ديد واخست، زبیرې رَضِيَ اللہ عَنْہَا به ويل: د کعبې په رب مې دې قسم وي چې دوی دروغ وايي، لات او عزی نه د چا د خير او ښېگړې مالکان دي او نه د ضرر او زیان، هغه و چې الله پاک ورته بېرته سترگې بېنا کړې - .

ابوبکر رَضِيَ اللہ عَنْہُ (نهدیه) او دهغې لور هم ازاد کړي وو، دا دواړه د بنو عبدالدار د يوې ښځې وينځې وې، دواړه به د تعذيب په خاطر د غنمو د وړو کولو لپاره لرې استول، او قسمونه به يې ورته کول چې تاسو دواړه به هېڅ چرته ازاد نه کړم. ابوبکر رَضِيَ اللہ عَنْہُ ورته وويل: د سوگند کفاره دې ورکړه.

ښځې ورته وويل: وشوه!! تا په دواړو د فساد او زور زياتي دوران راوستی دی، وس بې ازاد کړه کنه!!

ابوبکر رَضِيَ اللہ عَنْہُ ورته وويل: دواړه په څو پلورې؟

بنځه: په دومره دومره .

ابوبکر رَضِيَ اللّٰهُ عَنْهُ وويل: دواړه مې په همدغه قيمت شول، ما واخستل، او دا دواړه ازاد دي، بېرته ورته غنم ورکړې چې وړه يې نه کړې .

مور او لور: خير دی غنم به ورله وړه کړو او ورله به يې ورکړو !!

ابوبکر رَضِيَ اللّٰهُ عَنْهُ وويل: ستاسو خپله خوښه ده .

د بنو مؤمل په يوه وينځه بله ورځ تېرېده، څه گوري چې عمر بن الخطاب رَضِيَ اللّٰهُ عَنْهُ يې په ځورولو بوخت دی، اخر وهلو ټکولو ستومانه کړ - هيره دې نه وي چې دا وخت هغه مشرک و - خو چې کله به سترې ستومانه شو ورته به يې وويل: په ځورولو دې ډېر سترې شوم ځکه درنه قرار شوم .

وينځې به ورته وويل: ځکه خو الله پاک سترې کړې چې له ما څخه قرار شي .

ابوبکر رَضِيَ اللّٰهُ عَنْهُ ترې د پېرودلو غوښتنه وکړه، ترينه يې واخسته او ازاده يې کړه .

پلار يې ورته يوه ورځ وويل: ابوبکره ! زه دې گورم چې ډېر يې وسه او بې توانه غلامان ازادوي، که هرو مرو غلامان ازادوي نو که مضبوط او قوي ځوانان ازاد کړې ډېره به ښه وي تر څو له خلکو دې دفاع وکړي شي او ستا ملاتړ جوړ شي !!

ابوبکر وځوابو چې: زه په دې د الله رضا او خوشحالي غواړم .

ټولو بنو مخزوم به عمار د خپل مور او پلار رَضِيَ اللّٰهُ عَنْهُمْ په شمول درېواړه دماسپښين په تود او گرم لمر کې په تودو گرمو شگو واچول، دا په دې چې درېواړه مسلمانان وو، نبي ﷺ به ورته ويل: ای د ياسر کورنی ! کړاونه وزغمئ ستاسو ځای جنت دی .

د عمار رَضِيَ اللّٰهُ عَنْهُ مور سميه رَضِيَ اللّٰهُ عَنْهَا يې په دغې حالت کې شهیده کړ، په داسې حال کې چې هغه په اسلام کلکه ولاړه وه .

ابو جهل فاسق چې به کله هم له يو چا څخه خبر شو چې اسلام ته يې تن ايښی دی، که سړي به کوم کورنی شرف او دفاعي ملاتړ درلود په خوله به يې ورته ډېرې بدې ردې وويلې چې تا خو د پلار او نيکه دين پرېښود، حالانکه ستا پلار او نيکه دې درڅخه

بهتري او غوروالی لري، د اسلام په راوړلو مونږ تا ته يې وقوفه وايو، ستا لاره خطا او ناسمه ده ستا نسبي شرف هم مونږ ته هېڅ ارزښت نه لري .

او که اسلام ته غاړه اېښودونکی به تاجر و ورته به يې وويل: لورږه په رب لايزال چې ستا تجارتي معاملات به د زيان سره مخ کړو، ستا ټوله پانگه به له منځه یوسو .

او که اسلام ته غاړه کېښودونکی به ناچاره، بې وسه او بې کسه و، په نور خلکو به يې وهو ټکو .

سعید بن جبیر رَحِمَهُ اللّٰهُ فرمایي:

ما عبدالله بن عباس رَضِيَ اللّٰهُ عَنْهُ ته وويل: ايا مشرکانو به د نبی کریم ﷺ ملگري په داسې انداز ځورول چې تر څو بېرته يې کفري درېځ ته واړوي ؟

هغه راته وويل: هو ! په الله قسم چې مشرکانو به یو نفر تر دې حده ووهو او تر دې حده به يې تېری وېری کړ چې د ناستې پاستې هېڅ توان به يې نه درلود، د دغې سختی څخه دخلاصون لپاره به يې ورته د کفر وړاندیزونه کول، تر دې پورې به يې ورته ويل چې: ايا له الله پرته د لات او عزی الوهیت ته قايل يې او که نه ؟

تر دې چې گونگټه به يې ورته وړاندې کړه چې له الله پاک پرته دا گونگټه په الوهیت منې او که نه ؟

هغه به ورته ويل: هو، د لات او عزی او حتی د گونگټې په الوهیت قايل یم .

دا به يې ځکه ويل چې تر څو ورپېښو ستونزو او ازار کې پرې تخفیف راشي .

حبشو ته لومړۍ هجرت

نبي کریم ﷺ چې الله پاک پخپله د مشرکانو څخه هم ساتو او ابوطالب يې هم د نبي کریم ﷺ د حفاظت لوی لامل جوړ کړی و، خو ولې نور مسلمانان چې د مشرکانو د زور زیاتي او تودو ترخو څخه په ډېره زیاته نا ارامۍ کې وو، نبي ﷺ وغوښتل چې حبشې ته يې د ارام ژوند لپاره واستوي، او ورته يې وویل: د حالاتو د ښه ښکېدو پورې تاسو حبشې ته لاړ شئ، د حبشې ځمکه رښتنې ځمکه هم ده او هم يې باچا عادل او منصف دی، د هغه په واک کې څوک به چا ظلم او زیاتي نه شي کولای.

د نبي ﷺ د امر سره سم ځېنې مسلمانان خپل دین د سالم حفاظت او د مشرکانو د ورپېښو ستونزمنو حالتونو د بچاو لپاره د حبشې په لور گامونه پورته کړ، دغه د مسلمانانو او په اسلام کې لومړۍ هجرت و.

له مکې څخه حبشو ته لومړني مهاجرین: عثمان بن عفان او دهغه يې رقيه بنت رسول الله ﷺ ابوحنيفه بن عتبة، او دهغه يې سله بنت سهيل، زبير بن العوام، مصعب بن عمير، عبدالرحمن بن عوف، ابو سلمة بن عبدالاسد او دهغه يې ام سلمة بن ابی امیه، عثمان بن مظعون، عامر بن ربیع او دهغه يې لیلی بنت ابی حشمه، ابو سبره بن ابی رهم، سهيل بن بیضاء وو.^(۱)

حبشو ته هجرت لومړۍ دې لسو کسانو کړی دی.

له دې وروسته جعفر بن ابی طالب له مکې څخه حبشو ته د مهاجرت لاره غوره کړه، د جعفر پسې ورځ تر بله خلک په روانېدو شول، څوک دخپلو ښځو او ماشومانو سره لاړل مهاجر شول او څوک له بچو پرته د حبشو په ځمکه مهاجر پرېوتل.

(۱) ابن هشام وايي: په دې خلکو مشر عثمان بن مظعون و.

بالاخره حبشو ته له مکې څخه د مهاجرينو ټوله سر شمېرنه درې اتيا سړو ته ورسېده، بغېر د خپلو هغې وړو ماشومانو بچو نه چې يا خو ورسره واړه تللي وو او يا هم په حبشو کې شوي وو .

له حبشې څخه مکې ته بېرته د مهاجرينو راستونې لپاره د قریشو نجاشي ته پلاوې لېږدول

قریش چې کله وپوهېدل چې د نبي کریم ﷺ پيروانو ته د حبشې په ځمکه اطمینان او د ډېرې سوکالۍ ژوند ورپه نصیب شو، خپل منځ کې سره راټول شول او په دې خبره سره اتفاق ته ورسېدل چې باید نجاشي ته دوه ژبه ور استازي واستوي، تر څو حبشو ته تللي مهاجرین بېرته مکې ته د تعذیب او تنگې سختې مخکنو حالتونو ته راستانه کړي . هغه و چې د قریشو مشوره په عبدالله بن ابی ربیع او عمرو بن العاص بن وائل باندې راغله، ټولو قریشو د نجاشي او دهغه ټولو لوړ پوړو چارواکو ته نایابه او قیمتي ډالۍ د دواړو استازو په لاس هم واستولې .

د نبي کریم ﷺ بي بي ام سلمه بنت ابی امیه بن المغیره رَضِيَ اللَّهُ عَنْهَا وايي: کله چې مونږ حبشو ته په خیر خیریت ورسېدو، د نجاشي په څېر د بنو اخلاقو سمبول سره مو چم گاوند شو، د دیني شعیرو په انجاملو به مو له هېڅ چا څخه د درد او غم سحنې نه تر سترگو کېدې، مونږ هلته د الله پاک عبادت کوو، نه خو به راته د چا وچورلی تریو، او نه به د چا د لاسه په زحمت او مشقت کې لویدو .

کله چې قریش زمونږ په سوکاله ژوند خبر شول هوډ یې وکړ چې نجاشي ته دوه تکره خوله ورې هستی د قیمتي او نایابه تحفو په شمول راواستوي، چونکه د مکې اعلی ترین او ښه واردات د څرمنو او پوستکو نه جوړ سازوسامان و، ورته راوړل، په حبشه کې هېڅ لوړ پوړی چارواکی نه و مگر قریشو ورته ارزښتناکې تحفې راستولې وې،

قريشو عبدالله بن ابی ربیعہ او عمرو بن العاص ته د دې لارښوونه کړې وه چې د نجاشي سره د خیالاتو له تبادلې وړاندې هرو مرو مذهبي مشرانو سره وگورئ، او تحفې ورته لاس په لاس ورکړئ .

له دغې پړاو وروسته باید تاسو د نجاشي سره تفصیلي خبرې اترې وکړئ، تر څو مهاجرین تاسو ته د هغوی سره دخبرو اترو نه مخکې لاس په لاس در ورسپاري، خو د نجاشي سره ستاسو لیدنه باید د تحفو په ورکونه پیل شي .

مونږ لا هم هغسې په خیر خیریت سره شپې سبا کولې چې دغه دواړه د قريشو استازي حبشو ته راوړسیدل، وړاندې له دې چې د نجاشي سره د ملاقات او لیدو کتو لړې پیل کړي، لومړی یې ټولو لوړ پوړو چارواکو سره وکتل، تحفې یې ورته ورکړې او ورته یې وویل:

ستاسو خاورې ته زمونږ څه شمېر بې عقله او بې شعوره خلک راغلي دي، هغوی د خپل پلار نیکه دین پرېښی دی، او له ځان څخه یې د تېر دین په بدل کې بل دین راوړی دی، داسې دین دی چې نه خو یې مونږ پېژنو او نه تاسو، د دغې خلکو د قوم شریفو او مخه ورو خلکو مونږ تاسو او ستاسو باچا ته را لیرلي یو تر څو بېرته یې راسره مکې ته ولېږدوئ، چې کله هم مونږ د دغې خلکو اړوند باچا سلامت سره خبرې اترې پیل کړو، تاسو زمونږ د درېځ کلک ملاتړ وکړئ، ځکه چې وسمهال هغوی تاسو ته پناه راوړېده، خپل قوم یې په کورني او عقلي حالت ډېر ښه پوهیږي، د دوی عیب جن حالتونه هغوی ډېر ښه پېژني، ټولو ورته وویل: سمه ده .

بیا د قريشو استازو نجاشي ته تحفې وړاندې کړې، نجاشي ترې تحفې قبولې کړې . دواړو استازو نجاشي ته وویل: زمونږ د قوم څه خلکو ستا خاورې ته پناه راوړېده، د خپل قوم دین یې پرېښی دی او ستا په دین کې هم نه دي داخل شوي، له خپل ځان څخه یې د بل دین ایجاد کړی دی چې نه یې ته خپله پېژنې او نه یې مونږ پېژنو . د دې خلکو مشرانو او مخه ورو خلکو، د دوی پلارانو او ترونو او قبیلو مونږ دواړه تا ته راواستولو چې ته یې مونږ ته بېرته مکې ته د ستنولو لپاره حواله کړې، د دې خلکو

خپل خپلوان او ټول مشران د دوی په جنون او لیونتوب ډېر ښه پوهیږي، هغوی چې په دوی کې شته خومره خوگانې ویني نور څوک یې هغسې نه ویني .
ام سلمه رَضِيَ اللَّهُ عَنْهَا وايي:

عبد الله بن ابي ربيعه او عمرو بن العاص ته دا ډېره نا پسنده وه چې هسې نه نجاشي یې خبرې واورې .

نجاشي ته خپلو لوړ پوړو چارواکو وویل: د دې خلکو خبرې سمې دي .
د راغلو خلکو قوم او کورني مشران په دوی ښه خبر دي، هغوی یې خوگانې له نورو څخه ډېرې ښې پېژني، دواړو ته ټول راغلي حواله کړه چې له ځان سره یې مکې ته بوځي .

نجاشي په غصه شو او ښه پسې غصه شو، بیا یې وویل: په الله مې دې قسم وي چې هېڅکله به دغسې کار ونه شي، داسې قوم چې ما ته یې پناه راوړي وي هېڅکله به یې ورته تسلیم نه کړم، زه یې په نور خلکو غوره کړی يم، زما په قلمرو کې د میلمنو حیثیت لري، تر هغه به یې ورته تسلیم نه کړم تر څو یې راوغواړم او خبرې یې واورم، که هغوی رښتیا هم داسې وو لکه څنگه چې یې دوی وايي، ټول به له خپلې ځمکې څخه وباسم او دوپته به یې تسلیم کړم، او که خبره له دې څخه بدله وه، نو زه به ترې خپله دفاع نوره هم پسې پیاوړی کړم، نوره ننگه به یې هم وکړم، او قدر احترام به یې پسې لا زیات کړم .

ام سلمه رَضِيَ اللَّهُ عَنْهَا وايي:

نجاشي د مهاجرینو پسې خپل استازی راواستو، دا ستازي د راتگ سره مهاجرین خپل منځنۍ خبرې پیل کړې چې که باچا سلامت ته ورشو، باید څه څه ورته وویل شي، ځېنو یې وویل: که د کړاونو هر ډول سره مخامخ کیږو مخامخ دې شو خو چې څنگه راته ښې کریم ﷺ دیني ښوونې کړي دي هم هغه به ورته ووايو .

مهاجرین چې کله د نجاشي دربار ته حاضر شول، نجاشي خپل ټول مذهبي مشران طلب کړل، ټول راغلل او خپل خپل کتابونه یې بېرته کړل، نجاشي له مهاجرینو څخه

ويونېتل:

دا څنگه دين دى چې له كبله مو پرې خپل قوم قبيله پرېښې ده، زمونږ دين هم نه دى چې تاسو قبول كړى وي او نه نور هغه دينونه دي چې خلك يې پېژني؟؟
جعفر بن ابې طالب رَضِيَ اللّٰهُ عَنْهُ چې د مهاجرينو مشري يې كوله ورته وويل: با چا سلامت! مونږ نا پوهه او ناخبره قوم وو، مونږ به د بوتانو عبادت كوو، پليته او هر ډول مرداره به مو خوړله، د سړيتوب ضد فاحشه كارونه به مو كول، خپلولي به مو نه پالسه، گاونډي به رانه تر دوو سپېرمو راغلى و، زورور به د خپل ځواك له مخې ناچاره تر هډوكو خوړه، مونږ په دغې بې دينۍ كې وو چې الله پاك راته د خپل اړخه پېغمبر راواستو، مونږ د هغه نسب او رښتنى گړدود ډېر ښه پېژنو، مونږ د هغه امانتدارى او پاك دامنى ته قايل يو، هغه مونږ د الله پاك توحيد او عبادت ته دعوت كړو، تر څو د هغې بوتانو عبادت پرېږدو چې لږ څه وړاندې مونږ او زمونږ پلارانو كوو، دغه پېغمبر مونږ ته د رښتيا خبرو په كولو توصيه كوي، مونږ د امانت په بېرته سپارتلو او د خپلولي په پاللو، د ښه گاونډيتوب، له ناروا او وينو تويولو څخه د ځان ژغورنې په نيكو اخلاقو روزي، هغه مونږ له بدو كارونو، د درواغو ويلو، د يتيم شتمنى د خوړلو او په پاك دامنو زنانو باندې له تور لگونې څخه رابندوي.

دغه راغلى پېغمبر مونږ ته د الله پاك په عبادت امر كوي چې په عبادت كې ورسره هيڅ شريك مه جوړوئ، مونږ ته د لمونځ كولو، د زكات په وركولو او د روژې په نيولو امر كوي...

ام سلمه رَضِيَ اللّٰهُ عَنْهَا وايي:

نور ديني شعار يې هم نجاشي ته د بېلگې په توگه ياد كړل.

كله چې دغه پېغمبر راغى مونږ يې تصديق وكړ او ايمان مو پرې راوړ، د الله پاك له پلوه په راوړي شعايرو لمانځلو كې مو د هغه پېروي وكړه، د الله پاك د عباد پېل مو داسې وكړ چې د هر راز شريك نه مو پاك كړ، له هغه شيانو نه مو ځان رابند كړ چې په مونږ يې حرام كړي وو، او هغه شيان مو زير استعمال كړل چې يې راته روا كړي وو،

زمونږ دغې قوم په مونږ لاس پورته کړ، زمونږ وهل او ډبول يې په دې خاطر شروع کړل چې له دين څخه مو بېرته کفر ته ستانه کړي، او تر څو د الله پاک سره بېرته په عبادتونو کې د برخه دار عقیده ولرو، بېرته هغه مردارې چې مونږ به ورته حلال ويل يو ځل ورته بيا حلال ووايو .

زمونږ قوم چې کله زمونږ پر ضد خپل زور ځواک استعمال کړ، په مونږ يې د استبداد لږي پېل کړه، مونږ يې تنگ کړو، د ديني شعايرو ادا کولو ته يې نه پرېښودو، ته مو په نورو باجاهانو غوره کړې، ستا په گاونډ کې مو د خير احساس وکړ، دغه دی چې ستا خاورې ته راننوتو، دا مو په ذهن کې وه چې شايد ستا په اقتدار کې څوک په مونږ ظلم ونه کړي .

نجاشي ورته وويل: ايا الله پاک چې ستاسو پيغمبر ته د څه وحی کړېده تا ته ترې څه ياد دي ؟

جعفر رَضِيَ اللّٰهُ عَنْهُ ورته وويل: هو ولې نه . نجاشي ورته کړه: ما ته يې واوروه .

جعفر رَضِيَ اللّٰهُ عَنْهُ ورته د سورت مريم (کهيعص) لومړۍ برخه ولوسته .

ام سلمه رَضِيَ اللّٰهُ عَنْهَا وايي: نجاشي او د هغه مذهبي مشرانو د سورت د اورېدو سره سم د لاسه دومره وژړل چې گيرې يې په اوښکو لوندې شوې، اود ډېرې ژړا له کبله چې کوم مصحفونه او کتابونه يې پرانستي و هغه هم لاندې شول .

بيا ورته نجاشي وويل: قسم په الله چې دا ايتونه او هغه څه چې عيسى عَلَيْهِ السَّلَام راوړي وو، له يوتاقي (تاخچې) څخه راخستل شوي دي .

د قريشو استازو ته يې وويل: څو له دې ځای څخه ولاړ شئ، هېڅکله نه شي کېدای چې زه يې درته تسليم کړم .

ام سلمه رَضِيَ اللّٰهُ عَنْهَا وايي: کله چې دواړه د نجاشي له دربار څخه راووتل، عمرو بن العاص وويل: زما دې په الله قسم وي چې زه به سبا نجاشي ته بيا راځم او داسې خبرې به ورته وکړم چې د مهاجرينو جرړې پرې وباسم .

عبدالله بن ابي ربيعه ورته وويل: - په دواړو کې عبدالله بن ابي ربيعه زمونږ اړوند ډېر

نرم و - لږ په ارام شه، که دوی څه هم زمونږ ضد دي خو ولې خپلولي سره لرو .
عمرو بن العاص وويل: قسم په الله چې زه به ورته سبا ووايم: دوی داسې انگيروي چې
عيسى عَلَيْهِ السَّلَام انسان او د الله بنده دی .

بيا چې کله ورته سبا د ورځې دوباره راغلل، نجاشي ته يې وويل: باچا سلامت ! دوی د
عيسى بن مريم عَلَيْهِمَا السَّلَام اړوند ډېره بده عقیده لري که لږ يې بيا راغواړې او
ورڅخه پوښتنه وکړې ؟

نجاشي راغلو مهاجرينو پسې خپل استازی راواستو چې چې د باچا دربار ته حاضري
ورکړئ .

ام سلمه رَضِيَ اللّٰهُ عَنْهَا وايي: دغسې مصيبت په مونږ چرته هم نه و راغلې، بيا سره
مهاجرين راپدې شول چې که باچا پوښتنه وکړه چې د عيسى عَلَيْهِ السَّلَام اړوند څه
عقیده لرئ ؟ نو ځواب به مو څه وي ؟

هغوی وويل: د عيسى عَلَيْهِ السَّلَام اړوند به ورته ټول هغه څه ووايو چې الله پاک راته د
نبي کریم ﷺ په خوله ويلې دي، او که هر څه راته راپېښ شول راپېښ شوي به وي .
چې کله ټول مهاجرين د نجاشي دربار ته حاضر شول، هغه وپوښتل: تاسو مسلمانان د
عيسى عَلَيْهِ السَّلَام اړوند څه عقیده لرئ ؟

جعفر بن ابي طالب رَضِيَ اللّٰهُ عَنْهُ ورته وويل: د عيسى بن مريم عَلَيْهِمَا السَّلَام اړوند
زمونږ عقیده ټول هغه څه دي چې زمونږ پېغمبر ﷺ راته ښوولي دي چې عيسى بن
مريم عَلَيْهِمَا السَّلَام د الله پاک بنده او د هغه سپېڅلی استازی دی، عيسى عَلَيْهِ السَّلَام
د الله پاک روح ده چې مريم عَلَيْهِ السَّلَام ته يې رالېږدولې وه .

د خبرې د اورېدو سره سم نجاشي باچا ځمکه په لاس ووهله، ورکوتې کوچنۍ ډکې (
خڅنې) يې راواخست او وويل: لوږه په الله پاک چې د دې ډکې په اندازه هم عيسى
بن مريم عَلَيْهِمَا السَّلَام ستا له خبرې کم او زيات نه دی .

د نجاشي د خبرو د اورېدو سره سم ټولو مذهبي مشرانو خپار شروع کړل، هغه ورته
ويل: لوږه په رب کریم چې خبره هم دا ده که هر څومره وځنېږئ، دوی په حق دي .

مهاجرينو ته يې وويل: زما په ځمکه کې ازاد ياست، د هغه چا به اجل راغلی وي چې تاسو وکنځي او يا مو د سپکوالي اراده ولري، ستاسو د اذيت او ستونزو ته د ورکولو په بدل کې د سرو زرو غر هېڅ ارزښتناک او قابل قدر نه بولم، دوی ته بېرته خپلې ډالۍ ورکړئ زه ورته هېڅ اړتيا نه لرم.

ام سلمه رَضِيَ اللَّهُ عَنْهَا وايي: دواړه يې له دربار څخه ناهيلې نا مراده ووتل، راوړې ډالۍ ورته بېرته ورکړل شوې، مونږ د نجاشي سره په پُر امنه ځمکه د پُر امن زندگۍ پړاو پيل کړ.

ام سلمه رَضِيَ اللَّهُ عَنْهَا وايي: مونږ لا په حبشو کې وو چې د نجاشي سره په زور ځواک د بل سړي انقلابي پاڅون بد خبر مو تر غوږ شو، په الله مې دې قسم وي چې د دغې ورځې د خفگان په څېر خفگان په مونږ هېڅ چرته نه و راغلی، مونږ ويل هسې نه واک او اختيار د نجاشي ضد سړي ته په لاس ورشي او د ده په څېر به مو حقوق ونه پېژني، نجاشي يې مقابلې ته ووت، د دواړو ترمنځ د نيل نهر ساحل معرکه ځای و، د نبی ﷺ ملگرو وويل: د نجاشي بريا يا شکست د خبر راوړنې لپاره به څوک د جنگ مېدان ته لاړ شي؟

زبير بن العوام رَضِيَ اللَّهُ عَنْهُ وويل: زه به ولاړ شم، ټولو ورته وويل: ته ښه يې، ته لاړ شه.

زبير بن العوام رَضِيَ اللَّهُ عَنْهُ دغه مهال نوی نوی ځوان و، په نهر د تېرېدو لپاره يې ورله شنار پوک کړ، د هغه د سينې پورې يې وتړو، په سيند د لامبو له لارې تېر شو او د دواړو لښکرو جنگ ځای ته يې ځان ورسو او د هغوی خونړيزې معرکې ته حاضر شو.

ام سلمه رَضِيَ اللَّهُ عَنْهَا وايي: د نجاشي په دښمن باندې د بريا او په هېواد د هغه د حکمرانۍ د ټينگښت لپاره مو له الله پاک څخه ډېرې دعاگانې وکړې، لوړه په رب لايزال چې له الله پاک څخه مو طمع توقع داسې وه چې نجاشي به بريا مومي، نابېره زبير بن العوام رَضِيَ اللَّهُ عَنْهُ مو وليد چې خورا تېز راغليد، له ورايه يې په څادر اشارې کولې او نعرې سورې يې وهلې: زيری زيری!! نجاشي بری مند شو.

هغه و چې الله يې د بنمن نيست نابود كړ، په هيواد كې يې حكمراني برحاله پاتې شوه،
حبش پرې سره نور هم باوري شول .
تر هغه مو ورسره د ژوند نيك لمحات تېرول چې بېرته مكې ته نبي ﷺ ته راستانه شو .

WWW.LARHKUD.COM

د عمر بن الخطاب رَضِيَ اللَّهُ عَنْهُ اسلام راوړل

عمرو بن العاص او عبدالله بن ابی ربيعة چې د نجاشي له درباره قريشو ته راستانه شول، د نبي کریم ﷺ د ملگرو اړوند په تدبير جوړه کړې پلمه کې ناهيلي او نامراده شول، نجاشي په هغه سوغات راستانه کړل چې د دوی زړونه پرې چاودېدل، په دې کې عمر بن الخطاب رَضِيَ اللَّهُ عَنْهُ هم اسلام ته غاړه ورکړه، چونکه عمر رَضِيَ اللَّهُ عَنْهُ د دښمن هر چل او پړاډ بې ستونزې بوله، ټول مسلمانان د عمر او حمزه رَضِيَ اللَّهُ عَنْهُمَا د اسلام په راوړلو په قريشو زړه ور او باتوران شول .

عبدالله بن مسعود رَضِيَ اللَّهُ عَنْهُ وايي: د عمر رَضِيَ اللَّهُ عَنْهُ له اسلام راپرو وړاندې مونږ د کعبې سره نږدې د لمونځ کولو هېڅ توان نه لرو، خو عمر رَضِيَ اللَّهُ عَنْهُ چې کله اسلام راوړ د هغه سره په ملگرتوب کې مو دکعبې سره نږدې ايله بيله لمونځ وکړ، خو د عمر رَضِيَ اللَّهُ عَنْهُ اسلام راوړنه حبشو ته د نبي کریم - صلى الله عليه وسلم - د ملگرو له هجرت کولو څخه وروسته وه .

ما ته د رارسيدلي راپور له مخې د عمر رَضِيَ اللَّهُ عَنْهُ خور فاطمه بنت الخطاب او د هغې خاوند سعيد بن زيد رَضِيَ اللَّهُ عَنْهُمَا دواړو د عمر بن الخطاب رَضِيَ اللَّهُ عَنْهُ نه پټ او پناه اسلام قبول کړی و، نعيم بن عبدالله التّحام چې خپله هم د عمر رَضِيَ اللَّهُ عَنْهُ له قبيلې (بنو عدي) څخه و، دی هم د قوم له وېرې څخه خپل اسلام پټ ساتلی و .

خبا ب بن الأرت رَضِيَ اللَّهُ عَنْهُ به فاطمه بنت الخطاب ته د قرانکریم ښوونې لپاره راتلو، يوه ورځ چې نبي کریم ﷺ او ملگري يې د صفا تر څنگ يو کور کې عمر رَضِيَ اللَّهُ عَنْهُ ته په نښه کړی شوي وو، توره په لاس د هغوی پسې رهې شو، هغه ته په نښه شوي کور کې د نارينه او زنانه وو په شمول د مسلمانانو سر شمېرنه نږدې څلوېښتو

شاوخوا ته رسېده .

د نورو مسلمانانو په شمول د نبي کریم ﷺ سره د هغه تره حمزه بن عبدالمطلب، ابوبکر الصديق او علي بن ابي طالب رَضِيَ اللّٰهُ عَنْهُمْ هم ناست وو، تر څنگ يې نور هغه مسلمانان هم ناست وو چې حبشې ته يې هجرت نه و کړې، نعيم بن عبدالله ورڅخه وپوښتل: عمره! په کومه روان يې ؟

عمر رَضِيَ اللّٰهُ عَنْهُ ورته وويل: محمد پسې ځم تر څو يې ووژنم، د خپل پلار دين يې پرېښود، د قريشو ځوانان يې يې وقوفه کړل، د هغوی معبودان يې په سپکه سپوره لهجه ياد کړل، او لا هم د قريشو دين ته باطل دين وايي .

نعيم بن عبدالله رَضِيَ اللّٰهُ عَنْهُ ورته وويل: عمره ! ځان دې غره او دوکه کړي يې، ته څه گومان لرې چې محمد ووژنې نو بنو عبدمناف به دې په ځمکه ژوندي پرېږدي !! ولې لومړی د خپل کور غم ولې نه خوړې ؟

عمر: ولې ؟ د کوم کور ؟!! د چا غم ؟!

نعيم بن عبدالله رَضِيَ اللّٰهُ عَنْهُ ورته وويل: ستا د اووښي او د کاکا ځوی سعيد بن زيد او ستا د خور فاطمة بنت الخطاب رَضِيَ اللّٰهُ عَنْهَا هغوی دواړو خو هم اسلام راوړی دی کنه ! لاړ شه لومړی د دوی غم وخوره بيا...^(۱)

عمر رَضِيَ اللّٰهُ عَنْهُ دخپلې خور او اووښي په لور روان شو، دغه مهال خباب بن الارت رَضِيَ اللّٰهُ عَنْهُ هم ورسره ناست و، او سورت (طه) يې دواړو ته ورزده کوله، درېواړه چې کله د عمر رَضِيَ اللّٰهُ عَنْهُ په راتگ وپوهېدل خباب بن الارت رَضِيَ اللّٰهُ عَنْهُ خو د کور په څېنې پټه برخه کې پټ پناه شو او فاطمې رَضِيَ اللّٰهُ عَنْهَا ليکل شوی سورت د خپل ورون لاندې کړ، له ننوتو وړاندې عمر رَضِيَ اللّٰهُ عَنْهُ د خباب بن الارت رَضِيَ اللّٰهُ عَنْهُ اواز اورېدلی و، عمر رَضِيَ اللّٰهُ عَنْهُ وويل: دا د څه شي گنگوسی و ؟

(۱) دا دواړه يې ورته ځکه ياد کړل تر څو له نبي کریم ﷺ څخه يې پام واوړي ، او ددوی دواړو تکليف د نبي ﷺ ته د تکليف په پرتله ډېره کم دی .

فاطمې او سعيد بن زيد رَضِيَ اللّهُ عَنْهُمَا دواړو ورته وويل: مونږ خو گنگوسى نه دى كړى، مونږ نه پوهيږو چې تا به څه اوريدلى وي؟

عمر رَضِيَ اللّهُ عَنْهُ وويل: په لوى الله مې دې قسم وي چې زه وڅېړم چې تاسو دواړو اسلام راوړى دى، او د محمد ﷺ پېروكار جوړ شوي ياست، سمدستي يې د سعيد بن زيد گريوان ته لاس وغځو او په ځمكه يې خطا كړ، فاطمې رَضِيَ اللّهُ عَنْهَا توندې وكړه تر څو ترې خپل خاوند خلاص كړي، په سر يې ووهله او ټپي شوه، له سر څخه يې وينې په مخ روډنه شوې، عمر رَضِيَ اللّهُ عَنْهُ چې كله د خور په مخ وينې وليدې، زړه يې پرې وسوځېد دواړو ورته وويل: هو مونږ اسلام راوړى دى، مونږ په الله پاك او د هغه په رسول ايمان راوړى دى، دا چې د فاطمې رَضِيَ اللّهُ عَنْهَا په مخ پرتو وينو پښېمانه كړل، ورته يې وويل: هغه كتاب مو راكړئ چې لږ وړاندې مې د گنگوسى په صورت كې واوړېد، تر څو د محمد راوړى دين پخپله ووينم، كه څه هم عمر رَضِيَ اللّهُ عَنْهُ په ليك لوست ډېره ښه پوهېده خو خور يې ورته وويل: زه وېرېږم چې هسې نه بېرته يې رانه كړې!!

عمر رَضِيَ اللّهُ عَنْهُ ورته پخپلو معبودانو سوگند پورته كړ چې د صحيفې اړوند د ضياع هېڅ خوف او خطر مه لږه.

د دې خبرې د اورېدو سره يې خور د اسلام راوړنې امېد ودرلود او ورته يې وويل: ته لا پخپل شرك او كفر ياتې يې نجس يې^(۱)، عمر رَضِيَ اللّهُ عَنْهُ سم دواړه پاڅېد او غسل يې وكړ، بيا ورته فاطمې رَضِيَ اللّهُ عَنْهَا صحيفه وركړه چې سورت (طه) پكې ليكل شوى و.

عمر رَضِيَ اللّهُ عَنْهُ چې كله لومړني ايتونو ولوستل، ويويل: دا څومره خوندور او ښايسته كلام دى!! د دې خبرې اورېدو سره خباب بن الارت رَضِيَ اللّهُ عَنْهُ په بېړه

(۱) په طهارت باندې د قرآنكريم په (مس) كولو كې اختلاف دى ، څوك وايي فرض دى او څوك وايي مندوب دى .

راووت او ورته يې كړه: امېد لرم چې الله پاك د خپل پېغمبر په دعا ستا د خبر اراده كړي وي، پرون مې ورڅخه واورېدل چې: اى الله! په ابو الحكم عمرو بن هشام او يا په عمر بن الخطاب د اسلام مبارك دين پياوړى كړه، تاخير ونه كړې او د الله دين ومنه!

عمر رَضِيَ اللّٰهُ عَنْهُ وويل: خبابه! محمد ﷺ وسمهال چرته دى تر څو لار شم او خپل اسلام اعلان كړم.

خاباب رَضِيَ اللّٰهُ عَنْهُ ورته وويل: هغه د صفا تر څنگ كور كې دخپلو ځېنو ملگرو په شمول شتون لري.

عمر - رضي الله عنه - له تېكې څخه بيا توره راوويسته او د نبي ﷺ په لور رهى شو، كوم مهال چې يې دروازه ټك ټك كړه يو صحابي راغى، د دروازې په چاو كې يې پام وكړ څه گوري چې عمر رَضِيَ اللّٰهُ عَنْهُ له تېكې څخه توره راويستې ولاړ دى، صحابي توند د نبي ﷺ حضور ته لاړ او په روان جريان يې خبر كړ چې عمر رَضِيَ اللّٰهُ عَنْهُ په دروازه توره په لاس ولاړ دى.

حمزه رَضِيَ اللّٰهُ عَنْهُ ورته وويل: دروازه ورته خلاصه كړه، كه د خير اراده يې درلوده په خير به يې ونازوو، او كه د شر اراده يې درلوده په خپلې تورې به يې ووژنو.

نبي كريم ﷺ ورته وويل: دروازه ورته خلاصه كړئ، صحابي راغى او دروازه يې خلاصه كړه، په خونه كې پسې نبي كريم ﷺ ورياخېد، له بډې يا له گړېوان نه يې كلك ونيو، او ورته يې وويل: عمره! په كوم نيت راغلى يې؟! په الله پاك مې دې قسم وي وړاندې له دې چې له موخې دې وزگار شې الله به درباندي سخت عذاب راوليږدوي.

عمر رَضِيَ اللّٰهُ عَنْهُ ورته وويل: غواړم چې په الله پاك او د هغه په رسول او په ټولو هغه څه چې الله پاك راستولي دي ايمان راوړم.

نبي ﷺ په لوړ اوازو د تكبير ناره ووهله، په كور كې شته خلك وپوهېدل چې عمر رَضِيَ اللّٰهُ عَنْهُ اسلام ته غاړه كېښوده.

د نبي کریم ﷺ ټول ملگري د عمر او حمزه رضي الله عنهما د اسلام راوړلو سره سم خواړه واره شول، او د مشرکانو د زور زياتي څخه د بچاو لپاره په عمر رضي الله عنه ډاډمند او نور هم پسې زړه ور شول.

عمر رضي الله عنه خپله وايي: له کله راهيسې چې مې اسلام راوړه په همدغه شپه مې سوچ وکړ چې په ټوله مکه کې به د نبي کریم ﷺ کلک او قوي دښمن څوک وي تر څو پخپل ايمان يې وخبروم، ومې ويل چې لوی دښمن يې ابوجهل دی، د سهار په مهال مې ورته دروازه ټک ټک کړه، ابوجهل چونکه پخپله راووت راته يې وويل: زما خوری دې هر کله او پخبر راشي (۱)، ولې څنگه راغلې؟

ما ورته وويل: تا ته راغلم تر څو دې خبروم چې په الله او د هغه په رسول مې ايمان راوړ او د نبي کریم ﷺ راوړی دين مې تصديق کړ.

عمر رضي الله عنه وايي: ابو جهل راپسې دروازه په کړنگيدلي اواز راپورې کړه او وويل: تا دې هم الله تباہ کړي او ستا راوړی خبر دې هم الله تباہ کړي.

(۱) د عمر رضي الله عنه مور حنتمه بنت هشام بن المغيرة د ابو جهل خور کېده.

قریشو ژمنلیک اړوند معلومات

قریشو چې کله وپوهېدل چې د نبی کریم ﷺ پېروکار په داسې خاوره واوښتل چې د امن او ډاډ خزانه ده، نجاشي هم پرې کلکه ننگه وکړه او دفاع کې یې واخستل، عمر او حمزه رَضِيَ اللّٰهُ عَنْهُمَا هم اسلام ته غاړه کېښوده او د نبی ﷺ او د ملګرو سره یې یو ځای شول، ورځ تر بلې اسلامي نظام د بېلابېلو قبیلو ترمنځ نشرو اشاعت پیدا کوي، په دې پرېکړې سره یو خوله شول چې د بنو عبدالمطلب او بنو هاشمو سره به دواړه اړخیزې ازدواجي اړیکې هم وشکوي او پلور او پېرود به هم ورسره پریږدي .

د مکې کفارو له غبرګون ښودو وروسته متفقۀ ژمنه لاسلیک کړه او پر لیکلې عهد یې د ملي پاڅون مضبوط لوښونه وکړل، د زیات باور او پخپلو خبرو کلک ودرېدو لپاره یې لیکلې فیصله د کعبې په منځ کې دېوال پورې اوښان کړه .

منصور بن عکرمه چې دغه پرېکړه لیکلې وه د نبی ﷺ ورته کړې ښېراه له مخې یې دواړه لاسونه شل فحل شول .

دغې پاڅون ته چې قریشو کله عملې بڼه ورکړه ټول بنو هاشم او بنو عبدالمطلب د ابوطالب بن عبدالمطلب په مشرۍ د غرو لمنو او نانونو ته ننوتل، د بنو هاشم له کورنۍ څخه ابولهب عبدالعزی بن عبدالمطلب قریشو ته وویل: محمد راسره د هغه څه لوښونه کوي چې د سترگو په نظر کې مې نه راځي چې دغه ټول هر څه به له مرګ نه وروسته وي، له مړینې وروسته به هغه ما ته څه راکړي ؟

ابولهب به بیا د دواړو لاسونو ترمنځ اسوبلي وکړل او دا به یې وویل: ای لاسونو !! تاسو کې مې هغه څه ونه لیدل چې محمد یې درسره ژمنه کوي، نو الله پاک دا سورت نازل کړ (تَبَّتْ يَدَا اَبِي لَهَبٍ وَتَبَّ * مَا اَغْنٰى عَنْهُ مَالُهُ وَمَا كَسَبَ * سَيَصْلٰى نَارًا ذَاتَ

لَهَبٍ * وَأَمْرَاتُهُ حَمَالَةَ الْحَطَبِ * فِي جِيدِهَا حَبْلٌ مِّن مَّسَدٍ^(۱)

دوه يا درې کاله دغې ستونزمنې لړې دوام لرو تر دې چې زيات وځپل شول، هغه قريش چې په ليکلي پرېکړې خوښ نه وو، مسلمانانو او ورسره نورو خلکو ته به يې خوراکي توکي په پټه توگه انتقالولې .

WWW.LARHKUD.COM

(۱) سورت مسد : (۵ - ۱) . ژباړه : د ابولهب دواړه لاسونه دې برباد شي او برباد شوي دي ، هغه ته خپلې شتمني او کسب کار هېڅ گټه ونه رسوله ، د غومبرو والا اور ته به ډېر زر ننوځي ، او د هغه ښځه به هم ورسره اور ته ننوځي چې د لرگو والا ده ، په غاړه کې به يې د کجورو د پتورسی وه .
 ځېنې روايتونه دا هم په گوته کوې چې د دې سورت سبب نزول دا دی چې کله هم (وَأَنْذِرْ عَشِيرَتَكَ الْأَقْرَبِينَ) ايت نازل شو ، نبي کریم ﷺ د صفا غونډۍ ته راغی او د (يَا صَبَاحَا) لوړ غږ يې وکړ ، کله چې ورته ټول قريش راغونډ شول ورته يې وويل : که د دې غونډۍ نه پناه دښمن درياندي د يرغل اراده لري او زه مو پرې وځيروم ، ايا زما خبره تاسو تصديقوي ؟ ټولو ورته وويل : تر وسه مو په دروغو ويلو نه يې پېژندلی ، هغه ورته وويل : له سخت دردونکي عذاب وړاندي درته وېره او ډار درکوم ، ابولهب ورته وويل : هلاک او برباد شي ، د دې لپاره دې راغونډ کړي وو ، نو الله پاک دا سورت نازل کړ (تَبَّتْ يَدَا ...)

نبي ﷺ د خپل قوم له لاسه د ناوړينو سره مخامخ کېدل

له قريشو څخه چې كله الله پاك خپل استازی محفوظ وساته، د هغه تره او په بنو هاشم او بنو مطلب كورنۍ يې هغه ته د ورپېښو ستونزو نه مانع كړل، هغوی ورپسې د ملنډو مسخرو، د رشن او خنداگانو، د جنگ او جدل او حتی د زبان درازې لاره غوره كړه .

هغه و چې د قرانكريم زياتره برخه د هغه چا په حق كې وغږېده چې د بني كريم ﷺ سره يې د دښمنۍ او تربگنۍ لاره غوره كړېوه، ځېنې دښمنان داسې دي چې په قرانكريم يې الله پاك يادونه كړېده، او ځېنې نور داسې دي چې د عامو كافرانو په جمله كې يې ذكر كړيدي .

د قريشو د هغه كافرانو له جملې نه چې قرانكريم بيخي په نوم ياد كړيدي، يو هم د نبي ﷺ تره ابولهب بن عبدالمطلب او د هغه ښځه ام جميل بنت حرب بن اميه چې قران كريم په (حمالة الحطب) ياده كړېده دي .

د ابو لهب ښځې ام جميل به د نبي كريم ﷺ په تگلاره كې د غنو ازغو لوی لوی باروونه پاشل، الله پاك د ابو لهب او د ام جميل په باره كې دا سورت نازل كړل (تَبَّتْ يَدَا اَيِّ لَهَبٍ وَتَبَّ * مَا أَغْنَىٰ عَنْهُ مَالُهُ وَمَا كَسَبَ * سَيَصْلَىٰ نَارًا ذَاتَ لَهَبٍ * وَامْرَأَتُهُ حَمَّالَةَ الْحَطَبِ * فِي جِيدِهَا حَبْلٌ مِّن مَّسَدٍ)^(۱) .

ابن اسحاق وايي: زه خبر شوم چې ام جميل كله خبره شوه چې دې او د خاوند په باره كې يې څه نازل شوي دي، د لاس ورغوی يې له خاورو ښځلو څخه ډك كړل، نبي ﷺ او ابوبكر دواړه د كعبې سره نژدې ناست وو، د رانزدې كېدو سره ترې الله پاك د سترگو

(۱) سورت مسد : (۱-۵) .

ديد واخست او نبي ﷺ يې ونه ليد، ابوبکر رضي الله عنه څخه يې وپوښتل: ملگری دې څه شو؟ زه خبره شوې يم چې هغه ما په سپکه سپوره لهجه يادوي!! او بېرته لاړه. ابوبکر رضي الله عنه وويل: اى د الله رسوله! ولې هغې ته نه ليدلې؟ نبي کریم ﷺ وويل: هغه ما باندې الله پاک پنده کړه، زه يې نه شوم ليدلای.

اميه بن خلف بن وهب بن حذافه بن جمح چې به نبي ﷺ وليد، په ښکاره به يې ورته بدې ردې ويلې، پيشه شا به يې ورپسې ډېرې ناروا خبرې کولې، د هغه په باره کې الله دا سورت نازل کړل (وَيْلٌ لِّكُلِّ هُمَزَةٍ لُّمَزَةٍ * الَّذِي جَمَعَ مَالًا وَعَدَّدَهُ * يَحْسَبُ أَنَّ مَالَهُ أَخْلَدَهُ * كَلَّا لَيُنْبَذَنَّ فِي الْحُطَمَةِ * وَمَا أَدْرَاكَ مَا الْحُطَمَةُ * نَارُ اللَّهِ الْمُوقَدَةُ * الَّتِي تَطَّلِعُ عَلَى الْفُؤَادَةِ * إِنَّهَا عَلَيْهِمْ مُّوَصَّدَةٌ * فِي عَمَدٍ مُّمَدَّدَةٍ) ^(۱)

بل هغه کافر چې په قرانکریم کې يې الله پاک يادونه کړېده عاص بن وائل السهمي دی. خباب بن الارت رضي الله عنه اهنګرو، هغه به تورې جوړولې، د عاص بن وائل لپاره يې د هغه په پشنهاد (اړد) تورې جوړې کړې وې، د دغې مزدورۍ په بدل کې يې عاص بن وائل ډېر پور وړی و، خباب بن الارت - رضي الله عنه - راغی او خپله مزدوري يې ترې وغوښته، عاص بن وائل ورته وويل: محمد چې ته يې په دين کلک ولاړ يې، تاسو سره د دې وعده نه کوي چې په جنت کې سره او سپين زر، حورې او غلمان دي؟ خباب رضي الله عنه ورته وويل: ولې نه، هو.

عاص ورته وويل: که دغه وعدې رښتيا وي تر قيامته دې غوښتنه وځنډوه، تر څو جنت ته لاړ شم او تا ته ستا حق په پوره توګه دروسپارم، په لوی الله قسم چې ستا او ستا له

(۱) سورت الهمزة: (۹۱). ژباړه: هلاکت دی هر غيبت گر او عيب گر لره، هغه غيبتگر او عيبگر چې شتمني جمع کوي، بار بار يې شماري او ذخيره کوي، گومان کوي چې شتمني به يې تل ژوندي وساتي، نا داسې نه ده، په قسم سره چې په هغه کې څه کې به يې وغورځوو چې ماتونکی او بربادونکی دی، ته څه پوهېږې چې دغه بربادونکی او ماتونکی شی څه شی دی؟ د الله بل کړی شوی اور دی چې په زړونو باندې څيږي، او دغه اور به په دوي رابند وي (د وتلو لاره يې ترې نشته) داسې اور چې په رابښکلی شوو اوږدو ستونو کې به وي.

ملګري نه پرې زه ډېر حقدار يم، الله پاک به په حق کې دا ايتونه نازل کړل (أَفَرَأَيْتَ الَّذِي كَفَرَ بِآيَاتِنَا وَقَالَ لَأُوتِيَنَّ مَالًا وَوَلَدًا * أَطَّلَعَ الْغَيْبَ أَمْ اتَّخَذَ عِنْدَ الرَّحْمَنِ عَهْدًا * كَلَّا سَنَكْتُبُ مَا يَقُولُ وَنَمُدُّ لَهُ مِنَ الْعَذَابِ مَدًّا * وَنَرَاهُ مَا يَقُولُ وَيَأْتِينَا فَرْدًا * وَاتَّخَذُوا مِنْ دُونِ اللَّهِ آلِهَةً لِّيَكُونُوا لَهُمْ عِزًّا * كَلَّا سَيَكْفُرُونَ بِعِبَادَتِهِمْ وَيَكُونُونَ عَلَيْهِمْ ضِدًّا * أَلَمْ تَرَ أَنَّا أَرْسَلْنَا الشَّيَاطِينَ عَلَى الْكَافِرِينَ تَؤْزُهُمْ أَزًّا * فَلَا تَعْجَلْ عَلَيْهِمْ إِنَّمَا نَعُدُّ لَهُمْ عَذَابًا * يَوْمَ نَحْشُرُ الْمُتَّقِينَ إِلَى الرَّحْمَنِ وَفْدًا * وَنَسُوقُ الْمُجْرِمِينَ إِلَى جَهَنَّمَ وَرْدًا * لَا يَمْلِكُونَ الشَّفَاعَةَ إِلَّا مَنِ اتَّخَذَ عِنْدَ الرَّحْمَنِ عَهْدًا * وَقَالُوا اتَّخَذَ الرَّحْمَنُ وَلَدًا * لَقَدْ جِئْتُمْ شَيْئًا إِدًّا * تَكَادُ السَّمَاوَاتُ يَتَفَطَّرْنَ مِنْهُ وَتَنْشَقُّ الْأَرْضُ وَتَخِرُّ الْجِبَالُ هَدًّا * أَن دَعَوْا لِلرَّحْمَنِ وَلَدًا * وَمَا يَنْبَغِي لِلرَّحْمَنِ أَنْ يَتَّخِذَ وَلَدًا * إِنْ كُلُّ مَنْ فِي السَّمَاوَاتِ وَالْأَرْضِ إِلَّا آتِي الرَّحْمَنِ عَبْدًا * لَقَدْ أَحْصَاهُمْ وَعَدَّهُمْ عَدًّا * وَكُلُّهُمْ آتِيهِ يَوْمَ الْقِيَامَةِ فَرْدًا^(۱))

(۱) سورت مريم : (۷۷ - ۹۵) . ژباړه : ايا تا هغه څوک ليدلى دى چې زمونږ په ايتونو يې كفر غوره کړ او وايي چې په اخرت کې به راته ضرور مال او بچي راکړل شي ، ايا دغې کافر په غيبو پوهيږي او که نه الله نه يې وعده اخستې ده ، نا هېڅکله داسې نه ده ، دا چې څه وايي مونږ يې ليکو او عذاب به ورته ډېر زيات اوږد کړو ، ورسره شته مال او دولت به ترې په مرگ سره واخلو او مونږ ته به يک او يواځې راشي ، دغې کافرانو له الله پرته نور باطل معبودان نيولي دي چې دوى ته به پرې عزت ورکړل شي ، نا داسې نه ده بلکې دغه معبودان به يې په عبادتونو زړ منکر شي او برعکس د دوى دښمنان به جوړ شي ، ايا ته نه گورې چې مونږ شيطانان په کافرانو مسلط کړي دي چې دوى نور هم تيزوي ، ته پرې تلوار مه کوه مونږ يې په شمېرلو سره شمېرو ، هغه ورځ راياده کړه چې پرهېزگاره بندگان به پکې رحمن ذات ته ميلمانه او سپاره راوستل شي ، او په شدت سره به مجرمان جهنم پلو ته وشړوو ، د شفاعت واک به نه لري مگر هغه څوک چې د رحمن ذات سره يې وعده اخستي وي (په نيکو عملونو او صالحه عقيدې سره) ، او دوى وايي چې رحمن ذات ځوى نيولى دى ، په تحقيق سره چې د گناه لويه خبره مو راوړه ، نږدې ده چې د نسبت له کبله يې اسمان وچوى او ځمکه پرې توتې توتې شي او غرونه ترې ډېرکى ډېرکى شي ، له دې کبله چې وايي رحمن ذات ځوى نيولى دى ، الله سره نه دي مناسب چې ځوى ونيسي ، نه دې په اسمانونو او ځمکو کې هېڅوک مگر الله ته به د بنده په صفت راشي ، الله پرې احاطه کړېده او دوى يې شمارلي دي په شمارلو سره ، او ټول به هغه (الله پاک) ته يک او يواځې راشي .

ابو جهل يوه ورځ د نبي کریم ﷺ سره مخامخ شو، او ورته يې وويل: لوره په رب لايزال چې يا خو به زمونږ د معبودانو په رابطه سپکې سپورې پرېږدې او پا به ستا معبود هم په سپکه لهجه ياد کړو! نو الله پاک دا قول نازل کړل (وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ) ^(۱)، زه داسې خبر شوم چې نبي کریم ﷺ د هغوی د معبودانو څخه راستون شو، او د الله طرف ته به يې بلنه ورکوله. بل غټ کافر چې قرانکریم يې له خباثت نه پرده پورته کړېده، نصر بن الحارث بن کلدن بن عبدمناف بن عبدالدار بن قصي دی، کله چې به هم نبي کریم ﷺ په يو مجلس کې د الله پاک اړخ ته بلنه ورکوله او قرانکریم به يې خلکو ته ورزده کو، د تېرو امتونو د هلاکت او بربادي به نبي کریم ﷺ قريشو ته نمونې يادولې، د نبي کریم ﷺ له پاڅېدو وروسته به يې په ځای کې کښېناست، د رستم او اسفنديار او د فارس د باچاهانو د قيصولري به يې پېل کړه، بيا به يې وويل: محمد له ما څخه په خبرو کې څه به تري لري؟ ما هم دغه قيصې د ځان لپاره داسې ليکلي دي لکه محمد چې د ځان لپاره ليکلي دي، نو الله پاک دا ايتونه نازل کړل (وَقَالُوا أَأُطِيرُ الْأَوَّلِينَ أَكُتِّبَها فِهي تُمَلِّى عَلَيْهِ بُكْرَةً وَأَصِيلاً * قُلْ أَنْزَلَهُ الَّذِي يَعْلَمُ السِّرَّ فِي السَّمَاوَاتِ وَالْأَرْضِ ۚ إِنَّهُ كَانَ غَفُورًا رَحِيمًا) ^(۲)، دا ايت يې هم په هکله نازل شوی دی (وَيْلٌ لِّكُلِّ أَفَّاكٍ أَثِيمٍ * يَسْمَعُ آيَاتِ اللَّهِ تُثْلِي عَلَيْهِ ثُمَّ يُصِرُّ مُسْتَكْبِرًا كَأَن لَّمْ يَسْمَعْهَا ۖ فَبَشِّرْهُ بِعَذَابٍ أَلِيمٍ) ^(۳)

(۱) سورت أنعام: (۱۰۸). ژباړه: تاسو هغه چا ته ردې بدې مه وايئ چې له الله پرته نور معبودان رابلي، هسې نه هغوی الله ته په ناپوهۍ سپورې ستغې ونه وايي.

(۲) سورت فرقان: (۵-۶). ژباړه: دوي وايي چې دا د مخکنو خلکو قيصې دي چې ليکلي يې دي او سهار ماښام ورته لوستلی شي، ورته ووايه چې دا خو هغه ذات نازل کړی دی چې په اسمانونو او ځمکو کې ټول پټ او پناه باندې پوهيږي، او هغه بښونکی او بې اندازه مهربانه دی.

(۳) سورت جاثیه (۷-۸). ژباړه: هر لوی دروغجن او غټ گناهگار لږ هلاکت دی، د الله ايتونه اوري چې لوستل کيږي پرې، په ډېر تکبر ترې داسې ستون شي لکه چې اورېدلی يې نه وي، دوی ته په دردناک عذاب زېرې ورکړه.

اخنس بن شريق بن وهب الثقفي هم هغه لوی کافر و چې د قوم د ور په غاړې مشري سره سره به یې د نبی کریم ﷺ نه دین هم اورېد، خو رسول الله ﷺ به یې ردونه کول، او ورته به یې زیان او تکلیفونه رسول، الله پاک یې په حق کې دا ایت نازل کړ چې (فَلَا تُطْعِ الْمُكَذِّبِينَ * وَدُّوا لَوْ تُدْهِنُ فَيُدْهِنُونَ * وَلَا تَطْعُ كُلَّ حَلَاْفٍ مَّهِينٍ * هَمَّازٍ مَّشَاءٍ بَنَمِيمٍ * مَنَاعٍ لِلْخَيْرِ مُعْتَدٍ أَثِيمٍ * عَتَلَّ بَعْدَ ذَلِكَ زَنِيمٌ)^(۱)

ولید بن مغیره به ویل: د وحی د نزول په فضیلت به نبی کریم ﷺ نازلو کيږي او زما په خبر هستي چې د قریشو سردار او مخه وریم پرېښودل کيږم، او په طائف کې د یې ابو مسعود عمرو بن عمیر ثقفي چې دروند او مشرتابه دی ورته دې دغه منقبت نه ورکول کيږي؟ زه او هغه دواړه د لویو لویو سترو کلیو مشرتابه یو^(۲) نو الله پاک یې اړوند دا ایت نازل کړ (وَقَالُوا لَوْلَا نَزَلَ هَذَا الْقُرْآنُ عَلَى رَجُلٍ مِّنَ الْقُرَيْتَيْنِ عَظِيمٍ * أَهْمُ يَقْسُمُونَ رَحْمَتَ رَبِّكَ * نَحْنُ قَسَمْنَا بَيْنَهُمْ مَّعِيشَتَهُمْ فِي الْحَيَاةِ الدُّنْيَا * وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِّيَتَّخِذَ بَعْضُهُمْ بَعْضًا سُخْرِيًّا * وَرَحِمْتُ رَبِّكَ خَيْرٌ مِّمَّا يَجْمَعُونَ)^(۳).

ابي بن خلف او عقبه بن ابي معيط چې دواړه سره گرم دوستان او تاوده ملگري وو، خپلمنځنۍ تینګې اړیکې یې سره درلودې، یو وخت عقبه د نبی کریم ﷺ په مجلس کې ناست و او ورڅخه یې څه نا څه واورېدل، د دې گډون خبر ابي بن خلف ته

(۱) سورت قلم: (۸ - ۱۳) . ژباړه: د درواغو گڼونکو خبره مه منه ، دوی دوسته گڼي که ته ورسره نرمي وکړې دوی هم درسره نرمي کوي ، او مه د هر قسم خور او سپک انسان خبره منه ، داسې انسان چې عیبونه لگوي او جغلي کوي ، د هر خیر کار منعه کونکی ، له حده تجاوز کوي او ډېر گناهگار دی ، بد خوي او له دې ټولو وروسته حرام زاده دی .

(۲) له لویو کلیو څخه موخه یې مکه او طائف دي .

(۳) سورت زخرف: (۳۱) . ژباړه: او دوی وايي: دغه قران ولې د دوو کلو (مکه او طائف) په لویو خلکو (ولید بن مغیره، او ابو مسعود عمرو بن عمیر ثقفي) باندې نه نازلېږي؟ ایا د الله د رحمت تقسیم او توزیع دوی خپله کوي؟ د دنیا په ژوند کې د دوی معیشت مونږ تقسیموو، او ځېنې مو په ځېنو نور باندې په مرتبو کې اوچت کړي دي، د دې لپاره چې ځېنې (غنیان) یې نور ځېنې (فقیران) تابعداران ونیسي .

ورسېد، عقبه ته راغی او ورته یې وویل: زه و خبرېدم چې د نبی کریم - صلی الله علیه وسلم - په مجلسونو کې د ناستې پاستې ارادې لرې؟ د قسم په سختو کلماتو یې ورته وویل: ستا مخ په ما حرام دی او تر هغه درسره خبرې نه کوم چې د محمد ﷺ په مخ دې توکانې نه وي اچولې، دې او دېته په ورته نورو خبرو او قسمونو یې و ډار و، عقبه بن ابي معیط - لعنه الله - لاړ او د ابي بن خلف شرط یې پوره کړ، نو الله پاک یې په حق کې دا ایت نازل کړ (وَيَوْمَ يَعِضُ الظَّالِمُ عَلَى يَدَيْهِ يَقُولُ يَا لَيْتَنِي اتَّخَذْتُ مَعَ الرَّسُولِ سَبِيلًا) ^(۱).

د تېر په خبر ابي بن خلف په خپل لاس کې رینې رینې او وړه وړه هډوکۍ نیولې د رسول الله ﷺ حضور کې عرض شو او ورته یې وویل: ای محمده! دې عقبې ته ته دومره ژمن یې چې دا ډول هډوکي به الله راژوندي کړي؟؟
بيا یې هډوکۍ په دواړو لاسونو کې ومېښو او په فضا کې یې د نبی کریم ﷺ مخې ته ذره ذره وشیند.

نبی کریم ﷺ ورته وویل: هو زه وایم چې دا هډوکۍ به الله پاک ستا په شمول راژوندي کړي وروسته له دې چې ته هم ذره ذره شې او بیا به دې الله پاک اور ته داخل کړي.
نو الله پاک یې اړوند دا ایت نازل کړل (وَضَرَبَ لَنَا مَثَلًا وَنَسِيَ خَلْقَهُ ۖ قَالَ مَنْ يُحْيِي الْعِظَامَ وَهِيَ رَمِيمٌ * قُلْ يُحْيِيهَا الَّذِي أَنْشَأَهَا أَوَّلَ مَرَّةٍ ۖ وَهُوَ بِكُلِّ خَلْقٍ عَلِيمٌ * الَّذِي جَعَلَ لَكُم مِّنَ الشَّجَرِ الْأَخْضَرِ نَارًا فَإِذَا أَنتُم مِّنْهُ تُوقَدُونَ) ^(۲).

(۱) سورت فرقان: (۴۷). ژباړه: هغه ورځ ياده کړه چې ظالم به په دواړو لاسونو د ندامت خولې لگوي او وايي به کاشکي د رسول لاره مې نهولې وای.

(۲) سورت یس: (۷۸ - ۸۰). ژباړه: او مونږ پسې د وراسته هډوکي مثال تړي او خپل پېدائښت یې هېر کړی دی او دا وايي چې دا وراسته هډوکي به څوک راژوندي کړي؟ ورته ووايه ای محمده ﷺ هغه ذات به یې راژوندي کړي چې د اول ځل لپاره یې پیدا کړي وو، او دغه الله به د پېدائښت په هر ډول عالم دی، دغه ذات هغه څوک دی چې له شنې ونې څخه یې درته اور پېدا کړی دی چې تاسې ورڅخه اور بلوئ.

ما ته د يو بل رارسيدلي راپور له مخې اسود بن مطلب بن اسد بن عبد العزی، او وليد بن مغیره، امیه بن خلف، عاص بن وائل السهمي چې د قريشو په قوم قبیل کې زیات لحاظ درلود، نبي کریم ﷺ ته ورغلل، او هغه له کعبې څخه طواف کو، تولو ورته وویل: مونږ به ستا او ته به زمونږ د معبودانو عبادت پیل کړې، که ته په حقه وي نو تر یو حده به مونږ د خیر کار کړی وي، او که چرته مونږ په حقه وو تر یو حده به تا خیر وړی وي، نو الله پاک دا سورت نازل کړ (قُلْ يَا أَيُّهَا الْكَافِرُونَ * لَا أَعْبُدُ مَا تَعْبُدُونَ * وَلَا أَنْتُمْ عَابِدُونَ مَا أَعْبُدُ * وَلَا أَنَا عَابِدٌ مَا عَبَدْتُمْ * وَلَا أَنْتُمْ عَابِدُونَ مَا أَعْبُدُ * لَكُمْ دِينُكُمْ وَلِيَ دِينِ)^(۱).

او کله چې الله پاک مشرکانو ته تخويفاً د زقوم ونه ورياده کړه، ابو جهل ابن هشام قريشو ته وویل: ای خلکو! تاسو ته پته شته چې محمد ﷺ مو د زقوم له کومې ونې څخه ډاروي؟ هغوی وویل: نا، ابو جهل ورته وویل: د یثرب (مدینې) د اعلی ترینو کچورو سره د کوچو خوړلو مو ډاروي، خو په الله مې دې قسم وي که چرته وتوانېدو نو هر ورو به د کوچو سره د یثرب کجوري وخورو، نو الله یې اړوند دا ایت نازل کړ (إِنَّ شَجَرَةَ الزَّقُّومِ * طَعَامُ الْأَثِيمِ * كَالْمُهْلِ يَغْلِي فِي الْبُطُونِ * كَغَلْيِ الْحَمِيمِ)^(۲) یعنې د زقوم ونه داسې نه ده لکه ابو جهل چې یې وايي .

یوه ورځ نبي ﷺ سره ولید بن مغیره ولاړ و، خبرې اترې پخپل منځ کې کولې د خبرو اترو څخه یې نبي کریم ﷺ د اسلام راوړلو طمع ولرله، عبدالله بن ام مکتوم چې

(۱) سورت کافرون: (۱-۶). ژباړه: ورته ووايه ای کافرانو! تاسو چې د څه عبادت کوئ زه یې عبادت بیخي نه کوم، او نه تاسو د هغه ذات عبادت کوئ چې زه یې عبادت کوم، او نه زه عبادت کونکی د هغه معبودانوم چې تاسو یې عبادت کوئ، او نه تاسو د هغه ذات عبادت کونکي یاست چې زه یې عبادت کوم، ستاسو لپاره خپل او زما لپاره خپل دین دی.

(۲) سورت دخان: (۴۳-۴۵). ژباړه: په یقین سره د زقوم به ونه د ډېر گناهگار انسان خوراک وي، لکه د ویلي شوي مسو په شان به یې په خیتو کې خوتکېږي،

وړوند او نايينا صحابي و له نبي کریم ﷺ څخه يې د ځينو اياتونو د زده کولو غوښتنه وکړه، نبي ﷺ په دې ورتو چې د وليد بن مغیره ته د دعوت ورکولو زرينه موقعه دې خرابه کړه . عبدالله بن ام مکتوم رَضِيَ اللّٰهُ عَنْهُ به ورته بار بار له هر اړخه راتلو او نبي ﷺ به ورڅخه مخ اړو، نو الله پاک دا ايتونه نازل کړل (عَبَسَ وَتَوَلَّى * أَن جَاءَهُ الْأَعْمَى * وَمَا يُدْرِيكَ لَعَلَّه يُزَكَّى * أَوْ يَذَّكَّرُ فَتَنْفَعَهُ الذِّكْرَى * أَمَّا مَنِ اسْتَغْنَى * فَأَن ت لَهُ تَصَدَّى * وَمَا عَلَيْكَ أَلَّا يَزَكَّى * وَأَمَّا مَن جَاءَكَ يَسْعَى * وَهُوَ يَخْشَى * فَأَن ت عَنْهُ تَلَهَّى * كَلَّا إِنَّهَا تَذْكِرَةٌ * فَمَن شَاءَ ذَكَرْهُ * فِي صُحُفٍ مُّكْرَمَةٍ * مَّرْفُوعَةٍ مُّطَهَّرَةٍ)^(۱)

معنی دا شوه چې الله پاک ورته وويل: ما خلکو ته زیری ورکونکی او ویره وروړونکی استولی یې، په دعوتي مشن کې ستا یو امتي بل باندې هېڅ ځانگړنه او برتری نه لري، څوک چې ددین لټونوال وي، له زده کړې څخه یې مه منعه کوه او مه ورته ښوونه ځنډوه، او څوک چې یې پرواگیر نه وي وخت دې پرې مه خرابوه .

پاتې نور هغه کافران چې نبي ﷺ ته به یې د کور په داخل کې د ظلم او ستم سلسله واره زیانمنه لري جاري ساتله هغوی: ابولهب، حکم بن ابی العاص، عقبه بن ابی معیط، عبدي بن حمراء الثقفي، ابن الأصداء الهذلي، دا ټول د نبي ﷺ گاونډیان وو، د رارسیدلي راپور له مخې د حکم بن ابی العاص نه پرته پکې بل هېڅ چا ایمان نه دی راوړی، دې به هم پیروانونه په نبي کریم ﷺ راغورځول، دوی به زیات کله په نبي

(۱) سورت عبس: (۱-۱۴) . ژباړه: وچولی یې تریو کړ، او مخ یې وگرځاوه، ددې له امله چې وړوند ورته راغی، او ته څه شي پوهه کړې شاید هغه (وړوند) پاک شي، او یا به ذکر پند واخلي او ورته به خیر او گټه ورسوي دغه پند، او هغه څوک چې د هدایت هېڅ پروان نه کوي نو ستا قصد هغه دی ؟ او په تا هېڅ الزام نشته که هغه په اسلام راوړنې سره پاک نه شي، او هغه څوک چې په تلوار سره تا ته راشي او حال دا چې له الله څخه ویرېږي نو ته له هغه نه مخ گرځوي، داسې بیا مه کوه، دا سورت یو پند دی، که څوک دغه سورت پند منل غواړي ودې مني، دغه قرآني ایتونه په عزتاکو پانو کې لیکل شوي دي، چې هم پورته کړی شوي دي او هم په قدر او عظمت کې پاک کړي شوي .

کريم ﷺ باندې کاني هم له بره راوړول، نبي ﷺ د ځان ساتنې په خاطر پخپل کور کې چوپالګۍ جوړ کړ، له دې وروسته چې به کله هم دغې ظالمانو مردارې او پليتي وروغوړخوله، نبي کريم ﷺ به په امسا باندې له کوره رابهر کړه او د وروغوړونکي په دروازه به ودرېد او ورته به يې کړه: ای د عبدمناف کورنۍ! ايا گاونډيتوب داسې وي؟ بيا به يې دغه گندګي په لاره کې وارتوله.

WWW.LARHKUD.COM

له حبشي نه د مهاجرينو ستنېدل چې كله خبر شو چې د مكې والا اسلام اعلان كړ

په حبشو کې پرتو مهاجرينو ته راپور ورسېد چې د مکې اوسېدونکو ټولو اسلام ته غاړه ايښې ده، د خبر د اورېدو سره ټولو مهاجرينو مکې ته د بېرته ستنېدو هوډ وکړ، مکې ته د نژدې کېدو په مال پي خبر غوږونه وسکونډل چې تاسو اورېدلی خبر ناسم دی .
ځېنې مهاجرين د چا په ذمه کې او ځېنې نور يې مکې ته پټ او پناه ننوتل .
له حبشي نه بېرته مکې ته راستانه شوې مهاجرينو شمېر درې دېرشت کسانو ته رسېده.
زمونږ د علم له مخې چې نومونه يې راته ياد شويدي: عثمان بن مظعون بن حبيب الجمحي د وليد بن مغيرة په جوار کې مکې ته ننوت، ابوسلمه بن عبدالاسد بن هلال بن عبدالله بن عمر بن مخزوم د ابو طالب بن عبدالمطلب چې بېرته د ابوسلمه ماما کېده په ذمه کې ننوت، ځکه ام سلمه چې خپل نوم (برة) و د عبدالمطلب لور وه .

د غوڅ ژمنليک ماتول

هغه پرېکړه چې قريشو د بني هاشمو او بني عبدالمطلب په ضد کېنلې وه له قريشو څخه څه شمېر کسانو يې پر ضد اغيزمن گامونه پورته کړ، په دغې انقلابي پاڅون کې هاشم بن عمرو چې د مور له اړخه د نضله بن هاشم بن عبدمناف وراره کېده مثبت ترين رول ولوباو .

هشام بن عمرو به د تړون لاسليک باوجود بيا هم خپلولي پالسه، هشام بن عمرو چې پخپل قوم کې خورا مخور او د مکانت څښتن و، ما ته د رارسيدلي راپور له مخې به يې

د شپې په اوبښ د خوراکي توکو دروند بار یوړ، چې کله به د ناوچې تر خولې ورسېد له اوبښ څخه به یې واگې لرې کړې او اوبښ به یې د ناو په منځ کې خوشې کړ، اوبښ به نیغ په نیغه ځان متاثرینو ته ورساو .

هشام بن عمرو به د دواړو کورنیو سره د همدردۍ پاللو لپاره پوښاک هم په اوبښ بار او د شپې له مخې به یې ورته واستول .

څه وخت وروسته هشام بن عمرو زهیر بن ابی امیه بن المغیره ته چې د عاتکه بنت عبدالمطلب ځوی و - یعنې زهیر د ابوطالب خوری کېده - ورغی او ورته یې وویل: ایا دا درته پسند ده چې دښه او پسند خوراک او څښاک څښتن یې، د ښځو سره نکاحونه کوي، او د خپلو ماماگانو درته ښه پته ده چې وړې تېري او نهر دي، نه ترې څوک څه اخلي او نه پرې څوک څه شی پلوري، نه ورسره څوک نکاحونه کوي او نه ترې څوک نکاحونه کوي، زما دې په لوي الله سوگند وي که دغه خلک چرته د ابو الحکم بن هشام (ابوجهل) ماماگان یا نور خپل خپلوان وای، او دغسې غوڅې پرېکړې ته دې رابللی وای، هېڅ کله به یې درسره نه وه منلای !!

زهیر ورته وویل: خوار شې! زه به څه وکړم؟ یک تنها او یو سریم، لوړه په رب لایزال چې که دوهم سړی راسره پیدا شي او په دغې پرېکړې ناخوښ وي، زه به یې لومړی د مخالفت غږ پورته کړم .

هشام ورته وویل: دوهم سړی درسره مل شته کنه! زهیر کړه: څوک دی؟ هشام وویل: زه یم .

زهیر وویل: د دریم پلټنه هم وکړه .

هشام په بېړه مطعم بن عدي ته ولاړ او ورته یې وویل: مطعمه! ایا ته په دې خوښ یې چې د عبدمناف د خاندان دوه لوی لوی کندي (کورنۍ) د مرگ کومې ته ولوېږي؟؟ او ته ورته گوري؟؟ د دوی پر ضد دې د قریشو سره یکجتهي اعلان کړېده !!؟

زما دې په الله قسم وي که ته د ستونزې روانه لري ته نور هم ژمن شې نو قریش یې ژمنتیا ته هم شنه ناست دي .

مطعم بن عدي ورته وويل: خوار شي!! زه يو سر يم، په تنهايې کې به زه څه وکولى شم؟ د دوهم نفر پلټنه هم وکړه، هشام ورته وويل: دوهم درسره شته دى، هغه ورته وويل: څوک دى؟ هشام ورته کړه: زه يم کنه.

مطعم ورته وويل: دريم هم وگوره، هشام ورته وويل: دريم هم شته دى، مطعم ويوښتل: څوک دى، هشام وويل: زهير بن ابي اميه، مطعم وويل: څلورم هم وگوره. هشام ابوالبخري پسې ولاړ او ټول هغه څه يې ورته کټ مټ وويل چې مطعم ته يې ويلي و.

ابوالبخري ورته وويل: په دې کار کې زمونږ نور مرستندويان څوک شته؟ ايا تر شا نور څوک لرې او که نه؟

هشام ورته کړه: هو. ابوالبخري ورته وويل: څوک څوک دي؟

هشام: زهير بن ابي اميه، مطعم بن عدي، او زه هم د رسره کلک ژمن يم. ابوالبخري ورته د پنځم نفر د تلاش غوښتنه هم وکړه.

هشام زمعه بن اسود بن المطلب ته ولاړ، د هغه سره يې د خبرو اترو په ترڅ کې د ورسره خپلې خپلولې او نژدېکت يادونه هم وکړه.

زمعه بن الاسود ورته وويل: د کوم مهم بشپړونې لپاره مې چې څه ته راغواړې نور دې تر شا څوک شته؟

هشام ورته وويل: هو، بيا يې ورته د ورسره ملگرو او د ملاتړ نومونه ورياد کړل.

پخپل منځ کې سره يې د شپې له مخې په (حجون) غر کې راټولېدل نېټه کړه.

کوم مهال چې سره دوى د حجون د غر په لور په برخه کې راغونډ شول او د ليکلي کلکې ژمنې په خبرلو يې سره د يو بل هراړخيزه ملاتړ کې توافق ته ورسېدل، زهير بن اميه وويل: د ليکلي ژمنې د منځپانگې د ماتولو اړوند به لومړى خبرې زه پېلوم.

شپه چې کله رڼه شوه د سهار په مهال هر يو ژمن تر خپلې ساپې ورسېد، زهير بن اميه هم د کړې وعدې په بنسټ په داسې انداز راغى چې چين پرې پرته وه، له بيت الله څخه يې اووه گشته طواف وکړ، بيا يې خلکو ته مخ راواړو وويل: اى د مکې ميشتوالو

!! ايا مونږ به خوراک او پوښاک څخه په لويه کچه برخمن يو او بنو هاشم به په ناوونو کې د ولږې تندې له درده د مرگ ښکار کېږي؟ نه پرې څه پلورل کېږي او نه ترې څه پېرودل کېږي؟

په الله مې دې قسم وي چې تر هغه نه قلاږېرم تر څو مې د ظلم او ستم، د تېرو پاتو دغه لوظنامه نه وي خپرلې.

ابو جهل چې د مسجد په يو اړخ کې ناست و ورته وويل: په الله قسم چې دروغ دې وويل، هېڅکله يې نه شې خبرلې.

زمعه بن الاسود ورته وويل: ابو جهل! نا بلکې ته دروغجن يې، د دې عهدنامې د ليکلو په مهال مونږ هم خوښ نه وو.

ابوالبختري پرې غږ کړ: هو، زمعه سمه خبره وکړه، کوم مهال چې دا پاڼه ليکل کېده مونږ پرې نارضا وو.

مطعم بن عدي وويل: تاسو داوړه په سمه غږېږئ، له ما تېدو پرته نورې ټولې خبرې ناسمې دي، ددغې لوظ منځ پانگې څخه مونږ الله پاک ته خپل براءت اعلانوو.

هشام بن عمرو پرې راغبرگه کړه او دېته نږدې خبرې اترې يې وکړې.

ابو جهل وويل: په دې خبره د شپې له مخې پوره غور شوی دی، او د دې ځای پرته به پل ځای کې د پوره تصميم سره پټ پناه يوه خوله شوي دي.

ابوطالب چې خپله هم د مسجد په يوې برخې کې ناست و په حضور کې يې مطعم بن عدي وپاڅېد تر څو راڅرول شوی ژمن ليک ټوټې ټوټې کړي څه گوري چې د (باسمک اللهم) پرته نور ټوله منځپانگه وېنو چن چن کړې وه.

منصور بن عکرمه چې دغه لوظ يې ليکلی و په دواړو لاسونو شل او فښل شو.

له اراشي څخه د ابوجهل د اوبن پېرلو لړې

ابن اسحاق وايي: عبدالملک بن عبدالله بن ابي سفیان چې خورا ځيرک او هوښيار و راته وويل:

د بابل له ارش څخه يو سړي مکې ته اوبن د پلورلو لپاره راوستل، ابو جهل ورڅخه اوبن وپېرل او د د وړياندي پلورل شوو اوبنانو د قيمت په ادائينگي کې يې ورسره تيل مثال وکړ، اراشي هم سم د لاسه د قريشو ناستې يوې غونډې ته راغی، دغه مهال نبي ﷺ د مسجد حرام په يوه ساحه کې هم ناست و، اراشي وويل: ای قريشو! دا چې زه يو مسافر، بې وسه او بې کسه يم، ابوالحکم بن هشام څخه زما د حق اخستنې باره کې به راسره څوک مرسته وکړي؟ هغه زما په پاکه برخه خېټه اچولې ده.

د نبي کریم ﷺ پسې د توقو او مسخرو په شکل يې ورته اشاره وکړه چې ورشه هغه سړی به درله ترې پوره حق واخلي، ځکه قريشو ته د ابوجهل د نبي کریم ﷺ د دښمنۍ او تربگنۍ لويه کچه معلومه وه.

نبي کریم ﷺ لا ناست و چې اراشي يې په سر ودرېد او ورته يې کړه چې: ای عبدالله! ابوالحکم بن هشام چې زما په حق يې خيټه اچولې ده او حق نه راته سپاري، د دې برسېره زه غريب، بې وسه او بې کسه او مسافر هم يم، د قريشو هاغې ناستو کسانو ته ورغلم ترڅو زما حق ورڅخه واخلي، هغو تا ته راواستولم، په تا دې الله ورحمېري زما حق ورڅخه واخله او ما ته يې وسپاره!

نبي ﷺ ورته وويل: ما پسې راځه.

د قريشو د مجلس څخه هم يو نفر د دواړو پسې وروسته روان شو تر څو ناست قريش په روانه لړي وڅېړي.

نبي ﷺ له مسجد څخه د ابوجهل د کور په لور رهي شو، چې کله مهال يې ورته د دروازه ټک ټک کړه ابوجهل غږ کړ: څوک يې؟ هغه ورته وويل: محمد يم، لږ بهر راوځه.

ابوجهل له کور څخه په داسې حالت کې راووت چې له بدن څخه يې ساه، او له رگونو څخه يې وينه تختېدلې وه، رنگ يې هم ټک ژېړ اوښتی و، ورته يې وويل: په توندۍ سره دې سړي ته خپل حق وروسپاره .

ابوجهل وويل: څا خا وس سمدستي به يې ورته وسپارم .

کور ته ننوت او په رښتيا يې هم په ډېرې توندۍ سره ورته خپل حق ورکړ .

نبي کریم ﷺ ارابي ته وويل: په کار پسې دې مخه کړه، ارابي بېرته د قريشو په هغه مجلس ودرېد چې چا ورته د نبي کریم ﷺ په لور اشاره کړېوه، او ورته يې وويل: الله دې ورله خير ورکړي، محمد ته د کتلو سره سم يې راله حق راکړ، قريش څه گوري چې د هغوی استازی هم راغی، ټولو ورته وويل: خوار شې!! څه څه دې وليدل؟

هغه ورته وويل: د حيرانتيا وړ جريان مې وليد، قسم په الله چې دروازه يې ورته ووهله، ابوجهل بهر ته رنگ تختيدلی ټک ژېړ راووت، دومره يې ورته وويل چې دې سړي ته خپل حق ورکړه، ابوجهل ورته وويل: څا څا، په ډېره چټکۍ به ورته حق وسپارم، چټک ننوت اووخت لا تېر نه و چې رښتيا هم په ډېره توندۍ له کوره رابهر شو او ارابي ته يې خپل حق ورکړ!!

لږ وخت وروسته ابوجهل خپله مسجدحرام ته راغی، ټولو قريشو ورته وويل: ورک شې!! خوار شې!! څه دروشول؟ تر ننه مو له تا څخه دومره ډار نه وليدلی!

هغه وويل: لوږه په الله چې کله يې راته دروازه ټک ټک کړه، د دروازې د اواز سره له هول هيبت څخه ډک شوم، بيا چې کله ورته راووتم د سر له پاسه يې د اوبنانو لوی لوی ډارونکې ډارې وې، د اوبنانو دغسې سروڼه او خټونه او ډارې ما نه وې ليدلې، قسم په الله که لږ زړه هم په شا تللی وی نوزه به يې خوړلی وی .

د اسراء لړۍ

د شپې له مخې نبي کریم ﷺ له مسجد حرام څخه مسجد اقصی ته بوتلل شو ^(۱)، هېره دې نه وي چې مسجد اقصی د ایلیاء په خاوره شتون لري، دغه مهال اسلام په قريشو او د عربانو په قبیلو کې په لوړه کچه قبولیت پیدا کړی و.

ما ته د عبدالله بن مسعود رَضِيَ اللَّهُ عَنْهُ څخه راپور رارسېدلی چې هغه به ویل: نبي کریم ﷺ ته بُراق راوستل شو، براق هغه سورلی ده چې له دې وړاندې پرې نور پیغمبران هم سپاره شوي وو، د خپل دید په اندازه یې یو قدم دی، نبي ﷺ پرې سپور کړی شو، د براق والا په فضاء کې روان کړ، د اسمان او ځمکې ترمنځ یې پرې د الله د وحدانیت نښې نښانې وليدې تر دې چې بیت المقدس ته ورسېد، په بیت المقدس کې یې ابراهیم، موسی، عیسی او نور پیغمبران عَلَیْهِمُ السَّلَامُ چې ددې لپاره راټول کړي شوي وو ورسره لیدل کتل وکړل، ټولو پیغمبرانو ته یې پخپل امامت کې لمونځ هم ورکړ. کوم مهال چې لمونځ تر پای ورسېد څه لوبښي ورته راوړل شول، په یو کې شپږې، په بل کې شراب، او په بل کې اوبه وې.

نبي کریم ﷺ فرمایي: یو چا اواز وکړ چې که اوبه یې واخستې نو خپله او امت دواړه به په اوبو غرق شي، که شراب یې واخستل خپله او امت به یې بې لارې او بې مهارې شي، او که شېبه یې واخستل نو دی او امت دواړو ته به یې هدایت او نیکې لارې الهام شي.

هغه وایي: ما د شېدو لوبښی راپورته کړ او شېبه مې وڅښل، جبریل عَلَیْهِ السَّلَام راته وویل: ته او ستا امت دواړه د هدایت په لور رهې شوی.

(۱) سهيلي وايي: داسې ويل کيږي چې د اسراء واقعه له هجرت څخه يو کال وړاندې وه.

ابن اسحاق وايي: له حسن خخه راته راورسېدل چې هغه ويل:

نبي ﷺ به فرمايل: د مقام ابراهيم ترڅنگ ویده ملاست وم چې جبريل عليه السلام په قدم ووهلم، راپورته شوم هېڅ مې ونه لیدل، بېرته څملاستم بيا يې ووهلم چې راوېځ شوم هېڅ مې ونه لیدل، بيا وملاستم بيا يې په قدم ووهلم چې راپورته شوم له لاس خخه يې ونیولم او له مسجد خخه يې بهر کړم، خه گورم چې د اس او خر ترمنځ تکه سپينه سورلی ولاړه وه، په خپو کې يې وزرې وې، دغې سورلی به خپل لاس هغه ځای کېښوده چې تر کومه يې د سترگو دید رسېده، زه يې پرې سپور کړم هغه له ما خخه تېرو پاتې نه و او زه له هغه نه تېرو پاتې نه وم ...

حسن وايي: نبي ﷺ د جبريل عليه السلام په ملگرتوب تر مسجد اقصی ورسېد، هلته يې ابراهيم، موسی او عیسی او د نورو پېغمبرانو عليهم السلام په شمول ولیدل او ټولو د دې په امامت کې لمونځ وکړ.

بيا ورته دوه لوبني راوړل شول په يو لوبني کې شېبه او په بل لوبني کې شراب وو، نبي ﷺ د شېبو لوبنی راپورته کړ او شېدې يې وگوتلې، جبريل عليه السلام ورته وويل: په سم دم فطرت روان شوې، ای محمده! امت دې هم په سمه روان شو، له نن خخه درياندې شراب حرام شول.

بيا چې کله نبي کریم ﷺ مکې ته راستون شو او قريشو ته يې د سهار په مهال لږې واوروله، زياتره خلکو به ويل چې دا خو زړه بگنونکي قيصه ده؟ له مکې خخه تر شام پورې قافله په پوره مياشت کې رسيدگي کولی شي او د پوره مياشتې په موده کې بېرته راستنېږي، خو ولې محمد دعوه لري چې په يوه شپه کې ولاړ او بېرته راغی؟!!

حسن وايي: زياتره نوي مسلمان وگړي بېرته کفر ته هم ستانه او په شا وگرځېدل، ځېنې خلک ابوبکر رضي الله عنه ته ولاړل او ورته يې وويل: له ملگري دې وڅېړېدې؟ هغه انگيروي چې گنې نن شپه بيت المقدس ته تللی و، هلته يې لمونځ هم وکړ او په شپه کې بېرته راستون هم شو؟

ابوبکر رضي الله عنه وويل: تاسو ته په هغه دروغ تړل خوند درکوي.

هغوی ورته وویل: وسمهال هم په مسجد کې ناست دی، او خلکو ته د قیصی په بیان بوخت دی .

ابوبکر رَضِيَ اللّٰهُ عَنْهُ ورته وویل: که رښتیا یې هم دا خبره کړې وې نو سمه ده، زما دې په الله قسم وي چې هغه کله هم ما ته څه بیانوي چې دا راته الله پاک وحی کړې ده، او حتا چې د شپې او ورځې ډېر لږ وخت تشکیلوي او زه یې تصدیقوم، نو شپه خولا ډېر لویه ده، په دې کې د حیرانتیا وړ څه خبره ده؟؟

ابوبکر رَضِيَ اللّٰهُ عَنْهُ د مسجد په لور د نبی کریم ﷺ اړخ ته ورغی او ورته یې کړه: ای د الله رسوله! رښتیا دې خلکو ته ویلي دي چې نن شپه بیت المقدس ته تللی وې، هغه ورته وویل: هو. ابوبکر رَضِيَ اللّٰهُ عَنْهُ وویل: د دغې خبرې لپاره راغلم لږ ما ته هم جریان واوروه، نبی ﷺ وفرمایل: بیت المقدس راته راپورته شو گویا که زه ورته گورم، جریان چې کله تر پایه ورسېد ابوبکر رَضِيَ اللّٰهُ عَنْهُ وویل: چې څه دې وویل رښتیا دې وویل، زه په دې ښکاره گواهي ورکوم چې ته د الله رښتني استازی یې .

ابوبکر رَضِيَ اللّٰهُ عَنْهُ چې کله خپلې خبرې تر پایه ورسولې نبی ﷺ ورته وویل: ابوبکره! ته صدیق یې، له دغې ورځې څخه راپدېخوا په صدیق ونومول شو .

سعید بن المسیب وايي: د دغې شپې د جریان ځېنې برخه دا هم وه چې نبی کریم ﷺ خپلو ملگرو ته ابراهیم، موسی او عیسی عَلَیْهِمُ السَّلَام داسې توصیف کړل چې: ابراهیم عَلَیْهِ السَّلَام هو بهو ستاسو د پېغمبر او ستاسو پېغمبر هو بهو د ابراهیم عَلَیْهِ السَّلَام په څېر دی، او موسی عَلَیْهِ السَّلَام لوړ، غنم رنگی او کم غوښی و، پوزه یې خورا لوړه ښائسته وه، ته به وایې لکه د شنووه قبیلې وگړی چې وي .

او عیسی عَلَیْهِ السَّلَام د منځني قدو قامت څښتن او ښائسته سور سپری و، اوار او گڼ وینښتان درلودل، پر مخ یې ځوانکی وې، ته به وایې چې گڼې تازه له غسل خانې څخه راوتی دی، له سر څخه یې اوبه قطرې قطرې څڅېدې، هغې ته په رنگ کې ورته سپری په تاسو کې عروة بن مسعود الثقفي دی .

د معراج لړۍ

ابن اسحاق وايي:

له ابو سعيد خدري رَضِيَ اللَّهُ عَنْهُ څخه راته يورنښتيا گوښه انسان قيصه کوله چې:

ما له نبي کریم ﷺ څخه اوریدلي دي، هغه ویل:

په بیت المقدس کې چې کله تر یو حده وزگار شوم نو ځینه (پارڅنگ) راوړل شوه دومره ښائسته وه چې بل ښائسته شی ترې ما نه ولیدلی، او دغه پورې هغه شی دی چې د زنکدن په وخت کې ورته انسان براندې سترگې گوري.

زه پرې خپل ملگري د (باب الحفظه) تر نوم لاندې د اسمان دروازې ته وخېژولم، په دروازه باندې د (اسماعيل) په نوم ملائکې د مشرې لاندې دولس زره ملائک وو، او هرې ملائکې د نورو دولس زره ملائکو مسؤليت درلود، په دې وخت کې نبي ﷺ دا ایت ولوست (وَمَا يَعْلَمُ جُنُودَ رَبِّكَ إِلَّا هُوَ ..^(۱)).

چې کله دروازې ته ورنږدې شول هغه ورته وویل: جبريله! دا څوک دی؟

جبريل عَلَيْهِ السَّلَام ورته وویل: دا محمد دی، هغه وویل: ولې په اسماني استازیتوب ونازل شو؟ جبريل عَلَيْهِ السَّلَام ورته کړه: هو.

نو اسماعيل ملائکې زما لپاره د خير او سعادت دعاگانې وکړې.

چې کله اسمان ته وختلم یو ناست سړی مې ولید چې د انسانانو روحونه ورته وروراندې کيږي،، ځېنې روحونو ته ښه او نیک کلمات وايي او ورته ډېر خوشحاله شي، بیا ورته ووايي: ښکه اروا وې او له ښک بدن څخه راوتلې یې.

او چې کله ورته نورې ارواگانې راوړل شي ورته وايي: اف اف، او وچورلی پرې راغونډ

(۱) سورت مدثر: (۳۱). او ستا د رب لښکرې نه پېژني مگر هغه یې خپله پېژني ...

کړي، دا هم ورته ووايي: پليته او نجسه اروا وې او له پليت او نجس بدن څخه راوتلي يې .

ما وپوښتل: جبريله ! دا څوک دی ؟ هغه وځوابولم: دا ستا پلار ادم عَلَيْهِ السَّلَام دی، چې کله ورته د مومن مسلمان سړي اروا راوړل شي نو پرې خوشحاله شي، او ورته ووايي چې نېکمرغه اروا وې او په نېکمرغه بدن کې وې.

او چې کوم مهال ورباندې د کافر يي دينه انسان اروا وليدل شي نو ورته وايي: پليته اروا وې او په پليت جسد کې وې .

بيا مې هلته نور خلک وليدل لکه د اوبنانو په څېر غټې غټې شونډې يې وې او په لاسونو کې يې د اور لوی بڅرکي وو، خولو ته به يې دغه بڅرکي اچول او د بولو په ځای به ترې وتل، ما وپوښتل: دا څوک دي ؟ جبريل عَلَيْهِ السَّلَام وويل: دا هغه خلک دي چې په ظلم زياتي د يتيمانانو شتمني خوري .

بيا مې نور غټ خيتي وليدل، چې کله به فرعونيان سزا ته بوتلل کېدل، دوی به يې لکه د تېري اوبنانو په څېر د خپو لاندې پامالول، دغسې غټ خيتي ما هېڅ چرته نه و ليدلي، د ډېر غټوالي له کبله يې حرکت هم نه شو کولی، ما وپوښتل دا څوک دي ؟ جبريل عَلَيْهِ السَّلَام ځواب راکړ: دوی سود خواره دي .

بيا مې نور خلک وليدل چې يو اړخ ته يې بنائسته چاقه غوښه پرته وه او بل اړخ ته يې مرداره بد بويه غوښه پرته وه، مرداره به يې خوړه او مزیداره به يې پرېښوده، ما وپوښتل: دا خلک څوک دي ؟

جبريل عَلَيْهِ السَّلَام راته وويل: دا هغه خلک دي چې الله پاک ورته حلالې کړې ښځې به يې پرېښودې او حرامو ښځو پسې به گرځېدل .

بيا مې نورې ښځې وليدې چې له تيونو څخه راخړول شوې وې، ما وپوښتل: دا څوک دي ؟ جبريل عَلَيْهِ السَّلَام وځوابولم: دا هغه ښځې دي چې خپلو خاوندانو ته يې د هغې بچو نسبت کوو چې له خاوندانو څخه يې نه وو پيدا شوي .

بيا دوهم اسمان ته ولاړم، هلته مې دواړه ترورځوی عیسی او زکریا عَلَيْهِمَا السَّلَام

وليدل .

بيا دريم اسمان ته لارم، هلته مې يو سړی وليد چې په ډول ډال کې لکه د خوارلسمې سپوږمۍ په خبر و، ما وپوښتل: جبريله ! دا څوک دی ؟ هغه راته وويل: دا ستا ورور يوسف عليهِ السَّلام دی .

تر دې چې پنځم اسمان ته ورسېدم، هلته مې ډولي او ښکلی مزېدار سپينږی چې د سروښتان يې هم سپين و وليد، لويه ښائسته گيره يې درلوده، پخپله ټوله زندگي کې مې دغسې ښائسته بوډا نه دی ليدلی، ما وپوښتل چې دا څوک دی ؟ جبريل عليهِ السَّلام راته ځواب راکړ چې دا قوم ته خوښ هارون بن عمران عليهِ السَّلام دی .

بيا شپږم اسمان ته وښتم، هلته مې د لوړ قدو قامت څښتن، غم رنگی ښائسته ډولي د مزېدارې پوزې والا وليد، ته به وايي لکه د شنوءه د قوم کوم وگړی چې وي، ما وپوښتل: دا څوک دی ؟ جبريل عليهِ السَّلام راته وويل: دا ستا ورور موسی بن عمران عليهِ السَّلام دی .

بيا يې اووم اسمان ته پورته کړم، هغه بيت المعمور چې کوم ملائک ورڅخه يو ځل طواف وکړي تر قيامت به بيا ورته د بيا طواف موقعه ورته شي، تر څنگ يې ښائسته سپين ږيرې سړی ناست و، هو بهو ستاسو پېغمبر ته يې ورته والی درلود، او ستاسو پېغمبر هغه ته ورته والی لري، ما وپوښتل: دا څوک دی ؟ جبريل عليهِ السَّلام راته وويل: دا ستا پلار ابراهيم عليهِ السَّلام دی .

بيا جنت ته ننوتم هلته مې ښائسته په ډول ډال پوره (حوره) وليده، د ډېر ښائست له کبله يې شونډې توروالي ته ورته وې، ما ترې وپوښتل: ته د چا يې ؟ هغې راته وويل: زه د زيد بن حارثه يم .

د بېرته د راستنېدو په حالت کې چې کله هم تر موسی عليهِ السَّلام راورسېدم هغه ستاسو په حق کې ډېر خبرخواه و - را څخه يې وپوښتل: څومره لمونځ درباندي فرض شو ؟ ما ورته وويل: روزمړه راته پنځوس لمونځونه راکړل شول .

هغه راته وويل: د لمونځ په ادا کولو پابندي ډېره گرانه ده، بېرته دې رب ته ستون شه

چې په تا او امت دې تخفيف راولي .
 بېرته مې رب ته ستون شوم چې زما د امت لپاره په لمونځ کې اسانتيا راوله، لس
 لمونځونه يې راته معاف کړل .
 چې بيا د موسى عَلَيْهِ السَّلَام تر خوا راوړسېدم، بيا يې په ورستېدو ټينگ کړم، زه بيا
 الله ته ستون شوم او لس لمونځونه يې راته مزید نور معاف کړل .
 چې د موسى عَلَيْهِ السَّلَام تر څنگ بيا راوړسېدم، بيا يې الله پاک ته په ورستېدو
 وهڅولم، او زه هم الله ته بيا ورستون شوم، بيا يې راته لمونځونه معاف کړل، خو بس
 هر دفعه به هغه الله پاک ته د تخفيف لپاره په ورستېدو توصيه کولم، او په هر دفعه به
 يې راته لمونځ بخشش کو تر دې چې په شپه او ورځ کې يې شمېر تر پنځوو راوړسېد،
 بيا يې راته په ورستېدو امر وکړ، ما ورته وويل: بس دی بارها ډېر ځل ورغلم نوره حيا
 راته راځي، که چا دغه لمونځونه د الله پاک باندې د ايمان په غوښتنې او د ثواب او
 اجر په خاطر وکړل، الله پاک به ورله د پنځوسو لمونځونو اجر او ثواب ورکړي .

د ابو طالب او خديجې رضي الله عنها مړينه

دوخت په تېرېدو سره ابوطالب او خديجه بنت خويلد رضي الله عنها دواړه په يو كال كې ومړ.

په نبي كريم ﷺ د خواشينې لري يو په دوه شوه، خديجه رضي الله عنها د اسلام په نشر اشاعت كې د نبي ﷺ رښتوني كلكه ملاتړې وه، له قوم څخه به يې همدې ته گېلې شكوې كولې.

د ابوطالب په مړينه يې هم زړه ولړزېد، په اسلامي دعوت كې ابوطالب د نبي كريم ﷺ په ثبات قدمي او سربښندنې كې لكه د پياوړي بدني غړي مثب ترين رول لوباو، هغه د نبي كريم ﷺ ډېر نېك مرستندويه او ورڅخه د نورو لاس نيونكي و. د ابوطالب مړينه مدينې ته له هجرت كولو څخه درې كاله وړاندې وه.

ابوطالب چې كله ومړ د قريشو له پلوه نبي ﷺ د هغه ناوړينو او ناخوښو سره مشته گړېوان شو چې په سوچ كې يې هم نه راتلل، د قريشو له بې وقوفه گروپ څخه ورته يو بې وقوف په سر خاورې وشيندلې، نبي كريم ﷺ كور ته ننوت او خاورې يې په سر پرتې وې، يوه لور يې راوپاڅېده په ژړا ژړا يې ورڅخه خاورې ووينځلې، او رسول الله ﷺ به ورته ويل: لورجانې! مه ژاړه، الله پاك ستا د پلار مرستندويه دى.

بيا به يې وويل: د ابوطالب له مړينې راپدېخوا راته له قريشو هغه څه رارسېږي چې ما ډېر خفه كوي.

د ابوطالب د زنكدن له حالت څخه چې كله قريش وخبرېدل يو بل ته يې وويل: له يو اړخه عمر او حمزه رضي الله عنهما اسلام راوړ، او له بل پلوه اسلام هم د قريشو په قبيلو كې په خورا تېزۍ سره روان دى، ابوطالب ته به ولاړ شوو، زمونږ له پلوه څه

قيودات به په محمد ﷺ کېږدي، او څه قيودات به په مونږه کېږدي، ورنه هر څه به رانه خپل کړي .

د قريشو ټول مخه ور لکه: عتبه بن ربيعه، شيبه بن ربيعه، ابوجهل بن هشام، اميه بن خلف، ابو سفیان بن حرب د قريشو نورو مخه ورو په شمول د ابوطالب در کې حاضر شول، ټولو ورته وويل: زمونږ په زړونو کې ستا قدر او احترام ته ښه پيژنې، ته د مرگ په ورومېني حالتونو کې يې، په تا مو ډار محسوس کړ، زمونږ او ستا د وراره ترمنځ کشمکش او ناخوښو باندې ته ډېر ښه خبر يې، هغه تر خپل څنگ راوغواړه تر څو ستا په ژوند کې له مونږ څخه د هغه لپاره او له هغه نه زمونږ لپاره د روغې جوړې دستاويزات او لاسليکونه واخلي، له مونږ څخه به هغه ځان راوغواړي او مونږ به له هغه نه ځانونه راوغواړو، هغه دې مونږ او زمونږ دين پرېږدي مونږ به هغه او د هغه دين پرېږدو .

ابوطالب ورپسې استازی واستو او ورته يې وويل: وراره ! دا راغلي هستی ستا د قوم قبيل ښاغلي دي، دوی غواړي چې ستا او د دوی ترمنځ د روغې جوړې ژوندې لارې وسنجوي، دواړه خواوې به يو بل ته له ځېنو خپلو غوښتنو څخه سر په څنگ شی .

نبي کریم ﷺ ورته وويل: ډېرې نه يوه خبره مې ومنئ ټول عرب او عجم به مو د لاس لاندې رعيت وي، ابو جهل وويل: ولې نه لس خبرې خو به دې ومنو .

نبي کریم ﷺ ورته وويل: د (لا اله الا الله) کلمه ووايئ او د نورو معبودانو له عبادت څخه په شا راشئ .

ټولې پلاوې لاسونه سره په ومښل او پرکا يې ترې وويسته او ورته يې وويل: محمد ! ته دا غواړې چې له ټولو معبودانو څخه يو معبود جوړ کړې ؟ دا خو د حيرانتيا وړ خبره ده ؟ دا څه وايي او څه نه وايي ؟

بيا يې سره خپل منځ کې يو بل ته وويل: دا سپړی نه څه درکوي او نه درڅخه څه قبلوي، پخپلو معبودانو کلک درېځ اختيار کړئ، تر څو وگورو چې الله پاک زمونږ او د دی ترمنځ څه پرېکړه کوي ؟

د قريشو راغلې پلاوې چې ستنه شوه ابو طالب رسول الله ﷺ ته وويل: لوړه په خدای چې د انصاف خبره دې ورته وکړه .

د دې خبرې سره سم نبي کریم ﷺ د ابوطالب د ايمان طمع گیر شو، ورته يې وويل: ای تره ! ته خو يې ووايه کله !! د قيامت په ورځ به ستا لپاره شفاعت او سفارش پرې وکړم . ابوطالب چې کله د نبي کریم ﷺ حرص وليد، ورته يې وويل: که زما څخه وروسته ستا او ستا د پلار په کورنۍ د کنځاوو وېره او پېغور نه وای ما به هر وروسته کلمه ويلې وه، هسې نه چې قريش ووايي: د مرگ له وېرې يې کلمه وويله، خو زه کلمه ستا د خوشحالی په خاطر ووايم په بل خاطر نه .

په ابوطالب چې د مرگ جتکې کله پيل شوې عباس رضي الله عنه يې د شونډو په حرکت پوهه شو، خپل غوږونه يې ورښکته کړل بيا يې نبي ﷺ ته وويل: وراره ! ابوطالب خو هغه څه وايي چې تا ورته پرې امر وکړ !! نبي ﷺ ورته وويل ما ترې هېڅ نه دي اورېدلي .

د قريشو د هغې پلاوې اړوند چې د نبي ﷺ سره خبرو اترو ته کېناستل او بې نتيجې ولاړل، نبي ﷺ چې ورته څه وويل او هغوی کوم غبرگون وښود ؟ الله پاک دا ايتونه نازل کړل: (ص وَالْقُرْآنِ ذِي الذِّكْرِ * بَلِ الَّذِينَ كَفَرُوا فِي عِزَّةٍ وَشِقَاقٍ * كَمْ أَهْلَكْنَا مِنْ قَبْلِهِمْ مِّنْ قَرْنٍ فَنَادَوا وَلا تَحِلُّ هُنَّ لَنَا مَنَاصٍ * وَعَجَبُوا أَنْ جَاءَهُمْ مُنْذِرٌ مِنْهُمْ ۖ وَقَالَ الْكَافِرُونَ هَذَا سَاحِرٌ كَذَّابٌ * أَجَعَلَ الْآلِهَةَ إِلَهًا وَاحِدًا ۖ إِنَّ هَذَا لَشَيْءٌ عُجَابٌ * وَانطَلَقَ الْمَلَأُ مِنْهُمْ أَنِ امْشُوا وَاصْبِرُوا عَلَى آلِهَتِكُمْ ۖ إِنَّ هَذَا لَشَيْءٌ يُرَادُ * مَا سَمِعْنَا بِهَذَا فِي الْمِلَّةِ الْآخِرَةِ إِن هَذَا إِلَّا اخْتِلَاقٌ ^(۱)).

(۱) سورت ص: (۷-۱) . ژباړه: ص ، په قران مې دې قسم وي چې د پند او ذکر څښتن دی ، بلکې هغه خلک چې کافران شوي دي په سرکشی او کبر کې دي ، له دوی څخه وړاندې مونږ څومره پېړۍ پېړۍ خلک برباد کړي دي که څه يې هم ډېرې نارې چېغې ووهلې خو ولې موقعه او وخت د نجات او خلاصون نه و ، دوی له دېنه په حيرانتيا کې دي چې د دوی له جنس نه ورته ويره ونکې پيغمبر راغی او کافران وايي

له ثقیف قبیلې څخه د رسول الله ﷺ د مرستې اپیل

د ابوطالب له مړینې وروسته چې محمد ﷺ ته قريشو کوم زیانونه واپول دغسې غبرگون یې د ابوطالب په ژوند کې نه وښودلی .

ددغې عکس العمل د ممکن مخنیوي لپاره نبي کریم ﷺ طائف ته د ثقیف قبیلې سره د لیدو کتو لپاره لار تر څو ورڅخه مرسته وغواړي او د قوم څخه د ورپېښو حالتونو کلکه دفاع وکړي .

او دا یې په زړه کې تلل راتلل چې کېدای شي هغوی الله پاک ورکړی اسلامي دین ته غاړه کېږدي نو یک او یواځې ووت .

طائف ته د ثقیف قبیلې ته د رسېدنې لومړی یې د ثقیف د قبیلې مشرانو درېواړو ورونو عبدالمیل بن عمرو بن عمیر ، مسعود بن عمرو بن عمیر ، او حبیب بن عمرو بن عمیر سره د خبرو اترو لپري پېل کړه .

یو ورور ته یې لا پکې د قريشو د قبیلې بنو جمح نه ښځه هم په نکاح ناسته وه ، نبي ﷺ ورسره په خبرو کې اسلام ته دعوت او د اسلام مرسته وغوښته ، او د اسلام په ضد د ولاړو خلکو د ظلم زیاتې په لاس نیولو یې وخبرول .

یو پکې ورته وویل : ایا الله پاک له کعبې څخه پوښاک وباسي چې تا خلکو ته استازی رالېږدوي ؟

چې دا پیغمبر کوډگر او دروغجن دی ، ایا له ډېرو معبودانو څخه یې یو معبود جوړ کړ ؟ دا خو ډېره د حېرانتیا وړه خبره ده ؟ او مشران یې په تلوار سره لارل او یو بل ته یې وویل : د خپلو معبودانو په عبادت صبر وکړئ ، ځکه چې دغه (توحید) درڅخه خامخا غوښتل کیږي ، مونږ خو د توحید اړوند په وروستي دین کې هېڅ هم نه دي اورېدلي ، نه دي دا مگر له ځانه جوړ شوي دروغ دي .

بل ورته وويل: ولې ستا پرته نور څوک نه و چې ته يې رالېږدولې؟!
 دريم ورته وويل: لوږه په رب لايزال چې زه درسره بيخې خبرې نه کوم، که په رښتيا
 استازی يې له دې کبله دې خبرې نه ځوابوم چې د ستونزو پند يې، او که په الله درواغ
 وايي نو خبرې درسره بيخې مناسب نه وينم.

نبي کریم ﷺ ورڅخه راوپاڅېد او ورته يې وويل: تاسو چې د ما سره کومه رويه وکړه
 غټه تېره پرې کېږدئ، هېڅوک پرې مه خبروئ.

نبي ﷺ دا خوښه ونه گڼله چې قريش په دې غبرگون وپوهېږي هسې نه چې نور يې
 هم په تعذيبولو زړه ورشي.

درېواړو انکار وکړ او د طائف يې وقوفه او بې عقله يې ورپسې راپاڅول، د نبي ﷺ
 پسې يې توقې ملنډې، اوازونه او شپيلې پيل کړل، له طائف څخه يې د عتبه بن ربيعه
 او شيبه بن ربيعه تر باغ پورې په سپورو ستغو راورسو، دغه مهال عتبه او شيبه دواړه
 پخپل باغ کې موجود وو، د باغ تر رسېدنې وروسته ترې د ثقيف يې وقوفه د طائف په
 لور ستانه شول، او نبي کریم ﷺ د باغ تر څنگ د انگورو ونې لاندې دمه واخسته.

ربيعة او شيبه دواړو ورته کتل چې د طائف ماشومانو پرې څه لوبې او ساعتېری وکړي.
 د بني جمح څخه په طائف کې واده شوې ښځه چې نبي کریم ﷺ وليده ورته يې وويل:
 ستا د ليورونو له لاسه د ډېرې ستړې سره مخامخ شوم!!

ما ته د رارسېدلي راپور له مخې چې کله نبي ﷺ د ساه تيگه مرحله تر پايه ورسېده
 ويويل: ای الله! د خپلې بې وسۍ او ناتوانۍ گيله درته کوم، خلک راته په ډېره سپکه
 راگوري، ای د ډېر رحم والا ذاته! ته د بې وسه او بې کسه خلکو رب يې ای الله! ته
 زما رب يې چا ته مې سپارښتنه کوې؟ ايا پردې ته مې سپارې چې د ستړياو او غلظت
 چال چلند راسره وکړي؟ او که نه دښمن ته مې سپارې چې زما واک او اختيار به د هم
 هغه په لاس کې وي، خو که ته راباندې قهرېدلې نه يې په رارسېدلو ستونزو يې باکه
 يم، ستا بښنه ډېره پراخه ده، ستا د مخ په نور ستا له غضب نه پناه غواړم چې تولې
 تاريخکې يې تېښتولي دي، د دنيا او اخرت کبرې نسکورې پرې سمې سيده کيږي، تا ته

مې پناه ده ستا له قهر او غصې نه مې به ډه ډه کړه، ستا تر رضا پورې له هرې بدبختۍ نه په شاه یم، د پسند کار کول او له بدو څخه ډډې ته کېدل ستا په توفیق کېږي. د ربیعہ دواړه زامنو چې یې درمند حالت ولید د قومیت له کبله یې پرې زړونه وسوځېدل، د «عداس» په نوم خپل نصراني غلام هلک ته یې غبر کړ چې دا انگورو دا زنگورکی په پاکه کاسګۍ کې کېږده او د سیوري لاندې ناست سړي ته ووايه چې دا وخوره.

عداس د ورته شوي امر سره سم لاړ د انگورو زنگورکی یې په کاسګۍ کې کېښود او د نبی ﷺ مخې ته یې وړاندې کړ، او ورته یې وویل: دا انگور وخوره.

نبی ﷺ د لاس وروړو سره سم (بسم الله) وویل او په خوراک یې پېل وکړ، عداس یې مخ ته کتل او ناګهانه یې وویل: د دې کلي او ځای خلک خو (بسم الله) نه وايي!! نبی ﷺ ورته وویل: عداسه! ته د کوم ځای یې؟ هغه ورته کړه: زه نصراني یم، په عراق کې د موصل د ښار اړوند د نینوا اوسیدونکی یم.

نبی ﷺ ورته وویل: خا.. د نیکمرغه انسان یونس بن متی کلیوال یې!! عداس وویل: ته یونس بن متی څه پېژنې؟ نبی ﷺ ورته وویل: هغه زما ورور دی، زه او هغه دواړه پېغمبران یو، د خبرې د اورېدو سره سم عداس د نبی ﷺ سر لاس اوښپې ښکل کړې.

د ربیعہ دواړو زامنو یو بل ته وویل: لکه چې غلام یې درله یې لارې کړ!! غلام چې کله باغ کې دواړو ته راستون شو، دواړو ورته وویل: های تباہ شې!! د هاغې سړي سر لاسونه او ښپې دې ولې وښکلولې؟

هغه ورته وویل: مشره! په ځمکه کې له دې څخه بل هېڅوک غوره نشته، زه یې په داسې څه خبرولم چې له نبی پرته نور هېڅ څوک نه پوهیږي.

دواړو ورته وویل: له خپل دین نه دې وانه اړوي، ستا دیانت یې له دیانت څخه بهتر دی.

د نصیبین د پېریانو قیصه

نبي کریم ﷺ چې کله د طائف څخه د مکې په لور په ډېرې خواشینې راروان و، د ثقیف له خیر او برکت نه نا امېده راستون شو، د شپې له مخې په نخله مقام (۱) کې تهجد و ته راوپاڅېد، ما ته د رارسېدلي خبر له مخې پیریان تېرېدل چې د نصیبین (۲) د کلي اوسیدونکي وو، هغوی یې قرائت ته خاموش شول، چې کله هم له لمونځ څخه وزگار شو پېریانو پرې ایمان راوړ او دعوت یې ورله قبول کړ، د دې برسېره یې په خپل قوم کې د دعوت مشن هم پېل کړ. دا هغه پیریان دي چې الله پاک یې په دې ایتونو کې یادونه کړې ده: (وَإِذْ صَرَفْنَا إِلَيْكَ نَفَرًا مِّنَ الْجِنِّ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصَتُوا فَلَمَّا قُضِيَ وَلَّوْا إِلَىٰ قَوْمِهِمْ مُنْذِرِينَ* قَالُوا يَا قَوْمَنَا إِنَّا سَمِعْنَا كِتَابًا أُنزِلَ مِنْ بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَىٰ الْحَقِّ وَإِلَىٰ طَرِيقٍ مُّسْتَقِيمٍ* يَا قَوْمَنَا أَجِيبُوا دَاعِيَ اللَّهِ وَآمِنُوا بِهِ يَغْفِرَ لَكُم مِّنْ ذُنُوبِكُمْ وَيُجِرْكُم مِّنْ عَذَابٍ أَلِيمٍ) (۳)

د مذکوره پیریانو لري الله پاک په سورت جن کې په تفصیلي انداز هم بیان کړې ده.

(۱) د دوو خوړونو ترمنځ د یو خوړ نوم دی، له مکې څخه د یوې شپې په اندازه لرې پروت دی، یو ته نخله شامیه وايي او بل ته یې نخله یمانيه وايي.

(۲) نصیبین د موصل او عراق ترمنځ پرې جزیره کې د یو کلي نوم دی.

(۳) سورت احقاف: (۲۹-۳۱) ژباړه: او هغه وخت رایاد کړه چې تا ته مو د پیریانو یو ټولګی درواړو، کله چې هغوی د قران کریم اورېدو ته حاضر شول خپل منځ کې یې یو بل ته وویل چې خاموش شئ، د قران کریم تلاوت چې کله ترپایه ورسېد دوی خپل قوم په داسې حالت کې ستانه شول چې ورته یې ویره ورکوله، دغې پیریانو به ورته ویل: ای زموږ قومه! موږ داسې کتاب واورېد چې د موسی علیه السلام نه وروسته نازل شوی دی او د ټولو مخکنو دینونو تصدیق کوي، حق او سمې لارې ته بلنه ورکوي، ای زموږ قومه! د الله د داعي خبره ومنئ او ایمان پرې ولرئ نو تاسو ته به ستاسو گناهونه درېخشش کړي او له دردونکي عذاب څخه به مو وژغوري.

بېلابېلو قبيلو ته د اسلامي دعوت وړاندېزونه

کله چې نبي کریم ﷺ له طائف څخه بېرته مکې ته راستون شو، د تېر په خبر ورته خپل قوم سختين عذابونه او له دين څخه کرکه او نفرت لا پسې زيات کړ، يو څه شمېر يې وسه خلک چې په نبي کریم ﷺ يې ايمان درلود ورسره پټ يکجهته وو، د حج په موسم کې به نبي کریم ﷺ د عربو راز راز بېلابېلو قبيلو ته هغه دين چې الله ورباندې خلکو ته راستولی و رادعوت کول، تر څو دين ته د تصديق او مرستې اوږه ورکړي.

ربيعه بن عباد وايي: زه چې ځوان جان هلک وم، په مني کې مې د خپل پلار سره ولاړ وم، د عربو بېلابېلو قبيلو ته به نبي ﷺ بلنه ورکوله، او ورته به يې ويل: ای د پلانکي قبيلې راغلو! زه درته الله پاک په دې راستولی يم چې يک يواځې به د الله پاک عبادت کوئ او هېڅ راز برخه دار به ورسره نه جوړوئ، دغه بوتان چې د مبعودانو په نوم مو منلي دي تر شا کړئ، د دغې عبادتونه مه کوئ، په ما ايمان ولرئ او زما رسالت تصديق کړئ، زما څخه د ظالمانو لاس ونيسئ تر څو د الله پاک راوړی شريعت او دين په ښه توگه واضحه او څرگند کړم.

د نبي ﷺ تر شا سور سپين سړی چې خپل ويښته يې شاته دوه کوچی کړي و، عدنيه چېن پرې پرته وه ولاړو، د نبي کریم ﷺ د خبرو له وزگارېدو وروسته به يې ويل: ای د پلانکي قبيلې راغلو! د دې سړي دعوت پايله دا ده چې تاسو په لات او عزى خپله کلکه عقیده ماته کړئ، د بني مالک بن اقيش^(۱) چې ستاسو مشران دي د هغوی زور ځواک درباندي ماتوي، پام کوئ چې نه خو يې خبرې ومنئ اونه يې دعوت قبول کړئ. ما مې پلار څخه وپوښتل: د دغې هلک خبرې چې ردوي دا څوک دی؟

(۱) دا د پېريانو لويه قبيله ده، اقيشيه اوشان چې له هر څه شي وپريږي دوی ته يې نسبت کيږي.

هغه وویل: دا یې خپل تره عبدالعزی بن عبدالمطلب (ابولهب) دی .

ابن اسحاق وايي: ابن شهاب زهري راته وویل چې نبي کریم ﷺ

○ د کنده قبیلې کلي کورونو ته تشریف یوړ، هلته یې د قبیلې خورا مشر مخور اوسید (ملیح) په نوم جرگه مار اسلام ته وباله، ټولو یې دعوت په کلکه رد کړ .

○ د بنو عامر بن صعصعه کورنۍ یې اسلام ته راوبلله، د دعوت لپاره ورته خپله ورغی د بَیْحَره بن فِراس په نوم د قبیلې یو وگړي ورته وویل: لوږه په رب لایزال چې که د قريشو د دغې زلموتي لمن کلکه ونیسم، ټول عرب به پرې د ځان تابع کړم !!

بيا يې ورته وویل: دا راته ووايه که مونږ ستا سره ستا په دين بيعت وکړو او ستا پر ضد ولاړ خلکو باندې بريالي شو، ايا ستا نه وروسته به مشري زمونږ وي ؟
نبي ﷺ ورته وویل: دا د الله پاک ځانګړتيا ده چې مشري چا ته ورکوي، هغه پوهه شه او کار یې پوهه شه .

بَیْحَره ورته وویل: ايا ستا په دفاع کې به مونږ د عربو تورو گوزارونو ته ورميږونه نيسو او مشري به بيا د بل چا وي ؟! څه خپل کارکوه مونږ تا ته هېڅ اړتيا نه لرو .

بنو عامر چې له حج وروسته خپلو کورونو ته ستانه شول د خپلې قبیلې زوړ سپینږيري بوډا ته ورغلل چې د ډېر عمر له کبله به دغې بوډا د حج د بشپړې ادا لپاره مکې ته نه شو تللای، د عادت له مخې چې بنو عامر به کله هم له مکې څخه خپل ټاټوبي ته ستنېدل د قبیلې د سپینږيري بوډا زیارت به یې لومړی کوو، د ملاقات په پېل کې ترې بوډا وپوښتل چې د حج په دوران کې مو نوې زړې څه ولیدې ؟

هغوی ورته وویل په قريشو کې د بنو عبدالمطلب له کورنۍ څخه یو ځوان راجلا شو او راته یې وویل: چې زه تاسو ته پېغمبر راستول شوی یم، زما تصدیق وکړئ، زما حمایت ته اوږه ورکړئ او د ځان سره مې بوځئ .

د خبرې د اوږېدو سره سم یې په سر لاسونه کېښودل، له ډېره افسوسه یې غږکړ چې ای بنو عامره ! دغه تېره موقعه به راګېره نه کړئ ؟ د دغې سرو زرو مرغۍ پلټنه به بیا ونه شي ؟

لور په رب لايزال چې د پلانكي ساه يې په لاس كې ده، د اسمعيل عَلَيْهِ السَّلَام بچيان په درواغو د نبوت د عوې نه كوي، ستاسو نه عقل او دماغ چرته تللي دي ؟

○ عبدالله بن كعب وايي: رسول الله ﷺ د بنوحيفه كورونو ته راغی او د الله پاك د راليبرلي دين په لور يې راوبلل، پخپله يې ورسره بېلابېل ليدل كتل هم وكړل، په بلل شوي خلكو كې همدوی د سترې سرغړونې ناروا ځواب وركړ .

د دغې بدنيتی او اعراض سره سره نبي ﷺ خپل دعوتي مشن څخه نا امېده نه شو، او لا پسې يې په بشپړه تسلی دعوت ته وده وركړه، د حج په موسم كې چې به كله هم قبيلې د حج د ادا كولو لپاره راروانې شوې، نبي ﷺ به ورته په لاره كې كښېناست او الله پاك او د هغه راليبرلي دين ته به يې رابلل .

○ د بنو عامر بن عوف له كورنۍ سويد بن صامت د حج او يا عمرې د ادا لپاره حركت وكړ، د سويد د راټگ خبر چې كله د نبي كريم ﷺ تر غوږ ورسېد، الله پاك او د هغه راستولي دين ته يې راوبله، سويد ورته وويل: شايد ستا دعوت د ماسره چې څه دي ورسره ورته والی ولري ؟ نبي ﷺ ورته وويل: ولې تا سره څه دي ؟ سويد ورته وويل: ما سره د لقمان حكمتونه دی .

نبي ﷺ ورته وويل: كه ما ته يې واوروې ښه به وي !!

سويد ورته د لقمان د حكمت څېنې بېلگې واورولې .

نبي ﷺ ورته وويل: كه څه هم دغه سمې او ارزښتناكې خبرې دې خو ما چې درته څه وويل ورباندې خيريت او غوروالی لري .

ما باندې خو الله پاك قران نازل كړی دی، دغه قران د منونكي لپاره خورا هدايت او لويه رڼا ده، نبي ﷺ ورته قران كريم ولوست، او بيا يې اسلام ته راوبله، سويد يې له خبرو لږې و نه خوځېد او روان شو او مدينې كې خپل قوم ته راستون شو، وخت لا تېر

نه و چې د بعث^(۱) د شخړې او خونړيزې معرکې نه يوه ورځ وړاندې خزرچ مړ کړ، د قوم ځېنې خلکو به ويل چې زمونږ په گومان هغه د اسلام په حالت کې مړ شوی دی .

WWW.LARHKUD.COM

(۱) بعث د مدينې له ځايونو څخه د يو ځای نوم دی ، دلته د اوس او خزرچ د قبيلو تر منځ ناروا معرکه پيل شوې وه .

د انصارو د اسلام راوړلو پېل

کله چې الله پاک د خپل دين د خپرېدو اراده وکړه، الله پاک وغوښتل چې خپل پيغمبر ته اعزاز او د دعوتي مشن پرمختګ نوره مزیده پياوړتيا ورکړي، د هغه د بالاترۍ او سر بالاتوب نيټه يې نږدې کړه، د عادت سره سم نبي کریم ﷺ د حج په موسم کې د انصارو څه شمېر خلکو سره ليدل کتل وکړل، د تېر په څېر د عربو بېلابېلو قبيلو ته يې ځان ورښکاره کړ، ناگهانه رسول الله ﷺ د عقبې^(۱) سره نږدې د خزرج د قبيلې چې الله پاک يې د خبر اراده کړپوه څه خلکو سره ليدل کتل وشول^(۲).

د ليدو په پېل کې ورته رسول الله ﷺ وويل: تاسو څوک ياست؟ هغوی وويل: د خزرج د قبيلې څه خلک يو.

- د يهودو باداران ياست؟

- هو.

- که لږ وخت راسره کينئ څه خبرې اترې درسره کول غواړم.

- ولې نه.

ټول کښېناستل، د الله پاک دين ته يې راوبلل، اسلام يې ورته وروړاندې کړ، او د قران کریم څه حصه يې هم ورته واوروله.

خزرجيانو اسلام ته ځکه زړه خوښ کړ چې په مدينه کې د دوی سره يهودان مېشت وو، چونکه هغوی د علم معرفت او پوهې څښتنان وو او دوی د شرک او بوتانو په

(۱) عقبه د منی او مکې ترمنځ ځای دی، له مکې څخه د دوو ميلونو په فاصله لرې پرته ده. د عقبې جمره له همدغه ځايه ويشتل کيږي.

(۲) دا کار د نبوت په لسم کال وشو.

عبادت اخته وو، د دوی سره به یې په کلي کې جنگونه او زیاتې شخړې راتلې یهودانو به ورته ویل چې په دې ورځو شپو کې نږدې یو پیغمبر راستول کېږي، مونږ به د هغه لښکر جوړېږو د هغه په مشرې کې به تاسو د فرعونیانو او عادیانو په څېر وژنو.

له کله راهیسې چې نبي کریم ﷺ دوی الله پاک ته راوبلل او خبرې اترې یې ورسره پېل کړې، ځېنو خزر جیانو ورته وویل: دا هغه پیغمبر دی چې په یثرب کې پرې یهودان تاسو ډاروي، په توندۍ سره یې ومنئ، گورئ چې یهودان درنه پرې مخکې نه شي.

ټولو خزر جیانو د نبي کریم ﷺ د عوت ومنو، اسلام یې ترې قبول کړ، او د هغه نبوت یې تصدیق کړ، ټولو ورته وویل: زمونږ قوم په مدینه کې دی، څومره بد نیتي او تربگني چې دوی لري بل هېڅ څوک خپلمنځنی دومره تربگني نه لري، ستا دا دعوت به مونږ هلته نورو ته وړاندې کړو، که هغوی هم مونږ قبول کړي دین ته غاړه کېښوده، او ستا په دعوت الله پاک ټوله دښمني له مونږ څخه وویسته، له تا پرته به مونږ او هغوی ته بل هېڅ څوک محبوب نه وي، او امید دی چې الله پاک یې ستا په دعوت یو ځای کړي. ما ته د رارسیدلي راپور له مخې خزر جیان خپل قوم قبیل ته په داسې حالت کې ولاړل چې ایمان او په نبوت یې تصدیق کړی و، دوی خپله شپږ کسان وو.

مدینې ته د رارسېدو په مهال له مکې څه راغلو د نبي کریم ﷺ دعوت ته وده ورکړه، هغه و چې اسلام خپور شو، د انصارو په کورونو کې هېڅ کور پاتې نه شو مگر د نبي کریم ﷺ ذکر او یاد به ورپکې کېده.

د عقبې لومړۍ بيعت

راراون کال کې د حج د ادا لپاره له انصارو څخه دولس نارینه د نبی کریم ﷺ سره د عقبې په مقام کې خوله په خوله شول، نبی کریم ﷺ ورسره د ښځو د بيعت په څېر بيعت وکړ^(۱)، خو دا هله چې د جنگ اړوند د فرضيت حکم شتون نه درلود له دغې ژمنو کسانو نه: اسعد بن زرار، رافع بن مالک، عباد بن صامت، ابوالهيثم بن تيهان رَضِيَ اللّٰهُ عَنْهُمْ وو .

عباد بن الصامت رَضِيَ اللّٰهُ عَنْهُ وايي:

مونږ دولس کسان وو، زه هم له هغې کسانو له جملې یم چې د عقبې بيعت ته مې حضور کړی و، لکه د ښځو د بيعت په څېر مو د نبی کریم ﷺ سره د جهاد له فرضيت نه وړاندې په دې بيعت وکړ چې:

د الله پاک سره به په هېڅ راز برخه دار اقرار نه کوو، غلا او زنا به نه کوو، د خپلو بچيانو وژلو څخه به ډډه کوو، د بهتان او تور لگونې څخه به ځان رانغاړوو، د هېڅ راز خیر ښیگرې خلاف ورزي به نه کوو، که چرته خپلو وعدو ته ژمن پاتې شوو نو له جنت پرته به مو بله بدله نه وي، او که مو سرغړونه (وعده شکنی) وکړه، د الله سره مو معامله ده، که د هغه خوښه وه و به مو ښي او که یې خوښه وه عذاب به راته راکړي .

ابن اسحاق وايي:

له دغې تړون وروسته انصار بېرته د یثرب په لور د ستنېدو په مهال وو نو نبی کریم ﷺ

(۱) د ښځو سره بيعت د مکې د فتحې په دوهمه ورځ د صفا غونډۍ په سر وشو، وروسته له دې چې نبی کریم ﷺ د سړو سره له بيعت څخه وزگار شو .

ورسره مصعب بن عمير بن هاشم بن عبدمناف انصارو ته په يثرب کې د قران کريم د زده کړې او د اسلام پوهنې او د ديني ښوونو لپاره واستو، په مدينه کې به ورته خلکو (مقرئ) ويل .

چونکه په امامت باندې اوس او خزرچ سره خپل منځ کې نه جوړېدل د ټولو امامت به هم مصعب بن عمير رَضِيَ اللهُ عَنْهُ کو .

WWW.LARHKUD.COM

د عقبې دوهم بيعت

مصعب بن عمير رَضِيَ اللَّهُ عَنْهُ له مدينې څخه مکې ته راستون شو د مدينې د انصارو له جملې څخه څه شمېر خلک د خپلو مشرکانو په ملتيا د حج د ادا کولو لپاره د مکې په طرف وپېدل تردې چې مکې ته ورسېدل، د نبي ﷺ سره يې د خيالاتو د تبادلي لپاره د ايام التشریق په دوهمه ورځ د عقبې نوم ځای نښه کړ، تر څو الله پاک د خپل نبي د کرامت لپاره خپله کړې اراده بشپړه کړي، د دعوت د پرمختگ لپاره د خپل نبي مرستندويان د دين په مينه وپالي، اسلام او مسلمانانو ته اعزاز او شرافت برخليک کړي.

کعب بن مالک رَضِيَ اللَّهُ عَنْهُ فرمايي:

د براء بن معرور رَضِيَ اللَّهُ عَنْهُ چې زمونږ مخه وړ او درنده هستي وه، په ملتيا يې له مدينې څخه د مکې په لور د حج لپاره د خپل قوم د مشرکانو په شمول ووتوو، په لاره کې مو لمونځونه کول، علمې خبرې اترې به مو سره خپل منځ کې تبادله کولې، د مدينې څخه د وتلو په مهال براء بن معرور وويل: ای خلکو! زما په زړه کې يوه خبره ده خونه پوهېږم چې تاسو به راسره پرې موافقت وکړئ او که نه؟

مونږ وويل: څه خبره ده؟ هغه وويل: زړه مې نه غواړي چې د لمونځ د ادا په مهال کعبې ته شاه او بيت المقدس ته مخه کړم.

مونږ ورته وويل: د رارسيدلي نبوي ارشاداتو له مخې خو زمونږ پېغمبر تر اوسه شام ته لمونځ کوي^(۱)، او مونږ يې هېڅ سرغړونې ته تيار نه يو.

هغه وويل: زه خو ورته لمونځ کوم، مونږ ورته وويل: مونږ خو کعبې ته لا لمونځ نه کوو،

(۱) شام يعنې بيت المقدس په لور لمونځ کوي.

د لمونځ وخت چې به کله داخل شو مونږ به شام او هغه به د کعبې په لور مخ کړ .
تر دې چې مکې ته راوړسېدوو، که څه هم مونږ پرې بارها زور هم راوړ خو هغه له
خپله درېځه تېر نه شو او په خپل موقف کلک ولاړ و .

مکې ته د رسېدو په مهال يې راته کړه: وراره ! راځه چې د نبی کریم ﷺ در ته ورشو او
مکې ته د سفر په دوران کې رامنځ ته شوې لړۍ ورته واوروو، عبادتونو مې په زړه کې
شک او شبهات راوپارول حالانکه تاسو ترې بارها هم رابندولم خو ولې زه پرې کلک
پاتې شوم .

کعب بن مالک رَضِيَ اللّٰهُ عَنْهُ وايي: مونږ نبی کریم ﷺ نه و ليدلی او نه مو پېژنده، د
هغه د مندلو لپاره مو له يو او بل نه پوښتنې وکړې، د مکې له يو مېشتوال څخه مو د
هغه اړوند وپوښتل هغه راته وويل: ايا تاسو دواړو هغه ليدلی دی ؟ مونږ وويل: نا . هغه
وويل: د هغه تره عباس رَضِيَ اللّٰهُ عَنْهُ پېژنئ ؟ مونږ وويل: هو . هغه مو ځکه پېژنده
چې مدیني ته به د تجارت لپاره زيات تلو راتلو .

هغه وويل: چې کله هم مسجد ته ننوتئ د عباس رَضِيَ اللّٰهُ عَنْهُ سره ناست سړی به
محمد ﷺ وي، چې کله مسجد ته ننوتو څه گورو چې نبی کریم ﷺ او عباس رَضِيَ
اللّٰهُ عَنْهُ دواړه ناست دي، مونږ ورنزدې شول لومړی مو پرې سلام وکړ بيا کهناسو، نبی
کریم ﷺ عباس رَضِيَ اللّٰهُ عَنْهُ ته وويل: دا دواړه پېژنئ ؟ هغه ورته وويل: هو، دا براء
بن معرور د خپل قوم سردار او مخه ور دی، او دا کعب بن مالک دی، لوړه په رب
ذوالجلال چې د نبی ﷺ دا خبره به مې هېره نه شي چې: هغه شاعر ؟ ما ورته وويل:
هو هغه شاعر زه یم .

براء بن معرور رَضِيَ اللّٰهُ عَنْهُ ورته وويل: د الله پېغمبره ! زه الله پاک اسلام ته په
هدايت نازولی یم، مکې ته د سفر په جريان کې ما نه غوښتل چې لمونځ شام ته وکړم
او کعبې ته مې شاه وي، نو ټول لمونځونه مې د کعبې په لور مخامخ کړي دي، ټولو هم
سفرو ملگرو ترې که څه هم بارها منعه کړم خو ولې زه په خپل درېځ کلک
ودرېدم، اوس مهال مې ترې په زړه کې شکونه او شبهات راپورته شول، زما په دغې کړي

عمل کې ته څه وايي؟

هغه ورته وويل: همدغه دې قبله ده خو که لږ زغم دې ويستلی وی!!
 کعب بن مالک رَضِيَ اللّٰهُ عَنْهُ وايي: براء بن معرور رَضِيَ اللّٰهُ عَنْهُ بېرته د رسول
 الله ﷺ قبلي ته واوښت او مونږ سره يې د شام په لور يو خبر لمونځونه کول .
 د ايام التشريق په دوهمه ورځ په مني کې مو د عقبې نوم ځای سره نښه کړ او مونږ ترې
 د حج د ادا کولو لپاره بېرته ستانه شول .

کله چې مونږ له حج څخه وزگار شول د نبي ﷺ سره ټاکلي شپې باندې مو عقبې لور
 ته گامونه پورته کړل، دغه مهال ابوجابر عبدالله بن عمرو بن حرام هم له مونږ سره و،
 چونکه هغه زمونږ مشرتابه او پياوړي هستي وه د ځان سره مو مل کړ، خو ولې د خپلو
 مدينې مشرکانو نه مو لا د عقبې د نوي تړون خبره پټه پناه کړېوه، د خبرو اترو په ترڅ
 کې مو ورسره غږ يو کړ چې ابو جابه! ته ښه پوهېږې چې ته زمونږ نېک او شريف
 انسان يې، زمونږ مشرتابه يې، په تا مو نه لوريږي چې سبا ته د اور خس او خشاک شي.
 بيا مو اسلام ته رادعوت کړ او د نبي ﷺ سره په کړې ژمنه مو وڅېړو، زمونږ سره يو
 ځای د عقبې مقام ته ولاړ او حتی نقيب هم وگمارل شو .
 د خپل قوم قبيل سره د ارام لپاره مونږ هم په دغه شپه کې مونږ هم پرېوتول، چې کله د
 شپې دريمه برخه تېره شوه، د نبي کریم - صلی الله عليه وسلم - سره د تړون لپاره مو د
 عقبې مقام ته تشریف يوړ او هلته سره راغونډ شول، مونږ درې اويا سړي او دوه ښځې
 نُسَيْبَه بن کعب او اسماء بنت عمرو بن عدي وه ^(۱).

کعب بن مالک رَضِيَ اللّٰهُ عَنْهُ عنه وايي: د شپې له مخې تعين شوي ځای ته ولاړوو، د
 نبي کریم ﷺ د راتگ په انتظار وو، څه گورو چې خپل تره عباس رَضِيَ اللّٰهُ عَنْهُ هم
 ورسره و، اگر چې عباس رَضِيَ اللّٰهُ عَنْهُ دغه مهال لامسلمان نه و خو ولې دا ورته

(۱) ابن اسحاق وايي: د بيعت اخستنې په مهال به نبي کریم ﷺ د ښځو سره لاس په لاس نه ږده، بلکې
 اقرار به يې ترېنه اخست چې ښځې به کله اقرار وکړ هغه به ورته وويل: څه ولاړه شه تاسره بيعت پوره شو.

پسند وه چې د وراره لپاره کله چې ژمنې واخلي .

لومړې خبرې عباس رَضِيَ اللّٰهُ عَنْهُ پېل کړې هغه وويل: اى خزرجيانو!! (عربانو به د اوس او خزرج دواړو قبيلو ته خزرج ويل) د محمد اړوند تاسو ډېر شه معلومات لرې چې له مونږ د قوم له زيان څخه کلکه دفاع کوو، اوس مهال دا له قوم څخه په کلکه دفاع او پخپل کور کلي کې په ډاډ او اطمینان کې دى، خو د شته دفاع او ډاډ باوجود بيا هم غواړي چې تاسو سره لاړ شي او هلته درسره ووسېږي، که په رښتيا هم تاسو خپلو ژمنو ته وفادار ياست، د اغيارو له زيانونو څخه يې ژغورلى شئ، د کوم باک خبره نه ده دا تاسې او دا محمد، او که له دفاع څخه يې بيا ناتوانه ياست او يا يې هم وروسته د دعوت مخالفينو منگولو ته ته سپارئ پخپله خاوره يې له نن راهيسې پرېږدئ ځکه پخپله خاوره کې د دفاع او امن په لمن کې دى څوک ورته څه نه شي ويلای .

مونږ ورته وويل: ستا خبرې مو واورېدې، اى د الله رسوله ! ته هم د خپل ځان او د رب لپاره له مونږ نه ژمنې واخله .

نبي ﷺ دخبرو لري پېل کړه قران کريم يې ولوست، اسلام ته يې مزید نور هم دعوت کړو، بيا يې وويل : په دې به راسره کلک ژمن ياست چې د خپلو بچو او بي بيانو په خبر به رانه دفاع کوئ !!

براء بن معرور رَضِيَ اللّٰهُ عَنْهُ ورپورته شو، له لاس څخه يې ونيو او ورته يې کړه: هو ولې نه، په هغه رب مې دې قسم وي چې ته يې په حقه توگه راستولى يې داسې دفاع به درڅخه کوو لکه د خپلو بچيانو او بي بيانو نه چې يې کوو، اى د الله پېغمبره ! ته راسره بيعت وکړه نور نو مونږ قسم په الله چې د جنگ جگړو ماهرين يو، جگړيز مهارتونه راته د پلرونو او نيکونو څخه راپاتې دي .

براء بن معرور رَضِيَ اللّٰهُ عَنْهُ او رسول الله ﷺ لا خبرې اترې کولې چې ابوالهيثم بن تيهان ورته د خبرو په منځ کې وويل: زمونږ او د يهودانو ترمنځ درنې اړيکې دي، مدينې ته د ستنېدو سره سم مونږ دغه اړيکې شکوو، هسې نه چې الله پاک تا په فتح نصرت او برياوو ونازوي، څه انگيروي چې بيا به مکې ته راستنېږي او مونږ به پرېږدي ؟

نبي ﷺ وخنډل او ورته يې وويل: نا نا چې ستاسو وينه څوک تويوي لکه زما وينه چې تويوي، هغه ځای کې به مې ناسته پاسته او قبر وي چې چرته ستاسو ناسته ولاړه او قبرونه وي .

زما لاس به د هغه چا تر گروانه رسيري چې ستا ورسره شخړه وي، او د هغه چا سره به روغ بر کوم چې ستاسو ورسره روغ بر وي .

بيا نبي کریم ﷺ وويل: له تاسو څخه دې دولس مشران راووي تر څو کړې ژمنې پخپل قوم کې په ښه توگه تنفيذ کړي، هغه و چې د اوس له قبيلې ورته نهه او د خزرج له قبيلې ورته درې مشران په گوته کړي شول^(۱) .

لومړی بيعت براء بن معرور رَضِيَ اللّٰهُ عَنْهُ وکړ او بيا په قوم کې د بيعت کولو نوې لړۍ پيل شوه،

د بيعت د سر ته رسېدو سره سم شيطان لوړ غبر پورته کړ چې: اى په کورونو کې وېدو پرتو!! د مذمم او صابئه^(۲) وو اړوند خپل مهم نه دومره ناخبره ياست ؟

هغوی ستاسو سره د لوی جنگ ترتيبات نيسي، نبي ﷺ وويل: دا دې عقبې لوی سرکشه ازب بن ازب په نوم شيطان دی .

بيا نبي کریم ﷺ وويل: خپلو ارامگانو ته په ډاډ لار شئ، عباس بن عبادۀ بن نضله ورته وويل: په هغه الله مې دې قسم وي چې ته يې په رښتيا راستولی يې که دې خوښه وي د منی ميشتوال به سبا په توره نېغ تبغ کړو، نبي ﷺ ورته وويل: نا لا تر اوسه راته په

(۱) د خزرج گمارل شوي نهه واړه مشرانو نومونه په دې توگه دي: اسعد بن زرارۀ، سعد بن الربيع، عبدالله بن رواحه، رافع بن مالک، براء بن معرور، عبدالله بن عمرو بن حرام، عبادۀ بن الصامت، سعد بن عبادۀ، منذر بن عمرو رَضِيَ اللّٰهُ عَنْهُمْ وو، او د اوس گمارل شوې درې مشران اسيد بن حضير، سعد بن خيشمه، رفاعۀ بن المنذر رَضِيَ اللّٰهُ عَنْهُمْ وو، ابن هشام وايي: ځينې اهل علم د رفاعۀ بن المنذر په ځای ابو الهيثم بن التيهان مشر بولي .

(۲) مشرکانو به ورته د محمد په ځای مذمم ويل او نوی مسلمانانو ته به يې صباۀ ويل، د صابئې جمعه ده .

جنگ کولو امر نه دی شوی، خپلو خوب ځایونو ته ولاړ شئ.

مونږ هم په ارام ارام خپلو خپلو ځایونو ته ډډه شوو او بېده شول، خو چې کله هم سبا شونو د قریشو مخه ور راغلل او راته یې وویل: ای خزرجیانو! مونږ ته راپور راوړسېد چې دغه سړی تاسو د ځان سره بوځی او زمونږ ضد جنگ باندې مو ورسره ژمنې او کلک تړونونه کړي دي، لوړه په رب لایزال چې د عربو د گردو قومونو قبیلو سره که لاس گرېوان شوو دومره بده به نه وي لکه د تاسو سره چې مشت گریوان شوو.

د قریشو د راغلي پلاوې په ځواب کې زمونږ د قوم مشرکان ورپورته شول او لوړې یې ورته پورته کړې چې تاسو ته در رسېدلی راپور هېڅ حقیقت نه لري، خو ولې مونږ به یو بل ته کتل.

له مني څخه خلک خواره واره شول، دحقیقت ته ځان رسونې لپاره قریشو بیا د بیعت اړوند گړندی هڅې پیل کړې، په پای کې وپوهېدل چې د بیعت خبره رشتیا هم هغسې وه چې څنګه ورته رسېدلې وه، د انصارو دگرفت لپاره یې له مکې څخه سورلې چابکې راوغځولې، مکې ته نږدې د اذخر نوم ځای کې یې سعد بن عبادو او منذر بن عمرو را لاندې کړل حالانکه دواړه په قومونو مشران هم گمارل شوي وو، منذر بن عمرو خو ځان له قوم څخه خلاص کړ خو ولې سعد بن عبادو یې لاس تړلی په وهلو ډبولو او په راښکلو مکې ته ستون کړ، چونکه سعد بن عبادو په سر گڼ وینښته درلودل نو د سر وښتانو څخه به یې راښکو.

سعد بن عبادو رَضِيَ اللهُ عَنْهُ وايي: زه لا د دوی په لاس کې بنديوان وم چې د قریشو د قبیلې څه خلک راغلل یو پکې لوړ بنائسته سور سپین مزېدار سړی و، د ځان سره مې وویل: د ډېنه دخیر ښېگړې امېد لرم، خو چې رانږدې شو ډېره سخته ناروا څپېړه یې راکړه، د ځان سره مې وویل: چې په دې کې خیر نه و نو د بل هېڅ قریشي کافر څخه د خیر طمع نه لرم.

زه لا د وهلو ډبولو په دام کې پروت وم چې د یو راباندې زړه ودرېد، راته یې وویل: خوار شې په قریشو کې دې چا سره د خیر ښېگړې او پېژندګلو هېڅ اړیکې نشته؟ ما

ورته وویل، ولې نه، ما به پخپل کلي خاوره کې د جبیر بن مطعم بن عدي بن نوفل بن عبد مناف تجارتي قافلې د شوکمارو څخه ژغورلې، د حارث بن حرب بن امیه بن عبد شمس بن عبد مناف تجارتي مهماتو تحفظ او له ډاکوانو څخه به مې خلاصول .

هغه راته وویل: هله تباہ شې! په چټکه د دواړو په نومونو غږ پورته کړه، او ورسره دې خپلې اړیکې یادې کړه .

سعد رَضِيَ اللَّهُ عَنْهُ وايي: په لوړ اواز مې د هغوی نومونه یاد کړل او ټینګې اړیکې مې هم ورسره ذکر کړې، سمدستي یو سړی لاړ او دواړه یې په مسجد حرام کې راخبر کړل چې د ابطح په مقام کې یو خزر جي وهل کیږي او ستاسو د دواړو نومونه یادوې او درسره د ټینګو اړیکو دعوه لري .

هغوی وویل: څوک دی ؟ سړي ورته وویل: سعد بن عباده رَضِيَ اللَّهُ عَنْهُ .

دواړو وویل: هو ولې نه، والله چې هغه رښتیا وايي، هلته به یې زمونږ تجارتي قافلې د ظالمانو او شوکمارو نه خوندي کولې .

وايي: سعد رَضِيَ اللَّهُ عَنْهُ په دغه طریقه له قریشو څخه راخلاص شو او مدینې ته ولاړ .

د دوهمې عقيبې د بيعت شروط

کله چې الله پاک د جهاد حکم راواستو د لومړي بيعت له شروطو پرته په د عقيبې په دوهم بيعت کې يې پرې د جنگ جدال شروط هم کېښودل، لومړی بيعت د ښځو سره د بيعت په خبر و ځکه چې هغه مهال الله پاک خپل پيغمبر ته د جنگ او جهاد اجازه نه وه ورکړې، چې کله يې ورته د جهاد په کولو حکم وکړ نو د عقيبې په دوهم بيعت کې نبي کریم ﷺ د تور او سور په ضد جنگ له گډونوالو څخه بيعت واخست، د خپل ځان لپاره يې ترې امان واخست او د الله لپاره يې ترې هم وعدې واخستې، او ورسره يې ومنله که خپلو ژمنو ته وفادار شوی له جنت پرته به مو بله بدله نه وي .

عبادة بن صامت رَضِيَ اللَّهُ عَنْهُ وايي: مونږ د نبي کریم ﷺ سره په جهاد کولو بيعت وکړ، د خبرې په اورېدو او منلو، په راحت او زحمت، که خوښه مو وي او که نه وي، په ځان مهاجرين غوره گڼلو باندې، په دې چې د چارواکو سره به په واک تاوتریخوالی نه کوو، او که هر چرته وو حق به وايو او د الله لپاره به د هېڅ چا له خبرو او پېغور څخه نه ډارېږو په دې ټولو مو ورسره بيعت کړی و .

د الله پاک له پلوه د جهادي مشن په پېل اجازه

د عقبې د تړون نه وړاندې نبي ﷺ ته د مخالفينو په وژلو او د هغوی په خپلو او وينې تويولو اجازه نه وه شوې بلکې د نبوت په دغې جريان کې نبي ﷺ او ملگري يې اسلام ته په دعوت کولو او د مخالفينو له پلوه په سپکو او درنو تکليفونو او په ناخوالو ډېر زغم وويست، او د ناپوهه انسان په ناپاکه رويه باندې خاموش پاتې کېدلو مکلف وو . که څه هم قريشو خپله نوي مسلمانان شوي طبقه د زړه بگونکو لېزه خېزو عذابونو او له دين څخه په رابندولو حيرت انگيز وهلو ډېولو وازمول، ځېنې يې مهاجر شول مشرکينو ته يې کلی کور پرېښود، او ځېنې يې هم هغسې په لاسونو کې بنديوان پاتې شول، څوک حبشې او څوک مدينې ته ولاړل، او څوک نورو نورو ځايونو ته

کله چې قريشو د الله پاک ورته د ورکړې لوي عزت او نعمت ناشکري وکړه، هغه خلک چې د الله پاک يک او يواځې عبادت يې کو او محمد ﷺ يې د الله پاک د رالېرلي استازي په صفت پېژنده هغوی يې وځورول او نبي ﷺ ته يې د تکذيب نوې سلسله لا پسې گرځېدې کړه، الله پاک خپل استازي ته د ظالمانو څخه په انتقام اخستلو او د هغوی د خپلو او وينې تويولو ازاده اجازه ورکړه .

د عروه بن الزبير رضي الله عنه په روايت په نبي کریم ﷺ باندې د جهاد لومړي ايتونه نازل شول (أُذِنَ لِلَّذِينَ يُقَاتِلُونَ بَأْنَهُمْ ظُلُمًا ۖ وَإِنَّ اللَّهَ عَلَىٰ نَصْرِهِمْ لَقَدِيرٌ * الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ ۖ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَهْدَمَتْ صَوَامِعُ وَبُيُوعٌ وَصَلَوَاتٌ وَمَسَاجِدُ يُذْكَرُ فِيهَا اسْمُ اللَّهِ كَثِيرًا ۖ وَلَيَنْصُرَنَّ اللَّهُ مَنْ يَنْصُرُهُ ۚ إِنَّ اللَّهَ لَقَوِيٌّ عَزِيزٌ * الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ وَآتَوُا

الزَّكَاةَ وَأَمَرُوا بِالْمَعْرُوفِ وَنَهَوْا عَنِ الْمُنْكَرِ ۗ وَلِلَّهِ عَاقِبَةُ الْأُمُورِ ^(۱)

دغه تېر ايتونه په همدې وغږېدل چې د مسلمانانو د مظلوميت له کبله ورته جهادي بڼه روا شوېده، ورنه د دوی او د خلکو ترمنځ هېڅ راز تېرې پاتې نه وې، او دغه مسلمانان دومره اسلام پاله دي که د واک په گدې هم کېنې نو لمونځونه به ادا کوي او زکاتونه به ورکوي، په نېکيو به خلکو ته امر کوي او له بدو څخه به يې رابندوي، همدغه خلک د نبي کریم ﷺ وفادار ملگري وو.

له دې څه وروسته الله پاک بيا د ايت نازل کړل (وَقَاتِلُوهُمْ حَتَّى لَا تَكُونَ فِتْنَةٌ وَيَكُونَ الدِّينُ لِلَّهِ ۚ فَإِنْ اٰتَتْهُمُ فَلَآ عُدْوَانَ اِلَّا عَلَى الظَّالِمِينَ) ^(۲).

معنی دا شوه چې مومن مسلمان به په خپل دين نه ځورول کېږي، په ځمکه به يک او يواځې د الله عبادت کيدای شي او ټول ورسره جوړ شوي برخه داران به شاته غورځول کېږي.

(۱) سورت حج: (۳۹-۴۱). ژباړه: هغه اسلام پاله وگرې چې نور خلک ورسره جنگ جلد کوي دوی ته هم د جنگ اجازه وشوه، ځکه چې دوی مظلومان دي، او الله پاک يې په مرسته او ملاتړ توانا دی * هغه مسلمانان چې د هېڅ جرم پرته له کورونو څخه ويستلی شوي دي سوا له دېنه چې دوی وايي الله زمونږ رب دی، خو که الله پاک ځېنې خلک په ځېنو نورو خلکو نه دفع کولی نود يهودانو او نصرانيانو عبادتخاني او د مسلمانانو مسجدونه به نړېدلې وی چې د الله یاد او ذکر پکې کېږي، خو الله پاک به د هغه چا مرسته وکړي چې حق پرست او الله پلوه وي، الله پاک ډېر قوي او سخت انتقام اخستونکی ذات دی * هغه خلک چې که د ځمکې واک او اختيار ورته ورکړو نولمونځونه به قائمي او زکاتونه به ورکوي، خلکو ته به په نېکيو باندې امر کوي او له بدو څخه به يې رابندوي، او حالانکه د ټولو کارونو انجام الله پاک ته معلوم دی.

(۲) سورت بقره: (۱۹۳). ژباړه: تر هغه ورسره جنگ وکړئ چې فتنه پاتې نه شي او دين خالص د الله لپاره شي، که له شرک نه رابند شول نو له ظالمانو پرته به په نور جا تېری نه کېږي.

مسلمانانو ته مدینې ته په هجرت کولو اجازه

کوم مهال چې الله پاک خپل استازي محمد ﷺ ته د جهاد په پیل کولو اجازه ورکړه او له بلې خوا ورسره د انصارو دواړو قبیلو په اسلام او د دوی په مرسته او مسلمانانو ته د ځای په ورکولو کلک تړون وکړ، نبي ﷺ له حبشې نه راستانه شوي مهاجرو او نور کمزورو یې وښه او یې کسه مسلمانانو ته مدینې ته د بیا ځل لپاره په هجرت کولو امر او اجازه وکړه چې تر انصارو ځان ورسوي، او ورته یې وویل: الله پاک ستاسو لپاره د بهرنیو ورونو او کورونو بندوبست کړی دی، هلته به د خیر سره ښه په ډاډ او اطمینان کې یاست.

هغه و چې د مهاجرینو نوې لري بیا پیل شوه، پرله پسې جماعتونه او ډلې ډلې مدینې ته روانې شوې، نبي ﷺ خپله هم د دې انتظار ویسته چې الله پاک به ورته له مکې څخه مدینې ته په هجرت کولو کله امر کوي؟

مدینې ته د مهاجرینو کاروانونه

د نبي ﷺ په ملګرو کې له مکې څخه مدینې ته لومړی هجرت ابوسلمه بن عبدالأسد رَضِيَ اللَّهُ عَنْهُ وکړ، د عقبې له تړون نه یو کال وړاندې یې هجرت کړی و، ابوسلمه رَضِيَ اللَّهُ عَنْهُ له حبشې څخه بېرته مکې ته راستون شوی مهاجر و، په مکه کې چې ورته کله د مشرکانو د زیان رسونې راز راز ډولونه متوجه شول مجبور شو د بیا ځل لپاره یې مدینې ته هجرت وکړ.

د ابوسلمه رَضِيَ اللَّهُ عَنْهُ نه وروسته مدینې ته په دوهم پړاو کې عامر بن ربیعہ او د

هغه بي بي لیلی بن ابي حثمه رَضِيَ اللّٰهُ عَنْهُمَا راغلل، بيا عبدالله بن جحش د خپل د کور ټولو غړو په شمول او د هغه ورور عبد بن جحش او ابواحمد چې په سترگو هم معذور و هجرت وکړ، ابو احمد هغه صحابي دی چې د مکې بړه اوښکته کې به له قائد پرته گرځېده او شاعر هم و رَضِيَ اللّٰهُ عَنْهُ .

بيا عمر بن الخطاب او عياش بن ابي ربيعه مخزومي دواړو مدينې ته هجرت وکړ، له دې څخه وروسته بيا د مهاجرينو لږي په پرله پسې توگه جريان وموند .

د نبي ﷺ هجرت

د نبي ﷺ د ملگرو د هجرت کولو نه وروسته هغه د دې شيبو انتظار ويسته چې کله به ورته په هجرت کولو امر کيږي، په مکه کې نبي کریم ﷺ او ابوبکر او علي بن ابي طالب رَضِيَ اللّٰهُ عَنْهُمَا په شمول څه شمېر هغه بې کسه صحابه چې د قريشو په بند کې پراته وو نور څوک نه وو پاتې، ابوبکر رَضِيَ اللّٰهُ عَنْهُ د تل لپاره د نبي ﷺ نه بار بار د هجرت اجازه غوښته خو هغه به ورته ويل لږ زغم وباسه کېدای شي الله پاک دې د هجرت ملگری پيدا کړي .

د خبرې د اورېدو سره ابوبکر رَضِيَ اللّٰهُ عَنْهُ په طمعه و چې کېدای شي خپله به وي !!

د قريشو سر چې کله په دې خلاص شو چې د نبي ﷺ په در خو داسې کلک ملاتړ پيدا شو چې د مکې باشندگان نه دي او د مکې مسلمانان هم د مه په دمه مدينې ته چې د امن او پوره ډاډ لمن ده ور روان دي، قريش وډارېدل چې داسې نه نبي ﷺ د خپلو ملگرو نه جوړه جنگي ليکه د دوی په ضد ونه کاروي .

د داراندوه په نوم د قصي بن کلاب هغه کور چې د قريشو ټولې غوڅې پرېکړې به

پکې ترسره کېدې پکې غونډ شول او د نبی ﷺ له بلوه د متوقع خطر او لوی ستونزې د دفع کولو لپاره یې د خیالاتو تبادله او فیصله کن درېځ غوره کولو سلا مشورې پیل کړې.

عبدالله بن عباس رَضِيَ اللَّهُ عَنْهُمَا وايي: کله چې د قريشو جرگه ماران په دارالندوه کې د نبی ﷺ په باره کې د یو بل سره یوه خوله شول او د راغونډېدو ورځ یې سره وټاکله، په کومه ورځ چې به یې پکې خپله پرېکړه اعلانوله یوم الزحمة به یې ورته ویله، د یو سلاکار په صفت یې په جرگه کې ابلیس هم د زورېدو سړي په هیئت کې چې چین پرې پرته وه گډون وکړ، کله چې د دروازې په درشل ودرېد د لیدو سره ورڅخه قريشو وپوښتل: څوک یې؟ او له کوم ځای څخه دې تشریف راوړی دی؟ ابلیس ورته وویل: د نجد هستوگنوال^(۱) یم ستاسو د غونډې اړوند مې خبر غوږونه وسکونډل په دې خاطر مې حضور وکړ ترڅو ستاسو نېکې مشورې واورم او یا هم درته د خیرنېگري نیکه مشوره درکړم.

هغوی ورته وویل: ولې نه په خبر راشې او هر کله راشې. د قريشو د مخه ورو جرگه مارانو او مشرتابه وو په څنگ کې کېناست، ځېنو راغلو نورو ته وویل: د دې سړي محمد ﷺ رامنځ ته کړي کشمکش اړوند خو تاسو ټول ښه خبر یاست که زمونږ د قريشو پرته نور یې پیروی پیل کړي نزدې ده چې په مونږ یرغل وکړي، نور باقي د دې سړي اړوند د غوڅې پرېکړې کلک غبرگون او عملي اقدام څرگند کړئ.

له همدې ځای څخه یو تر بله گنگوسې شروع شو، یو راغلي پکې وویل: په وسپنیزو زنځیرونو به یې وتړو او د اوسپنیزو دروازو تر شا به یې بندېوان کړو ترڅو د سابقه

(۱) سهيلي وايي: شيطان نجد ځکه یاد کړه چې قريشو د معلومو کسانو پرته د تهامة ټول خلک د غونډې نه په ناخبرو کې شمېرلي وو، په دې خاطر چې زړه یې اسلام ته ورته دی، نو د نجدی انسان په شکل کې یې ځکه خپل شکل اختیار کړ.

شاعرانو زهير او نابغه په خبره ساه ورکړي او مړ شي .

شيخ نجدي وويل: نانا، لوړه په رب لايزال چې دا مشوره هېڅ ارزښت نه لري، که رښتيا هم تاسو هغه بندېوان کړئ نو دعوتي اغېزې به يې له بندو دروازو تر شاه بهر راوځي، شايد پلويان يې درباندي بريد وکړي او له منگولو څخه يې در نه رها کړي، او که رها شي ستاسو په ضد به د عملي نظامي پاڅون لارې وسنجوي او په تاسو به بريالي شي، نو هېله ده چې دا مشوره مو بېرته واخلي او د بلې خبرې پلټنه وکړئ .

بيا يې سره خپلمنځني گنگوسي پيل کړ، يو پکې وويل^(۱): له خپلې خاورې څخه به يې وشړو چې چرته څې لا ږ دې شي او چې څه پرې تيرېږي تېر دې شي خو مونږ به ترې بې غمه يو، هېڅ پروا به پرې ونه کړو چې چرته لاړ ؟ د ورکېدو سره سم به خپلمنځني رامنځ ته شوې کړې نسکورې اصلاح کړو .

شيخ نجدي ورته وويل: دا هم ارزښتناکه مشوره نه ده، ايا تاسو يې ښې خبرې او بارسوخه گړدود نه اورئ ؟ چې په کوم انداز زړونه خپلوي ؟ لوړ په رب لايزال چې که داسې مو وکړل لکه چې يې وايي نو د عربو بلې قبيلې ته به ولاړ شي او د خپلو خبرو تر اغېز لاندې به يې راوړي او ستاسو پر ضد پاڅون ته به يې وهڅوي، نژدې ده چې ستاسو قلمرو يې په ولقه کې ولوېږي او هغه څه به درباندي وکړي چې تاسو يې طمع توقع نه لرئ ، زر کوئ د بلې مشورې پلټنه وکړئ .

ابو جهل بن هشام وويل: ما سره يوه ځانگړې رايه ده شايد ستاسو د گډونوالو هېڅ چا هم ورته سوچ نه وي، ټولو ورته وويل: ابو الحکم ! وايه کومه مشوره لرې ؟ ابو جهل وويل: د قریشو له هرې قبيلې څخه به باتوره ننگيالي او اصيل لوړ نښه تکړه ځوان غوړه کړو او د هر ځوان سره به خبرونکې توره په لاس وي، د يو سړي په شان به پرې ټول مرگوني بريد وکړي تر څو يې مړ کړي، په دې وژلو سره به خوله يو اړخه مونږ هم په ارام شو ساه به واخلو او له بل پلوه به يې وينه په قبيلو کې وويشل شي، چونکه بنو

(۱) دا مشوره ابوالاسود ربيع بن عامر ورکړې وه .

عبدمناف به د هرې قبېلې سره د جنگ کولو نه عاجز وي په ديت به راضي شي ديت به ورته ورکړو .

شيخ نجدي وويل: د دې سړي خبره سمه دمه ده، له دې پرته بله هېڅ چاره ورنه بريښي، په همدې پرېکړې ټولو راپنډ شوو مشرانو د شورا مجلس پای ته ورسو او خلک خواره واره شول .

جبريل عَلَيْهِ السَّلَام راغی او نبي ﷺ ته يې وويل: د خپل عادت له مخې دې نن په هغه ځای مه ويده کېږه چې لږ څه وړاندې به پرې ويده کېدې .

د شپې په مهال غوره کړی شوي قريشي ځوانان د شوي ائتلاف په بنسټ د نبي کریم ﷺ په دروازه ودرېدل، او د دې انتظار يې کوو چې کله به ويده کېږي، نبي کریم ﷺ چې کله دوی ورته په وحی کړي شوي حالت وليدل علي بن ابي طالب رَضِيَ اللَّهُ عَنْهُ ته يې وويل: زما په ځای ويده شه او زما د حضرموت په شين خادر کې ځان راونغاړه، د راغلو دښمنانو له پلوه به درته هېڅ راز ځاني زيان درونه رسېږي .

او د عادت له مخې به نبي کریم ﷺ هر کله په دغې خادر کې استراحت کو .

محمد بن کعب قرظي وايي: د نبي کریم ﷺ د وژنې لپاره راغلو کې يو ابوجهل هم و، ټولو يې د عملې پاڅون لپاره په دروازه ولاړ وو، ابوجهل به پکې نورو ته ويل: محمد داسې انگيروي چې که تاسو يې پلوي وکړئ د عربانو او عجمو ستر واکداران به جوړ شی، او له مرگ وروسته بيا راپاڅېدنې نه به درته د اردن په څېر لوی لوی شنه او غټ باغونه درکړل شي، او که يې پلويان جوړ نه شي هلاک برباد او وبه وژل شی .

نبي کریم ﷺ له کور څخه په داسې حالت کې راووت چې په لاس کې يې خاوره وه او وويل: هو . زه درته همدغه خبرې کوم او ته له دغې د وزخيانو څخه يو دوزخي يې

خاوره يې پرې وشيندله، الله پاک يې د سترگو ديد واخست، نبي کریم ﷺ دا ايتونه لوستل: (يَسْ * وَالْقُرْآنِ الْحَكِيمِ * إِنَّكَ لَمِنَ الْمُرْسَلِينَ * عَلَى صِرَاطٍ مُسْتَقِيمٍ * تَنْزِيلَ الْعَزِيزِ الرَّحِيمِ * لَتَنْزِرَ قَوْمًا مَّا أُنْذِرَ آبَاؤُهُمْ فَهُمْ غَافِلُونَ * لَقَدْ حَقَّ الْقَوْلُ عَلَى أَكْثَرِهِمْ

فَهُمْ لَا يُؤْمِنُونَ * إِنَّا جَعَلْنَا فِيْ أَعْنَاقِهِمْ أَغْلَالًا فَهِيَ إِلَى الْأَذْقَانِ فَهُمْ مُّقْمَحُونَ * وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ^(۱)

دا ایتونه نبي کریم ﷺ لوستل او خاورې يې پرې وشيندلې په داسې حالت کې ترې روغ رمټ ووت چې هېڅ کافر ونه لیده، او د امر سره سم هلته ولاړ چې ورته ښوول شوی و .

يو کس چې د قاتلانو سره نه و راغلی ورڅخه يې وپوښتل: دلته څه کوې؟ هغوی ورته وويل: محمد وژنو، هغه ورته وويل: په وژنه يې بريالي نه شوی، لوړه په رب لايزال چې محمد درڅخه تللی دی، تاسو خپلو ځانونو ته نه گورئ چې په سر مو خاورې ايرې پرې دي؟

هر يو سر ته لاس يوړ څه گوري چې د هر چا په سر خاورې پرې دي، له دېوال تر شان په قدمونو ريني بوڅي شول علي رَضِيَ اللَّهُ عَنْهُ يې د نبي کریم ﷺ په څادر کې خويه وړی وليد، يو بل ته يې وويل: نا محمد نه دی تللی دی، هاغه دی په خپل څادر کې پروت او ویده دی، دوی يې لا هم هغسې په انتظار وو چې علي رَضِيَ اللَّهُ عَنْهُ له خوب څخه رابېدار شو، خپل منځ کې يې سره يو بل ته وويل: سړي راته رښتيا وويل هغه خو تللی دی .

ابن اسحاق وايي: ابوبکر رَضِيَ اللَّهُ عَنْهُ خپله مالداره و، چې کله به يې هم د نبي کریم ﷺ څخه د هجرت کولو اجازه وغوښته هغه به ورته ويل: لږ زغم وباسه کېدای

(۱) سورت يس: (۱-۹) . ژباړه: يس * په دغه محکم قران مې دې قسم وي * چې ته د هغه اسماني استازو څخه يو يې * چې په سمه لاره ليرېدول شوي دي * تا ته دغه قران د زبردست او رحم والا ذات نه نازل شوی دی * د دې لپاره چې هغه قوم وپروې چې پلرونو ته يې وېره نه وه ورکړل شوې دوی هم له توحيد نه غافله دي * په يقين سره چې په زياتره خلکو يې د عذاب پرېکړه ثابته شوې ده دوی نو نور ايمان نه راوړي * مونږ د دوی په غاړو کې تر زړو پورې طوقونه گرځولي دي نو دوی لاندې نه شي کتلی (سرونه يې پورته نيولي دي) * مونږ له دوی څخه مخکې او وروسته دېوال گرځولی دی، پانده کړي مو دي دوی هېڅ نه وينی .

شي الله پاک درته ملگری درکړي، ابوبکر رضي الله عنه لږ څه وپوهېد چې کېدای شي د هجرت ملگری يې هغه پخپله وي، نو دوه سولې يې واخستې .
په کور کې به يې دواړه ساتل او ښه بوتاو به يې ورته کوله .

عائشه رضي الله عنها وايي: نبي کریم ﷺ به د ابوبکر کور ته د سهار او ماښام پرته نورو وختونو کې رنه راته، په کومه ورځ چې ورته د هجرت امر وشو تر څو د قریشو او مکې له قلمرونه وړاندې لاړ شي نو د ابوبکر رضي الله عنه کور ته د غرمې په مهال راغی، ابوبکر رضي الله عنه د لیدلو سره سم وویل: د چټک کار پرته نبي کریم ﷺ هېڅ کله په داسې وخت کې مونږ ته نه دی راغلی، د راننوتو سره ابوبکر رضي الله عنه ورته خپل ځای پرېښود، نبي ﷺ ورته وویل: پردي څوک که وي وېې باسه، هغه ورته وویل: زما مور او پلار دې درڅخه زار شي څوک!! يواځې زما دواړه لورگانې دي، نبي کریم ﷺ ورته وویل: له مکې څخه په تللو او هجرت کولو راته اجازه وکړې شوه، هغه ورته وویل: د الله رسوله! ملتيا ته دې بيخي چمتو يم، هغه ورته وویل: ملگرتيا ملگرتيا وي .

عائشه رضي الله عنها وايي: له دغې ورځې نه مخکې ما هېڅ څوک نه وليدلي چې له خوشحالی وژاړي لکه ابوبکر رضي الله عنه چې په دغه ورځ له خوشحالی وژړل .
ابوبکر رضي الله عنه ورته وویل: ای د الله پېغمبره! د هجرت د سفر لپاره مې دغه دواړه سولې تيارې کړي دي، عبد الله بن ارقط چې خپله دغه مهال مشرک هم و په مزدورۍ يې ونيو او دواړو ته يې لاره ښووله، دواړو ورته خپلې سولې ورکړې تر څو د معلوم وخت لپاره يې ورته روغې رمټې وسپاري او هغه به ورله د خوراک او څښاک بندوبست هم کو .

ابن اسحاق وايي: ما ته د رارسیدلي راپور له مخې د نبي کریم ﷺ له مکې څخه په وتلو او هجرت کولو باندې له علي رضي الله عنه ابوبکر رضي الله عنه او کورنۍ پرته يې نور هېڅ څوک نه وو خبر .

علي رضي الله عنه يې په دې پوهه کړې و چې زه هجرت کوم او ته به زما له هجرت

وروسته ټول هغه امانتونه چې ما ته خلکو راکړي دي خپلو خپلو څښتنانو ته وسپاري . هغه شيان چې په مکه کې به يې خلک له ضياع څخه ډارېدل نبي ﷺ سره به يې کېښودل ځکه چې هغوي يې په امانتدارۍ او رښتنولۍ خبر وو .

کله چې رسول الله ﷺ د هجرت په کولو هوډ وکړ د ابوبکر رضي الله عنه له کور څخه د غټې کړکې له لارې ووت او د ثور په غر کې لوی غار ته ننوتل ^(۱) .

ابوبکر رضي الله عنه خپل ځوی عبدالله په دې وگماره چې د خلکو له پلوه د ورپسې شوې خبرو کلکه څارنه وکړي او د ورځې ټولې کړۍ شوې خبرې د شپې له مخې دواړو ته راورې .

او عبدالله بن فهیره چې د ابوبکر رضي الله عنه غلام و په دې يې گمارلی و چې د ورځې يې رڼه وڅروي او د شپې له مخې غار ته راشي ، او اسماء بنت ابی بکر به ورته د شپې له پلوه د خوراک او څښاک غم کو ^(۲) .

د ابوبکر رضي الله عنه په شمول نبي کریم ﷺ په غار کې درې ورځې تېرې کړې له هغې راهيسې چې دواړه له مکې نه راوتلي وو ، قريشو يې په مرگ يا ژوبلې او يا هم که چا په ژوندۍ بڼه راوستل سل اوښان نقدي جائزه ټاکلي وه .

عبد الله بن ابی بکر به خپله ټوله ورځ د قريشو سره تېروله ، د هغوی چل او پرادونه ، جرگې مرکې به يې ټولې واورېدې او د شپې له پلوه به غار ته ولاړ او دواړو ته به يې ټول ورځنۍ راپور واورو .

د ابوبکر رضي الله عنه غلام عامر بن فهیره به د مکې په څړځايونو کې د ابوبکر رضي الله عنه رڼه څروله او د شپې له مخې به يې ټوله رڼه تر غاره راوسته او غوښه او

(۱) ثور د مکې په ښکته برخه کې د غرنوم دی .

(۲) ابن هشام د حسن بصري څخه نقلوي چې د شپې په مهال نبي کریم ﷺ او ابوبکر رضي الله عنه دواړه غار ته ننوتل ، ابوبکر رضي الله عنه ترې مخکې په دې خاطر ننوت چې غار له زيانمنو حشراتو (مار لږم وغېړه) څخه پاک کړي ، په خپل ځان به يې د نبي کریم ﷺ حفاظت کو .

شېدې به يې دواړو وخوړل .

هغه لاره چې عبدالله بن ارقط ورته دواړه سورلی او يوه يې د خپل ځان لپاره وه راوستې، اسماء بنت ابي بکر هم ورته د سفر د دورانېې اړوند خوراک او څښاک راوړ، دا چې د گودي د خولې لپاره ترې تار هېر شوی و د سفر په دوران کې اسماء رَضِيَ اللّٰهُ عَنْهَا وليد چې د گودي خوله خلاصه ده خپل ملابند يې راخلاص کړ او په منځ يې دوه وشکو په يوه برخه يې د گودي خوله وتړله او په بله يې خپله ملا وتړله، له همدې کبله ورته (ذات النطاقين) ويل کيږي .

په دواړه سورليو کې يې ښه او اعلى ترينه چاغه خبره سورلی نبي کریم ﷺ ته وړاندې کړه، هغه ورته وويل: زما مور او پلار دې درنه زار او قربان شي په دې سورلی سپور شه، نبي ﷺ ورته وويل: زه په هغه اوبن نه سپېږم چې شخصي مې نه وي، ابوبکر رَضِيَ اللّٰهُ عَنْهُ ورته وويل: اوبن چورلته ستا شو، نبي ﷺ ورته وويل: په څومره دې پېرودلی دی؟ ابوبکر رَضِيَ اللّٰهُ عَنْهُ ورته کړه چې په دومره دومره ...

نبي کریم ﷺ ورته وويل: په دغه نرخ زما شو، ابوبکر رَضِيَ اللّٰهُ عَنْهُ ورته وويل: نرخ او اوبن دواړه ستا شول .

ابوبکر رَضِيَ اللّٰهُ عَنْهُ او نبي کریم ﷺ دواړه په خپلو خپلو اوبانو ښې واپولې د لارې د خدمت لپاره ابوبکر رَضِيَ اللّٰهُ عَنْهُ د ځان سره عامر بن فهيره هم شاته سپور کړ .

اسماء بنت ابي بکر رَضِيَ اللّٰهُ عَنْهَا وايي: د نبي کریم ﷺ او ابوبکر رَضِيَ اللّٰهُ عَنْهُ له وتلو وروسته د ابوجهل په ملتيا ځېنې قريش راغلل د کور په دروازه ودرېدل زه ورغلم راڅخه يې وپوښتل: پلار دې چرته دی ؟

ما ورته کړه: والله نه پوهېږم چې پلار به مې چرته تللی وي ؟ ابوجهل چونکه پليت او سپور سپيره سړی و، دومره زور داره څپېره يې راکړه چې راڅخه غوږوالی هم پرېوتې او بيا لاړ .

درې ورځې شپې تېرې شوې خو مونږ په دې نه پوهېدو چې نبي کریم ﷺ به د خپل

ملگري په شمول چرته او په کومه تللي وي ؟

تر دې چې د مکې د لاندې برخې نه یو پېری راغی او په بره برخه ووت، که څه هم چا نه لید خو د اواز پسې یې خلک روان وو او دا یې زمزمه کول چې:

جَزَى اللَّهُ رَبُّ النَّاسِ خَيْرَ جَزَائِهِ ** رَفِيقَيْنِ حَلًّا خِمَتَيَّ أُمَّ مَعْبِدٍ ^(۱)
هُمَا نَزَلَا بِالْبِرِّ ثُمَّ تَرَوَّحَا ** فَأَفْلَحَ مَنْ أَمْسَى رَفِيقَ مُحَمَّدٍ
لِيَهْنَ بَنِي كَعْبٍ مَكَانُ فَتَاتِهِمْ ** وَمَقْعَدُهَا لِلْمُؤْمِنِينَ بِمَرْصَدٍ

ژباړه: هغو دواړو دوستان دې الله خپله د خیر بدله ورکړي چې د ام معبد خیمو ته ننوتل.

دواه په سعادت او پوره سلامتیا هلته ورسېدل، هغه څوک به رښتونی برېمن وي چې د محمد ﷺ ملتیا کوي .

بنو کعب دې هغه ویاړ ولمانځي چې د ځوانې خور هستوگن ځای یې د مومنانو تم ځای او دمه ځای جوړ شو .

مونږ چې کله دغه شعرونه واورېدل وپوهېدو چې رسول الله ﷺ د مدینې په لور تللی دی .

سراچه بن مالک بن جعشم وايي: له کله راهیسې چې نبي کریم ﷺ له مکې څخه مدینې ته د هجرت کولو دورانيه پیل کړه د هغه د مرگ او یا بندېوانۍ لپاره قریشو سل اوښان جائزه اعلان کړه .

زه لا دخپل قوم په جلسه گاه کې ناست وم نابیره یو سپری راغی او په سر مو ودرېد او

(۱) د ام معبد خپل نامه (عاتکه بنت خالد) وه ، د بنوکعب له خاندان څخه وه ، نبي کریم ﷺ او ابوبکر او عامر بن فهیره او عبدالله بن ارقط ورسره میلمانه شوي وو .

د پېرودلو لپاره یې ترې د کجورو او غوښې غوښته وکړه خو هېڅ ورسره نه و ، د خېمې دننه نبي کریم ﷺ بڼه ولیده چې وچه وه ، غلانوڅه یې ورله په لاس مسح کړه نو ډېر زیات شېدې پکې راغلل نو ښځې ورسره سم د لاسه په اسلام بیعت وکړ .

ويويل: وس درې نفره ما وليدل چې لاپل تېر شول او د محمد او د هغه له ملگرو پرته مې په بل چا گمان نه کيږي .

هغه ته مې په سترگو اشاره وکړه چې خاموش شه، بيا مې ورته وويل: خا خا تا هغه فلانکې او فلانکې ليدلي دي، له هغوی څخه اوبنان ورک شوي دي د هغه پلټنه کوي، هغه راته وويل: بس کېدای شي هغوی به وي .

د دې خبرې د اورېدو سره سم هغه هم خاموش شو، لږ ځنډ وروسته پاڅېدم او کور ته ننوتم، کور کې مې وويل: زما اوبنې سمبال کړئ، زين پرې کيږدئ او د خوړ کنيو کپرو پناه يې راته وسپارئ، د کور تر شا مې غشي او لينده له خلکو څخه هم پټ پنا راواخستل، د رواج سره سم ما د خپل کار د خير او شر پايلي معلومو لپاره غشي استعمال کړه څه گورم هغه غشي راوخوت چې ما ته پسند نه و، خپله زغره او جنگي لباس مې واچو بيا مې په غشو د برخليک پيژندلو لپاره دوهم ځل شروع وکړه څه گورم چې بيا هغه غشي راوخوت چې ما ته خوښ نه و، او زه په دې کلک باوري وم چې شايد دواړه قريشوته ژوندي راولم او په انعام گټلو غازي شم، د اس ښې وښوېدې او زه ترې پرېوتم، ځان سره مې وويل: دا څه وشو؟

غشي مې د بيا ځل د برخليک معلومو لپاره د تېر په څېر استعمال کړه څه گورم چې هغه غشي بيا راوخوت چې په تنډه مې پرې بدېده، د غشي تقسيم مې شا ته کړ او چټک منزل ته مې دوام ورکړ، خو چې څنگه مې تر سترگو شول د اس مخکنې ښېې (لاسونه) په ځمکه کې ښکته لاپل زه ترې ولوېدم، اس چې بېرته راپورته شو او ښېې يې خلاصې شوې څه گورم د باد په څېر لوی لوگي راڅخه هغوی پټ پناه کړل، دغلته زه وپوهېدم چې دواړه به هرومرو بری مومي .

په لوړ غېر مې ورته وويل: زه سراقه بن جعشم يم، لږ زغم وکړئ درسره خبرې اترې کوم، زما څخه به درته داسې څه در ونه رسېږي چې ستاسو تنډه پرې تروه ترخه شي، نبي ﷺ ابوبکر رضي الله عنه ته وويل: ورته ووايه چې د څه غوښتنه لرې؟ هغه وويل: د څه غوښتنه لرې؟ ما ورته وويل: ما ته له خپل اړخه ليک راکړئ چې زما او

ستا ترمنځ نښه وي، ابوبکر رضي الله عنه ته يې وويل ليک ورته ورکړه .

هغه راته په هډوکي يا د پوستکي په مخ ليکلی خط وغورځو او هغوی لارل، ما خط راواخست او د غشو په چاټې کې مې د ځان سره محفوظ کړ، د دوی اړوند مې هېڅ چا ته هم راز افشا نه کړ د مکې او طائف او د حنین له فتح وروسته ورسره د طائف او مکې ترمنځ جِعْرانه نوم ځای کې مخامخ شوم، د انصارو په جم کې ورته ورغلم هر چا به تومېلم چې څه کوي؟ څه کوي؟

هغه چې پخپلې سورلی سپور ناست و او زه ورنږدې شوم، لوړه په رب لایزال چې پندۍ يې په زین کې لکه د د خرما د گردې په څېر سپینې ځلیدلې .
کوم ليک چې را ته هغه راکړی و په لاس کې مې اوچت کړ او غږ مې کړ چې ای د الله رسوله ! زه سراقه بن مالک بن جعشم یم او دا را سره ستا راکړی ليک دی، نبي کریم ﷺ وویل: نن د خیر ښیگرې او وفاداری ورځ ده لږ رانزدې شه، زه ورنږدې شوم او خپل اسلام مې اعلان کړ، بیا مې ترې د څه شي غوښتنه لرله خو هېر مې شول چې څخه مې ترې غوښتل خو دومره مې ورته وویل: ای د الله رسوله ﷺ ما خپلو اوښانو ته د اوبو ډنډونه ډک کړي دي پردې اوښان راځي او اوبه ورڅخه څښي، ایا د هغه په خړوبولو کې زما ثواب او نېکه بدله شته؟

هغه وویل: هو په د هر پختورگي او پیوسانو والا زنده سر په خړوبولو کې اجر دی .

بیا خپل قوم ته ستون شوم او نبي ﷺ ته مې صدقات راوړل .

ابن اسحاق وايي: عبدالله بن ارقط دواړه له غار څخه راوويستل او لومړی يې د مکې د ښکته پرتې برخې څخه د عُسْفان مقام د لاندېنۍ برخې نه د بحر ساحل ته یوړل، د عسفان نه په تېرېدو يې د آمج په ښکته برخه روان کړل تر څو د قُدید نوم ځای يې هم په مزل ووهو، او له همدغې لارې د خَرَّار نوم ځای ته ورسېدل، بیا د لِقَف او ان د لقف د ښته يې هم ووهله، او د همدې لارې څخه د مَحَاج نوم ځای ته ورسېدل، د مَحَاج له کونج څخه يې د ذِي الْعَصَوَيْن کونج ته رسیدگي وکړه، بیا ذِي کَشْر ته او بیا جَدَاجِد ته ورسېدل، او له دغې ځايه د أَجْرَد مقام ته لارل، بیا يې د تِغْن د ښتې په

وهلو داسلم ته ورسول بيا عَبَايُد نوم ځای ته او بيا هم تر فاجه نوم ځای ته ورسېدل .
 ابن هشام وايي: له فاجې څخه بيا عِرج مقام ته ورسېدل، خپله او سورليانې يې هم
 ډېرې سترې ستومانه شوې وې، د اسلم له قبيلې څخه د اوس بن حَجَر په نوم صحابي
 نبي ﷺ پخپل اوښ چې ابن الرِّدا به ورته ويل کېده سپور کړ او د مسعود بن هنيده په
 نوم خپل غلام يې ورسره کړ او تر مدينې يې ورسول .
 بيا يې له عرج څخه ثنية العائر او بيا يې د رِيْم نومې درې ته ښکته کړل، بالاخره د سفر
 د دورانې پای د دوشنبې په ورځ د ربيع الاول د مياشتې په دولسم تاريخ چې د لمر
 تودوخه په ختمېدو وه په قباء کې بني عمرو بن عوف ته ورسېدل .

قباء ته رسېدل

عبدالرحمن بن عويمر بن ساعده وايي: د نبي کریم ﷺ د ملگرو څخه راته خپل ځېنو
 قوميانو وويل: له کله راهيسې چې د مکې نه د نبي کریم ﷺ په راتگ وڅېړېدو، د
 سهار په مهال به د هغه د ښه راغلاست لپاره د ماسپښين تر سختې ټکندې غرمې پورې
 په انتظار وو، د ونو بوټو سيوري به هم د سخت لمر له کبله خورا زيات گرم شول خو
 چې کله به هېڅ سيوري پاتې نه شو کورونو ته به ستانه شول .
 دغه د گرمۍ سختړينې ورځې شپې وې د نبي کریم ﷺ د راتگ په ورځ د عادت په څېر
 بيا ووتوو، لمر د اسمان منځ ته راغی او سيوري ورک شول، د گرمۍ د ډېرې تودوخې له
 کبله بيا کورونو ته ننوتوو، نبي ﷺ په داسې حالت کې راوړسېد چې مونږ کورونو کې
 وو، يو يهودي چې مونږ به يې هره ورځ څارلوو چې د چا په انتظار يو په لور غږ وويل:
 اى د قيلي لمسيانو! ستاسو برخليک او نصيب راوړسېد .
 چونکه زمونږ زياتره خلکو رسول الله ﷺ نه و ليدلى ټول ورته راووتوو، ابوبکر رَضِيَ

اللهُ عَنْهُ هم ورسره و چې د عمر په لحاظ يې دومره توپير ترمنځ نه و، دواړه د کجورې د ونې سيورې لاندې ناست وو، چې کله سيوري ختم شو ابوبکر رَضِيَ اللهُ عَنْهُ ورته خادر سيوري کړ، بيا وپوهېدو چې دا ابوبکر رَضِيَ اللهُ عَنْهُ او بل نبي کریم ﷺ دی .

ابن هشام وايي: د ځېنو معلوماتو له مخې د لومړي ځل لپاره نبي کریم ﷺ د کلثوم بن هدم او د نورو ځېنو راپورونو له مخې د سعد بن خيشمه سره ميلمه شو، د کلثوم بن هدم راويان وايي:

د کلثوم بن هدم له کور څخه چې به کله نبي کریم ﷺ راووت د سعد بن خيشمه په جونگړه کې به ناست و ځکه چې دا لوند و واده يې نه و کړی .

او د نبي کریم ﷺ مهاجر شوي يې واده به هم ټول هلته ناست پاست وو .

او د ابوبکر رَضِيَ اللهُ عَنْهُ اړوند راپورونه وايي چې هغه به د حُبَيْب بن اساف سره ميلمه و، او ځېنې نور معلومات ښايي چې د خارجه بن زيد سره به ميلمه و .

علي رَضِيَ اللهُ عَنْهُ په مکه کې درې شپې او درې ورځې وځنډېد تر څو د رسول الله ﷺ سره خلکو ايښي امانتونه حقدارو ته وسپاري، چې کله د امانتونو له سپارښتنو څخه وزگار شو د نبي کریم ﷺ سره يو ځای او په کلثوم بن هدم باندې ميلمه شو .

په بني عمرو بن عوف د قباء مقام کې نبي کریم ﷺ دوشنبه، سه شنبه، چهارشنبه او پنج شنبه ورځې تيرې کړې او خپل مسجد يې پکې ودان کړ .

مدينې ته رسېدل

د جمعې په ورځ د الله پاک د امر سره سم له قباء څخه مدينې ته ولاړ، د جمعې د ورځې لمونځ يې په بني سالم کې د رانواء په خوړ کې ادا کړ، دا د نبي ﷺ لومړنی جمعه وه چې په مدينه کې يې ادا کړه .

د بني سالم بن عوف له قبيلې څخه ورته د عتبان بن مالک او عباس بن عباد بن نضلہ په شمول څه خلک راغلل او ورته يې وويل: ستا د حفاظت او ساتنې لپاره زمونږ د ځوانانو قوه او دفاعي وړونکي اسلحه بسنه کوي، هغه ورته وويل: اوښې ته لار پرېږدئ دې ته امر شوی دی چې چرته لاره شي، نو سترگو په لار خلکو ورته لاره پرېښوده، د بنو بياضه قبيلې کورونو ته په رسيدگي ورته د بنو بياضه د قبيلې مشرانو زياد بن لبید او فروة بن عمر په شمول خلک راووتل او ورته يې وويل: ای د الله رسوله! ستا د حفاظت او ساتنې لپاره زمونږ د ځوانانو جگړيزه ډله او وړونکي اسلحه بسيا کوي، هغه ورته وويل: اوښې ته لاره پرېږدئ دې ته حکم کړی شوی دی چې چرته لاره شي، اوښه روانه وه د بنو ساعده تر قبيلې چې ورسېده نو د بنو ساعده د قبيلې د سعد بن عباد او منذر بن عمر په شمول ورته خلک راووتل او ورته يې وويل: ای د الله رسوله! ستا د ښه حفاظت لپاره زمونږ جنگيالي ځوانان او زور داره اسلحه کفايت کوي دلته تم شه، هغه ورته وويل: اوښې ته لاره پرېږدئ دې ته امر شوی دی چې د هر چا کره لاره.

اوښه روانه وه تر دې چې د بني الحارث بن خزرج قبيلې کورونو ته ورسېده، د دې قبيلې د مشرانو سعد بن الربيع او خارجه بن زيد او عبدالله بن رواحه رَضِيَ اللهُ عَنْهُمْ په شمول ورته خلک راووتل او ورته يې وويل: ای د الله رسوله! ستا د مزید حفاظت لپاره زمونږ جنگيالي ځوانان او پياوړې اسلحه بسنه کوي، دلته پاتې شه، هغه ورته وويل: اوښې ته لاره پرېږدئ دې ته امر شوی دی چې د هر چا کور ته لاره.

اوښه روانه شوه او د بنو عدي بن نجار قبيلې کورونو ته ورسېده، د دې قبيلې د مشرانو د سليط بن قيس او د ابو سليط اسير بن ابي خارجه په شمول ځېنې نور خلک هم راووتل او ورته يې وويل: ای د الله رسوله! د خپلو ماماگانو کره دې تم شه د ځوانانو جنگياليو او وسلوالو نومياليو په حفاظت کې به يې - د ام عبدالمطلب سلمی بنت عمر - له اړخه يې ماماگان کېدل.

هغه ورته وويل: اوښې ته لاره پرېږدئ دې ته امر شوی دی چې چرته لاره شي، اوښه روانه شوه او د بنو مالک بن نجار قبيلې کورونو ته ورسېده او د نبوي مسجد په لويه

دروازه اوبنه چو شوه، هېره دې نه وې چې د اوبنې دغه تم ځای د دوو یتیمانانو چې د بني نجار سره یې کورنۍ اړیکې وې د خورماوو د وچولو ځای و، او دغه دواړه هلکانو سهل او سهیل نومونه درلودل، د معاذ بن عفراء پرکتیان وو.

نبي ﷺ له اوبنې څخه رابښکته نه شو، اوبنه بېرته پاڅېده لږ څه وړاندې لاړه بېرته یې شاته وکتل او د دوهم ځل لپاره بېرته په لومړي ځای چو شوه، نبي کریم ﷺ مهار پرېښی و خو بیا هم نبي ﷺ ترې رابښکته نه شو.

اوبنې په ملاستې حرکتونه پیل کړل او اوازونه یې شروع کړل او د سینې او حلق لاندېنې برخه یې په ځمکه جوخته ولگوله.

ابو ایوب انصاري رَضِيَ اللَّهُ عَنْهُ یې په ډېرې چټکۍ سره سامان له دروازې دننه کړ هغه و چې نبي ﷺ ورسره میلمه پاتې شو، داوبنې د چو ځای اړوند یې وپوښتل چې د چا دی ؟

معاذ بن عفراء رَضِيَ اللَّهُ عَنْهُ ورته وویل: زما د دوو پرکتیانو سهل بن عمرو او سهیل بن عمرو دی، هغه دواړه به زه راضي کړم خو په دې ځای مسجد جوړ کړه، نبي کریم ﷺ پرې د مسجد جوړولو امر وکړ او د ابویوب رَضِيَ اللَّهُ عَنْهُ سره تر هغه په کور کې پاتې شو چې مسجد او تر څنگ یې خپل کور هم سر ته ورسېد.

په مسجد کې د مسلمانانو کار کولو ته په ترغیب کې هغه خپله هم کار کو، د دې له امله د ټولو مهاجرو او انصارو ورونو په کار کې اخلاص نور هم پسې زیات شو.

د کار کولو په وخت کې یو مسلمان وویل:

لَيْنَ قَعْدَنَا وَالنَّبِيُّ يَعْمَلُ ** إِذْ ذَاكَ مِنَّا عَمَلٌ مَضَلَّلٌ

○ که پېغمبر په کار بوخت وي او مونږ تش خوشې ناست یو، نو دا به مو له اړخه ډېر ناوړه کار وي.

او نورو مسلمانانو به ویل چې:

لَا عَيْشَ إِلَّا عَيْشُ الْآخِرَةِ ** اللَّهُمَّ ارْحَمِ الْأَنْصَارَ وَالْمُهَاجِرَةَ

○ د اخرت پرته نور هېڅ نېکمرغه زندگي نشته، ای الله انصارو او مهاجرینو باندې ته

رحم وکړه .

د مسجد او کورونو د منصوبې پای ته رسېدو سره سم نبي کریم ﷺ د ابو ايوب رضي الله عنه له کور څخه نقل مکاني وکړه، الله دې پرې رحم وکړي .
ابو ايوب رضي الله عنه وايي:

له کله راهيسې چې نبي کریم ﷺ زما کور ته راغی، هغه دکور په لاندې برخه کې میشت شو، زه او ام ايوب دواړه د کور په بره برخه کې میشت وو، ماورته وویل: په طبیعت مې ښه نه لگيږي چې ته په کوزه برخه او مونږ په باندې برخه کې یو، ته باندې او وسپره او مونږ به د کور لاندې برخې ته لاړ شو .
هغه راته وویل: مونږ د کور په ښکته برخه کې خوښ یو .

هغه وايي: نبي کریم ﷺ د کور په لاندې برخه او مونږ دکور په لوړه برخه کې وو په دې کې زمونږ د ابو جاتي ماته شوه، له یوې کمبلګۍ پرته مو نور څه نه درلودل په توندۍ مو اوبه وچې کړې هسې نه بام په نبي کریم ﷺ ونه څڅيږي او تکليف کې نه شي .
هغه وايي: د ماښام خوراک به مو ورته واستو چې له کوم ځای څخه به نبي کریم ﷺ خوراک کړي و ما او ام ايوب به له هم هغه ځايه خوراک پورته کوو تر څو الله پاک مو له خير او برکت نه ډک کړي .

یوه شپه مو ورته د ماښام په ډوډۍ کې وره (هوره) او پياز واچول خو چې لوبښي او کالي کنډولي تر کوره راغلل د هغه د خوراک پرې هېڅ اثر نه لیدل کېده، په خوفزده حالت ورغلم او ورته مې وویل: ای د الله رسوله ! هر شپه به ما او ام ايوب ستا نه پاتې خوراک د برکت لپاره خوړه او اوس مهال تا بېرته رالېږلي خوراک کې ستا د خوراک هېڅ اثر نه و، هغه راته وویل: زه د ملائکو سره خبرې اترې کوم او په خوراک کې د دغې بوتي خوند و، تاسو یې وخوړئ زه یې نه شم خوړی .

هغه وايي: مونږ تیار کړی خوراک بېرته مونږ وخوړه او د بیا ځل لپاره به مو ورله د خوراک په تیاری کې د هوږې او پيازو هېڅ بندوبست نه کوو .

ابن اسحاق وايي: په مکه کې له بندېوان او په امتحان کې له ګېر مسلمانانو پرته نورو

تولو مسلمانانو مدينې ته د نبی ﷺ څنگ ته هجرت وکړه .
له مکې څخه مدينې ته مهاجرينو د ځان سره خپل ټول اهل او شتمني په راوړلو په
بشپړه توگه ونه توانېدل له بني جمح څخه بنو مطعون، او د بنو اميه حليفگان (ملگري)
بنو جحش بن رثاب، او له بنو سعد څخه بنو البکیر د بنو عدي بن کعب
حليفگان وو، په مکه کې يې کورنه وتړل شول کنډې کپړې شول چې هېڅ څوک پکې
نه شو اوسېدای .

په مدينه کې د نبی ﷺ خطبې او نوي تړونونه

مدينې ته په رارسېدلي کال کې نبی کریم ﷺ د ربيع الاول له مياشتې څخه د راروان
کال د صفر د مياشتې پورې چې د هغه د مسجد او کورونو د ابادۍ منصوبه په کې په
بشپړه توگه تکميله شوه او له بل پلوه په کې د مدينې ټولو اوسېدونکو اسلام ته غاړه هم
کېښوده، د اوس قبيلې پورې تړلي څه شمېر قبيلو لکه خطمه، واقف، وائل او اميه
کورنيو اسلام نه و قبول کړی، دوی هم هغسې په شرک پاتي وو، له دوی پرته د ټولو
انصارو په کورنو کې اسلامي بېرغ ځپاند ريښه .

ما ته د ابوسلمه بن عبدالرحمن په روايت رارسيدلي معلومات وايي چې نبی کریم ﷺ
په مدينه کې لومړی خطبه دا وکړه، او زه د الله پاک پورې له دې نه پناه غواړم چې په
رسول الله ﷺ باندې هغه څه ووايم چې هغه نه وي ويلی:

لومړی يې د الله پاک حمد او ثناء وويله چې څنگه يې د شان سره ښائېده او بيا يې
وويل: د نفس د نجات لپاره نېک اعمال توخه کړئ، قسم په رب لايزال چې هر وروڼه به
هر څوک يې هوشه شي او خپل ربه به يې سرپرسته او بې سرنوشته پرېږدي، د دغې
انسان او د الله ترمنځ به هېڅ ترجمان او څوکېدار نه وي مخامخ به ترې وپوښتل شي:
ايا تا ته زما پيغمبر نه و راغلی او دين يې درته نه و رسولی ؟ ما تا ته شتمني نه وه

درکړې او پېرزو مې درباندي نه وه کړې ؟ د ځان لپاره دې څه توبنه کړي دي ؟
پوښتل شوی به کين او بني اړخونو ته وگوري هېڅ به ونه وينې، خو چې وړاندې او
مخې ته وگوري له جهنم پرته به نور څه ونه وينې، که څوک د جهنم له اور څخه ځان
په نيمه کجوره هم بچ کولای شي نو ځان دې بچ کړي او که د چا سره څه نه وي په ښه
خبره او نېکه رويه دې ځان له اور څخه وژغوري، ښه او پاکه خبره الله پاک په لس
چنده تر اووسوه چنده پورې قبلوي، والسلام عليكم ورحمة الله وبركاته .

بيا په بل ځل نبي کریم ﷺ خطبه وکړه او خلکو ته يې وويل:

کامل حمد او بشپړه ثناء الله لره ده، د هغه ثناء بيانوم او مرسته ترې غواړم، د خپلو
ناپاکو او بدو علمونو او د نفس د شرونو څخه د الله پاک پورې پناه غواړو، الله پاک
چې څوک په سمه لار روان کړي هېڅ څوک يې نه شي بې لارې کولی او څوک چې بې
لارې کړي د سمې لارې ښوونکی يې څوک نه وي، په دې کلک اقرار کوم چې د الله
پاک پرته بل هېڅ څوک معبود برحق نشته، ښې او خوندورې خبرې د الله خبرې دي،
هغه څوک کامياب او سربالا دی چې الله پاک ورته قران په زړه کې ښايسته کړی وي
او د کفر نه وروسته الله پاک په اسلام کې ننويستلی وي او ښه هغه څوک دی چې
قران ورته ښې خبرې ښکاري، قران کریم په رښتيا هم ښايسته او له بلاغت نه ډک دی .

د ځان لپاره هغه څه پسند بولي چې د الله پاک خوښ وي او د زړه له کومې الله پاک
سره مينه او رښتنې محبت ولري، د الله پاک په کلام او ذکر ځان ستړي مه بولئ او مه
ورڅخه خپل زړونه سختوالي ته پرېږدئ، الله پاک چې څه شی پيدا کوي ځينو ته پکې
په نورو غوروه والی ورکوي، د الله ذکر او د قران تلاوت ډېر غوره دی، په اعمالواو
بندگانو کې د غوره ترينو نومونه الله درښوولي دي او ښې خبرې يې هم درښودلې دي،
خلکو ته چې کوم رزق - حلال وي او که حرام - ورکړل شوی وي الله درښودلی دی
چې دا رزق حلال او دغه حرام دی، يواځې د الله عبادت وکړئ او هېڅ راز شريک
ورسره مه جوړوئ، په کامله او حقه توگه له الله څخه وډار شئ او د الله په خاطر سمې

روغې خبرې وکړئ، او د الله په خاطر خپل منځ کې سره مينه گرکي جوړ شئ، الله پاک په دې ډېر زيات غصه کيږي چې وعدې ورسره ماتې شي، والسلام عليكم ورحمة الله وبركاته .



د مهاجرينو او انصارو ترمنځ هم نبي کریم ﷺ عهد نامه لاسليک کړه، دمعاهدې لاسليک تر څنگ د يهودو سره هم موافقې ته ورسېد هغوی ته يې ديني او او مالي پوره حفاظت او ډاډ ورکړ، دا نه بلکې د هغوی لپاره يې په ځان او د ځان لپاره يې په هغوی شرطونه کېښودل او ورسره يې وليکل چې:

بسم الله الرحمن الرحيم

دا ژمنه د الله پاک نبي محمد ﷺ د قريشو او يثرب د مسلمانانو او مومنانو ترمنځ ترسره کړه، په دې حکم کې هغه مسلمانان هم داخل دي چې دمسلمانانو پيروکاران او ورسره يو ځای وي او په يو صف کې ورسره جهاد کوي چې دوی ټول:

□ ځانگړي او مستقل خلک دي، له قريشو څخه راغلي مهاجرين به د تېر په څېر د اسلام نه مخکې د ورسره خپلمنځني ديتونه ورکوي، او د نورو مومنانو ترمنځ به د عدل او انصاف له لارې د بنديوان قديه ورکوي .

□ بنو عوف به هم په مخکني نظام خپل منځني ديتونه ورکوي او هره کورنۍ او قبيله به دخپل بنديوان فديه ورکوي .

□ بنو ساعده به هم د خپل وړانديني نظام سره سم د يتونه ورکوي، او د مسلمانانو سره به په عدل او انصاف د خپلې قبيلې اړوند بنديوان فديه ورکوي .

□ بنو الحارث به هم د خپل سابقه قانون په بناء د يتونه ورکوي او د مسلمانانو سره به د عدل او ډېر انصاف له لارې د قبيلې د بنديوان فديه ورکوي .

□ بنو جعشم به هم د خپل تير دستور له مخې ديت ورکوي او د مسلمانانو سره به د

عدل او انصاف له لارې د قبيلې د بنديوان فديه وركوي .

□ بنو عمرو بن عوف به د خپل سابقه نظام د بندونو د غوښتنې سره سم د مړي ديت وركوي او د مسلمانانو سره به د انصاف له لارې د قبيلې اړوند بنديوان بند ازادوي .

□ د مسلمانانو ترمنځ به هره مسلمان كورنۍ د خپل بنديوان د بند د لرې كولو غم پخپله خوري .

□ بنو النبيت به دخپل قانوني نظام له مخې د مړو ديتونه وركوي او د خپل بنديوان د ازادولو فديه به وركوي .

□ بنو اوس به د خپل سابقه نظام په رڼا كې د يتونه وركوي او د مسلمانانو ترمنځ به په عدل او انصاف د بنديوان فديه وركوي .

د دوى هره كورنۍ به د خپل بنديوان د بند د خوشې كولو فديه په نيكه طريقه وركوي . مسلمانان به هېڅ كله خپل منځ كې د ديت يا فديې وركولو په مهال تنگ دسته مسلمان يواځې نه پرېږدي، د خپلمنځني گردو ناخوالو لاملونه ستر ظلم او عدوان دى، د كافر په ضد ټول مسلمانان يو موټى دي ولو كه كافر يې ځوى هم وي، په كافر به هېڅ مسلمان نه شي وژل كېداى او نه به د مومنانو په ضد د كافرانو مرستندويه جوړېداى شي، د الله پاك ذمه يوه ده په دغې ذمې سره پرې هر چا ته امان وركولاى شي ولو كه پناه ادنى مسلمان هم وركړي، له نورو خلكو پرته يو مسلمان د بل مسلمان كلك دوست دى، د مونږ سره عهد او په ژمنه ولاړو يهودانو سره زمونږ د مرستې او كومك اعلان دى نه به پرې څوك ظلم كوي او نه به پرې د نورو خلكو مرستندويه جوړېږي، د مومنانو د صلحې او سلا خبره يوه ده .

د الله پاك په لاره كې د جنگ په مهال به مسلمان د بل مسلمان له سلا مشورې پرته د دښمن سره روغه بړه نه كوي، زمونږ سره په غزا وتلي خلك ځېنې د نورو پل دى، د الله پاك په لاره كې د سر او وينې د بې مثاله ارزښت په بنسټ مسلمان په مسلمان قصاص اووژلى شي .

مومنان رښتيا په روغه سيده لاره روان دي، قريشي كافر ته به هېڅ څوك د سر اوما

پناه نه ورکوي او نه يې د مسلمان د تالترغی کولو څخه څوک ساتلی شي، که د گواهی او شهادت له لارې په چا د چا قتل ثبوت شي نو قصاصاً به پرې وژلی شي مگر هغه مهال چې د مقتول کورنۍ يې بخشش اعلان کړي، ټول مسلمانان مومنان به د مقتول د غچ لپاره يوه خوله او يو لاس وي .

په دې ټولگه کې چې کوم بندونه ليکل شوي دي په الله پاک او د آخرت په روځ چې څوک باور لري له اقرار وروسته به هېڅ بدعتي انسان ته پناه او دمه ځای نه ورکوي، او نه به يې کومک او مرسته کوي، خو بيا هم که څوک ورته ځای ورکړي او يا يې مرستندويه جوړ شي د قيامت په ورځ به پرې د الله پاک لعنت او غصه وي، د هېڅ فرضي يا نفلي عبادت برخه به ترې قبوله نه شي .

د هرې شخړې او تاوتریخوالي غوڅه پرېکړه د الله او د هغه د رسول محمد ﷺ اخرنی فيصله ده .

يهودان چې تر څو محاربين وي مالي لگښتونه به خپله سمبالوي، د بنو عوف يهودان د مسلمانانو سره يو لاس دي، د يهودو خپل ديانته او مسلمانان به په خپل دين وي، د هغوی د غلامانو دين د هغوی دين دی، بريد او بربريت کول ځان ته زيان او ستونزه جوړول دي، د بنو الحارث، د بنو ساعده، د بنو جشم، د بنو اوس او د بنو ثعلبه يهودانو ته هغه حقوق حاصل دي کوم چې د بنو عوف يهودانو ته حاصل دي، که څوک تېری وکړي زيان يې خپل ځان او کور والاو ته دی، جفنه کورنۍ هم د بنو ثعلبه اړوند قبيله ده، د بنو عوف يهودانو د حقوقو په شان بنو شطييه هم حقوق لري، وفا وفا وي او دوکه دوکه وي، د بنو ثعلبه ماتحت د بنو ثعلبه په خير دي، د يهودانو راز دارو ته ټول هغه حقوق حاصل دي چې يهودانو ته حاصل دي، د محمد ﷺ له اجازې پرته به هېڅ يهودي له مديني څخه نه وځي، د ټپونو غچ هېڅ څوک نه شي نيولای، که څوک وړانکارۍ کوي زور به يې ځان او کورنۍ ته وځي مگر هغه څوک چې ظلم زياتی ورباندې شوی وي .

په دې پرېکړه الله پاک او د هغه مومنان بندگان راضي دي .

يهودان به خپله مالي پانگه او مسلمانان به د خپلې مالي پانگې نه لگښتونه کوي، دواړه خواوې به هغه څوک ماتوي چې د تړونوالو په يوې خوا يرغل او بريد وکړي، له خودغرضۍ پرته به دواړه خواوې د يو بل مرستندوی وي .

د ملگري د جرم په ارتکاب د مجرم پرته نور ټول بري دي، د بې وسه او بې کسه مرسته به هرو مرو کيږي .

يهودان چې تر څو محاربين وي د مسلمانانو سره به جنګي لگښتونه په شريکه سمبالوي^(۱)، د تړون په دواړو خواوې په مدينه کې تاو تريخوالی ناروا دی .

که د تړون له دواړو خواوې څخه د فساد او خطر ويره حس کړې شي غوڅه پرېکړه به پرې الله پاک او د هغه رسول محمد ﷺ کوي، د دې ژمنې په حق او صدق منع پانگه باندې الله پاک راضي او خوشحاله دی، قریش او گردو مرستندويانو ته يې پناه ورکول سرغړونه ده، که قریش چرته په مدينه يرغل وکړي د تړون دواړه خواوې به ورسره کلک مقاومت کوي، د صلحې سلامتيا په دوران کې به ورسره صلحه کولی شي او که دېته ورته نور اړينو حالتونو کې سره خيالات تبادله کېدل نو دوی هم د مومنانو د حقوقو په څېر ثابت حقوق لري .

خو که د دين په ضد څوک لاس بره کړي له دغې حقوقو څخه مستثنی دی، ټول خلک بايد هغه څه ته غاړه کيږدي چې دواړه خواوې پرې اتحاد رايه وکړي .

د اوس د قبيلې ملاتړي يهودان او غلامان يې هغه حقوق لري چې د ژمنليک دواړه خواوې يې لري، وفا د جفا په څېر نه ده، هر سړی به د خپل عمل سره مخامخ کيږي، د دې ژمنليک رښتني او پاکيزه ويناوې الله پاک پخپل کومک تاييدوي، له ظلم او تيري پرته که له مدينې څخه څوک ووځي او يا په کې ووسي په امن کې به وي .

(۱) دا حکم د جزېې له فرضيت وړاندې او د اسلام د ضعف په حالت کې و ، يهودانو چې به کله د مسلمانانو په شراکت کې جنگ وکړ په غنيمت کې به ورته پوره برخه هم ورکړل کېده ، له دې کبله يې پرې په دې تړون کې د جنګي مالي لگښتونه انجامول ځکه فرض کړي وو .

د وفادار او پرهیزگار انسان مل الله پاک دی او محمد ﷺ یې رشتنې استازی دی .

WWW.LARHKUD.COM

د مهاجرينو او انصارو ترمنځ ورورولي

ابن اسحاق وايي: په نبي کریم ﷺ باندې له درواغو ویلو نه الله پورې پناه غواړو خو د رارسیدلې راپور له مخې نبي کریم ﷺ د خپلو مهاجرینو او انصارو ملگرو ترمنځ د ورولۍ لړۍ پېل کړه، هغه وویل:

د الله لپاره ټول سره خپل منځ کې دوه دوه وروڼه وروڼه شئ .

بیا یې علي رضي الله عنه له لاسه راوښو او وویل: دا زما ورور دی .

نو د الله پاک رشتني استازی او د الله پاک د استازو سربراه او د پرهیزگارانو امام او علي بن ابي طالب رضي الله عنه وروڼه وو .

د الله پاک او د هغه د رسول ﷺ کلک مرستندویه زمرې حمزة بن ابي طالب د نبي ﷺ

تره او د نبي ﷺ غلام زید بن حارثه رضي الله عنه وروڼه وو، د احد په ورځ یې وصیت

وکړ که زه شهید شوم وارث به مې زید بن حارثه رضي الله عنه وي .

جعفر طیار او د بنو سلمه د قبیلې ځوان معاذ بن جبل - رضي الله عنهما - دواړه وروڼه شول .

ابوبکر بن ابي قحافة او خارجه بن زهير رضي الله عنهما دواړه وروڼه شول .

عمر بن الخطاب او عتب بن مالک رضي الله عنهما دواړه وروڼه شول .

ابوعبيده بن الجراح او سعد بن معاذ رضي الله عنهما وروڼه شول .

عبدالرحمن بن عوف او سعد بن الربيع رضي الله عنهما وروڼه شول .

زبير بن العوام او سلمة بن سلامة - رضي الله عنهما وروڼه شول .

عثمان بن عفان او اوس بن صامت رضي الله عنهما وروڼه دي .

طلحة بن عبيدالله او کعب بن مالک رضي الله عنهما وروڼه دي .

سعید بن زید او ابي بن کعب رضي الله عنهما وروڼه دي .

مصعب عمير او ابو ايوب انصاري رَضِيَ اللّهُ عَنْهُمَا وروونه دي .
 ابو حذيفه بن عتبه او عباد بن بشر رَضِيَ اللّهُ عَنْهُمَا وروونه دي .
 عمار بن ياسر او حذيفة بن اليمان رَضِيَ اللّهُ عَنْهُمَا وروونه دي .
 ابوذر الغفاري او منذر بن عمرو رَضِيَ اللّهُ عَنْهُمَا وروونه دي .
 حاطب بن ابي بلتعه او عويم بن ساعده رَضِيَ اللّهُ عَنْهُمَا وروونه دي .
 سلمان فارسي او ابو الدرداء رَضِيَ اللّهُ عَنْهُمَا وروونه دي .
 د ابوبكر رَضِيَ اللّهُ عَنْهُ غلام بلال او ابو رويحه رَضِيَ اللّهُ عَنْهُمَا وروونه دي .
 دا د ځينو هغو خلكو نومونه دي چې نبي كريم ﷺ يې مونږ ته د رارسيدلي معلوماتو له مخې وروولی اعلان كړې وه .

د اذان قيصه

نبي ﷺ چې په مدينه كې كله ښه ډاډمند شو، مهاجرين وروونه ورسره يو ځای شول، انصار هم په خپلو پښو تينگ ودرېدل، د لمونځ، زكات، روژې او د حدودو د تنفيذ او د حالو او حرامو ترمنځ بشپړ توپير په مسلمانانو فرض كړی شو، اسلام يې په منځ كې ښه پياوړی شو .

په رښتيا هم د ټولو ترمنځ اسلام په سمه معنی شتون درلود، مدينې ته د نبي كريم ﷺ د راتگ سره سم به خلك د لمونځ لپاره د اذان نه بغير راتلل، نبي كريم ﷺ په مدينه كې وغوښتل چې د لمونځ د ادا كولو لپاره د يهودانو په څېر شپېلۍ يا ښكر كې اواز وپوكوي او يا هم د نصرانيانو په څېر د لمونځ لپاره گړينگي وشرنگوي، له لرگي څخه يې گړينگي هم وټراشو، دوی لا په دې حالت كې وو چې عبد الله بن زيد بن ثعلبه رَضِيَ اللّهُ عَنْهُ د بلحارث بن خرج ورور اذان په خوب كې وليد، نبي كريم ﷺ ته راغی او ورته يې وويل: ای د الله پيغمبره ! نن شپه مې خوب كې يو سپړی وليد، شين رنگ

چې کله یې نبي کریم ﷺ په دې خوب و خبرو ورته یې وویل: ورشه بلال ته یې ورزده کړه هغه ستا نه لوړ غبري دی او په دغې کلماتو دې اذان وکړي او خوب دې هم رښتیا او حقیقي خوب دی .

په دغې کلماتو چې کله بلال رَضِيَ اللّٰهُ عَنْهُ اذان وکړ عمر رَضِيَ اللّٰهُ عَنْهُ په خپل کور کې واورېد، نبي ﷺ ته چټک راغی او خادر يې د ځان پسې رانېکو او ورته يې وويل: اى د الله پېغمبره! په هغه الله مې دې قسم وي چې ته يې په حقه توگه راستولى يې چې د عبدالله بن زيد رَضِيَ اللّٰهُ عَنْهُ د خوب په څېر خوب ما هم ليدلى دى .

نبي ﷺ ورته وويل: په دې د الله حمد او ثنا ده .

په مدينه منوره کې د نبی کریم ﷺ د حېنو ملګرو رنځور بدل

عايشه رَضِيَ اللّٰهُ عَنْهَا فرمايي: کله چې د الله پاک استازی محمد ﷺ مدينې ته راغی نو مدينه د الله په ځمکه کې تر ټولو زياته تېناکه ځمکه وه، نو ملګري يې هم په رنګارنګ رنځونو اخته شول، خو الله پاک ترې پېغمبر روغ رمت او بچ وساتو. ابوبکر رَضِيَ اللّٰهُ عَنْهُ او د هغه دواړه غلامان عامر بن فهيره او بلال بن ابي رباح په کور کې د رنځ په حالت کې اخته پراته وو، د حجاب د فرضيت نه وړاندې زه ورغلم او د هغوی بيمارپړسي مې کوله، هغوی په دومره سخته تبه اخته وو چې د الله پاک پرته پرې څوک خبردار نه وو، ابوبکر رَضِيَ اللّٰهُ عَنْهُ ته ورنږدې شوم او ورته مې وويل: اوس څنگه يې؟ هغه وويل:

كُلُّ امْرِيٍّ مُصَبِّحٌ فِيْ اَهْلِهِ ** وَالْمَوْتُ اَدْنَى مِنْ شِرَاكِ نَعْلِهِ

ژباړه: هرڅوک د خپلې کورنۍ غړو سره په صحت او روغتيايي کې خوښ دی خو ولې مرګ ورته د خپلې له وندني هم زيات نږدې دی.

د ځان سره مې وويل: په خداى چې د ډېرې تېې له کبله مې پلار په ځان نه پوهيږي.

بيا عامر بن فهيره رَضِيَ اللّٰهُ عَنْهُ ته ورغلم او ورته مې کړه چې څنگه يې؟ هغه وويل:

لَقَدْ وَجَدْتُ الْمَوْتَ قَبْلَ ذَوْقِهِ ** اِنَّ الْجَبَانَ حَتْفُهُ مِنْ فَوْقِهِ

کُلُّ امْرِيٍّ مُجَاهِدٌ بِطَوَقِهِ ** كَالثَّوْرِ يَحْمِي جِلْدَهُ بِرَوْقِهِ

ژباړه: د مرګ تر پخ حالت مې د مرګ له راتګ څخه مخکې و ځکو، د بوزديله سړي

مرګ د هغه د پاسه وي.

هر سړى تر خپل توان پورې گرم دی، لکه غويا چې په خپلو ښکرونو باندې څرمن گروي.

ځان سره مې وويل: په خداي چې عامر د ډېر تېې له کبله په ځان نه پوهېږي .
 خو په بلال رَضِيَ اللَّهُ عَنْهُ چې به کله تبه راغله دېوال ته به تکیه شو او ويل به يې:
 أَلَا لَيْتَ شَعْرِي هَلْ أَبِيتَنَ لَيْلَةً ** بَفَخَ^(۱) وَ حَوْلِي إِذْخِرُ وَ جَلِيلُ
 وَ هَلْ أَرِدَنَ يَوْمًا مِيَاهَ مَجَنَّةٍ^(۲) ** وَ هَلْ يَبْدُونُ لِي شَامَةً وَ طَفِيلُ^(۳)
 ژباړه: ارمان ارمان چې مکه کې د فخ آی ته ولاړ شم اود سرگړي او د نورو گياگانو په
 منځ کې شپه تېره کړم .
 او هغه به لا کومه ورځ وي چې د مجنې بازار (مېلې) ته ولاړ شم او د شامې او طفيل
 غرونه را ته ښکاره شي .
 له دوی څخه ټولې اورېدلې خبرې مې په زير زير نبي کریم ﷺ ته وکړې او ورته مې
 وويل: هغوی په ځان نه پوهېږي او هغه دغه وايي .
 نبي کریم ﷺ وفرمايل: ای الله ! د مکې د مينې او يا د هغې نه هم راته مدينه زياته
 محبوبه کړه، او د مدينې په صاع او مُد کې راله خير او برکت واچوه، او رنځونه ورڅخه
 مَهْيَعَه^(۴) ته واستوه .

د هجرت تاريخ

نبي کریم ﷺ مدينې ته د دوشنبې په ورځ چې ټکنده غرمه په سرېدو وه راوړسېد چې د
 ربيع الاول د مياشتې دولس ورځې تېرې شوې وې، دغه مهال د نبي کریم ﷺ عمر درې

(۱) فخ له مکې څخه بهر د مقام (ځای) نوم دی .

(۲) (مجنه) په جاهليت کې د عربانو مشهوره ميله وه .

(۳) شامه او طفيل په مکه کې غرونو نوم دي .

(۴) مهيعه جحفې ته ويل کيږي او جحفه د اهل شام ميقات دی .

پنځوس کاله و چې دیارلس کاله عمر یې ترې د الله پاک په استازي توب کې تېر کړي و، هغه مبارک د ربیع الاول پاتې ورځې او د ربیع الاخر، جمادی الاولی، جمادی الثانیة، شعبان، رمضان، شوال، ذی القعدة، ذی الحجة او د محرم په میاشتو کې په مدینه منوره کې پاتې شو.

لمړی غزا

نبي کریم ﷺ مدینې ته له راتگ څخه په دولسمه ورځ د صفر په میاشت کې د ودان غزا وکړه، کله چې د ودان مقام ته ورسېد موخه یې قریش او بنو ضمیره بن بکر بن عبدمناة بن کنانه وو، بنو ضمیره ورسره مذاکرات وکړل او سره صلحه شول خو قریشو سره د جنگ جگړې موقعه په لاس رانغله او بېرته مدینې ته راستون شو. د صفر د میاشتې پاتې ورځې یې د ربیع الاول تر لومړنۍ ورځو په شمول مدینه کې تېرې کړې.

د عبیده بن الحارث رَضِيَ اللهُ عَنْهُ جنګي لیکه چې د نبي کریم ﷺ لومړی جنګي کاروان و

نبي کریم ﷺ له مدینې څخه عبیده بن الحارث بن عبدالمطلب بن عبدمناة بن قصي رَضِيَ اللهُ عَنْهُ د شپېته یا اتيا مهاجرينو جهادي اتلانو په ملتيا واستو چې د انصارو څخه په کې هېڅ څوک نه وو، د ثنیه المرة نوم ځای اویو ته په رسېدو د قریشو د لوي غټ لښکر سره مخامخ شول، که څه یې هم ترمنځ جنگ جگړه ونه شوه خو ولې سعد بن ابی وقاص رَضِيَ اللهُ عَنْهُ په کې غشی وار کړ، په اسلام کې لومړی غشی سعد بن

ابي وقاص رَضِيَ اللّهُ عَنْهُ ورولى دى .

د بحر غاړې ته د حمزه رَضِيَ اللّهُ عَنْهُ جنګي کاروان

بيا نبي کریم ﷺ حمزه بن عبدالمطلب بن هاشم رَضِيَ اللّهُ عَنْهُ د دېرشو مهاجرينو چې هېڅ انصاري په کې نه و د بحر تر ساحله واستو، ابوجهل بن هشام چې د مکې د درې سوه کسيزه قافلې مشري يې کوله ورسره د عيص په مقام کې مخ تر مخ شول، د دواړو ډلو ترمنځ مجدي بن عمرو الجهنی چې د دواړو خواوو سره يې ټينګې اړيکې درلودلې منځګړتوب وکړ، دواړه خواوې د خيالاتو د تبادلې له مخې شا پر شا شوې او جنګ جګړه ونه شوه .

د بواط غزا

بيا نبي کریم ﷺ د ربيع الاول په مياشت کې د قريشو د کاروان^(۱) د مخنډۍ لپاره د غزا په نيت ووت تر دې چې رضوي د غر له لارې بواط^(۲) ته ورسېد خو هېڅ جنګ جګړه ونه شوه او بېرته مدينې ته راستون شو، په مدينه کې يې د ربيع الاول پاتې ورځې د جمادى الاولى د ځېنو ورځو په شمول تېرې کړې .

(۱) په دې مهال يې په مدينه باندې عثمان بن مظعون امير ګمارلى و .

(۲) بواط د ښار سره نژدې د جهينې د غرونو دى .

د عشيرو غزا

بيا يې د قريشو سره د جنگ کولو پخه اراده وکړه^(۱) د بنو دینار د قبیلې له لارې يې پېل وکړ ان چې فیهاء الخبر ته ورسېد، هلته يې د ابن ازهر په میدان کې د ونې د سيورې لاندې دمه واخسته او لمونځ يې هم وکړ تر اوسه يې مسجد دغلته شته دی، د خوراک لپاره ورله بندوبست وکړی شو، خپله يې هم خوراک وکړ او نورو خلکو هم خوراک وکړ، د مشترب نومې چينې څخه ورته اوبه راوړل شوې اوبه يې وڅښلې او بيا رسول الله ﷺ د خلائق مقام په کين اړخ لار^(۲)، له دې وروسته د عبدالله په نوم مشهورې لارې روان شو ان چې له کين اړخ نه يې د يکيل مقام کې ځای پر ځای شو، د خپل تللي جهادي اتلانو سره يې د ضبوعه نوم ځای کوهي څخه اوبه وڅښتلې، بيا په فرش مَل باندې رهۍ شو تر دې چې د یمامې غونډکیو ته ورسېد، بيا د بطن ینبع له لارې عشيرو مقام ته ننوت، هم هلته د جمادی الاولى او د جمادی ثانیه د څه ورځو په شمول پاتې شو، د بنو مدلج او د هغوی ملاتړي قبيله بنو ضميره سره يې امن ليک نوشته کړ، بېرته مدینې ته راستون شو او د چا سره پکې جنگ جگړه ونه شوه.

د سعد بن ابی وقاص رضي الله عنه جنگي کاروان

د دغې حالاتو په ترڅ کې نبي کریم ﷺ سعد بن ابی وقاص رضي الله عنه د مهاجرينو په اته کسيزه پلاوې کې واستو تر دې چې د حجاز د ځمکې خرار نوم ځای ته ورسېد،

(۱) په دې مهال يې په مدینه باندې ابوسلمه بن عبدالاسد امير گمارلی و.

(۲) خلائق په مدینه کې د عبدالله بن احمد بن جحش ځمکه وه.

هېڅ جنگ جگړه ونه شوه او بېرته مدينې ته راستون شو .

د سفوان يا د بدر لومړنۍ غزا

د عشرينې د غزا له راستنېدو وروسته نبي ﷺ په مدينه کې ډېرې کمې ورځې تېرې کړې چې لسو ته هم نه رسېدې، په دې جريان کې کرز بن جابر الفهري د مدينې په څرخايونو د اوبنانو او گډو بزو په رمو حمله وکړه، نبي کریم ﷺ يې پلټنې پسې ووت ان چې د بدر ترڅ سفوان نوم ځای ته ورسېد^(۱)، خو کرز بن جابر خپې سپکې کړې وې، دې ته د بدر لومړنۍ غزا هم ويل کېږي، نبي کریم ﷺ بېرته مدينې ته راستون شو او د جمادى الاخره، رجب او شعبان مياشتې يې په مدينه کې تېرې کړې .

د عبدالله بن جحش رَضِيَ اللَّهُ عَنْهُ جنګي کاروان

د بدر لومړنۍ غزا وروسته نبي کریم ﷺ اته کسيزه پلاوې چې مشري يې د عبدالله بن جحش رَضِيَ اللَّهُ عَنْهُ په غاړه وه او د انصارو څخه پکې هېڅ څوک نه وو ټول مهاجرين وو، د ورکړل شوې ليک په ترڅ کې واستول او ورته يې امر وکړ چې بايد له دوو ورځو مزل مخکې د ليک مخ کتنه ونه کړي او بايد هلته ولاړ شي چې چرته ورته په ليک د تللو امر شوی دی په دې شرط چې خپل ورسره ملګري به د جبر زور له مخې په تللو نه مجبوروي .

عبدالله بن جحش رَضِيَ اللَّهُ عَنْهُ له دوو ورځو وروسته د ورکړل شوي ليک مخ کتنه

(۱) په دې وخت کې يې په مدينه زيد بن حارثه - رَضِيَ اللَّهُ عَنْهُ - امير ټاکلی و .

وکره، په لیک کې داسې ښکلی شوي وو: کله چې زما لیک پرانیزئ نو د مکې او طائف ترمنځ نخله نوم ځای ته ولاړ شه، له هم هغه ځایه د قریشو ټیټ او پاس ټول معلومات مونږ ته راوړه . عبدالله بن جحش رَضِيَ اللَّهُ عَنْهُ چې کله لیکل ولوستل ویویل: ستا خبره مې واوړېده او ستا خبره منم .

بیا یې ملگرو ته وویل: نبي کریم ﷺ راته امر کړی دی چې د نخلې مقام ته ولاړ شم تر څو د قریشو حالات کشف کړم او نبي کریم ﷺ پرې وڅېړم، په راکړي لیک کې یې له دې نه منع کړی يم چې د جبر زور له لارې تاسو د ځان سره بوځم د شهادت مرگ چې څوک د ځان لپاره غوره بولي هغه دې راسره لاړ شي او که د شهادت مرگ چا ته پسند نه وي مدینې ته دې ستون شي، خو زه پخپله د نبي کریم ﷺ د امر سره سم هرومرو ځم .

د ورسره ملگرو په شمول ټول روان شول هېڅ څوک ترې پاتې نه شول . د حجاز په لویه لاره د بحران نوم ځای کې د سعد بن ابی وقاص او عتبه بن غزوآن رَضِيَ اللَّهُ عَنْهُمَا اوبښه چې دواړه به پرې وار په وار سپرېدل ورکه شوه، د اوبښې پسې تالاش او پلټنې له کبله دواړه وروسته شول او عبدالله بن جحش رَضِيَ اللَّهُ عَنْهُ د باقي ملگرو سره ځانونه د نخلې مقام ته ورسول، څه گوري چې د قریشو تجارتي قافله چې د ممیزو او څرمنو په شمول پکې نورې خوراکي توکي هم وې د تېرېدو په مهال وه .

په تجارتي قافله کې عمرو بن الحضرمي، عثمان بن عبدالله بن المغیره او د ده ورور نوفل بن عبدالله، حکم بن کیسان هم وو، قریشو چې کله مسلمانان ولیدل گېراو شول حالانکه چې دوي ته نژدې یې دمه ایښې وه، عکاشه بن محصن رَضِيَ اللَّهُ عَنْهُ چې سربې خړولی و ورپورته شو هغوی ولید، یو بل ته یې وویل: په ارام شئ ونه ډارېږئ، دا خلک عمرې ته روان دي .

په دې جریان کې مسلمانان سره خپل منځ کې سلا مشوره شول چې که له قافلې څخه نن شپه لاس ونیسو نو نژدې ده چې حرم ته ننوځي او که لاس ورباندې پورته کړو نو د

محرم د مياشتې بې حرمتي راڅخه كيږي، بايد څه وكړو؟ حالانكه د رجب اخرنې ورځ ده .

د خيالاتو د تبادلې كولو په ترڅ كې يې عزم لوړ كړ چې كه په دښمن كې په هر چا وتوانېدل مړ به يې كړي او ورسره مال به ترې واخلي .

واقده بن عبدالله الليثي رضي الله عنه په عمرو بن الحضرمي غشي وار كړل او هغه يې وواژه، عثمان بن عبدالله بن المغيرة او حكيم بن كيسان يې بنديوان كړل او نوفل بن عبدالله يې له منگولو څخه په تينسته بريالى شو، عبدالله بن جحش رضي الله عنه تجارتي قافله او دواړه بنديان تر مدينې راوستل او په رسول الله ﷺ يې وسپارل .

كله چې نبي ﷺ قافله او بنديان وليدل ورته يې وويل: په حرامه مياشت كې خو ما تاسو ته د جنگ امر نه وكړى !!

تجارتي قافله د بنديانو په څنگ كې ولاړه وه، تر دغه مهاله يې ترې هېڅ هم وانه اخستل، د نبي ﷺ د خبرې سره صحابه كرام رضي الله عنهم ډېر پښېمانه شول او داسې يې وانگيرول چې گنې غرق پړق شول او مسلمانانو ورونو يې هم ورته ډېرې تيرې پاتې خبرې وكړې .

قريشو به هم ويل: محمد ﷺ او ملگري يې حرامه مياشت حلاله كړه، وينې يې پكې توى كړې، پردي مالونه يې پكې واخستل، ازاد خلك يې په كې بنديان كړل، خو ولې په مكه كې شته مسلمانانو به په دې ځوابول چې هغوى خو دغه كړنه په شعبان كې كړېده .

د دې پېښې په منځ ته راتگ خلكو ډېرې كېږې نسكورې خبرې پېل كړې هغه و چې الله پاك خپل پېغمبر ﷺ باندې دا ايت نازل كړ (يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ وَصَدٌّ عَنْ سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ مِنَ الْقَتْلِ وَلَا يَزَالُونَ يَقَاتِلُونَكُمْ حَتَّى يَرُدُّوكُمْ عَنْ دِينِكُمْ إِنِ اسْتَطَاعُوا وَمَنْ يَرْتَدِدْ مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا

وَالْآخِرَةُ وَأُولَئِكَ أَصْحَابُ النَّارِ هُمْ فِيهَا خَالِدُونَ ^(۱)

مطلب دا شو چې که تاسو دوی په حرامې میاشت کې ووژل نو دوی هم تاسو په حرامو میاشتو کې په الله پاک باندې د کفر سره سره له مسجد حرام څخه رابند کړې یی او په دې میاشت کې مو د الله پاک له دین څخه رابندوي، خو د مکې نه ستاسو ویستل سره له دې چې تاسو په اصل کې د مکې باشندگان یی د الله په نېز له دې څخه لویه گناه ده چې تاسو یې ووژئ .

د (وَالْفِتْنَةُ أَكْبَرُ مِنَ الْقَتْلِ) مطلب دا شو چې په اسلام باندې د مسلمان زورول تر دې چې کفر ته تسلیمي ورکړي او ایمان بېرته شا ته پرېږدي د الله په نېز د قتل نه هم لویه گناه ده .

او د (وَلَا يَزَالُونَ يُقَاتِلُونَكُمْ حَتَّى يَرُدُّوكُمْ عَنْ دِينِكُمْ إِنِ اسْتَطَاعُوا) دې ته اشاره کوي چې دوی دغه گنده او لا پسې پلټ عمل ته ادامه ورکونکي دي چې نه خو ترې توبه اوباسي او نه دغه پېشه پرېږدي .

چې کله الله پاک دغه ایتونه نازل کړل مسلمانانو ته رسېدلې وېره او ډار په زوال شو .
نبي کریم ﷺ دواړه بندیان او تجارتي قافله واخستل، د عثمان بن عبدالله او حکم بن کيسان اړوند قريشو فديہ وړاندې کړه ، نبي کریم ﷺ ورته وویل: تر هغه ستاسو فديہ نه شو قبلولی تر څو زمونږ ملگري سعد بن ابی وقاص او عتبہ بن غزوان رَضِيَ اللهُ عَنْهُمَا نه وي راغلي، ځکه چې د هغوی اړوند یې ډار احساس کړ چې هسې نه تاسو

(۱) سورت بقره: (۲۱۷) . ژباړه: دوی ستاسو څخه د حرامې میاشتې اړوند پوښتنې کوي چې جنگ جلد ور پکې ډېره لویه سرغړونه ده ، ورته ووايه چې جنگ کول او په دې میاشت کې د الله پاک له دین څخه خلک رابندول او په الله کفر او ورسره شرک جوړول او په دې میاشت کې د مکې هستوگنوال له کورونو ویستل د الله په نېز ډېره لویه گناه ده او خلک په ازمېښتونو کې له دې کبله اچول چې ایمان رانه وړي له قتل څخه لویه گناه ده او دوی هميشه د تاسو سره په جنگ دي تر څو د توان په اندازه مو بېرته کفر ته ستانه کړي ، خو که له دین څخه څوک ارتداد وکړي او د کفر په حالت کې مړ شي نو په دنیا او اخرت دواړو کې یې نیک عملونه برباد شول او دوی د اور والا دي هميشه به په کې وي .

بې چرته مړه کړئ، که تاسو هغوی وژلي وي نوموړې به دوی په هغوی قصاصاً ووژنو .
 په دې جريان کې سعد او عتبة رَضِيَ اللّٰهُ عَنْهُمَا دواړه راغلل نو نبي کریم ﷺ ترې
 فديه قبوله کړه .
 بيا حکم بن کيسان اسلام ته غاړه کېښوده او ډېر ښه ايمان يې په برخه شو او تر هغه د
 نبي کریم ﷺ په صحبت کې پاتې شو چې د بئر معوني په پېښه کې شهيد شو .
 او عثمان بن عبدالله مکې ته ستون او هلته کافر ومړ .

کعبې ته د قبلې راوړېدل

داسې ويل کيږي چې مدينې ته د نبي کریم ﷺ له راتگ وروسته په اتلسمې مياشت
 کې قبله د کعبې په لور واوښته .

د بدر لومړنۍ غزا

نبي کریم ﷺ ته راپور راوړسېد چې د ابوسفیان بن حرب رَضِيَ اللّٰهُ عَنْهُ په مشرۍ له
 شام څخه د قريشو لويه تجارتي قافله راروانه ده، په دې قافله کې د قريشو زيات مالونه
 او غټه سرمايه کارې ده، قافله د دېرشو يا څلوېښتو کسانو د ابوسفیان رَضِيَ اللّٰهُ عَنْهُ په
 مشرۍ را روانه ده، د دغسې کسانو له جملې څخه په کې مخرمه بن نوفل او عمرو بن
 العاص هم وو، په لوړ غېر مسلمانانو ته اواز وکړی شو چې د شام څخه د قريشو لويه
 تجارتي قافله چې د ژوند ژواک هر خېل توکې په کې شتون لري را روانه ده مخه يې
 ونيسئ شايد الله پاک به درته ډېر څه په لاس درکړي، ځينې خلک پراته پاتې شول او
 ځينو نورو راولاړ شول، هغوی داسې انگېرول چې جنگ جگړه به واقع نه شي .

له بل پلوه حجاز ته په رارسېدو ابوسفیان رَضِيَ اللّٰهُ عَنْهُ هم خپله استخباراتي شبکه پیاوړې کړه چې څوک به هم ورسره په لاره مخامخ کېدل ډېرې پوښتنې به یې ترې کولې، له ځینو خلکو څخه یې واورېدل چې ستا تجارتي قافلې ته نبي کریم ﷺ په کمین کې دی، د سفر لړۍ دې په ډېر محتاط انداز تر سره ورسوه، هغه سم د لاسه مضمض غفاري د ډېر مالیت په بدل کې مکې ته واستو ترڅو قریش زر وڅیړي چې خپل مالونه او سرمایه کاري د محمد ﷺ څخه د متوقع یرغل له خطره وژغوري او هغه ورته د خپلو ملگرو په شمول په لاره کې کمین نېولی دی، مضمض په چټکه توگه مکې ته ځان رسی وکړ.

مکې ته د مضمض له راتگ څخه درې شپې وړاندې عاتکې بنت عبدالمطلب خوب لیدلې و چې په ډېر ډار او خوف کې یې اچولې وه، عباس بن عبدالمطلب رَضِيَ اللّٰهُ عَنْهُ ته یې استازی واستو چې وراره! نن شپه مې له ډار څخه ډک خوب ولید، خوف او ترس لرم چې قوم دې د مصیبتونو په لومو کې ونه ولوېږي خو خبره د ځان سره پټه وساته، هغه ورته وویل: څه دې لیدلې دي؟

عاتکه: د ابطح نوم ځای ته اس باندې سپور سړی راشي او په لوړ اواز چغه کړي چې په اسلحو سمبال ووځئ ورنه په درېو ورځو کې به غرق او تباه شئ.

څه گورم چې ټول خلک ورته راغونډ شول، بیا مسجد حرام ته په داسې حالت کې ننوتل چې گڼ شمېر خلک ورپسې وو، هلته د کعبې په سر وخوت او لوړ غږ یې وکړ چې: په اسلحو سمبال ووځئ ورنه تباه کېږئ، بیا د ابوقبیس په غر وخوت او همدغه چغه یې پورته کړه، له بره څخه یې په ښکته لویه ډبره راخطا کړه د غر بیخ ته د رارسېدو سره درې وړې شوه، د دغې ماتې شوې ډبرې څخه یوه یوه توکړه د مکې هر کور ته ولویده.

عباس ورته وویل: دا خو خورا ډېر ډارونکی خوب دی، ته یې هم له خلکو څخه پټ کړه چا ته یې مه وایه.

چونکه ولیدین عتبه بن ربیع د عباس نزدې دوست و په دې شرط چې چا ته به یې نه

وايي د عاتکې ليدلې خوب يې ورته واورو، هغه دغه خوب خپل پلار عتبه ته ورياد کړ او له دې څخه وروسته په مکه کې خوب د مزید شهرت مقام تر لاسه کړ، بيا به د قريشو په هر مجلس کې د دغې خوب ذکر او ياد کېده .

عباس وايي: د سهار په مهال د کعبې څخه د طواف لپاره ولاړم، د قريشو يو مجلس چې د عاتکې د ليدلې خوب ذکر او يادداشت پکې کېده، ابوجهل هم ورپه کې ناست و چې کله يې په ما سترگې برابرې شوې را ته يې وويل: ابوالفضل ! چې له طواف څخه وزگار شوې ډېر مهرباني وکړه لږ زما پلو راشه .

زه چې له طواف نه وزگار شوم د ابوجهل مجلس ته ورغلم او ورسره کښېناستم، هغه راته وويل: اى عبدالمطلب زو !! په تاسو کې دغه پېښه له کله منځ ته راغلې ده ؟ ما ورته کړه: کومه پېښه ؟ هغه وويل: د عاتکې خوب ليدنه . ما ورته کړه: ولې هغه څه ليدلې دي ؟ هغه وويل: عبدالمطلب زو !! د نارينه و د پېغمبرۍ په دعوه ونه شوى چې اوس مو زنانه وو د نبوت دعواگانې پېل کړې ؟ عاتکه د خپل ليدلې خوب په ترڅ کې انگيروي چې که په دريو ورځو کې دننه مسلحانه پاڅون ونه کړو نو مات مات به شو، کولای شو چې دغه درې ورځې شپې انتظار هم وباسو، که خوب يې رښتيا و ټول هغه څه به وشي چې يې ليدلې دي، خو که خوب يې د حقيقت پرته نور څه و هر وروږ به د دې ليکنې پېل وکړو چې په عربو کې تاسو لوى ستره دروغجنه کورنى ياست .

عباس رَضِيَ اللّٰهُ عَنْهُ وايي: په رب ذوالجلال قسم چې هېڅ ټيټه پورته مې ورته ونه ويله او له دې منکر شوم چې هغې څه نه دي ليدلې او بيا سره جلا شول .

د ماښام په مهال راته د عبدالمطلب زو هره زنانه راتله او راته به يې ويل: دغه پليت او فاسق ته دې ولې ځواب نه ورکو چې د کورنى سپړو پسې يې درله خبرې کولې ؟ هغه د زنانه و بې عزتي پېل کړه او تا ورته کتل ؟ تا کې دومره غيرت نه و چې اورېدلو خبرو ته دې ځواب ويلی وى !!

ما ورته کړه: دا خو دومره لويه خبره نه وه او زه به ورسره هر وروږ ليدل کتل کوم، که دغه خبرې يې بيا وکړې ايله به مو ورڅخه خلاص کړم .

د عاتکې د لیدلې خوب په دریمه ورځ سهار بیا د قهره او غوصې په حالت کې وروتم په دې خاطر چې د فوت شوې موقعې جبیړه وکړم مسجد ته ننوتم او هغه مې تر سترگو شو، لوړه په رب لایزال چې بارها یې ترڅنګ لارم راغلم خو تر څو د تېر په څېر راته خبرې وکړې او زه پرې فوراً ورغوته شم، د مسجد د دروازې له پلوه ابوجهل هم زما پلو ته په چټکې راروان و، چونکه ابوجهل خپله تېره مخی، غونج غونی بد زبانه سپری و، ما وویل: لعنتي بیا څنګه تېز روان دی؟ ایا تاته له کنځاو به زه څه وډار شم؟

ما لا نه و اورېدلي چې دې د ضمضم بن عمرو غفاري اواز تر غوږ شو چې د کلي په منځ کې په خپلې سورلی سپور ولاړ و، د اوبن پوزه یې غوڅه کړېوه، بار یې پر مخ او کمیس یې په بشپړه توګه څېړلی و او دا اواز یې کو چې: ای قریشو!! په خوراکي توکو سمبال قافله مو سر خوري، د ابوسفیان سره ستاسو مالونه محمد ﷺ او ملګرو یې لوټ مار کړل، فکر نه کوم که څه لاس ته درشي، چټکه مرسته وکړئ، په مرستې کې توندي وکړئ.

دغې نوې پېښې زه له هغه او هغه یې له ما څخه په نور څه مشغول کړو.

په ډېره بېړه خلکو جنگي تیاری ونيو او ویل به یې: زمونږ په تجارتي قافلې یې د ابن الحضرمي د تجارتي کاروان گومان وکړ^(۱) لږ ځنډ وروسته به وپوهېږي چې څه څه ورسره کیږي، ټول د مکې میشتوال دوه ډوله شول، یا به خپله تللو او یا به یې د ځان پر ځای بدیل استو.

ټول قریش د غوڅې پرېکړې لپاره د جنگ په تکل ووتل، د ابولهب پرته نور هېڅ مشرتابه په مکه کې پاتې نه شو او هغه هم خپل بدیل عاصي بن هشام بن المغیره په دې خاطر ولېږدو چې څلور زره درهمه یې پور وړی و، د پور له ادا کولو څخه عاجز و په دې خاطر چې پور یې ادا شي د ابولهب په ځای جنگ ته ولاړ.

(۱) عمرو بن الحضرمي هغه څوک دی چې د عبدالله بن جحش رَضِيَ اللَّهُ عَنْهُ په جنگي عملیاتو کې یې سر خورلی و.

امیه بن خلف چې چاغ خربه لوی سړی و، عقبه بن ابی معیط ورته راغی او دا د خپل قوم قبیلې څه کسانو سره ناست و، خوشبويي ورته په سکروتو لوگی کېده، ورته یې وویل: ای ابوعلی! خوش بوي ته کښه ته خو ښځه وختلې!! هغه ورته وویل: الله دې تبه کړه ډېره بده خبره دې وکړه، بیا یې تیاری ونيو او د جنگي محاذ په لور وکوچېد.

کله چې ټولو قریشو جنگي تدابیر ونيول، نو د بنوبکر بن عبد مناف سره یې خپله پخوانۍ دښمني یې راپاده کړه چې هسې نه دوی راباندې له شا پلو برید ونه کړي نزدې چې دا خبرې یې له جنگ څخه پاتې کړي، شیطان ورته د سراقه بن مالک بن جعشم المدلجي رَضِيَ اللّٰهُ عَنْهُ په شکل راغی او ورته یې وویل: ښه په ډاډ لار شئ د دې ذمه واري زه په غاړه اخلم چې کفانه به په تاسو هېڅ ډول داسې یرغل نه کوي چې ستاسو د اندک خفگان سبب هم وگرځي، ددې خبرې په اورېدو سره ټول په زیاتې چټکې ووتل. له بل پلوه نبي کریم ﷺ د رمضان په میاشت کې چې څه شپې ورځې یې تېرې شوې وې له مدینې څخه ووت، د خلکو لپاره یې د لمونځ امیر عبدالله بن ام مکتوم وگماره او بیا یې د روحا مقام نه ابو لبابه رَضِيَ اللّٰهُ عَنْهُ راستون کړ ترڅو په مدینه کې د خلکو امیر پاتې شي او بېرغ چې سپین رنګ یې درلود مصعب بن عمیر رَضِيَ اللّٰهُ عَنْهُ ته یې ورکړ.

د نبي کریم ﷺ نه دوه بېرغونه مخکې وو دواړه له رنګه تور وو، یو یې علي بن ابي طالب رَضِيَ اللّٰهُ عَنْهُ و چې په عقاب یې نومو او بله جنده یې د بل انصاري سره وه.

دغه مهال د نبي کریم ﷺ ملګرو سره اویا اوشان وو، نبي کریم ﷺ علي بن ابي طالب او مرثد بن ابي مرثد الغنوي رَضِيَ اللّٰهُ عَنْهُمَا درېواړه به په یو اوبښ وار په وار سپرېدل. حمزه بن عبدالمطلب، زید بن حارثه، ابو کبشه او انس رَضِيَ اللّٰهُ عَنْهُمْ چې د نبي کریم ﷺ غلامان وو څلور واړه به په یو اوبښ هم وار په وار سپرېدل.

ابوبکر، عمر او عبدالرحمن بن عوف رَضِيَ اللّٰهُ عَنْهُمْ به هم په یوه سورلی وار په وار سپرېدل.

نبي ﷺ د خپلو ملګرو په شمول له مدینې څخه د عقیق په مقام ورواوښت، بیا

ذوالحليفي او بيا اولات الجيش ته ورسېد، له دې نه وروسته تُربان او بيا په ملل ان چې تر غميس الحمام ته ورسېد، د يمامې کندی کېرې يې ترسترگو شوې او هلته ورسېد، له دې ځايه وروسته سيّاله نوم ځای ته او بيا روحا ته او بيا شنوکه ته ورسېد، هلته په عرق الظبیه کې يې يو سړی وليد د قريشو اړوند يې ترې پوښتنې پېل کړې خو د سړي سره هېڅ معلومات نه وو .

خلکو سړي ته ووي: د الله پاک د استازي سره سلام وکړه .

هغه وويل: ولې په تاسو کې د الله پاک استازی هم شته ؟ دوی ورته وويل: هو، هغه راغی او سلام کلام يې ورسره وکړ او ورته يې وويل: که ته په رښتيا د الله پاک استازی يې نو د زما اوښې په خيټه مې وخبروه چې بچي يې نر او که ښځه ده ؟

سلمة بن سلامه بن وقش رَضِيَ اللّٰهُ عَنْهُ ورته وويل: ما ته رامخامخ شه دغسې پوښتنې له ما څخه وکړه، ته دې په اوښه واقع شوی يې ستا نه په اوري بلاربه ده، نبي ﷺ ورته وويل: نا نا داسې مه کوه ډېرې غلطې خبرې دې ورته وکړې او بيا يې له سلمه بن سلامه - رَضِيَ اللّٰهُ عَنْهُ - څخه مخ واړو .

بيا نبي کریم ﷺ د روحا په مقام کې سَجَسَج نوم کوهي سره دمه واخسته، لږ ځنډ وروسته يې مزل پېل کړ، مکه يې کين لاس ته پرېښوده او د نازيې د مقام په ښې اړخ د بدر په لور ره شو .

د نازيې له لارې څه د رحقان نوم ځای خوړ ته ورسېد چې دغه خوړگي (دره) د نازيې او صفراء په منځ کې پرته ده، نبي ﷺ بسبس بن عمرو الجهني او عدي بن ابي الزعباء - رَضِيَ اللّٰهُ عَنْهُمَا - بدر ته د ابوسفیان - رَضِيَ اللّٰهُ عَنْهُ - او د نورو حالاتو د معلومولو لپاره واستول، د دوی پسې وروسته نبي ﷺ هم وټيږد .

دغه مهال نبي کریم ﷺ وخبرېد چې گرد قريش د تجارتي کاروان د خلاصون لپاره راخوځېدلي دي، خلک يې د قريشو په راتگ وخبرول تر څو خپلمنځي سلا مشورې وکړي .

ابوبکر رَضِيَ اللّٰهُ عَنْهُ وياځېد او ښايسته خبرې يې وکړې .

بيا مقداد بن عمرو رَضِيَ اللّهُ عَنْهُ وياخېد او ويويل: اى د الله رسوله ! چې كوم ځاى دې خوښ وي مونږ ورته بوتللاى شي، ستا سره به اوږه په اوږه روان يو، مونږ درته د بنو اسرائيلو په څېر هغه څه نه وايو چې موسى عَلَيْهِ السَّلَام ته يې ويلي وو چې (فَاذْهَبْ أَنْتَ وَرَبُّكَ فَقَاتِلَا إِنَّا هَاهُنَا قَاعِدُونَ)^(۱)

بلکې ته او رب دې جنگ ته ولاړ شئ مونږ هم ستاسو په ملتيا کې جنگ کوو، لوږه په رب لايزال چې که برک الغماد ته مو هم بوځي تر هغه به دې په خپلو وينو او بريدونو ورسوو تر څو ورسېږو .

نبي کریم ﷺ يې خبرې ښې استقبال کړې او د خير دعا يې ورته وکړه .

نبي کریم ﷺ بيا خلکو ته رامنځ کړ او ويويل: اى خلکو د قريشو په مقابله کې تاسو څه وياست ؟

له خلکو څخه يې موخه انصار وو ځکه چې په مهاجرينو باندې يې سرشېږنه هم زياته وه او د عقبې په تړون کې يې ژمنه کړې وه چې تر هغه مو ستا له دفاع څخه غاړه خلاصه ده ترڅو مدينې ته نه يې راغلى، مدينې ته په راتگ سره به ستا څخه دومره کلکه دفاع کوو لکه د خپلو بچو او ښځو څخه چې يې کوو .

نبي کریم ﷺ هسې په زړه کې تېرېدل چې انصار به له مدينې څخه د باندې دوښمن ته مخامخ کلک ونه درېږي او داسې نه چې ورته ووايي له مدينې څخه به مو بهر د جنگ جگړې لپاره نه بوځي .

خو د دې خبرې د کولو سره سم سعد بن معاذ رَضِيَ اللّهُ عَنْهُ وويل: په تا کلک باور او د تصديق عقیده لرو، په دې هم کلک باوري يو چې ستا راوړى دين حق او حقيقت دى، د دغې په قبلولو او منلو مو د تاسره کلکې ژمنې او پښې وعدې کړيدي، ستا په ملتيا مونږ د هر ځاى تگ ته تيار يو، په هغه چا مې دې قسم وي چې ته يې په حق

(۱) سورت مائده : (۲۴) . ژباړه : ته او رب دې دواړه جنگ ته ولاړ شئ مونږ به درته دلته تم يو .

راستولی یې که په بحر کې د غوږه کولو امر هم راته وکړې او ته په کې غوږه شې نو مونږ به هم درسره غوږه شو او هېڅ څوک به راڅخه پاتې و نه وینې او نه راته په دې خفگان راولاړېږي چې دشمن سره مو مخامخ کړې .

مونږ ډېر بازغمه جنگيالي او رښتني اتلان یو، شاید زمونږ په لاسونو به درته الله پاک هغه څه در ووينې چې سترگې او خواه دې پرې ږخه شي، د الله په برکت مو چې چرته بوځي هلته مو بوځه .

د سعد - رَضِيَ اللّٰهُ عَنْهُ - خبرو نبي کریم ﷺ ته ډېره خوښې او خوشحالي ورکړه، هغه یې نور هم نشیپ کړ، بیا یې وویل: زېری مې درباندي، ښه په ډاډ او اطمینان ولاړ شئ په دوو ډلو کې راسره الله پاک د یوې ډلې وعده کړېده^(۱) او زما دې په الله قسم وي چې زه له اوسه راهیسې د قريشو د مړینې ځایونو ته گورم .

د بدر سره نزدې نبي کریم ﷺ واپوله، هغه او یو ملگری یې په سورلی سپاره ولاړل^(۲) او عربي نژاد یو سپین ږیری یې ولید، د محمد او د هغه د ملگرو او بیا یې ترې د قريشو اړوند پوښتنې وکړې، هغه ورته وویل: تر هغه دې پوښتنې نه ځوابوم تر څو راته دواړه خپل ځانونه را ونه پېژنئ .

نبي کریم ﷺ ورته وویل: سمه ده که معلومات دې راکړل ځانونه به هم درته معرفي کړو .

هغه ورته وویل: سمه ده دا په دې شوه، نبي کریم ﷺ ورته وویل: هو .

سپین ږيري وویل: داسې خبرېدلې يم چې محمد او ملگري یې په فلانکې ورځ راوتي دي، که ما ته راپوروال رښتیا ويلي وي اوس مهال به هغوی په فلانکې ځای کې وي او هغه ځای یې وښود چې چرته نبي کریم ﷺ او ملگري یې تم وو .

(۱) یو ډله د ابوسفیان رَضِيَ اللّٰهُ عَنْهُ تجارتي قافله چې په خوراکي توکو سمبال وه ، او بله د قريشو جنگي لیکه وه چې مشري یې ابوجهل په خپله غاړه درلوده چې د قوت او عدد څښتنان وو .

(۲) ملگری یې ابوبکر رَضِيَ اللّٰهُ عَنْهُ و .

او د راپور له مخې خبرېدلې يم چې قریش په فلانکې ورځ راوتې دي، که راپوروال رښتیا ويلي وي نو قریش به اوس مهال په فلانکې ځای کې وي او هغه ځای يې نښه ياد کړ چې چرته قریش تم وو .

بيا يې نبي کریم ﷺ څخه وپوښتل: تاسو دواړه څوک یئ .

نبي کریم ﷺ ورته وويل: مونږ د ماء (قبيلې) غړي يو .

سپين ږيري وويل: د کوم ماء ؟ د عراق د ماء څخه ياست ؟؟ او بيا سپين ږيري ولاړ .

نبي کریم ﷺ هم بېرته خپلو ملگرو ته راستون شو .

د ماښام په مهال يې علي بن ابي طالب، زبير بن العوام، سعد بن ابي وقاص رضي الله عَنْهُمْ د ځېنو نوور ملگرو په شمول د بدر اوبو ته د نوي راپور راولو لپاره وليږدول، هلته يې د قریشو دوه مشکيان بنديان کړل، يو يې د اسلم په نوم چې د بنو الجمح غلام و او بل يې د عريض ابويسار په نوم چې د بنو العاص بن سعد غلام و، دواړه يې خپل کيمپ ته راوستل، نبي ﷺ په لمونځ ولاړ و او دوی ورڅخه تحقیقاتي پوښتنې کولې چې تاسو څوک یاست ؟ هغوی وويل: مونږ د قریشو مشکيان يو، د اوبو وړلو لپاره يې دې چينې ته راستولي يو، دوی نه منله چې گنې په رښتیا دې د قریشو مشکيان وي، داسې يې انگېرول چې گنې دوی به د ابوسفیان د ډلې خلک وي نو په وهلو ډبولو يې ورله پېل وکړ، چې کله يې ښه ووهل هغوی ورته وويل: هو مونږ د ابوسفیان د ډلې خلک يو، د دې خبرې سره ترې قلاړ شول .

نبي ﷺ چې رکوع او دواړه سجدې وکړې سلام يې وگرځو او ورته يې وويل: چې رښتیا يې درته ويل پرې ومو وهل او چې درواغ يې درته وويل خوشې مو کړل !! په رب لایزال قسم چې دوی په رښتیا د قریشو مشکيان دي .

نبي کریم ﷺ ورته وويل: د قریشو اړوند راته نوی څه ووايئ .

هغوی: قریش د مخامخې غونډکې تر شا پراته دي .

نبي ﷺ: شمېر يې څومره دی ؟

هغوی: نه یو خبر چې خومره به وي ؟

نبي ﷺ: هره ورځ څو مالونه حلالوي ؟

هغوی: یوه ورځ نهه او بله ورځ لس اوښان حلالوي .

نبي ﷺ: داسې بریښي چې خلک د نهه سوه او زرو ترمخ دي .

نبي ﷺ: د قريشو مخه ورپکې څوک څوک دي ؟

هغوی: عتبه بن ربیعہ، شیبہ بن ربیعہ، ابوالبختري بن هشام، حکیم بن حزام، نوفل بن خويلد، حارث بن عامر بن نوفل، طعيمه بن عدي بن نوفل، نضر بن الحارث، زمعه بن الاسود، ابوجهل بن هشام، امیه بن خلف، د حجاج دواړه زامن نبیه او منبه، سهيل بن عمرو، عمرو بن عبد ود .. نو نبي ﷺ خلکو ته مخ راواړو اوورته یې وویل: مکې درته د خپل زړه ټولې ټوټې راغورځولي دي .

بسبس بن عمرو او عدي بن ابي الزعباء رَضِيَ اللّٰهُ عَنْهُمَا دواړه تر بدره ولاړل، او یو ته نزدې غونډکې لاندې یې خپلې اوښې چوکړې، د اوښو څښلو لپاره دواړو خپل مشک راواخست په داسې حال کې چې مجدي بن عمرو د اوښو پر غاړه ولاړ و .

عدي او بسبس رَضِيَ اللّٰهُ عَنْهُمَا دواړو په چینه کې له حاضرینو څخه د دوو جینکو نه چې یوه د بلې پور وړې وه او پور یې ترې غوښت په ځواب کې وویل: سبا یا بل سبا دلته تجارتي قافله راروانه ده، زه به یې مزدوري وکړم او تاته به پور ادا کړم .

مجدی رَضِيَ اللّٰهُ عَنْهُ ورته وویل: سمه خبره دې وکړه، او بیا مجدي بن عمرو رَضِيَ اللّٰهُ عَنْهُ له دواړو څخه ولاړ، دغه ټولې خبرې اترې عدي او بسبس رَضِيَ اللّٰهُ عَنْهُمَا واورېدې، دواړه په خپلو اوښانو سپاره شول او په خپلو اورېدلو معلوماتو یې نبي کریم ﷺ وڅېړو .

ابوسفیان رَضِيَ اللّٰهُ عَنْهُ هم خپله تجارتي قافله په وېره وېره تر دغې اوښو راوړسوله، مجدي بن عمرو ته یې وویل: څوک خو دې ونه لیدل؟ هغه ورته وویل: لا خو مې څوک نه دي لیدلي خو د دغې غونډۍ تر شاه دوه په اوښ سپاره راغلل، اوښان یې چوکړل، له اوښو څخه یې غړکۍ ډکې کړې او لاړل .

ابوسفیان رَضِيَ اللّٰهُ عَنْهُ د دواړو اوبنانو چوځای ته ورغی او د اوبنې پچه یې په منځ دوه کره نو زړې په کې و، ویویل: لور په رب لایزال چې د یثرب بوتاه ورته شوې ده .

خپلو لاروي ملگرو ته چټک ستون شو او د قافلې مخه یې په بلې لارې کړه، د بدر مقام یې گڅ لور ته پرېښود او په زیاته توندی یې خپې سپکې کړې .

د ابوسفیان رَضِيَ اللّٰهُ عَنْهُ زړه چې کله په دې اوبه وڅښلې چې اوس مهال یې تجارتي قافله د مسلمانانو له برید څخه په څنگ کړه وقریشو ته یې استازی واستو چې له مکې څخه تاسو د تجارتي قافلې او وگړو د تحفظ لپاره راغلې وئ هر څه الله پاک راخلاص کړل، تاسو هم بېرته ستانه شئ .

ابوجهل بن هشام ویل: لور په رب لایزال چې تر هغه به ستانه نه شو چې تر بدره لار نه شو - او هر کال به په بدر کې د عربانو مېله لگېده - هلته به درې ورځې شپې تېرې کړو، اوبنان به ذبحه کړوو، خلکو ته به خواړه ورکړو، هلته به شراب خوري وکړو او سندرغاړې به راته سندرې ووايي، ټول عرب به زمونږ په راتگ او تم کېدو وخبرېږي، تر ابده به راڅخه ترس او ډار ولري، هېڅ څوک باید ستانه نه شي باید تر بدره هرومرو لار شئ .

قریش تر هغه ولاړل چې د بدر لرې پرتې غونډۍ سره یې واړول، الله پاک باران رابښکته کړ، د بدر مقام چې خاوره او شگوگل و په کفارو دومره تېز وورېد چې له منزل او تگ څخه یې وویستل او په نبی کریم ﷺ او ملگرو یې دومره لطف انداز او نرم وورېد چې د خپو لاندې خاوره یې ورته د تگ راتگ جوگه کړه، نقل مکاني هم ورته اسانه شوه او د قریشو نقل مکاني یې په تپه ودروله، نبی کریم ﷺ د وخت نه په گټه اخستلو سره د بدر اوبو ته ځان ورسو .

حباب بن المنذر رَضِيَ اللّٰهُ عَنْهُ ورته ویل: ای د الله پیغمبره! ایا په دې ځای کې د الله پاک د رالېږلي وحې سره سم تم شوې؟

که چرته د رته په دې باندې وحې شوي وي نو مونږ ترې مخکې وروسته کېږو نه او که نه په دې ځای کې تم کېدل ستا خپل جگړیز تکتیک دی ؟

هغه ورته وويل: نا بلکې دلته تم کېدل زما خپل جنگي تکتیک دی.

حباب رَضِيَ اللّٰهُ عَنْهُ ورته وويل: نا بيا بايد مونږ وړاندې ولاړ شو، هلته به د ځان لپاره د اوبو ژور حوض جوړ کړو، د هغوی اوبه به هم مونږ ته راروانې وې، د جنگ په تود ډگر کې به بيا هغوی اوبه نه لري نو خښلای به يې هم نه شي، چونکه مونږ به اوبه لرو نو خړوب به يو.

نبي کریم ﷺ ورته وويل: ډېره زياته قابل قدره مشوره دې راکړه.

نبي کریم ﷺ د خپلو ملگرو په شمول قريشو ته نزدې د اوبو په څنگ کې واړوله، د ژورو کوهيانو دکنستلو امر يې وکړ، ډېر کوهيان وويستل شول او بيا يې اوبو ته لوی لوی حوضونه جوړ کړل، له اوبو څخه يې ډک کړل او د اوبو لويښي يې په کې واچول. په دې جريان کې سعد بن معاذ رَضِيَ اللّٰهُ عَنْهُ ورته وويل: ای د الله پيغمبره! ستا لپاره مونږ يو څير نه جوړوو؟ ستا ترڅنگ به سورلی تيارې ولاړې وي، مونږ به د دښمن سره مټ په اتی شو، که په دښمن برېمن شو نو همدغه مو موخه ده او لاس ته مو راوړه او که د شکست سره مخ شو نو په چمتو ولاړو سورليو به له مونږه وروسته پاتې قوم ته په خير خيريت ستون شې، ځکه په مدينه کې داسې خلک پاتې دي چې زمونږ نه يې تاسره مينه ډېره ده، که د هغوی سر په دې خلاص وای چې ته به د کافرانو سره جنگيږې له تا څخه به وروسته نه وو پاتې شوې، د هغوی په ملاتړ او تا سره ملگرتيا به يې هرومرو جهاد کې برخه اخستې وه.

نبي کریم ﷺ د سعد بن معاذ رَضِيَ اللّٰهُ عَنْهُ صفت وکړ او د هغه لپاره يې د خير او نېکبختی دعاگانې وکړې، هغه و چې د نبي ﷺ لپاره څېر ووېل شو او له هم هغه ځايه يې د جنگ رهبري کوله.

د سهار په مهال قريشو حرکت وکړ او له برنۍ غونډه کې نه د بدر ميدان ته راښکته شول، نبي کریم ﷺ چې کله وليدل وويل: يا الله! قريش په ډېر زيات تکبر او کبريا راغلي دي، تا نه مني، ستا د استازي تکذيب او بې احترامی کوي د کوم نصرت او مرستې ژمنه چې دې راسره کړېده ما پرې ونازوه، ای الله!! نن سهار يې تالا ترغی

کړه.

د قريشو څه شمېر خلک د نبي کریم ﷺ جوړ کړي حوض ته راغلل چې يو په کې حکيم حزام رَضِيَ اللّٰهُ عَنْهُ هم و، حوض ته چې څومره خلک راغلي وو له حکيم بن حزام رَضِيَ اللّٰهُ عَنْهُ پرته نور ټول ووژل شول، دی به بيا وروسته اسلام راوړ او ښه دینداره هستي ترې جوړه شوه، چې کله به يې د اسلام په دور کې لوړه پورته کوله ويل به يې: په هغه ذات مې دې قسم وي چې د بدر په ورځ يې نجات راکړی دی.

قريش چې کله په خپل تم ځای کې قراره او دمه شول، عمير بن وهب الجمحي يې د نبي کریم ﷺ د ملگرو د سرشمېرنې معلومولو لپاره واستو، هغه يې تر شاو خوا اس وځغلو بېرته ولاړ، د خپل ځغلند نظر په بنسټ يې ورته د نبي ﷺ د ملگرو شمېر د درې سوه يا لږ څخه زيات او کم اټکل کړ، بيا يې ورته وويل: تاسو لږ زغم وباسئ تر څو زه په ښه کړم چې نور څوک خو به يې پټ او پناه نه وي ساتلي؟ يا خو ورته نور افراډي قوت راروان نه دی؟

په مېړه کې ډېر تېز وړاندې لار خو هېڅ يې تر سترگو نه شول، بېرته راستون شو او ورته يې وويل: د هغوی هېڅ افراډي مزید نور قوت ترديد رانه غی، خواي قريشو! داسې ولاړې اوبنې او چارپايان مې وليدل چې مرگونه او ژوبلې يې رابار کړي دي، د يثرب اوبنانو درته له مرگ او وژلو نور هېڅ نه دي راوړي، هغوی مې داسې وکتل چې له تورې او نېزې پرته نور هېڅ دفاعي قوه نه لري، قسم په الله چې که يو سپری ورڅخه ووژئ بېرته درنه يو وژني، که هغوی درنه د خپل شمېر په انداز مرگونه وکړي نو د قريشو په ژوند کې به څه خوند پاتې شي، يو ځای شی او نېکه مشوره وکړئ.

حکيم حزام رَضِيَ اللّٰهُ عَنْهُ د خبرې اورېدو سره سم عتبه ته ورغی او ورته يې وويل: ابوالوليد! ته د قريشو سردار، مشرتابه او مخه وره هستي يې، ته نه غواړې چې په يو کار ټول عمر کور په کور نېک نامی ياد شي؟

هغه ورته وويل: ولې نه! کوم کار دی؟ حکيم بن حزام رَضِيَ اللّٰهُ عَنْهُ ورته وويل: قريش بېرته مکې ته ستانه کړه او د خپل انډيوال او حليف عمرو بن الحضرمي ديت په

خپله ادا کړه .

هغه وویل: دې ته خو تیار یم، خو د حضرمي د کور له پلوه ضامن ته شه، په رښتیا چې بڼه انډېوال مې و، دیت او د ټول ورک شوي مالیت تاوان یې زما پر غاړه شو .

خو ته د حنظليه^(۱) ځوی ته ورشه، له هغه پرته مې په بل چا گومان نه شي چې د جنگ جگړې ډول نغاړې به گرمې کړي، هغه و چې عتبه به ربیعه د پیاوړي خبرخواه په حیث ودرېد، او ورته وویل: ای قریشو! لوړه په رب لایزال چې د محمد او د هغه د ملگرو په ضد هېڅ هم نه شی کولای، سوگند په الله که تاسو ورڅخه څوک ووژئ تاسو به بېرته یو بل ته بد او برک گورئ چې د تره ځوی یا ماما ځوی او یا یې ورله د قام قبېلې نور څوک وژلي دي، محمد نورو عربانو ته پرېږدئ او تاسو ترې خپل خاطر راغونډ کړئ، که نورو عربانو ووژنو ستاسو موخه به پوره او بشپړه شي او که پایله بله وه نو محمد به د تاسو سره په داسې حالت مخ په مخ شي چې تاسو به ورته بد نه وي رسولي .

حکیم بن حزام رَضِيَ اللهُ عَنْهُ وايي: زه ابوجهل ته ورغلم او هغه د خپلې زغرې په سمبالولو بوخت و، ما ورته وویل: عتبه تا ته راستولی یم چې ... او ټول هغه څه مې ورته وویل چې عتبه ته مې ویلي وو .

ابوجهل وویل: سوگند په الله چې د محمد او د ملگرو د لیدو سره د عتبه پیوسان پرسیدلي دي^(۲) تر هغه به د بېرته ستنېدو په اړه ونه غږیږو تر څو الله زمونږ او د محمد ترمنځ غوڅه پرېکړه نه وي کړي او عتبه د بېرته ستنېدو خبرې ځکه کوي چې د محمد په پېروانو کې یې ځوی دی، مقابل لور ټول لري خواږه دي خیال کوی عتبه مو هسې ډاروي .

بیا ابوجهل عامر بن حضرمي ته استازی واستو چې عتبه غواړي بېرته مکې ته ستون

(۱) ابوجهل ته یې ابن الحنظليه ځکه ووايو چې مور یې د حنظله بن مالک لور وه .

(۲) دا یې د بوزدیلی نه کنایه وکړه .

شي، ته په خپلو سترگو وينې چې ستا د ورور د غچ اخستنې زرينه موقعه ده، ته پورته شه او له قريشو څخه د هغوی د کړې ژمنې په غوښتنه د ورور وژل راياد کړه .

عامر بن الحضرمي وپاڅېد او عورت يې لوڅ کړ، په لوړ غږ يې وويل: افسوس ! افسوس زما وروره (عَمْرَه)، های های عَمْرَه ! د جنگ جکړې ميدان راگرم شو، په دې کلما تو سره خلک د شر په ارادې راتاوده شول او هغه مشن چې عتبه يې مشري کوله په تپه ناکام او ځای پر ځای ودرېد، په دې جريان کې اسود بن عبدالاسد مخزومي - چې ډېر بد اخلاقه او بد نېټی و - وويل: د الله سره مې په دې کلکه ژمنه ده چې يا به د دې حوض نه اوبه څښم او يا به يې وړانوم او يا به پرې سرورکوم .

د راتلو سره ورته حمزه رَضِيَ اللَّهُ عَنْهُ ورپورته شو او د مخامخ کېدو سره يې ترې ښپه په پونده کې ووهله چې لا حوض ته نه و رسيدلی، د گوزار سره په شا راپرېوت له ښپو څخه يې وينې سيلاب روانې وې، اسود په خپلې ژمنې دومره کلک ولاړ و تر څو ځان حوض ته ورسوي په خپرو خپرو يې حوض ته د ځان رسونې زيار وويست خو حمزه رَضِيَ اللَّهُ عَنْهُ پرې دوباره غوټه شو او دومره مرگونی گوزار يې پرې وکړ چې حوض ته له رسيدو وړاندې يې وواژه .

بيا عتبه بن ربيعه د خپل ورور شيبه او د خپل ځوی وليد بن عتبه جنگي مبارزې ته يو په يو راووتل، د مبارزې لپاره ورته درې انصار عوف او معاذ د حارث زامن او دريم يې عبدالله بن رواحه راووتل، هغوی وپوښتل: تاسو څوک ياست ؟!! دوی ځواب ورکړ: مونږ انصار يو .

درېواړو ورته وويل: مونږ تاسو ته هېڅ اړتيا نه لرو، پو په کې اواز وکړ: ای محمده ! زمونږ د قوم په نسب او شرف مساوي خلک راواستوه .

نبي ﷺ وفرمايل: عبیده بن الحارث ! حمزه ! علي ! پاڅېږئ.

درېواړه وپاڅېدل او ورنزدې شول، هغوی وپوښتل: تاسو څوک ياست ؟

عبیده وويل: زه عبیده يم . حمزه وويل: زه حمزه يم او علي وويل: زه علي يم .

هغوی وويل: په قبيلې او نسب ښه قوي او مناسب همزولي دي .

عبیده بن الحارث رَضِيَ اللّٰهُ عَنْهُ چې پوخ عمری و د عتبه بن ربیعہ سره مټ اټي شو، حمزه رَضِيَ اللّٰهُ عَنْهُ د شبیه بن ربیعہ سره او علي رَضِيَ اللّٰهُ عَنْهُ د ولید بن عتبه سره مش او گړوان شو، حمزه او علي رَضِيَ اللّٰهُ عَنْهُمَا له درنگ پرته خپل حریفان له تیغه تېر کړل خو ولې عبیده او عتبه دواړه په خپل منځ کې په یو بل دوه دوه مرگونې گوزارونه وکړل او دواړو یو بل ټپي کړ، حمزه او علي رَضِيَ اللّٰهُ عَنْهُمَا دواړه پر عتبه ورغوته شول او له تن څخه یې ورله سا وویسته او خپل ژوبل انډیوال یې د نورو ملگرو غېږې ته راوړ .

د دې لړي له تېرېدو وروسته حریفان یو تر بله نږدې شول، نبي کریم ﷺ خپل ملگري له برید څخه تر خپل امر وځنډول .

ورته یې وویل: که کفار درباندي هم راشي په غشو یې وولئ خو في الحال لا نبي کریم ﷺ د ابوبکر رَضِيَ اللّٰهُ عَنْهُ په ملتیا په وهلي څپر کې ناست و .

د بدر واقعه د رمضان د میاشتې د جمعې په اولسمه ورځ د سهار په مهال واقع شوې وه . نبي کریم ﷺ راغی او جنگي لیکې یې تیارې کړې او بېرته څپر ته ستون شو، په څپر کې ورسره له ابوبکر رَضِيَ اللّٰهُ عَنْهُ پرته نور څوک نه وو، نبي کریم ﷺ له الله څخه د ورسره کړې وعدو غوښتنې او زاری پېل کړې، نبي کریم ﷺ وویل: ای الله ! که دا خلک (صحابه کرام) ووژني له نن څخه وروسته به دې عبادت ونه شي ! او ابوبکر رَضِيَ اللّٰهُ عَنْهُ به ورته ویل: ای د الله پېغمبره ! همدومره غوښتنه د الله پاک نه بسنه کوي، الله پاک درسره هرومرو کړې ټولې ژمنې بشپړوي .

د غه مهال د نبي کریم ﷺ په څپر کې سترگې پټې شوې او خوب یوړ، له خوب څخه راپېداږېدو سره یې غږ کړ: ابوبکره ! زېری مې د رباندې، جبریل عَلَیْهِ السَّلَام د آس واگې نیولي دي او راروان دی، د آس په تندي یې گرد غبار هم پروت دی .

په دې کې نبي کریم ﷺ بیا له څپر څخه رابهر شو، خلک یې په جنگ تېز او ټینگ کړل، ورته یې وویل: په هغه ذات مې دې قسم وي چې د محمد ﷺ روح یې په لاس

کې ده چې که هر چا د مشرکانو سره د صبر او حوصلې سره د الله پاک نه د اجر او ثواب د غوښتنې لپاره داسې ټینگ جنگ وکړ چې په شا ونه تښتي، نو هرومرو به یې الله پاک په جنتونو ونازوي .

د بنو سلمه د قبیلې غړی عمیر بن الحمام چې په لاس کې یې کجورې وې وویل: واه واه، خا نو زما او جنت ته د تگ فاصله همدومره ده چې مشرکان مې مړ کړي ! کجورې یې له لاسه خطا کړې او چټکه یې توره راوویسته، د مشرکانو سره تر هغه مټ اټي و چې په شهادت ورسېد .

په دې جریان کې نبي کریم ﷺ یوه لپه خاورې راواخستې او د قریشو مخونو ته یې وویشتې او غږ یې کړ چې (شَاهَتِ الْوُجُوْهُ) ستاسو مخونه دې کاره نسکور او تېرو بېر شي .

بیا یې خپلو ملگرو ته امر وکړ چې مضبوط او کلک ورشئ، هغه و چې کافرانو شکست وخوړ چې له یو طرفه د قریشو ټول مشرتابه له منځه لاړل او له بله پلوه پکې د قریشو د مخه ورو لاسونه تر زنځیرونو ولوېدل .

د عبدالله بن عباس رَضِيَ اللّٰهُ عَنْهُمَا په روایت نبي کریم ﷺ دغه ورځ وفرمایل: زه ښه پوهېږم چې د بنوهاشمو او له نورو قبیلو څخه څه خلک په جبر زور راوستل شوي دي، هغوی مونږ سره د جنگ په کولو خوښ نه دي، له تاسو څخه که د هر چا په گېر کې راشي له وژلو یې ډډه وکړئ .

که ابوالبختري بن هشام بن الحارث بن اسد د چا په گېر راغی نه دې وژني . که عباس بن عبدالمطلب چا ولید مړ یې نه کړي، هغه هم د جنگ ډگر ته په جبر زور راوستل شوی دی .

دغه مهال ابو حذیفه رَضِيَ اللّٰهُ عَنْهُ وویل: خا !! مونږ به خپل پلاران، وروڼه او قام قبیل وژنو او عباس ته به هېڅ نه وایو ؟

لوړه په رب لایزال چې که په گېر مې راشي نو په توره به یې غوښې غوښې کړم . د ابو حذیفه رَضِيَ اللّٰهُ عَنْهُ دغه خبره نبي کریم ﷺ ته ورسېده، عمر رَضِيَ اللّٰهُ عَنْهُ

ته بې وويل: ابو حفصه ! ايا د نبی ﷺ د کاکا مخ به په توره وهل کيږي ؟
 عمر رَضِيَ اللّٰهُ عَنْهُ ورته وويل: ما لېر ځنډ پرېږده چې د ابوحنيفه سر قلم کړم، دا خو
 منافق شوی دی !!

بيا به ابوحنيفه رَضِيَ اللّٰهُ عَنْهُ ويل: ما چې د بدر په ورځ کومه خبره کړې وه تر نننه بې
 ډاډه يم او له دغې ډار څخه به راته امان په شهادت ترلاسه شي او بس .
 د بدر له غزا پرته ملائکو په نورو غزاگانو کې جنگي گډون نه دی کړی، په نورو
 غزاگانو کې ملائکو د کومک مرستې مهم انجام کړی دی خو خړپول ترپول بې نه دي
 کړي .

نبي کریم ﷺ چې کله دښمن ته له شکست نه وزگار شو د کفارو په مردار شوو کې بې
 د ابوجهل د تالاش قرار صادر کړ .
 عبدالله بن مسعود رَضِيَ اللّٰهُ عَنْهُ وايي: ما تالاش پيل کړ څه و چې له تنه نه مې ورله
 سر پرېکړ او نبي کریم ﷺ ته مې راوړ، ما ورته وويل: ای د الله پيغمبره ! دا د الله د
 دښمن ابوجهل ککره ده .

هغه وويل: اللّٰهُ الَّذِي لَا إِلَهَ غَيْرُهُ ... دا کلمات د نبي کریم ﷺ لوړه اوقسم و، ما ورته
 وويل: هو د الله پيغمبره ! هم دا دی .

بيا مې د ابوجهل سر د نبي کریم ﷺ مخې ته وغورځاوه او هغه يې په مړينه د الله ثنا
 وويله .

وروسته نبي کریم ﷺ امر وکړ چې د بدر مردار په کوهي کې وغورځوي، د اميه بن
 خلف نه پرته نور ټول بې کوهي ته واچول .

هغه داسې چې اميه په خپلې زغره کې پرسېدلی و که څه هم مسلمانانو پرې ډېر زيار
 وويست خو پرې ونه توانېدل په ځمکه يې پرسېدلی پرېښود، دومره خاورې او کار کمر
 يې پرې واچول چې اميه يې پکې پټ او پناه کړ .

صحابه کرام رَضِيَ اللّٰهُ عَنْهُمْ چې کله ټول مردار شوي کافران په کوهي کې خطا کړل،

د شېې له مخې نبي کریم ﷺ ورغی، صحابه کرامو ترې واورېدل چې ویل یې: ای په کوهي کې پرتو!! ای شېبه بن ربيعه!! ای عتبه بن ربيعه!! ای امیه بن خلف!! ای ابوجهله!! په کوهي کې د پرتو نور مشرکانو نومونه یې هم واخستل ... ایا هغه څه درته درکړل شول چې ژمنه یې درسره شوې وه؟ ما سره چې الله د څه شي ژمنه کړپوه راته یې راکړه!!

مسلمانانو ورته وویل: د الله رسوله! ایا ته د داسې قوم سره خبرې کوې چې بد بوي شوي دي؟

هغه ورته وویل: دوی زما خبرې له تاسو څخه هم ښې اوري خو د ځواب توان نه لري. بیا نبي کریم ﷺ امر صادر کړ چې په غنیمت کې څه هم تر لاسه شوي وي باید یوځای کړي شي، ټول غنیمتونه راغونډ کړي شول په دې جریان کې سره مسلمانان خپل منځ کې نېغ او برگ شول، چا چې راټول کړي وو ویل یې غنیمت زمونږ ځانگړې برخه ده، خو ولې نور مسلمانان چې د دښمن سره په اخ و ډب او وژلو بوخت وو ددعو یې لرله چې که مونږ دښمن نه و مات کړي تاسو به څه راټول کړي وای؟ ستاسو لاسونو ته غنیمت ځکه درورسېد چې دښمن مونږ په جنگ بوخت ساتلی و!!

کوم صحابه کرام چې د نبي کریم ﷺ په څوکېداری مشغول وو ویل یې: لوړه په رب لایزال چې له مونږ څه پرې تاسو د برخې وړ نه یاست، د دښمن د ماتې ورکونې توان الله پاک مونږ ته هم راکړی و، د دښمن له ماتولو او ورسره د خړپ ترپ یا د غنیمتونو د راټولو له مهم نه مونږ په ډېر زیات اړین کار مشغول وو، له تاسو څخه پرې مونږ ډېر د برخې خاوندان یو.

په دې جریان کې نبي کریم ﷺ د مدینې پورتنۍ برخې ته عبدالله بن رواحه او د مدینې لاندې طرف ته زید بن حارثه رَضِيَ اللَّهُ عَنْهُمَا د زیري لپاره واستول تر څو د فتحې زېری میشتوالو ته واوروي.

بیا له بدر څخه د مدینې په لور روان شول او د قریشو څخه ورسره عقبه بن ابی معیط، نظر بن الحارث د نورو بندیانو په شمول لاس تر گریوان تړلي روان وو، له مشرکانو

څخه ترلاسه کړي غنیمتونو یې خوندي کړل او عبدالله بن کعب بن عمرو رَضِيَ اللّٰهُ عَنْهُ یې پرې څارندوی وگماره .

د سفر په دورانيه کې چې کله نبي کریم ﷺ د صفرا له وادي څخه ووت د صفراء او نازیه ترمنځ یې په لوړه برخه (غونډۍ) واړوله، له مشرکینو څخه غنیمت شوي مالونه یې د مسلمانانو ترمنځ برابر توزیع کړل .

له دې ځایه بیا نبي کریم ﷺ د لبر ارام وروسته خپل سفر ته ادامه ورکړه چې کله د روحاء مقام ته ورسېد مسلمانان ورته د مبارکۍ لپاره په استقبال ولاړ وو او مبارکيانې یې ورکولې، سلمة بن سلامه رَضِيَ اللّٰهُ عَنْهُ ورته وویل: د څه شي مبارکي راته راکوئ ؟ مونږ خو لکه د تړل شوو اوشانو په څېر زړو پروسو سره مخ شوي وو، مونږ صرف دومره وکړل چې د قصاب په څېر مو حلالول !!

د دې خبرې د اورېدو سره نبي کریم ﷺ مسکۍ شو او ورته یې وویل: وراړه !! داسې نه وه هغوی هم څوک وو !!

د صفراء نوم ځای ته په رارسیدو نضر بن الحارث د علي رَضِيَ اللّٰهُ عَنْهُ په لاس ووژل شو او په عرق الطبیه کې یې عقبه بن ابي معیط وواژه .

نبي کریم ﷺ چې کله د عقبه بن ابي معیط د وژنې قرار صادر کړ، عقبه ورته وویل: محمده ﷺ! بچي به مې څه کوي ؟ هغه ورته وویل: اور به خوري .

هغه و چې عاصم ثابت بن ابي افلح انصاري رَضِيَ اللّٰهُ عَنْهُ ته یې امر وکړ او سر یې ترې قلم کړ .

بیا نبي کریم ﷺ سفر ته دوام ورکړ تر دې چې د بندیانو څخه یوه ورځ وړاندې مدینې ته ورسېد، کله چې بندیان تر مدینې راوړسېدل نبي کریم ﷺ په خپلو ملگرو باندې یو یو تقسیم کړ او ورته د ورسره پسندې روپۍ کولو وصیت وکړ .

مکې ته د قریشو د ماتې پیغام د لومړي ځل لپاره حسیمان بن عبدالله یوړ .

قریشو په خپلو مړو ډېر زیات وژل بالاخره یې وویل: مه ژاړئ، هسې نه محمد ﷺ او

ملگري يې درنه خبر شي په ژړا به مولا پسې خوشحاله شي .
 د بنديانو اړوند خبرې اترې ورسره هم وځنډوئ، فديه هم وروسته کړئ، تر څو
 محمد ﷺ او ملگري يې درسره په فديه کې سختي نه وکړي .
 د بدر په غزا کې د اسود بن المطلب درې بچيان له تېغه تېر شوي وو: زمعة بن اسود،
 عقيل بن اسود، حارث بن زمعه، د دوي په مړينه يې د غم وېر او ژړا ته ډېر زړه شوی و،
 هغه د غم په دروند حالت کې و چې د شپې له مخې يې ژړا تر غوږ شوه، خپل غلام ته
 يې وويل: ورشه او وپتيله چې قريشو په غم د ژړا وېر ناغه ماته کړه او که څنگه اواز
 راځي ؟ ايا قريشو په خپلو وژل شوو د وېر ژړا سلسله شروع کړه او که نه ؟ که ناغه
 ماته شوي وي چې زه هم په ابوحکيمه، زمعه باندې د ژړا پېل وکړم، له غمه مې نوره
 خېټه دوه پرته کيږي، هېره دې نه وي چې اسود بن المطلب وړوند او بې ديدنه هم و .
 چې کله يې غلام بېرته راستون شو ورته يې وويل: وير کونکي ښځه وه چې په خپل
 ورک شوي اوښ بې ژړل .

نور اسود ټينگ نه شو او وويل:

**	وَيَمْنَعُهَا مِنْ النَّوْمِ السَّهْوُ	أَتُبْكِي أَنْ يَضِلَّ لَهَا بَعِيرٌ
**	عَلَى بَذْرِ تَصَاغَرَتْ الْخُدُودُ	فَلَا تَبْكِي عَلَى بَكْرِ وَلَكِنْ
**	وَمَخْزُومٍ وَرَهْطٍ أَبِي الْوَلِيدِ	عَلَى بَذْرِ سَرَاةِ بَنِي هُصَيْنٍ
**	وَبَكِي حَارِثًا أَسَدَ الْأَسُودِ	فَبَكِي إِنْ بَكَيْتِ عَلَى عَقِيلٍ
**	وَمَا لِأَبِي حَكِيمَةٍ مِنْ نَدِيدٍ	وَبَكِيهِمْ وَلَا تَسْئِي جَمِيعًا

❖ افسوس !! چې دغه ښځه په دې ژاړي چې اوښ بې ورک شوی دی او ورک شوي
 اوښ د خوږ خوب نه بې ارامه کړې ده .

❖ په اوښ مه ژاړه ! په بد نصيبه بدر وژاړه چې برخليک يې بې ځايه کړ .

❖ په هغه بد نصيبه بدر وېر وکړه چې د بنوهصيص، بنو مخزوم او د ابوالوليد غوندې
 ملاتړ پکې مات او نسکور شو .

❖ که په رښتيا وېر کوې نو په عقيل وېر وکړه او د زمريانو په باچا حارث باندې وېر

وکړه .

❖ په ټولو غم خوړلو باندې وژاړه او په ابو حکیمه وژاړه چې هم نامی او ثاني نه لري .
بيا قريشو د بنديانو د ازادولو په بدل کې د فديې ورکولو لړې پېل کړه، مکرز بن حفص
د سهيل بن عمرو د خوشې کېدو فديه برداشت کړه، مکرز چې کله د سهيل اړوند د
مسلمانانو سره ژبه او غوږ نږدې کړل او د مسلمانانو رضا پرې هم وشوه، مسلمانانو ترې
د متفقې فديې غوښتنه وکړه هغه ورته وويل که د سهيل پر ځای ولچکې زما خپو ته
راواچوئ تر څو هغه درته خپله فديه پخپله درکړي .

مسلمانانو سهيل خوشې کړ او پر ځای يې مکرز بنديوان کړ .

عمر بن الخطاب رَضِيَ اللّٰهُ عَنْهُ وپاڅېد او نبي ﷺ ته يې وويل: د الله پيغمبره ! اجازه
وکړه چې د سهيل بن عمرو دواړه مخکني غاښونه وباسم، د خبرو په مهال به يې ژبه بهر
راوځي نو ستا اړوند به تېزې پاتې خبرې نه شي کولی .

هغه ورته وويل: نا زه هېڅکله هم په چا مثله نه کوم هسې نه الله پاک په ما مثله وکړي
اگر که پيغمبر يې هم يم .

د بدر د بنديوانو په جمله کې يو هم ابوالعاص بن الربيع د نبي کریم ﷺ زوم او د زينب
رَضِيَ اللّٰهُ عَنْهَا خاوند و چې د زينب رَضِيَ اللّٰهُ عَنْهَا د اسلام له کبله دواړه په خپل منځ
کې سره جلا شوي وو، خو نبي کریم ﷺ يې ترمنځ د مفارقت احکام ونه شو بيانولی،
زينب رَضِيَ اللّٰهُ عَنْهَا د خپل اسلام او ابوالعاص بن الربيع د خپل کفر سره دواړه د يو بل
ښځه او خاوند وو .

چې کله نبي کریم ﷺ هجرت وکړ او د قريشو سره د هجرت په مهال دغه خونړيزه
معرکه منځ ته راغله هغه و چې د ابوالعاص لاسونو ته په کې هم ولچکې ولويدې او د
بند په حالت کې يې څارنه نبي کریم ﷺ پخپله کوله .

د مکې خلکو چې د بنديانو د رهايي لپاره د فديې د ليردولو لړې پېل کړه، زينب رَضِيَ
اللّٰهُ عَنْهَا په کې د ابو العاص د رهايي لپاره خپل د غاړې هار چې د واده په مراسمو کې
ورته خديجې رَضِيَ اللّٰهُ عَنْهَا ورکړې و مدينې ته فديه راواستو، نبي ﷺ يې کله د

غارې هار وليد زړه يې ودرېد او صحابه کرامو رَضِيَ اللّٰهُ عَنْهُمْ ته يې وويل: څه مشوره لري که زينب رَضِيَ اللّٰهُ عَنْهَا ته خپل بنديوان د راستولې فديې سره وليږدوي نو ډېر ښه به وکړي!!

تولو وويل: ولې نه!! اې د الله رسوله! همدغسې به وکړو، هغه و چې ابوالعاص بن الربيع يې خوشې کړ او راستولې فديه يې هم ورکړه. ابوالعاص بن الربيع مکې ته ستون شو خو ولې زينب رَضِيَ اللّٰهُ عَنْهَا په مدينه کې پاتې شوه، د دواړو ترمنځ اسلام بيلتون راوست.

د فتح مکې واقعي ته نژدې څو ورځې مخکې شام ته د قريشو په تجارتي قافله کې برخوال لاړ د قريشو تجارتي توکي هم ورسره وې د خپل مستقل تجارت په شمول يې د قريشو سره هم په ځينو مالونو کې ونډه درلوده، خو ابو العاص خپله امانتگر او څېرکه سپرې و، د تجارت څخه له راوړنډو وروسته پرې د نبي کریم ﷺ لېرې کمين يرغل وکړ، که ابو العاص څه هم په تېښته بريالی شو خو ولې مال او دولت يې د مجاهدينو په لاس کې غنيمت ولويد، صحابه کرامو دغه ټول ماليت مدينې ته روغ رمت او سالم راوړ، د شپې له مخې ابوالعاص بن الربيع د زينب - رَضِيَ اللّٰهُ عَنْهَا - په امان کې مدينې ته پټ پناه راغی، هغې ورته امان ورکړ، د سهار لمونځ لپاره نبي کریم ﷺ مسجد ته ولاړ، نبي کریم ﷺ او صحابه وو تکبير وکړ، د سکون فضا د خوړېدو سره زينب رَضِيَ اللّٰهُ عَنْهَا غږ کړ چې اې خلکو!! ابوالعاص بن الربيع ته ما پناه ورکړېده.

کله چې نبي کریم ﷺ له لمونځ څخه فارغ شو خلکو ته رامخامخ شو او وويل: ايا ما چې څه واورېدل تاسو هم واورېدل؟ هغوی وويل: هو. نبي کریم ﷺ وويل: لوږه په رب لايزال چې زه هم په دې قضيه له دې لحظې وړاندې اگاه نه وم، خا!! ابوالعاص په ادنی مسلمان پناه نېولې ده!! بيا نبي کریم ﷺ لاړ او خپلې لور زينب ته ورغی ورته يې وويل: لورکي! ته گوره هغه ته نه يې حلاله چې کوروالی درسره ونه کړي.

عبدالله بن ابي بکر رَضِيَ اللّٰهُ عَنْهُ وايي: نبي کریم ﷺ د غازيانو هغه گروپ ته چې د

ابوالعاص بن الربيع مال او تجارت يې غنيمت كړې و استازی واستو او ورته يې وويل: د ابوالعاص سره زمونږ خپلولي له تاسو څخه پټه او پناه نه ده، تاسو يې مال او تجارت په غنيمت كې اخستې دى، كه تاسو هغه ته خپل مال او تجارت بېرته وركړئ نو ښه به وي او كه نه يې وركوئ نو ستاسو حق او درله حلال دى الله درله غنيمت دركړې دى .

ټولو وويل: اى د الله پيغمبره ! په دې خوښ يو چې ابوالعاص ته د هغه مال او تجارت وركړو تر دې چې چا سره د هغه لوبني او كالي هم وو هر څه يې ورته وسپارل، ټول ماليت او تجارت چې هېڅ زړه بره كمې په كې نه ولاس په لاس يې ورته وركړ .

ابوالعاص بن الربيع خپله ټوله پانگه له مدينې څخه مكې ته نقل كړه، هر قريشي ته يې ترې خپل حقوق او برخې وركړې، بيا يې غږ كړ: اى قريشو ! ما سره د چا حق پاتې دى ؟ ټولو وځوابو چې جزاك الله خيرا .

ټولو ته ستا په ذمه پاتې حقوق په بشپړه توگه ورسېدل، په رښتيا چې ډېر وفادار او ښك خويه نارينه يې، هغه ورته وويل: زه په دې گواهي وركوم چې له الله پرته د عبادت لائق هېڅ څوك نشته او محمد ﷺ د الله استازی او بنده دى، د ايمان د راوړو مخه مې يواځې دې نيولې وه چې تاسو به بيا ويل چې گنې ستاسو مالي پانگې مې ولوتلې خو چې كله هم ستاسو حقوق راڅخه الله پاك ادا كړل دا دى ايمان مې راوړ .

بيا يې د تېرو مهاجرينو په خبر د نبي كريم ﷺ حضور ته هجرت وكړ .

ټول هغه بنديان چې له فديې څخه پرته رها شوي دي د ابوالعاص بن الربيع رَضِيَ اللهُ عَنْهُ په شمول راپور زياتوي چې مطلب بن حنطب، صيفي بن ابي رفاعه، ابوعزة عمرو بن عبدالله بن عثمان بن اُهيَب بن حذافة بن جمح هم وو .

ابوعزة چې نادار يې وسه او د ډېرو لونو پلار و، نبي ﷺ ته يې وويل: اى د الله رسوله ! زما په بې وسۍ او ناچارۍ ته ډېر ښه خبر يې، د لونو پلار او تنگ دسته يم، د فديې پرته مې رها كړه، نبي ﷺ په دې شرط رها كړ چې په ضد به يې د هېڅ چا مرستيال نه وي .

ابوعزة په قوم كې د نبي ﷺ لوړ مكانت او د انسانيت نيكه رويه د شعر په ژبه په دې

الفاظو کې ياده کړه:

مَنْ مُبْلَغٌ عَنِّي الرَّسُولُ مُحَمَّدًا ** بِأَنَّكَ حَقٌّ وَالْمَلِيكَ حَمِيدٌ
وَأَنْتَ أَمْرُؤُ تَدْعُو إِلَى الْحَقِّ وَالْهُدَى ** عَلَيْكَ مِنَ اللَّهِ الْعَظِيمِ شَهِيدٌ
وَأَنْتَ أَمْرُؤُ بُوئْتَ فِينَا مَبَاةَ ** لَهَا دَرَجَاتٌ سَهْلَةً وَصُعُودٌ
فَإِنَّكَ مِنْ حَارِبَتِهِ لَمُحَارَبٌ ** شَقِيٌّ وَمَنْ سَالَمْتُهُ لَسَعِيدٌ

❖ زما له اړخه به محمد ﷺ ته دا پېغام څوک ورسوي چې ته په حقه توگه پېغمبر يې او الله په رښتيا د ستايلو وړ ذات دی .

❖ ته د حق او هدايت په لور رښتني بلونوال يې، ستا حق ته په بلنې د الله پاک له پلوه گواهان گواهي ورکوي .

❖ ته په مونږ کې د لوړې رتبې څښتن وې، تا گټلي منزلت ته ډېرې ټيټې او پاس کېږي نسکورې ستړياوې مخې ته دي .

❖ هغه به ډېر غټ بد نصيب وي چې ته ورسره مت اتی يې او هغه به ډېر خوش نصيب وي چې ته ورسره روغه او سلا وکړي .

له مشرکانو څخه اخستل شوې فديې د سر په بدل کې له زرو درهمو څخه تر څلور زره درهمو پورې اندازه وه، خو که کوم بندي به بې وسه و نو نبي کریم ﷺ له عوض پرته د احسان په شکل رها کو .

د نبي کریم ﷺ سره وتلي مهاجرين چې په غنيمت کې برخوال وو درې اتيا ته يې شمېره رسېده .

د بدر په معرکه کې د نبي کریم ﷺ سره د انصارو د اوس له قبيلې څخه چې په غنيمت کې يې برخه درلوده يو شپېته گډونوال وو .
او له خزرج څخه په جمله توگه يو سل او اوي اټلانو شرکت کړی و .

په گذر کې د بنو سليم سره غزا

له بدر څخه په راستنېدو سره نبي ﷺ اوه شپې وروسته په خپله د بنو سليم سره جنگ ته لاړ^(۱)، د گذر نوم ځای چېنو ته يې ورسېد، هلته يې درې ورځې تېرې کړې چونکه د جنگ موقعه مساعد نه شوه بېرته مدينې ته راستون شو، د شوال پاتې ورځې او د ذوالقعدې ټوله مياشت يې په مدينه کې تېره کړه او په دې دورانيه کې يې د قريشو د گڼ شمېر بنديانو فديې هم واخستې.

د سويق غزا

د ذوالحجې په مياشت کې ابوسفیان بن حرب رَضِيَ اللَّهُ عَنْهُ د سويق^(۲) نوم غزا لپاره بډې ووهلې، مکې ته چې کله د بدر شکست زده ورسېدل، ابوسفیان منښته وکړه چې تر هغه به له جنابت څه په سر اوبه وانه اړوي تر څو يې د محمد ﷺ سره جنگ نه وي کړی^(۳)، د خپل سوگند د پوره کولو لپاره يې د دوه سوه جنگياليو په شمېر شاسواران له

(۱) د دې غزا په دوران کې د مدينې امير عرفطه الغفاري رَضِيَ اللَّهُ عَنْهُ و او ځينې نور روايتونه وايي چې امير ابن ام کلثوم رَضِيَ اللَّهُ عَنْهُ و.

(۲) سويق د غنمو او ورشو وړه چې د شهدو يا غورو يا شېدو سره خوړل کېږي، د اوبو سره هم خوړل کېږي او د سويق غزا دې جنگ ته ځکه ويل کېږي چې د قريشو عوامو په دې جنگ کې د خواړو لپاره ستوان سره راټول کړي و.

(۳) د جاهليت په دور کې د حج او نکاح په څېر له جنابت څخه غسل کول هم معمول وو.

ځان سره واخستل او د نجدیه مقام له لارې د وادي قنات په مخ د ثیب نوم غر ته ورسېدل چې له مدینې څخه د یو میل یا لږ څه زیات او کم په اندازه لری پروت دی . د شپې له مخې یې د حیي بن اخطب حضور ته عرض یوړ، دروازه یې ورته وتکوله، د ډېر زیات ډار له کبله یې ورته دروازه خلاصه نه کړه نو د سلام بن مشکم په لور رهی شو او دغه مهال سلام بن مشکم د بنونظیر د قبیلې مخه وړ او خزانچي هم و^(۱)، هغه ورته دروازه خلاصه کړه، د هغه یې دروند میلستوب وکړ او شراب یې پرې هم وڅښل، بیا یې ورته د مدینې د میشتوالو پټ او پناه رازونه وښودل، ابوسفیان رَضِيَ اللّٰهُ عَنْهُ بېرته په چټکۍ خپل ځای ته ولاړ او په مدینه یې چیریکي برید لپاره ځوانان په دندو وگمارل، ځوانانو د ورته کړی شوي امر سره سم د عَرِيض مدینې اړوند نوم ځای باندې یرغل وکړ، هلته یې د کجورو باغیچه په اور لمبه کړه او ورپکې یې دوه کسان هم قتل کړل او نور په مخه لاړل وټنټېدل، چې کله ورباندې مسلمانان وپوهېدل نو نبي کریم ﷺ ورپسې ووت تر څو راگېر یې کړي او تر (قرقرة الکدر) پورې پسې تېز وځغېد خو ابوسفیان رَضِيَ اللّٰهُ عَنْهُ د خپلو ملگرو په شمول په تېښته بریالي شوي وو او په دغه وخت کې د مدینې چارې بشیر بن عبدالمنذر رَضِيَ اللّٰهُ عَنْهُ ته سپارل شوې وې .

صحابه کرامو رَضِيَ اللّٰهُ عَنْهُمْ څه وکتل چې قريشو د تېښتې او خلاصون لپاره خپلې توخې چې زیاتره برخه یې د سطوان وه غورځولي و ترڅو پیتي یې سپک شي . د بېرته راستنېدو په مهال صحابه کرامو رَضِيَ اللّٰهُ عَنْهُمْ نبي کریم ﷺ ته عرض وکړ چې ای د الله رسوله ! ایا دا هم زمونږ لپاره غذا شمېرل کېږي ؟ هغه ورته وویل: هو دا غذا ده .

(۱) دوی به د تنگو سختو لپاره خپل منځنی چانده راماتوله او سلام د دغې راماتې امین و .

د ذي امر غزا

د سويق له غزا څخه وروسته نبي کریم ﷺ د ذوالحجې پاتې میاشت ټوله یا لږ څه ورځې په مدینه کې تېره کړه، بیا یې نجد ته مخه کړه تر څو بنو غطفان سره غزا وکړي^(۱).

نجد ته په رسېدو یې د صفر ټوله یا نږدې زیاته میاشت تېره کړه، د دواړو خواو جنګي لیکي یو بل سره مخامخ نه شوې او نبي کریم ﷺ بېرته مدینې ته راستون شو، په مدینه کې یې د ربیع الاول زیاته برخه یا ټوله میاشت تېره کړه.

په بحران کې د فُرع غزا

نبي کریم ﷺ یو ځل قريشو سره مبارزې لپاره راووت تر دې چې بحران ته ورسید، هلته یې د فُرع تر څنګ د حجاز چې معدني برخه ده واړوله^(۲) د ربیع الاخر او جمادی الاولۍ دواړه میاشتې یې تېرې کړې خو د جنګي محاذ سحنه بیا بېرته نه شوه بېرته مدینې ته راستون شو.

(۱) د ذي امر د غزا په دوران کې د مدینې واړه چارې عثمان بن عفان رَضِيَ اللّٰهُ عَنْهُ ته سپارل شوې وې.

(۲) د دې غزا په دوران کې د مدینې امیر ابن ام مکتوم رَضِيَ اللّٰهُ عَنْهُ و.

د بنو قينقاع پېښه

د بنو قينقاع پېښه داسې وه چې د عربانو يوې ښځې د بنو قينقاع بازار ته د خرڅ لپاره څه شيان وړي وو او د زرگر سره ناسته وه، ټولو د مخ په لوڅولو مجبوره کړه خو هغې ورته مخ ښکاره نه کړ، زرگر يې لمن تر اوږې پورې (په چل ول) وتړله، ښځه چې کله وپاڅېده شرمگاه يې لوڅه شوه، نو ټولو يهودانو ورپسې په بق بق وخندل، ښځې نعرې سورې کړې په موقعه کې يو مسلمان په زرگر ورتوپ کړ او مړ يې کړ، يهودانو عکس العمل ونه وکړ او د زرگر په بدل کې يې مسلمان وواژه، د مسلمان سړي کورنۍ له نورو مسلمانانو څخه مرسته وغوښته ترڅو غچ واخلي، مسلمانان د ډېرې غصې له مخې ورغلل او د يهودانو او مسلمانانو تر منځ تاوتریخوالی مخ په ډېرېدو شو.

په يهودانو کې بنو قينقاع لومړني يهودان دي چې د نبي ﷺ سره يې ژمنې ونه پاللې، نبي کریم ﷺ تر هغه محاصره کړل چې بالاخره يې ورله پرېکړې ته غاړه کېښوده او رابښکته شول، يهودان چې کله د نبي کریم ﷺ په لاس کې تړلي لاسونه ولويدل عبدالله بن ابي بن سلول راولاړ شو او وويل: محمده!! زما دوستانو سره ښه او ښکه رويه وکړه.

نبي کریم ﷺ يې غوښتنه لا وباله وگڼله، بيا يې ورته وويل: محمده! زما دوستانو سره ښه او ښکه رويه وکړه.

نبي کریم ﷺ ورڅخه خپل مخ تاو کړ تر دې چې د زغرې په جيب کې يې ورته لاس ننويست، نبي ﷺ ورته وويل: پرېږده.. ماخوشي کړه..

د نبي کریم ﷺ مخ مبارک له ډېرې غصې نه تور شو، بيا يې ورته وويل: هلاک او تباه شې پرېږده!! هغه ورته وويل: نا تره هغه دې له زغرې لاس نه اوباسم تر څو زما د دوستانو اړوند پرېکړه کې بدلون رانه ولې، اې محمده! څلور سوه پياوړي مضبوط

ځوان جنگيالي او درې سوه زغره دار چې زه يې له تور او سپين څخه ساتلی يم ته يې په یو سهار کې له تېغه تېروي؟
لور په رب لايزال چې زه شخصاً د ورځو شپو له ترڅو شپو څخه ډار محسوسوم .
نبي ﷺ ورته وويل: ستا له کبله مې رها کړل .

عبادة بن الصامت رَضِيَ اللّٰهُ عَنْهُ چې د نبي کریم ﷺ سره د عبدالله بن ابي بن سلول په خبر ملاتړ اعلان کړی و، راغی او ورته يې وويل: زه د الله پاک او دهغه د رسول ﷺ او د مسلمانانو ملاتړي خوښوم، او له کافرانو له ملاتړو څخه يې لاس په سر يم .

د عبادة بن صامت رَضِيَ اللّٰهُ عَنْهُ او د عبدالله بن ابي بن سلول اړوند الله پاک دا ايتونه راولېږل (يَا أَيُّهَا الَّذِينَ آمَنُوا لَا تَتَّخِذُوا الْيَهُودَ وَالنَّصَارَىٰ أَوْلِيَاءَ ۚ بَعْضُهُمْ أَوْلِيَاءُ بَعْضٍ ۚ وَمَنْ يَتَوَلَّهُمْ فَإِنَّهُ مِنْهُمْ ۗ إِنَّ اللَّهَ لَا يَهْدِي الْقَوْمَ الظَّالِمِينَ * فَتَرَى الَّذِينَ فِي قُلُوبِهِمْ مَّرَضٌ يُسَارِعُونَ فِيهِمْ يَقُولُونَ نَخْشَىٰ أَنْ تُصِيبَنَا دَائِرَةٌ ۚ فَعَسَىٰ اللَّهُ أَنْ يَأْتِيَ بِالْفَتْحِ أَوْ أَمْرٍ مِّنْ عِنْدِهِ فَيُضْبِحُوا عَلَىٰ مَا أَسْرُوا فِي أَنْفُسِهِمْ نَادِمِينَ * وَيَقُولُ الَّذِينَ آمَنُوا أَهَؤُلَاءِ الَّذِينَ أَقْسَمُوا بِاللَّهِ جَهْدَ أَيْمَانِهِمْ ۖ إِنَّهُمْ لَمَعَكُمْ حَبِطَتْ أَعْمَالُهُمْ فَأَصْبَحُوا خَاسِرِينَ * يَا أَيُّهَا الَّذِينَ آمَنُوا مَنْ يَرْتَدَّ مِنكُمْ عَن دِينِهِ فَسَوْفَ يَأْتِيَ اللَّهُ بِقَوْمٍ يُحِبُّهُمْ وَيُحِبُّونَهُ أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ اللَّهِ وَلَا يَخَافُونَ لَوْمَةَ لَائِمٍ ۚ ذَلِكَ فَضْلُ اللَّهِ يُؤْتِيهِ مَن يَشَاءُ ۚ وَاللَّهُ وَاسِعٌ عَلِيمٌ * إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ * وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ)^(۱)

(۱) سورت مائده : (۵۱ - ۵۶) ژباړه : اى مومنانو ! هيڅ يهودان اونصرانيان په دوستانه ونه نيسي هغوى ځېنې د نور ځېنو دوستان دي ، خو كه څوك يې هم دوستان وبولي نو دا يې هم له جملې څخه شو او الله پاك ظالم قوم ته لارښونه نه كوي * د كفر او نفاق په رنځ رنځوران به وگوري چې د هغوى سره تيت اوپاس كيږي او دا وايي هسې نه چرته ستونزو سره مخامخ نه شو ، ډېره نږدې ده چې الله پاك مسلمانانو ته غلبه وركړي او يا خپله بله پرېكړه وكړي بيا به دغه منافقين ډېر تيت او څر سترگي خفه او پښېمانه وي * او مومنان وايي چې ايا دغه پاخه قسم خواره چې په الله سوكندونه پورته كوي ايا دوى

د الله پاک او رسول ﷺ او د مومنانو سره په رشتني محبت کې الله پاک د عبادۀ بن صامت رَضِيَ اللّٰهُ عَنْهُ تصديق وکړ او د بنوقينقاع د يهودانو له دوستانې څخه يې واقعاً بېزار وگڼه .

د نجد قَرَدَه ته د زيد بن حارثة رَضِيَ اللّٰهُ عَنْهُ جنګي کاروان

د بدر رامنځ ته شوې درنې پېښې د قريشو شام ته د تجارتي کاروانونو مورالونه مخ په ټيټه کړل، له پاره يې شام ته د عراق له لورې د تګ د نوي تاداو کېښودو هوډ وکړ، د ابوسفیان بن حرب رَضِيَ اللّٰهُ عَنْهُ په مشرۍ د ډېرو سپينو زرو چې خورا دروند تجارت و، د نورو قريشو په ملتيا خوځښت وکړ، چونکه خپله نابنده و د لارښونې لپاره يې د بنوبکر بن وائل له قبيلې څخه د فرات بن حيان په نوم سړی په مزدورۍ نيولی و .

نبي کریم ﷺ زيد بن حارثة رَضِيَ اللّٰهُ عَنْهُ واستو، هغه و چې د (قرده) نوم چېنې ترڅنګ ورسره مخامخ شول، ټوله تجارتي قافله يې تر ولکې لاندې راواسته خو ولې

هم مومنان دي ؟ نا بلکې د دوی عملونه برباد شوي دي اودوی به ډېر زر يې طبعه او پښېمانه شي *
ای مسلمانانو که هر څوک ستاسو نه خپل دين ته شا کړي مرتد شي نو الله په داسې خلک راوړي چې د الله پاک به هم خوښ وي او د دوی به الله پاک خوښ وي ، په مسلمانانو به زړه سوانده او په کافرانو به سخت زړي وي ، د الله پاک په لاره کې به جهادونه کوي او له هېڅ چا نه به نه ډارېږي او نه به د چا د ملامتيا نه ويريږي، دغه ثبات او ايمان د الله پاک ورکړه او احسان دی، د خپلې پېرزو له مخې يې ورکوي او الله پاک پراخي راوستونکی او پوهه ذات دی * ستاسو دوست الله پاک او د هغه رسول ﷺ او مومنان دي او هغه خلک ستاسو دوستان دي چې لمونځونه کوي ، زکاتونه ورکوي او د رکوع په حالتونو کې وي * او څوک چې هم د الله پاک او د هغه د رسول ﷺ او مسلمانانو سره دوستانه کوي نود الله پاک ډله کاميابه او سربالا ده .

خېنې کاروان ترې خپې سپکې کړې او په تېښته بريالي شول، زيد رَضِيَ اللّٰهُ عَنْهُ خه
 زيار وويست خو د هغوى خُغلنده چټکه وه رالاندې يې نه کړ شول، زيد رَضِيَ اللّٰهُ عَنْهُ
 ټول غنيمت په نبى کریم ﷺ باندې وسپارت .

WWW.LARHKUD.COM

د احد غزا

د بدر په ورځ چې کفارو ته کوم درد او غم رسېدلی و، شکست زده یې مکې ته نامراده ستانه شوي وو، د ابوسفیان رَضِيَ اللَّهُ عَنْهُ تجارتي کاروان هم مکې ته دننه ولاړ، عبدالله بن ابی ربیع، عکرمه بن ابی جهل، صفوان بن امیه د قریشو د څه کسانو په شمېر چې د بدر په ورځ یا له پلار او یا له ورور یا د ځوی په غم او فراق دریدلي وو ابوسفیان رَضِيَ اللَّهُ عَنْهُ ته ولاړل او ورسره یې خیالات تبادله کړل چې د محمد له لاسه نیست نابود شوي یو، ستاسو مشرتابه او مخه ورې یې ټول ووژل، تاسو باید دغه پاتې مالي پانگه د محمد ﷺ په ضد مرستندویه جوړه کړئ تر څو ورڅخه غچ واخلو، په دې خبره سره رضا او خوښ شول .

د ابوسفیان رَضِيَ اللَّهُ عَنْهُ په مشرۍ د ټولو قریشو او نورو انډېوالو قبیلو د نبي ﷺ په ضد د کلک نظامي پاڅون اظهار وکړ .

د بنوکنانه او د تهامه میشتوالو په شمول ټولو د ځان سره خپلې ښځې هم وویستې تر څو له خپلو ابروگانو څخه کلکه دفاع وکړي او له مېدانه ونه تښتي .

ابوسفیان رَضِيَ اللَّهُ عَنْهُ چې د کاروان د مشرۍ واگې هم ورسره وې له ځان سره هند بنت عتبه رَضِيَ اللَّهُ عَنْهَا وویسته، عکرمه رَضِيَ اللَّهُ عَنْهُ له ځان سره ام حکیم بنت هشام بن المغیره رَضِيَ اللَّهُ عَنْهَا وویسته، صفوان بن امیه خپله یې یې ریطة بنت منبه بن الحجاج رَضِيَ اللَّهُ عَنْهَا وویسته .

د سبخه مقام د غر په دننه برخه کې د عینین نوم ځای د درې په غاړه تونل و هلته تم شول .

نبي کریم ﷺ چې له مشرکانو څخه کله و خبرېد چې مدینې ته نژدې یې اړولې ده، مسلمانانو ته یې وویل: لوړه په رب لایزال چې ډېر قابل غور خوب مې ولید، ومې لیدل

چې غویا حلالیږي او د خپلې تورې په تېرو کې مې پرکنډ ولید او ومې لیدل چې لاس مې په خورا خوندې زغره کې ننویستی دی^(۱) خو تعبیر مې ترې په مدېنې وکړ .
تاسو څه فکر لرئ چې چرته هم قریش په خپل تم ځای کې پرېږدئ ؟ که تم کېدل یې لا پسې زیات کړ نو تم کېدنه د هغوی په زیان ده، که مدینې ته د راننوتو زیار یې ویست نو ورسره به مخامخ جنگ وکړو .

عبدالله بن ابی بن سلول چې د نبی کریم ﷺ په درېځ کلک ولاړ او بارها به یې ورله رایه تاییدوله خو نبی کریم ﷺ خپله هم د جنگي تکتیک له مخې قریشو ته په وتلو خوښ نه و، خو ولې نور هغه مسلمانان چې د احد په غزا کې یې د شهادت لوړه رتبه وگټله او له بدر څخه نور یې ونډه شول، په دې ټینگ وو چې په بدر کې ونډوال هم نه وو چې هر وروڼه د گز او مقابلې مېدان ته ووځي .

هغوی ورته وویل: ای د الله پیغمبره ! هر وروڼه مو د اغیارو مقابلې ته بوځه، هسې نه هغوی وانگیږوي چې مونږ یا بې وسه شوي یو او یا بوزدیده یو .

عبدالله بن ابی بن سلول وویل: نا، ای د الله رسوله ! هېڅ کله ونه وځې بلکې په مدینه کې تم شه، زما له یاده چې کله هم مونږ له مدینې څخه دښمن پسې وتلي یو مونږ شکست خوړلی دی او چې کله هم دښمن راغلی دی مونږ ورته مرگ ژوبله اړولې ده، ای د الله پیغمبره ! هغوی خپلې طبعې ته پرېږده، که تم وو تم کېدنه زمونږ نه بلکې د هغوی لپاره زیانمنه ده، او که دلته راغلل مخ په مخ به ورسره خلک وجنگیږي او له بره خوا به یې ماشومان او ښځې هم په کانو وولي او که هغوی یې جنگه لاړ شي نو د هغوی لپاره عیب او داغ دی .

خو بهر حال له بدر څخه یې برخه دښمن سره د مقابلې په درېځ ټینگ ولاړ وو، نبی کریم ﷺ کور ته ننوت او خپله زغره واچوله، په جنگي الاتو یې ځان سمبال کړ او د

(۱) نبی کریم ﷺ فرمایي: د غویانو ذبحه زما ملگري دي چې په شهادت به رسېږي، او د تورې په تېرو کې پرکنډ زمان د کورنۍ د یو غړي شهادت دی .

همدغې جمعې په ورځ د لمونځ نه وروسته يې په جنگي تدابيرو پيل وکړ. هېره دې نه وي چې په دغه ورځ د عوف بن مالک رَضِيَ اللّٰهُ عَنْهُ په نوم صحابي هم وفات شوی و، په هغه يې د جنازې لمونځ وکړ او خلکو ته راووت، خو ولې په ټينګ درېځ ولاړو صحابه کرامو ټنډه هم ترخه تروه شوه چې مونږ ولې نبي کریم ﷺ دښمن سره د مقابلې لپاره په وتلو مجبور کړ او ډېر پښېمانه شول، تولو ورته وويل: ستا څنگه خوښه ده؟ که دې خوښه وي مدينه کې به پاتې شو، مونږ سره دا مناسب نه وو چې دومره ټينگار مو کړی وی، نبي کریم ﷺ ورته وويل: هېڅ نبي سره نه ښايي چې د جنگ لپاره زغره واچوي تر هغه به يې نه لرې کوي ترڅو يې جنگ نه وي کړی.

نبي کریم ﷺ د زرو کسانو په شمېر د دښمن مقابلې ته ولاړ، د احد او مدينې ترمنځ د شوط نوم ځای ته په رسېدګۍ کې ترې عبدالله بن ابي بن سلول خپل ملګري چې د ټولې شمېرنې دريمه حصه يې تشکيلوله بېرته مدينې ته ستانه کړل او وويل: زه يې خبره منم او دا مې خبره نه مني، اې خلکو! ولې هېڅ په هېڅه خپل ځانونه مرګ ته ورکوئ؟

عبدالله بن عمرو بن حرام رَضِيَ اللّٰهُ عَنْهُ ورپسې ورغی او ورته يې کړه: د دښمن سره د مقابلې په مېدان کې د الله رسول او خپل قوم ولې شرم او شکست ته ورکوې؟ هغوی ورته وويل: که مونږ پوهېدای چې تاسو ځانونه مرګ ته ورکوئ مونږ بېخي نه راتلو، مونږ خو ويل چې جګړې شخړې به نه وي!

منافقانو چې د کلکې سرغړونې لاره اختيار کړه او د بېرته ستنېدو هڅه يې کړې و ورته يې وويل: اې د الله د ښمنانو! الله پاک مو سپک او ذليله کړه، ډېر زر به الله پاک خپل پېغمبر له تاسو څخه يې احتياجه کړي.

د احد په ورځ ځينې انصارو نبي کریم ﷺ ته وويل: اې د الله پېغمبره! له يهودانو څخه جنگ ته خپل ملاتړي نه راغواړو؟ هغه ورته وويل: نا، هغوی ته هېڅ اړتيا نه لرو.

نبي کریم ﷺ خپل جنگي کاروان د احد د غر په ناو کې مخ په وړاندې بوت، احد غر ته يې شا او دښمن ته يې مخه کړه، مجاهدينو ته يې وويل: زمونږ له اجازې پرته به هېڅ

څوک د جنگ پېل نه کوي، قريشو د څړبولو لپاره خپل اسونه او اوبښان احد ته نژدې د صمغه نوم ځای کې څړول چې لا د مسلمانانو د واک لاندې و.

نبي کریم ﷺ چې کله جنگ تر خپلې اجازې منحصر کړی و، يو انصاري وويل: بنوقيله^(۱) لا ژوندي دي او په ځمکه يې خلک رمې ځروي!!

نبي کریم ﷺ خپل اووه سوه کسيزه جنگي کاروان ليکه ليکه کړ، د غشو وارولو قوماندې يې عبدالله بن جبیر رَضِيَ اللّٰهُ عَنْهُ ته ورکړه، دغه مهال يې نښه سپين پوښاک و، د غشو وراونکو شمېره تر پنځه سوه ته رسیده، نبي کریم ﷺ ورته وويل: له شا پلوه راڅخه په غشو وروړلو د اسونو مخه ونيسئ، شکست که د هغوی او يا زمونږ و خو ته په خپل ځای ثابت ولاړ اوسه، بايد بېدار اووسئ چې ستاسو له پلوه راباندې بريد ونه شي. نبي کریم ﷺ خپله هم د جنگ لپاره دوه زغرې واچولې او بېرغ يې د بنو عبدالدار قبيلې اړوند مصعب بن عمير رَضِيَ اللّٰهُ عَنْهُ ته ورکړ.

د احد په جنگ کې نبي کریم ﷺ سمره بن جندب او رافع بن خديج رَضِيَ اللّٰهُ عَنْهُمَا ته هم اجازت ورکړې و، چونکه دواړه پنځلس کلن وو نو په لومړي ځل يې اجازه ورته کړه، چا ورته وويل: چې رافع بن خديج پياوړی نښه باز دی نو هغه ته يې اجازه ورکړه، بيا ورته وويل شول چې سمره بن جندب رَضِيَ اللّٰهُ عَنْهُ په رافع بن خديج رَضِيَ اللّٰهُ عَنْهُ باندې راپرځولو کې باندې دی، نو هغه ته يې هم اجازه ورکړه.

قريشو هم خپلې جنگي ليکې ليواله کړې وې چې د ټولو جنگيالو سرشمېرنه يې زرو ته رسېدگي کوله، د شاهسوارانو د ښې اړخ دنده خالد بن وليد رَضِيَ اللّٰهُ عَنْهُ او په کيڼ لور يې عکرمه رَضِيَ اللّٰهُ عَنْهُ مشر گمارلې و.

نبي کریم ﷺ توره پورته کړه او وويل: دې تورې ته به څوک خپل حق ورکړی شي؟ ډېرو خلکو لاسونه اوږده کړل خو اخره بيا هم ابودجانه رَضِيَ اللّٰهُ عَنْهُ ورپورته شو او وويل: د الله رسوله! ولې د تورې حق څه شی دی؟ هغه ورته وويل: د تورې حق دا دی چې د

(۱) بنوقيله به خلکو اوس او خزرج ته ويل او قيله يې د مور نوم و.

دښمن مخونه پرې تر هغه ووهل شي چې کړه او نسکوره شي .
ابودجانه رَضِيَ اللَّهُ عَنْهُ وويل: ما ته يې راکړه زه به يې حقوق په رښتيا چې پوره کړم،
هغه وچې توره يې ورته ورکړه .

ابودجانه رَضِيَ اللَّهُ عَنْهُ چې خپله هم خورا زيات اتل، بهادر او دلاور و، د جنگ
جگړې په مهال به يې په متکبرانه ناز او انداز قدمونه پورته کول، چې کله به يې سر په
توټه وتړه خلک به پوهه شول چې د ابودجانه رَضِيَ اللَّهُ عَنْهُ د سختې جگړې کولو اراده
لري.

له نبي کریم ﷺ څخه چې يې کله توره تسليم کړه خپله توکگي يې راواخسته او له سره
يې تاو کړه، د مسلمانانو او کافرانو ترمنځ خاليگاه ته ووت او د خپل متکبرانه ناز او
مکيز اظهار يې وکړ، نبي کریم ﷺ د ليدو سره سم وويل: له جهاد پرته دغسې ناز مکيز
الله پاک نه خوښوي .

په بنوعبدالدار کې د بېرغ والاو ته ابوسفیان رَضِيَ اللَّهُ عَنْهُ چې په سخته جگړه يې
راتېزول وويل: ای بني عبدالدار ! د بدر په ورځ هم بېرغ ستاسو په لاسو کې و او د بدر
خپل درته ښه ياد دي، يا خو بېرغ لوړ رياند وساتئ او يا يې مونږ ته راکړئ مونږ او
بېرغ پوهه شه، ځکه که بېرغ مات شي خلک مات او مورال يې په ټيټه شي، هغوی
ورته د کلکې ژمنې په ورکولو وويل: مونږ درته بېرغ نه شو درکولای، سبا به په ميدان
وويني چې مونږ څومره بهادر يوو .

چې کله هم لښکرې سره مخامخ شوې، هند بن عتبة - رَضِيَ اللَّهُ عَنْهَا - د نور هغې
ښځو په شمول چې په ملتيا يې ولاړې وې ډول ډبلي راواخستل او له خلکو څخه يې
وروسته په جنگ کې د تيزولو لپاره وغږول، هند رَضِيَ اللَّهُ عَنْهَا به په لوړ اواز ويل:

وَيْهًا بَنِي عَبْدِ الدَّارِ ** وَيَهًا حُمَاةَ الدُّبَارِ

ضَرْبًا بِكُلِّ بَتَّارٍ

ای بنو عبدالدار ! چوست چالاکه او بيدار شئ * وينښ شئ له خپلو ابرو څخه دفاع
وکړئ * او په غوځاندو تورو کلک گوزارونه وکړئ .

او دا شعرونه به يې هم زمزمه کول:

إِنْ تُقْبِلُوا نَعَانِقُ ** وَنَفْرِشُ النَّمَارِقِ
أَوْ تُدْبِرُوا نُفَارِقُ ** فِرَاقَ غَيْرِ وَامِقِ

ژباړه: که په جنگ کې مخکې ولاړئ درسره غاړه غړۍ به شو او پالنگونه به درته جوړ او خواره کړو، او که په شکست شوی نو داسې به درڅخه راجلا شو چې هېڅ مینه او محبت مو درسره نه وي .

د احد په ورځ د نبی کریم ﷺ د صحابه کرامو شعار (اَمْتُ، اَمْتُ) مړ يې کړه مړ يې کړه و .

د دواړو خواو له پلوه جگړه توده شوه، ابودجانه رَضِيَ اللّٰهُ عَنْهُ په زياته توندۍ د خلکو په منځ کې ننوت چې هر څوک به مخې ته ورتو د تورې په خوند به يې پوهو، زبير بن العوام رَضِيَ اللّٰهُ عَنْهُ وايي: په مشرکانو کې يو سړی و چې زمونږ هر زخمي به يې واژه، ابو دجانه رَضِيَ اللّٰهُ عَنْهُ دا او هغه سره دواړه يو بل ته نژدې شول ما له الله څخه وغوښتل چې دواړه سره مټ اتي کړي، هغه و چې دواړه سره مخامخ شول په يو بل يې گوزارونه تبادله کړل، مشرک په ابو دجانه رَضِيَ اللّٰهُ عَنْهُ گوزار وکړ خو ابو دجانه رَضِيَ اللّٰهُ عَنْهُ پر ځان ډال سپر کړ، څه و چې ابو دجانه رَضِيَ اللّٰهُ عَنْهُ پرې لاس پورته کړ او مشرک يې وواژه، لبر شيبې وروسته مې وليد چې د هند بن عتبه رَضِيَ اللّٰهُ عَنْهَا په سريې توره پورته کړه خو ولې بېرته يې ترې واپوله ^(۱) .

حمزه رَضِيَ اللّٰهُ عَنْهُ هم خپله اتلولي ښکاره کړه او ارطأة بن عبد شرحبيل بن هاشم بن عبد مناف بن عبدالدار يې له تبغه تېر کړ، ارطأة هغه څوک و چې جنگي پېرغ يې لوړ رپاند نيولی و، دا چې ترڅنگ يې سباع بن عبدالعزی غېشاني تېر شو نو حمزه رَضِيَ

(۱) ابودجانه رَضِيَ اللّٰهُ عَنْهُ وايي : يو څوک مې وليد چې په جنگ کې خلک توندول ، ما يې د مرگ پښه اړاده وکړه خو چې توره مې پرې پورته کړه ښځه وه ، د نبی کریم ﷺ د تورې عزت او شرف خيال مې وساته چې د هغه په توره دې ښځه ووژنم .

اللَّهُ عَنْهُ پرې غږ کړ چې: د گلابی زویه !! دې خوا ته راشه .. د (گلابی زویه) باندې يې غږ ځکه وکړ چې مور به يې په مکه کې ماشومان سنتول .

د جبير بن مطعم غلام وحشي رَضِيَ اللَّهُ عَنْهُ وايي: لوړه په رب لايزال چې حمزه بن عبدالمطلب رَضِيَ اللَّهُ عَنْهُ مې وليد چې مقابل خواوې به يې غوښه غوښه کړ، لکه د خر اوښ په څېر يې خونړيز بريدونه کول، سباع بن عبدالعزيز ورته له ما څخه مخکې ورغی ورته يې غږ کړ چې د سنت گړې ښځې زویه ما ته راشه، په سر يې ورله داسې تندريز گوزار ورکړ چې بيخي ترې غلط نه شو، خپله نيزه مې ځان ته راجوخته کړه خو چې ښه په ډاډ شوم د نيزې گوزار مې پرې وکړ د خيتې نه لږ لاندې ولگېد او شا ته ترې د خپو په منځ کې نيزه ووته، زما په لور يې قدمونه راپورته کړ خو ونه شو توانېدای او راپړېوت، لږ ځنډ وروسته ورغلم ساه ورڅخه وتلې وه، نېزه مې ترې راوويسته بېرته خپل نظامي ځای ته راغلم، د حمزه رَضِيَ اللَّهُ عَنْهُ له وژلو پرته مې بله موخه په دې نه وه چې په مرگ يې ما سره د ازادۍ وعده شوې وه، چې مکې ته ستون شوم نو ازاد شوم. تر هغه مهاله بيا به په کې پاتې شوم چې نبي کریم ﷺ فتحه کړه له ډېره ډاره طائف ته وتښتېدم، د طائف خلکو چې کله د رسول الله ﷺ حضور ته د اسلام راوړلو لپاره لاړل، لارې گودرې او لوړې ژورې راڅخه ورکې شوې، زه لا د وهم خيال څپو لاهو کړی وم چې يمن ته او که شام ته وتښتم ؟ او که د عربانو نورو قبيلو او قامونو ته پناه يوسم، لوړه په رب لايزال چې يو سړی چټک راغی او راته يې وويل: لوړه په رب لايزال چې څوک هم د نبي کریم ﷺ په راوړي دين کې ننوځي او کلمه ووايي هېڅ څوک هم نه وژني .

ما هوډ وکړ تر دې چې نبي کریم ﷺ سره مې په مدينه کې ليدل کتل وشول، په سر يې ولاړوم او د شهادت کلمه (لَا إِلَهَ إِلَّا اللَّهُ مُحَمَّدٌ الرَّسُولُ اللَّهُ) مې وويله .

خو چې پورته يې راوکتل راته يې وويل: ته وحشي نه يې ؟ ما ورته وويل: هو ولې نه د الله رسوله وحشي يم .

هغه راته وويل: د حمزه د وژنې ټوله لړۍ راته واوروه چې څنگه دې شهيد کړی شو؟ کله چې مې ورته تېره شوې ټوله لړۍ واوروله نو راته يې وويل: خوار شې ! له مخې مې

پناه شه چې ودې نه وينم، زه تر هغه نبي كريم ﷺ ته مخامخ نه ورتلم چې روح يې الله قبض كړه .

مصعب بن عمير رضي الله عنه هم د نبي كريم ﷺ په دفاع كې تر هغه وجنگېد چې شهيد شو، ابن قمنه چې كله مصعب بن عمير رضي الله عنه وواژه هغه پرې د رسول الله ﷺ گومان وكړ او بيا يې شهيد كړ، د مصعب بن عمير رضي الله عنه له شهادت وروسته نبي كريم ﷺ بېرغ علي بن ابي طالب رضي الله عنه ته وركړ، د احد په غزا كې علي رضي الله عنه او نور گډونوالو صحابه وو د ډبرې بڼې مېړانې اظهار وكړ، خو ولې ابن قمنه چغې نارې پورته كړې چې محمد مې مړ كړ ﷺ .

كله چې جنگ ښه گرم شو نبي كريم ﷺ د انصارو له بېرغ لاندې كښېناست او علي رضي الله عنه پسې يې استازی واستو چې بېرغ نور هم مخكې يوسه، علي رضي الله عنه نور هم مخكې شو او ويل به يې: زه د وژلو پلار يم ^(۱) .

ابو سعد بن ابي طلحه چې د مشركانو د جنډې دنده ورسره وه ورته غبر كړ چې ابوالقاصم! راځه كه لاس په لاس مقابله كولاى شې! هغه ورته وويل: ولې نه بالكل تيار يم .

د صفونو ترمنځ دواړه سره مټ اتى شول علي رضي الله عنه ووايه او چپه يې كړ خو ولې مړ يې نه كړ او ترې لاړ، خپلو ملگرو ورته وويل: ولې دې مړ نه كړ؟؟! هغه وويل: شرمگاه يې راته راواړوله زړه مې پرې وسوځېد خو ولې زه داسې پوهه شوم چې گنې الله مردار كړ .

د جنگ په دوران كې عاصم بن ابي الافلح رضي الله عنه د څرگندې باتورۍ اظهار وكړ، مسافع بن طلحه او جلاس بن طلحه دواړه وروڼه يې له تبغه تېر كړل او د غشو گوزارونو نښې يې پكې جوړې كړې وې، مور يې ورڅخه وپوښتل: په غشو باندې چا

(۱) د جنگ پلار يې ځكه ځان ته وويل چې ابوسعد غبر كړ چې زه مرگ او تباهي يم ، ايا د مقابلي څوك

شته ؟

وويشتې؟ ځوى يې ورته وويل: چا راباندې گوزار وكړ او غبر يې كړ چې زه ابن ابي الافلح يم او گوزار مې درواخله .

مور يې منښته وكړه چې كه په عاصم يې توان بر شي په سر كې به ورله شراب وڅښي .
حنظله رَضِيَ اللّٰهُ عَنْهُ هم د ابوسفیان رَضِيَ اللّٰهُ عَنْهُ سره مټ اتى و هغه و چې
ابوسفیان رَضِيَ اللّٰهُ عَنْهُ يې رالاندې كړ خوشداد بن اوس ابوسفیان رَضِيَ اللّٰهُ عَنْهُ د
حنظله بن عامر رَضِيَ اللّٰهُ عَنْهُ لاندې وليد له بره يې پرې گوزارونه وكړ او حنظله
رَضِيَ اللّٰهُ عَنْهُ يې شهيد كړ .

نبي كريم ﷺ وفرمايل: د حنظله رَضِيَ اللّٰهُ عَنْهُ د غسلو مراسم به ملائكت انجاموي
تاسو يې له كور ودانې څخه وپوښتې چې ولې؟ له كور ودانې څخه چې خلكو كله
وپوښتل هغې يې ورته راز ووايه چې څنگه يې جنگ خبر واورېد نو له غسل پرته د
جنايت په حالت كې درووت .

بيا الله پاك د مسلمانانو په تاييد كې خپله مرسته راواستوله چې مشركان يې بيخي له
تبغه تېر كړل، وعده يې ورسره رښتيا كړه او په دې كې هېڅ شك نشته چې كفارو
شكست وخوړ .

زبير رَضِيَ اللّٰهُ عَنْهُ وايي: لوړه په رب لايزال چې هند بنت عتبة رَضِيَ اللّٰهُ عَنْهَا او ټولې
ملگرې يې ما په تېښته وليدې، دا چې منډه تونده كړي د ځان پسې يې پايڅې پورته
نيولې وې، ما ته يې په وژلو او بندي كولو كې هېڅ سترې نه وه خو چې خلك مو په
درد او غم ښه وځپل، زمونږ غشي ورونكي له مېدان څخه رابښكته شول، قريش په
مونږ له وروسته راغلل او لوړ غبر پورته شو چې محمد مړ شو ﷺ .

له دې څخه مخكې مو د هغوى بېرغ ټينگونكى شل اوفشل كړ خو د غبر اورېدو سره
مونږ هم نا امېده راستانه شول .

د هغوى بېرغ نيونكي زمونږ وارونو دومره بې ساه او بې دمه كړل چې د بېرغ د بېرته
راپورته كولو لپاره چا ټنډه نه شوه برابروله، هغه و چې عمره بنت علقمه الحارثيه بېرغ
راپورته كړ او ټول قريش ترې سم د لاسه راټاو شول .

دغه مهال د مسلمانانو ريښې لږ زړه وښويدې، د احد ورځ په رښتيا هم د سخت ازميښت ورځ وه، ځينې مسلمانان وړيکې الله پاک د شهادت په لوړو درجو ونازول، مشرکان هم نبي کریم ﷺ ته ور خلاص شول او په کاني کمر يې د مخ مبارک ځينې برخه ولگېده چې مخامخ غاښونه مبارک او شونډې يې زخمي شوې، دغه گوزار پرې عتبه بن ابي وقاص وکړ، خپله به يې له مخ مبارک نه وينې لرې کولې او ويل به يې (هغه قوم به څه بريمن شي چې د خپل پېغمبر مخ په وينو سور کړي حالانکه چې هغه ورته د الله په لور بلنه ورکوي)، نو الله پاک دا قول ناز کړ (لَيْسَ لَكَ مِنَ الْأَمْرِ شَيْءٌ أَوْ يَتُوبَ عَلَيْهِمْ أَوْ يُعَذِّبُهُمْ فَإِنَّهُمْ ظَالِمُونَ)^(۱)

ابوسعيد الخدري رَضِيَ اللَّهُ عَنْهُ وايي: داحد په ورځ د نبي کریم ﷺ غاښونه مبارک عتبه بن ابي وقاص شهيدان کړي وو او لاندې شونډې يې ورله هم زخمي کړې وه او عبدالله بن شهاب الزهري په تندي مبارک ژويل کړی و او ابن قثمه يې انگي ټيپي کړي وو، د نبي کریم ﷺ د زغرې دوه کړې د گوزار له کبله په انگو کې ورننوتې .

په دغه ورځ نبي کریم ﷺ په هغه څاه کې پرېوت چې ابو عامر د مسلمانانو د شکست لپاره کښلې وه، په داسې انداز کې څاه کنستې وه چې مسلمانان پرې نه پوهېدل، علي بن ابي طالب رَضِيَ اللَّهُ عَنْهُ نبي کریم ﷺ له لاسه ونيو او طلحه بن عبيدالله رَضِيَ اللَّهُ عَنْهُ راپورته کړ تر دې چې لوړه غړې هسک ودرېد .

د ابو سعيد الخدري رَضِيَ اللَّهُ عَنْهُ پلار مالک بن سنان رَضِيَ اللَّهُ عَنْهُ د نبي کریم ﷺ وينه مبارکه ورودله، نبي کریم ﷺ ورته وفرمايل: د چا وينې سره چې زما وينه خلط شي هيڅ کله به ورته د جهنم اور ونه رسېږي .

قریش چې کله له نبي کریم ﷺ څخه گېره واچوله نبي کریم ﷺ وويل: کوم باتور او

(۱) سورت ال عمران: (۱۴۸) . ژباړه: په دې کې ستا هېڅ واک او اختيار نشته چې يا خو الله پاک به د توې توفيق ورپه برخه کړي او يا به يې دظلم په کبله سزاوار کړي .

اتل به جنت وگتي ؟ زياد بن سکن رَضِيَ اللّٰهُ عَنْهُ د پنځه نورو انصارو په گډون دومره بې سارې مېړانه وښوده چې پنځه واړه يو د بل پسې شهيدا شول چې اخرنې شهيد يې زياد يا عمارة بن يزيد بن السکن رَضِيَ اللّٰهُ عَنْهُمَا و، د ژوند تر اخره دمه يې دومره سخته مقابله وکړه چې د ډېرو زخمونو له کبله نور راپرېوت، له دې وروسته د مسلمانانو بله ډله راغله او اغيار يې و تمبول، نبي کریم ﷺ وويل: ژوبل شوی ما ته رانږدې کړئ، ژوبل شوی صحابي ورته نږدې کړی شو خپل قدم مبارک يې د هغه د مخ بالښت کړ په داسې حالت کې شهيد شو چې مخ يې د نبي کریم ﷺ په قدم مبارک ايښی و .

د نبي کریم ﷺ د بچاو لپاره ابودجانه رَضِيَ اللّٰهُ عَنْهُ هم خپل ځان سپر کړی و، ځان يې په نبي کریم ﷺ ورغونډ کړی و او غشي پرې وړېدل ، د نبي کریم ﷺ په دفاع کې سعد بن ابی وقاص رَضِيَ اللّٰهُ عَنْهُ هم ډېر غشي وورول، سعد رَضِيَ اللّٰهُ عَنْهُ فرمايي: نبي کریم ﷺ به راته غشي راکول او راته به يې ويل: زما پلار او مور درنه قربان شه سم يې ووله، تر دې چې هغه غشی به يې هم راکو چې تيره به يې نه درلودل (غوڅه به يې نه شوه کولای) .

د نبي کریم ﷺ د مړينې خبر له خپرېدو او شکست وروسته تر ټولو لومړی صحابي چې نبي کریم ﷺ يې وپېژند کعب بن مالک رَضِيَ اللّٰهُ عَنْهُ و، هغه وايي: ما يې سترگې وليدې چې د زغرې لاندې ځلېدې، زه هم ټينگ نه شوم او په لوړ اواز مې غږ کړ چې اى مسلمانانو! نبي کریم ﷺ دا دی ژوندی دی، هغه راته اشاره وکړه چې غلی شه .

مسلمانانو چې کله نبي کریم ﷺ وليد ټول وړياخېدل او د ابوبکر، عمر، علي بن ابی طالب، طلحه بن عبیدالله، زبیر بن العوام، حارث بن الصمة رَضِيَ اللّٰهُ عَنْهُمْ د غر په لور رهي شول چې نور مسلمانان هم ورسره وو .

ابي بن خلف ورته د غر له سره راپورته شو او وويل: محمد چرته دی ؟ يا به هغه ژوندی وي او يا به زه ژوندی يم !! خلکو نبي کریم ﷺ ته وويل: خوښه دې نه ده چې زمونږ باتور يې تس او نس کړي ؟ نبي کریم ﷺ ورته وويل: پرېږدئ چې رانږدې شي،

دغه مهال نبي کریم ﷺ د حارث بن الصمة رَضِيَ اللہ عَنْہُ نه نېزه واخسته، ما ته د رارسيدلي راپور له مخې نبي کریم ﷺ په هوا کې وخوزوله، مونږ يې له شاوخوا داسې اخوا دېخوا شول لکه اوبنان چې ورغړي او له ځان نه مچان والوځوي، په خټ کې يې دومره زوردر راگوزار ورکړ چې له خپلې سورلۍ څخه په څو څو وار راپړوت .

په مکه کې به ابي بن خلف هر وخت نبي کریم ﷺ ته د ليدو په وخت ويل: محمده! ﷺ له ما سره عَوْدُ^(۱) دی، هره ورځ پرې دولس رطله بتاوه خورم هرومرو به پرې تا مړ کوم، نبي کریم ﷺ به ورته ويل: زه به دې مړ کوم ان شاء الله .

ابي بن خلف چې څومره هم ځان په راښکلو تر ملگرو ورسو که څه هم گوزار سم نه و لگېدلی خو دواړه يې په زخم وينه غوټه شوه، ملگرو ته به يې ويل: لوړه په رب لايزال چې محمد مړ کړم .

هغوی به ورته ويل: ته هسې وېرېدلې يې، نور نور وروغ رمت يې، هغه به ورته ويل: نا نا په مکه کې يې راته ويلې وو چې زه به دې وژنم، لوړه په رب لايزال چې که هسې توکانې يې هم راگوزار کړی وی زه به يې وژلی وم .

قريشولا د ځان سره مکې ته بار کړی و چې د سرف^(۲) نوم ځای کې مردار شو .

کله چې نبي کریم ﷺ بېرته د غر خولې ته ورسېد علي بن ابي طالب رَضِيَ اللہ عَنْہُ ولاړ او په خپل ډال کې يې له مرداس^(۳) څخه اوبه راوړې تر څو نبي کریم ﷺ ورڅخه ځان خړوب کړي، چونکه اوبه بدبويه وې نو ويې نه څښلې خو مخ او سر يې پرې ومينځل او دا به يې ويل: چا چې د الله د پېغمبر مخ وينې کړی وي الله دې په خپل غضب او غصه اخته کړي .

(۱) عود يې داس نوم و .

(۲) سرف له مکې څخه د شپږ ميلو په اندازه لرې پرته سيمه ده دی .

(۳) مرداس يا په احد کې د چينې نوم دی او يا هغه کمره کېره ده چې د کوهي تر غاړې ايښي وي منځ يې ژور وي اوبه پکې ساتل کېږي .

نبي ﷺ و غوشتل چې د غر لوړې کمر سرته وخیږي چونکه جنگي مراحلو نبي کریم ﷺ سترې او بې دمه کړې و که هر څومره یې زیار وویست خو په پورته کېدو ونه توانېد او دواړه زغرې یې هم اچولې وې، طلحه بن عبیدالله رَضِيَ اللہ عَنْهُ ترې لاندې کښېناست او هغه په تیځه وریورته شو، طلحه بن عبیدالله رَضِيَ اللہ عَنْهُ د بې سارې مېړانې له کبله ورته نبي کریم ﷺ وویل: طلحه جنتي دی .

د احد د شهیدانو له جملې څخه یو هم مُخیرِيق رَضِيَ اللہ عَنْهُ و چې له بني ثعلبه بن فِطْیُون سره یې قبیلوي اړیکې لرلې، د احد په ورځ یې وویل: ای یهودانو! قسم په الله چې محمد ﷺ به هر ورو په تاسو برېمن وي، هغو ورته وویل: نن خو د شنبې ورځ ده! مخیرِيق رَضِيَ اللہ عَنْهُ ورته وویل: شنبه شنبه نشته، خپله توره او جنگي اړتیاوې یې واخستې او وویل: که زه وفات شوم زما ټوله شتمني د محمد ﷺ ده، لگښت به یې د هغه په خوښه کیږي او بیا نبي کریم ﷺ ته راغی او د هغه په ملتیا یې د ژوند تر اخرې مرحلې پورې جنگ وکړ او شهید شو، نبي کریم ﷺ وویل: په یهودانو کې خورا غوره او ډېره ګټوره هستي مخیرِيق رَضِيَ اللہ عَنْهُ دی .

ابوهريرة رَضِيَ اللہ عَنْهُ به خلکو ته ویل: دا به څوک وي چې جنت ته تللی دی او هېڅ لمنځ یې نه دی کړی؟ چې خلکو به نه پېژنده پوښتنه به یې ورڅخه وکړه چې څوک دی؟ هغه به ورته وویل: د بني عبدالاشهل د قبیلې اصیرم یعنې عمرو بن ثابت بن وقش رَضِيَ اللہ عَنْهُ دی .

حصین بن عبدالرحمن وپاڅېد او له محمد بن اسد څخه یې وپوښتل چې د اصیرم څه کھاني ده؟

هغه ورته وویل: اصیرم د خپل قوم په اسلام راوړنې تریو تریخ و، خو چې د احد په ورځ نبي کریم ﷺ غزا ته ووت، اسلام یې ډډ ته ننوت او مسلمان شو، خپله توره او نېزه یې راواخسته او د خلکو په منځ کې یې خپل اتلول بریدونه وکړل هغه و چې د ټپونو په څوګلن کې پروت و، چونکه د بنو عبدالاشهل د قبیلې یو غړي په ټپیانو کې د خپلو

زخميانو پلټه څه گوري چې اصيرم هم ټپي پروت دی، په ډېرې حيرانتيا يې ترې وپوښتل چې ته څنگه راغلی يې؟ د قوم سره د ملتيا په منظور او که اسلام ته دې غاړه ايښې ده؟

هغه وځوابو چې نا بلکې اسلام ته د غاړې کيښودنې له کبله راغلی وم، په الله پاک او د هغه په رسول مې د رشتني ايمان اظهار وکړ، بيا مې تورې ته لاس کړ او په پاکه مينه مې په دومره مېړانه جنگ وکړ او هغه څه راورسېدل چې تاسو مې وينې!! ډېر لږ ځنډ وروسته يې سترگې پټې شوې.

د اصيرم ټول غمزده نبي کریم ﷺ ته راغلل او د اصيرم ټوله تېره شوې لړې يې ورته واوروله، هغه ورته وويل: اصيرم جنتي دی.

عمرو بن الجموح رَضِيَ اللَّهُ عَنْهُ چې خپله گوډ شل هم و او په سرښندنه کې يې د زمري په څېر څلور زامن هم درلودل، د نبي کریم ﷺ سره به يې ټولو جنگي مراسمو ته د نر په څېر حاضري ورکوله، ټولو بچو ته يې د احد په ورځ جنگ ته له تللو څخه په دې عذر چې د الله له لورې په جنگ مکلف نه يې منعه کړ، عمرو بن الجموح رَضِيَ اللَّهُ عَنْهُ په خپلې گوډې خپې نبي کریم ﷺ ته عرض شو او ورته يې وويل: ستا سره د جنگ ډگر ته له تللو څخه مې د گوډوالي له کبله بچيان پاتې کوي او زما دې په الله قسم وي چې په جنت کې په خپلې گوډې خپې گوډ شل تلل راته ډېره خوښ دي، نبي کریم ﷺ ورته وويل: ته معذور يې د الله پاک له لورې تا ته جهادي حکم نه دی متوجه.

او بچو ته يې ورله وويل: ولې يې له جهاد څخه رابندوئ؟ پرېردئ کېدای شي الله پاک ورله د شهادت لوړه مرتبه ورکړي، هغه و چې په معرکه کې شهيد شو.

هند بنت عتبة رَضِيَ اللَّهُ عَنْهَا او ورسره نورو مشرکانو ښځو به د نبي کریم ﷺ په شهيد شوو ملگرو مثله (غوړ بوچي) کوله، غوړونه او پوزې به يې له شهيدانو نه پرېکولې، تر دې حده چې هند بنت عتبة رَضِيَ اللَّهُ عَنْهَا د شهيدانو له غوړونو او پوزو نه پانزېبونه او اميل هم جوړ کړي و، دغه اميلونه يې بيا د جبير بن مطعم غلام وحشي

رَضِيَ اللَّهُ عَنْهُ ته ورکړ، هېره دې نه وي چې هند بنت عتبة رَضِيَ اللَّهُ عَنْهَا د حمزه رَضِيَ اللَّهُ عَنْهُ خپته هم خبرلې وه، په دې خاطر يې ترې زړه راوويست چې وينه ترې وڅکي خو پرې ونه توانېده او په ځمکه يې خطا کړه.

حليس بن زبان چې د حبشيانو سردار و ابوسفیان رَضِيَ اللَّهُ عَنْهُ يې وليد چې د حمزه رَضِيَ اللَّهُ عَنْهُ خوله يې د نيزې په تيروښکته پورته کوله، هغه ورته وويل: ازاري!! د ازار خوند دې وڅکو؟ حليس غوړ پورته کړ چې اې بني کنانه! د قريشو لوی سردار وگورې چې په مړ وروړوڅه کوي؟

ابوسفیان رَضِيَ اللَّهُ عَنْهُ ورته وويل: خوار شې چپ شه، پام کوه چا ته يې ونه وايي زما دا کار لوی حماقت دی.

بيا ابوسفیان رَضِيَ اللَّهُ عَنْهُ لوړې غونډۍ ته پورته شو او په جگ اواز يې وويل: زما د خونې کار درباندي وشو، جنگ جگړه موقعه ده، برياوې به کله زمونږ او کله ستاسو وي، اې هيله!! دين دې نور هم سر لوړی کړه.

نبي کریم ﷺ عمر رَضِيَ اللَّهُ عَنْهُ ته وويل: پورته شه او ځواب ورکړه.

عمر رَضِيَ اللَّهُ عَنْهُ پورته شو او ورته يې وويل: الله پاک ډېر لوی ذات دی، مونږ او تاسو سره هېڅ کله برابر نه يو، زمونږ وژل شوي شهيدان او په جنت کې دي خو ولې ستاسو وژل شوي مرداران او په جهنم کې دي.

د عمر رَضِيَ اللَّهُ عَنْهُ په خوله چې کله ابوسفیان رَضِيَ اللَّهُ عَنْهُ وځوابول شو ورته يې غوږ کړ: عمره! خوا ته مې راشه، عمر رَضِيَ اللَّهُ عَنْهُ چې کله ورنزدې شوه ورته يې کړه: ستا دې په الله قسم وي چې رښتيا راته ووايه: ايا په رښتيا مو محمد ﷺ وژلی دی؟

عمر رَضِيَ اللَّهُ عَنْهُ ورته وويل: ناهېڅکله هم تاسو نه دی وژلی، اوس مهال هغه زما او ستا خبرې اوري، ابوسفیان رَضِيَ اللَّهُ عَنْهُ ورته وويل: د ابن قمئه څخه راته ته ډېر رښتينې ښکاري، ابن قمئه خو د جنگ په دوران کې رمبارې وهلې چې محمد مې وواژه.

ابوسفیان د بیا ځل لپاره په لوړ غبر وویل: ستاسو په وژل شوو باندې غوږبوچي شوې ده خو ولې زه پخپله پرې نه خوشحاله یم او نه مې پرې چا ته امر کړی دی خو څوک مې ترې رابند کړي هم نه دي .

له دې پړاو وروسته نبي کریم ﷺ علي رضي الله عنه په دې وگماره چې د قريشو حال او احوال راوړه، په څېر وگوره چې هغوی نور څه کوي؟ هدايات يې ورته وکړ چې که قريش په اوشانو سپاره او اسونه يې خالي روان کړي وو پوهه شه چې مکې ته د تلو هوډ يې کړی دی او که په اسونو ناست او اوشان يې رامخکې کړي وو پوهه چې په مدينې د بريد اراده لري، خو لوړه په رب لايزال که په مدينه د يرغل اراده ولري زه به ورته د ډبرې اتلولي او بهادری سخت ځواب ورکړم .

علي رضي الله عنه وايي: زه هم د امر سره سم د قريشو د حالاتو کشف لپاره رهې شوم، څه گورم چې په اوشانو سپاره او اسونه يې خوشې د مکې په لور روان کړي دي .

د جنگ جگړې څخه چې کله خلک وزگار شول نبي کریم ﷺ وفرمايل: د سعد بن الربيع رضي الله عنه اړوند به غوڅ راپور څوک راوړي؟ چې ژوندی به وي او که مړ به وی؟ يو انصاري^(۱) وويل: دغه راپور به زه راوړم، د څه لټون وروسته يې وليد چې ټيبي ټيبي پروت دی، انصاري ورته وويل: نبي کریم ﷺ ستا اړوند چې ژوندی به يې او که مړ؟ د غوڅو معلوماتو لپاره راستولی یم، هغه ورته وويل: زه خو لا په مړو کې شمېریم، زما له پلوه به نبي کریم ﷺ ته ټولې نېکې هيلې او پيرزوينې وړاندې کړې، اوورته به ووايې چې ستا اړوند راته سعد بن الربيع وويل: زمونږ له پلوه دې الله په گرد خير او سعادت ونازوه، او زما له پلوه به دې قوم او قبيلې ته هم نېکې هيلې تقديم کړې، ټولو ته به ووايې: ترڅو چې مو سترگې ريبړي تر هغه به د نبي کریم ﷺ په غوڅې ساتنې کلک او مضبوط ولاړ اوسئ ورنه الله پاک ته مو هېڅ عذر زاري قبوله نه ده، بيا لږ ځنډ وروسته يې ساه ورکړه او شهيد شو .

(۱) دا سړی محمد بن مسلمه رضي الله عنه و .

ما د سعد بن الربيع رَضِيَ اللَّهُ عَنْهُ توله لپري نبي کریم ﷺ ته واوروله .

ما ته د رارسیدلي راپور له مخې نبي کریم ﷺ د خپل تره حمزه رَضِيَ اللَّهُ عَنْهُ د لتون لپاره ووت، د خوږ په منځ کې یې ولید چې خپته یې دوه خېرل شوې وه، زړه هم ورڅخه راوستل شوی و او مثله (غوږبوچی) هم پرې هم شوی و .

د حالاتو په لیدو سره یې وویل: که زما ترور صفیه رَضِيَ اللَّهُ عَنْهَا د خفگان باعث نه جوړېدای نو حمزه رَضِيَ اللَّهُ عَنْهُ به مې همداسې پرېښی و چې درېندگانو په خیتو او د مرغانو په ججوړو کې وای، یا له ما څخه وروسته د شهیدانو د ښخولو وېره نه وای ما به پرېښی وای، خو که په کوم جنگ جگړه کې راته الله په قریشو بریا راکړي په بدل کې به یې په دري دیرشت کسانو مثله وکړم .

صحابه کرامو رَضِيَ اللَّهُ عَنْهُمْ أَجْمَعِينَ چې کله په حمزه رَضِيَ اللَّهُ عَنْهُ باندې د نبي کریم ﷺ خفگان او د هغه غوصه او قهرجنه سحنه ولیده وویل: قسم په رب لا یزال که چرته هم یوه روغ مونږ په قریشو غازیان شوو داسې غوږ بوچی به پرې وکړو چې په ټولو عربانو کې به چا نه وي کړی .

عبدالله بن عباس رَضِيَ اللَّهُ عَنْهُمَا وايي: د نبي کریم ﷺ او د صحابه کرامو له دغې خبرو وروسته الله پاک دا قول نازل کړ (وَإِنْ عَاقَبْتُمْ فَعَاقِبُوا بِمِثْلِ مَا عُوقِبْتُمْ بِهِ ۖ وَلَئِنْ صَبَرْتُمْ لَهُوَ خَيْرٌ لِلصَّابِرِينَ * وَأَصْبِرْ وَمَا صَبْرُكَ إِلَّا بِاللَّهِ ۚ وَلَا تَحْزَنْ عَلَيْهِمْ وَلَا تَكُ فِي ضَيْقٍ مِّمَّا يَمْكُرُونَ ^(۱))

هغه و چې نبي کریم ﷺ عامه بخشش اعلان کړ او له غوږبوچی نه پرېکنده ممانعت

(۱) سورت نحل: (۱۲۶ - ۱۲۷) . ژباړه: که چا ته سزا ورکوي نو دومره ورکړئ چې په تاسو یې ظلم کړی دی خو که له زغم څخه مو کار واخست نو د صبرناک انسان لپاره زغم ډېر ښه دی * او له الله پاک پرته نور په هېڅ چا صبر حوصله مه غواړه ، او مه د کفارو له کرداره خفگان محسوسه او د هغوی په چل پړاډ ټنډه هم مه خرابوه .

وګړي .

د نبي کریم ﷺ د امر سره سم حمزه رَضِيَ اللہ عَنْهُ په خادر کې راوغښتل شو او د اوو تکبیرونو د جنازې لمونځ یې پرې وکړ، بیا یې نور شهیدان راوړل او د حمزه رَضِيَ اللہ عَنْهُ ترڅنګ به یې کېښودل او د جنازې لمونځ به یې پرې کو، تردې چې دوه اویا لمونځونه یې پرې وکړل .

ابن اسحاق وايي: ما ته د رارسیدلي راپور له مخې صفیه رَضِيَ اللہ عَنْهَا وغوښتل چې د حمزه رَضِيَ اللہ عَنْهُ اخري دیدار وکړي او ورته وگوري ځکه چې له مور او پلار څخه یې خپل سکه ورور دی، نبي کریم ﷺ زیږ بن العوام رَضِيَ اللہ عَنْهُ ته چې د صفیه رَضِيَ اللہ عَنْهَا ځوی و وویل: ورشه او مور دې ستنه کړه که په دې حالت کې یې ولید شاید ډېره زیاته خفه شي .

زیږ رَضِيَ اللہ عَنْهُ ورته وویل: د نبي کریم ﷺ په امر که بېرته ستنه شي! هغې ورته وویل: ولې؟ زه پخوا خبره شوې یم چې په ورور مې غوږبوجی شوی دی، دومره ده چې هغه هر څه د الله رضا لپاره په ځان منلي و، لوړه په رب لایزال چې چې زه به هرومرو صبر او حوصله کوم ان شاء الله .

زیږ بن العوام رَضِيَ اللہ عَنْهُ نبي کریم ﷺ ته راغی او د صفیې رَضِيَ اللہ عَنْهَا فرمان یې ورته راوړ، هغه ورته وویل: بیا یې پرېږدئ چې د ورور دیدار وکړي . صفیه رَضِيَ اللہ عَنْهَا چې کله حمزه رَضِيَ اللہ عَنْهُ ته وکتل اَنَا لِلّهِ وَاَنَا إِلَيْهِ رَاجِعُونَ یې وویل اود بخشش لپاره یې ورله دعا وغوښته، له دې مرحلې وروسته نبي کریم ﷺ د حمزه رَضِيَ اللہ عَنْهُ په تدفین امر وکړ .

ځینو خلکو خپل شهیدان مدینې ته د ښخولو لپاره د ځان سره راپورته کړل خو ولې نبي کریم ﷺ ورڅخه منعه کړل او ورته یې وویل چې دوی به هلته خاورو ته سپارتلی شي چرته چې شهیدان شوي دي .

عبدالله بن ثعلبه رَضِيَ اللہ عَنْهُ وايي: نبي کریم ﷺ چې کله د احد شهیدان ولیدل وویل: د دې خلکو لپاره زه گواهي ورکوم چې د الله رضا په خاطر څوک ويني ويني

شي د قيامت په ورځ به يې الله پاک داسې راپورته کړي چې تپونه به يې تازه وينه تويوي، د وينې رنگ به سور خو ولې بوي به يې د مشک په خبر وي، کومو شهيدانو ته چې د قران ډېره برخه ياده وي هغوی په تدفين کې له نورو مخکې کړي، صحابه کرامو به په قبر کې دوه دوه او درې درې سره يو ځای کول .

له دې پړاو وروسته نبي کریم ﷺ د مدينې په لور وکوچېد، د حمنة بنت جحش - رَضِيَ اللَّهُ عَنْهَا - سره مخامخ شول د ورور له مرگ څخه يې خبره کړه هغې اَنَا لِلَّهِ وَ اَنَا إِلَيْهِ رَاجِعُونَ کلمات وويل او د بخشش دعاگانې يې ورله وکړې، لږ ځنډ وروسته د خپل ماما حمزه رَضِيَ اللَّهُ عَنْهُ له مرگ و خبرېده بيا يې اَنَا لِلَّهِ وَ اَنَا إِلَيْهِ رَاجِعُونَ وويل او د بخشش دعا يې ورله وکړه، خو چې د خپل خاوند مصعب بن عمير رَضِيَ اللَّهُ عَنْهُ له مرگ و خبرېده يې تنډه او بې چروته شوه، يې اختياره يې چغې سورې پورته کړې، سمدستي نبي کریم ﷺ وويل: خاوند د ښځې په زړه کې ځانگړی مقام لري، دا خبره يې هله وکړه چې حمزه - رَضِيَ اللَّهُ عَنْهَا - د خپل ورور او ماما په غم څومره صبر وکړ او د خاوند په مرگ څومره بې چرته او بې خاطره شوه .

په مدينه کې چې د بنو عبدالاشهل په قبيلې نبي کریم ﷺ تېرېده څه گوري چې له هر ټاټوبي څخه د غم ویر او ژړا اوري، نبي کریم ﷺ هم په ژړا شو او له سترگو مبارکو يې اوښکې روانې شوې، او بالاخره يې وويل: په حمزه د وېر ژړا هېڅ څوک هم نشته .

بنو عبدالاشهل ته چې سعد بن معاذ او اسيد بن حضير - رَضِيَ اللَّهُ عَنْهُمَا - بېرته راستنانه شول ښځو ته يې امر وکړ چې ولاړې شې او د نبي کریم ﷺ د تره حمزه رَضِيَ اللَّهُ عَنْهُ په شهادت دغم اظهار وکړي، د بنو عبدالاشهل د قبيلې ښځو د مسجد په دروازه د غم وېر ژړا پېل کړه نبي کریم ﷺ ورته راغی او وويل: الله دې په تاسو ټولو رحم وکړي ډېره ښه غم پالنه مو راسره وکړه بېرته لاړې شئ .

د بنودينار څخه يوه ښځه چې پلار، ورور او خاوند درېواړه يې په شهادت رسيدلي وو ورته د شهادت مبارکي وويل شوه، هغې وويل: د نبي کریم ﷺ روغتيايي حالت څنگه

دی ؟ هغوی ورته وویل: ستا چې څنگه ارزو وي هاغسې دی ! ښځې ورته وویل: تاسو یې ما ته وښایئ چې زه یې ووينم، چا ورته اشاره وکړه چې هغه دی، ښځې چې نبي کریم ﷺ ولید وویل: د غم ټولې لحظې اسانې دي خو چې ته روغ یې . کور ته په رسېدو نبي کریم ﷺ خپله توره فاطمې - رَضِيَ اللّٰهُ عَنْهَا - ته ورکړه او ورته یې وویل: لورجانې ! دا واخله او له وينې څخه یې ووينځه نن مې پرې ايله بيله خپله ميران وښوده .

علي رَضِيَ اللّٰهُ عَنْهُ ورته هم خپله توره ورکړه او ورته یې وویل: زما توره هم واخله ما پرې هم نن خپله اتلولي ښکاره کړېده .

نبي کریم ﷺ ورته وویل: که تا هم ښه مېرانه وښوده خو سهل بن حنيف او ابودجانه هم د زياتې اتلولۍ اظهارات وکړل .

د احد خونريزه معرکه د شوال د مياشتې د شنبې په ورځ رامنځ ته شوې وه .

د شوال د مياشتې په اولسمه د يکشنبې په ورځ د نبي کریم ﷺ مؤذن خلکو ته ددښمن د بېرته راپرځولو اعلان وکړ او ورته یې وویل: نن ورځ به جنگ ته مونږ سره هغه څوک ځي چې پرون د احد د جنگ گېوونوال وو .

جابر بن عبدالله بن عمرو بن حرام - رَضِيَ اللّٰهُ عَنْهُمَا - ورته وویل: ای د الله رسول ! زه خو مې پلار اوو خوښو ته پرېښی وم او راته یې ويلي وو چې ځویه ! دا ښه خبره نه ده چې زه او ته دواړه جهاد ته لاړ شو او زنانه په کور کې بې سرپرسته پریږدو، او دا مې هم نه دي خوښ چې د نبي کریم ﷺ په ملتیا جهاد کولو کې تا په ځان غوره وبولم، دا به ډېره ښه وي چې ته دې د خویندو په خدمت کې پاتې شې نو په دغې بنیاد زه په کور کې پاتې شوم .

د مقبول عذر په بنسټ ورته نبي کریم ﷺ اجازه ورکړه .

نبي کریم ﷺ په دې خاطر جنگ لپاره بیا ووت تر څو دښمن وډاروي او تر غوږونو یې ورسوي چې د جنگي هلو ځلو څخه تر اوسه هم مسلمانان ستړي ستومانه نه دي،

اوس هم د اغيارو په لټون او تالاش کې دي .

نبي کریم ﷺ له مدينې څخه ووت او تر حمراء الاسد چې له مدينې څخه نژدې اته ميله لرې پرته ده ورسېد، په مدينه يې عبدالله بن ام مکتوم رَضِيَ اللّٰهُ عَنْهُ امير وگماره او په حمراء الاسد کې يې درې ورځې (دوشنبه، سه شنبه او چهارشنبه) تېرې کړې او بېرته مدينې ته راستون شو .

بنو خزاعه چې کافر او مسلمان دواړه يې د نبي کریم ﷺ کلک تابع وو ورته راغونډ شول، چونکه دغه مهال معبد بن ابی معبد خزاعي د نبي کریم ﷺ سره مخ شو ورته يې وويل: لوړه په رب لايزال چې ستاسو حالت ډېر درمند کړو خو بېرته په دې ډېر خوشحاله يو چې ته روغ رمټ يې، نبي کریم ﷺ د معبد بن ابی معبد له ستېندو هم هغسې په حمراء الاسد کې پاتې شو، د روحاء^(۱) په مقام کې معبد او ابوسفیان رَضِيَ اللّٰهُ عَنْهُ سره مخامخ شو، هغوی د بيا ځل لپاره په نبي کریم ﷺ او ملگرو يې د يرغل هوډ کړی و، خپل منځ کې يې سره وويل: که څه هم مونږ د نبي کریم ﷺ خورا زړور او باتوره ملگري ووژل د هغوی زور ځواک مو اوبه کړ خو ولې بېخ کني مو ورله ونه کړه، تر څو ترې په بشپړه توگه وزگار شو بايد د بيا ځل لپاره د يرغل پوره امادگي ونيول شي . ابوسفیان رَضِيَ اللّٰهُ عَنْهُ چې کله معبد وليد ورته يې وويل: وايه کنه معبد څه وايي ؟

معبد ورته وويل: ستا د رالاندې کولو په خاطر بېرته د داسې ملگرو سره راغلی دی چې دومره گټه جنگې لیکه ما په زندگي کې نه ده ليدلې او له غصې نه درته ډک خوتکېږي، اوس ورسره نور هغه هم مل او ټل شوي دي چې پرون يې ستاسو پر ضد جنگ کې گډون نه و کړی او په خپلې ناستې ډېر بې ټنډه و، د هغوی غصه به تا ته زه څنگه تعبير کړم دومره په قهر دي .

ابوسفیان رَضِيَ اللّٰهُ عَنْهُ ورته وويل: های غرق شي ! دا څه وايي ؟ هغه ورته وويل: که

(۱) روحاء مقام له مدينې څخه د دوو شپو په فاصله کې لرې پروت دی .

تاسو لږ نور هم ځنډه شئ پخپله به يې د اسونو تندي ووينئ .

ابوسفیان رَضِيَ اللّٰهُ عَنْهُ ورته وويل: مونږ خو د هغه د بيخ کنى لپاره د بيا يرغل کلک هوډ کړى دى دا به ځنگه شي ؟

معبد ورته وويل: پام کوه چې بيا بريد ته زړه نه ښه نه کړئ، ما چې کله وليدل نو ځېنې شعري بيتونه مې هم وويل، ابوسفیان رَضِيَ اللّٰهُ عَنْهُ وپوښتل: کوم شعرونه دې ويلي دي؟ معبد ورته کړه:

کَادَتْ تُهَدُّ مِنَ الْأَصْوَاتِ رَاحِلَتِي	**	إِذْ سَالَتْ الْأَرْضُ بِالْجُرْدِ الْأَبَايِلِ
تَرَدَّى بِأَسَدٍ كَرَامٍ لَا تَنَابِلَةَ	**	عِنْدَ اللَّقَاءِ وَلَا مِيلٍ مَعَارِيزِلِ
فَظَلْتُ عَدُوًّا أَظُنُّ الْأَرْضَ مَائِلَةً	**	لَمَّا سَمَوْا بِرَيْسٍ غَيْرٍ مَخْذُولِ
فَقُلْتُ: وَيْلَ ابْنِ حَرْبٍ مِنْ لِقَائِكُمْ	**	إِذَا تَغَطَّمَتِ الْبُطْحَاءُ بِالْجِيلِ
إِنِّي نَذِيرٌ لِأَهْلِ الْبُسْلِ ضَاحِيَةً	**	لِكُلِّ ذِي إِرْبَةٍ مِنْهُمْ وَمَعْقُولِ
مِنْ جَيْشٍ أَحْمَدُ لَا وَخَشٍ تَنَابِلَةَ	**	وَلَيْسَ يُوصَفُ مَا أُنْذَرْتُ بِالْقِيلِ

❖ نږدې وه چې سورلى مې په ځمکه هغه وخت د گڼ شمېر ورو ويښتانو والا اسونو اوازونو له کبله راپرېوتى وى کوم مهال چې پرې دغه لا تعداد اسونه راغلل .

❖ په ډېره توندۍ ورسره معزز او باقدره اتلان راروان دي، چې نه يې زړه دي، نه له زين څخه راوليري او نه يې سلاحه دي .

❖ له هيښته په دومره تندي راروان شوم چې ځمکه راته کږه نسکوره ښکارېده، او هغه مشرتابه يې هم ورسره و چې يې قدره او بې احترامه نه دى .

❖ له ځان سره مې وويل چې ابن حربه که خلکو سره په جنگ کې مخامخ شوې نو غرق او تبا به شي .

❖ زه په ښکاره ډول د حرم هستوگنوال او د هغوى هر عاقل او دانا له جنگ کولو ډاروم.

❖ د احمد له جنگي لښکر څخه يې ډاروم چې هېڅ گډونوال يې يې زړه نه دى، او زه چې مو له څه شي ډاروم نو له برداشت نه بهر دى .

ابوسفیان رَضِيَ اللّٰهُ عَنْهُ چې د عبدالقيس روانه ډله يې وليده ترې وپوښتل: چرته ځئ

؟

کاروان: مدینې ته ځو .

ابوسفیان رَضِيَ اللّٰهُ عَنْهُ : په څه خاطر .

کاروان: د خوراکي توکو د پېرودلو په خاطر .

ابوسفیان رَضِيَ اللّٰهُ عَنْهُ : که محمد ﷺ ته زما یو سوال ځواب وړلی شی نو زه به درته په عکاظ کې دومره ممیز چې ستاسو کاروان یې وړلی شي درکړم .

کاروان: سمه دمه ده .

ابوسفیان رَضِيَ اللّٰهُ عَنْهُ : چې د محمد ﷺ سره کله مخامخ شوی ورته به وایي مونږ قريشويې د بیخ کني کلک هوډ کړی دی .

نبي کریم ﷺ لا په حمراء الاسد کې و چې کاروان ورته د ابوسفیان رَضِيَ اللّٰهُ عَنْهُ د تبلیغاتي جنگ خبره وکړه، نبي کریم ﷺ سمدستي وویل (حَسْبُنَا اللّٰهُ وَ نِعْمَ الْوَكِيلُ) الله پاک زمونږ لپاره بس او هغه ډېر ښه ذمه واری .

وړاندې له دې چې نبي کریم ﷺ مدینې ته ستون شي معاوية بن المغيرة بن ابي العاص او ابو عزة جمحي یې ونیول، ابو عزه چې نبي کریم ﷺ د بدر په غزا کې هم ژوندی نیولی و خو د زیاتو لونو له کبله چې ترڅو پالنه یې وکړي او د بې وسۍ او ناچارۍ له کبله یې احساناً له کوم عوض پرته رها کړ، یو ځل بیا یې نبي کریم ﷺ ته وویل: احسان راسره وکړه او خوشې مې کړه ! نبي کریم ﷺ ورته وویل: دومره هوښیار شوې یې ؟ بیا په مکه کې په بریتو لاسونه راکارې او خلکو ته به وایې چې محمد مې دوه ځله دوکه کړ، زیږه ! پاڅېږه او ورمېر ترې ووهه، هغه و چې سر یې ترې قلم کړ .

نبي کریم ﷺ چې کله مدینې ته راوړسېد عبدالله بن ابي بن سلول چې په خپل قوم قبیل کې یې مکانت درلود مخه وړ او د هغوی دروند سړی و، کله چې به نبي کریم ﷺ په ممبر ورپورته شو او په ځانگړي توگه د جمعې په ورځ نو عبدالله بن ابي بن سلول به پورته شو او ویل به یې: تاسو ته مخامخ هستي د الله رښتني استازی دی، د دې په

برکت درته الله قدر او احترام درکړی دی، کلکه مرسته یې وکړئ او ملاتړی ته یې مضبوط ودرېږئ، خبرې یې واورئ او خبرې یې ومنئ او بیا به کښېناست .
خو د احد د جنگ په ورځ چې ده کوم ناوړه کردار ادا کړ او خلک یې د جنگي لیکې څخه بېرته مدینې ته راستانه کړل، یو ځل بیا په مسجد کې وپاڅېد او د خپل تېر عادت سره سم یې د جمعې په ورځ خپلې خبرې تکرار کړې، مسلمانانو له لمن څخه ونيو او ښکته یې پرې زور کړ چې د الله دښمنه ! ته د دې خبرو کولو جوگه نه یې تا خو د احد په ورځ ډېره بده رویه وکړه .

د خلکو په څټونو یې خپې واړولې او بهر ووت لگیا و او ویل یې: ولې؟ ما خو څه بدې خبرې ونه کړې؟ زه خو د هغه مرستې اړوند وغږېدم، د مسجد په دروازه ورته یو انصاري وویل: تباہ شې! بیا څه شوي دي! هغه ورته وویل: ما یې د مرستې اړوند ویناوې وکړې او ملگرو یې په کیناستلو مجبور کړم، لکه زه چې ورته د شر او فساد خبرې کوم!!

انصاري ورته وویل: ورشه چې د الله رسول درله د الله نه بخشش وغواړي، هغه ورته وویل: زما یې بخشش او بښنې نه دي په کار.

ابن اسحاق وايي: په رښتیا چې احد ورځ د مسلمانانو په حق کې کړاوجنه او له ازمیښت نه ډکه ورځ وه، د احد ورځ مسلمانان او منافقان سره جلا کړل .

الله پاک په کې مسلمانان او منافقان دواړه وازمول، په دغې ورځ الله پاک هغه منافقان ډېر ښه خلکو ته راڅرگند کړل چې کفر یې په زړه کې پټ کړی و او په ژبه یې د ایمان کلې ويلې، د احد ورځ هغه ورځ وه چې الله پاک په کې خپلو دوستانو ته مډالونه ورکړل.

د هجرت په دريم کال د رجيح پېښه

د عضل^(۱) او قاره نومې قبيلو نه د نبي کریم ﷺ په حضور کې څه شمېر خلک عارض شول او ورته يې وويل: ته ښه پوهيږې چې مونږ مسلمانان يو، که ستا له ملگرو څخه راسره څوک واستوې چې هلته راته قران کریم، دينې احکام او مسئلې رازده کوي نو ډېره به ښه وي.

نبي کریم ﷺ د مرثد بن ابی مرثد غنوي، خالد بن بکیر، عاصم بن ثابت، خبيب بن عدي، زيد بن الدثنة او د عبدالله بن طارق رَضِيَ اللّٰهُ عَنْهُمْ په ملتيا څه شمېر نفر واستول، د قوم سره د استول شو کسانو مشري نبي کریم ﷺ مرثد بن ابی مرثد غنوي رَضِيَ اللّٰهُ عَنْهُ ته ورکړه، قوم د منزل په لور رهي شو نزدې د رجيح نومې ځای ته ورسېدل.

رجيح په حجاز کې د هذيل د قبيلې اوبه وې چې تقريبا د (هداة) څخه چې د عسفان او مکې ترمنځ موقعيت لري سرچينه اخسته، هلته قوم د سختې دوکې او پړاډ له مخې د هذيل له قبيلې څخه د مسلمانانو په ضد د نظامي عملياتو غوښته وکړه، د گوتو په شمېر خلکو پرته نوره ټوله قبيله تورې په لاس راولاړه شوه، صحابه رَضِيَ اللّٰهُ عَنْهُمْ چې کله وپوهېدل چې زمونږ سره خو دوکه وشوه، تورې يې له تیکو څخه راوويستې، د هذيل قبيلې ورته وويل: مونږ ستاسو د ژولو هېڅ اراده نه لرو خو ولې مونږ غواړو چې ستاسو په بدل له مکې والاو څخه خپل بنديان ازاد کړو، دا مو درسره کلک عهد دی چې نه به مو وژنو.

مرثد بن ابی مرثد غنوي، خالد بن بکیر، عاصم بن ثابت رَضِيَ اللّٰهُ عَنْهُمْ درېواړ انکار

(۱) عضل او قاره دواړه د هون بن خزيمه بن مدرکه قبيلې دي.

وګر او ورته یې وویل: مونږ هېڅکله د مشرکانو ژمنو ته غاړه نه ږدو او نه پرې باور لرو، په دې اړه عاصم رَضِيَ اللّٰهُ عَنْهُ وویل:

مَا عَلَيَّ وَأَنَا جَلَدُ نَابِلٍ	**	وَالْقَوْسُ فِيهَا وَتَرَّ عُنَابِلُ
تَزُلُّ عَنْ صَفْحَتِهَا الْمَعَابِلُ	**	الْمَوْتُ حَقٌّ وَالْحَيَاةُ بَاطِلُ
وَكُلُّ مَا حَمَّ إِلَالُهُ نَارِلُ	**	بِالْمَرْءِ وَالْمَرْءُ إِلَيْهِ آئِلُ

❖ ولې؟ په ما څه شوي دي چې په ځوانه ځوانې کې چې غشي هم راسره دي، د ليندې تار مې هم پياوړی دی او زه دې تسليم شم !!

❖ داسې لينده چې لوی او پلن غشي ترې په اسانه ورپرېدی شي، مرګ حق او ژوند د زوال سره مخ کېدونکی دی .

❖ د الله پرېکړې انسان ته هر ورو راتلونکي دي او انسان هم دغې پېښو ته ورتلونکی دی .

بيا يې تر هغه د قوم په ضد د خپلې ايماندارۍ او بهادرې اظهار وکړ چې د دواړو ملګرو په ملتيا شهيدان شول .

د عاصم رَضِيَ اللّٰهُ عَنْهُ په شهادت هذيل وغوښتل چې د عاصم رَضِيَ اللّٰهُ عَنْهُ سر مکې کې په سلافه بنت سعد بن شهيد باندې ويلوري، ځکه چې هغې نذر منلی و چې که د ژوند په هره لمحې کې ورته موقعه په لاس ورشي د احد په جگړه کې د عاصم رَضِيَ اللّٰهُ عَنْهُ په لاس د خپلو دواړو زامنو د مړينې په بدل کې به د عاصم رَضِيَ اللّٰهُ عَنْهُ په سر کې شراب وڅښي، خو د عاصم رَضِيَ اللّٰهُ عَنْهُ د شهادت په حالت کې يې په سر مچۍ او ډمپرې کښيناستې، د هذيل قوم وویل: تر شپې يې پرېږدئ تر څو مچۍ ورڅخه والوځي بيا به يې سر له تن څخه جلا کړو، د شپې له مخې الله پاک د اوبو لوی سيلاب راوست او عاصم رَضِيَ اللّٰهُ عَنْهُ يې له هغوی څخه پټ او پناه کړ .

عاصم رَضِيَ اللّٰهُ عَنْهُ په ژوند د الله پاک سره ژمنه کړې وه چې د مشرک د پليټي له کبله ورته د ژوند په هېڅ مرحله کې لاس نږدې نه کړي .

عمر رَضِيَ اللّٰهُ عَنْهُ ته چې کله په عاصم رَضِيَ اللّٰهُ عَنْهُ د ډمبرو د څوکيدارۍ راپور

ورسېد ووييل: په دغه خبر الله پاک مسلماننه هستي هر مهال ساتي، عاصم بن ثابت رَضِيَ اللَّهُ عَنْهُ چې په ژوندینه د مشرک سره له لاس لگونې نه زړه توري و، په مړینه هم الله پاک د مشرکانو له لاسونو خوندي وساته .

زید بن الدثنه، خبيب بن عدي او عبدالله بن طارق رَضِيَ اللَّهُ عَنْهُمْ درېواړو زړه نرم کړ، د دنیا ژوند پرې لږ څه خوږ ولگېد ځانونه يې د بنمن ته ورکړ، هغوی درېواړه د ځان سره په بند محکوم کړل او مکې ته يې د پلورلو لپاره واستول، ظهران نوم ځای ته په رسيدو عبدالله بن طارق رَضِيَ اللَّهُ عَنْهُ خپل لاسونه له اټکرو وويستل او تورې ته يې لاس کړ، دا چې هذيل قبيله ترې وروسته شوه نو تر اخرو سلگو پورې يې په کانو کپرو وويشت، د عبدالله بن طارق رَضِيَ اللَّهُ عَنْهُ قبر په ظهران کې دی .

خبیب بن عدي او زید بن الدثنه رَضِيَ اللَّهُ عَنْهُمَا يې دواړه لاس تړلي مکې ته ورسول او په مکه کې يې د دوو هذيلينو په بدل کې ورکړل او خپل يې پرې ازاد کړل .

خبیب رَضِيَ اللَّهُ عَنْهُ خو حجیر بن ابی اهاب د خپل پلار عقبه بن الحارث بن عامر په بدل کې چې خبيب رَضِيَ اللَّهُ عَنْهُ د بدر په ورځ مردار کړی وی واخست .

او صفوان بن امیه د خپل پلار د غچ اخستلو لپاره زید بن الدثنه رَضِيَ اللَّهُ عَنْهُ وپېرود او د خپل غلام نسطاس په لاس يې له حرم څخه د باندې په تنعيم نوم ځای کې په شهادت ورسو رَضِيَ اللَّهُ عَنْهُ.

مرگ ته يې خورا زیات قريش راغونډ شوي وو چې یو هم په کې ابوسفیان بن حرب رَضِيَ اللَّهُ عَنْهُ و، د وژل کېدو وړاندې لږ شیبې مخکې ورته ابوسفیان رَضِيَ اللَّهُ عَنْهُ وویل: زیده ! ستا دې په رب لایزال قسم وي چې رښتیا ووايه چې ایا ته غواړې چې ستا په ځای اوس مونږ سره محمد ﷺ په دار څړول شوی وی؟ او یا يې سر قلم کېدی؟ او د هغه پر ځای ته په کور کې ناست وي؟

هغه ورته وویل: لوړه په رب لایزال چې دا مې له برداشت نه بهر دي چې د غنې قدرې درد هم ورته ورسېږي او زه دې په کور کې بې درده د خپلې کورودانې سره ناست يم !!

ابوسفیان رَضِيَ اللَّهُ عَنْهُ وویل: د محمد ﷺ د ملگرو په خبر محبت ما په هېڅ چا کې

نه دی لیدلی، له دې وروسته نسطاس راوپاڅېد او په شهادت یې ورسو.

د حُجیر بن ابی اهاب وینځه ماو په رَضِيَّ اللّٰهُ عَنْهَا چې وروسته یې ایمان هم راوړ وایي: خبیب رَضِيَّ اللّٰهُ عَنْهُ زما سره په کور کې بندیوان و، یوه ورځ مې ورته د بند پرځای سر وریپورته کړ چې د انگور لوی زنگورکې چې یوه دانه یې د انسان د سر په اندازه لوی وه ولید چې خوراک یې ورڅخه کو، سره له دې چې دغه مهال په مکه کې بیخي انگور نه وو.

چې کله یې په دار څړو راته یې وویل: د وینتانو د خریلو لپاره څه راواستوه تر څو زه هم د مرگ لپاره تیاری ونیسم، ما ماشوم ته د وینتانو لرې کولو پتری ورکړ او ورته مې وویل: دا پتری دغې کور ته دننه یوسه او بندیوان ته یې ورکړه، هلک پتری واخست او لاړ، د ځان سره مې وویل: ډېره تېروتنې! هسې نه چې هلک راڅخه ووژني گنې سر به په سر کې لاړ شي!

ماشوم ورته د پترې ورکول لپاره لاس نږدې کړ، لومړی یې ترې پتری واخست او بیا یې وویل: تا ته چې دې مور پتری درکو نو پر ما له غدر او دوکې څخه وډار شوه؟ او بیا یې راپریښود.

د تنعیم نوم ځای ته خلکو خبیب رَضِيَّ اللّٰهُ عَنْهُ د مرگ لپاره روان کړ، وړاندې له دې چې په دار یې پورته کړي خبیب رَضِيَّ اللّٰهُ عَنْهُ ورته وویل: که له مرگ وړاندې راته د دوو رکعتونو لمونځ وخت راکړې نو ښه به وي!

هغوی ورته وویل: دوه رکعت دې هم وکړه، خبیب بن عدی رَضِيَّ اللّٰهُ عَنْهُ په ډېر بې نظریه کیفیت دوه رکعت لمونځ بشپړ کړ او بیا یې خلکو ته مخ راوگرځو او ورته یې وویل: که دا وېره مې نه محسوسوله چې تاسو به وایئ د مرگ له ډاره یې لمونځ لا پسې اوږد کړ نو ما به ډېر اوږد لمونځ کړی وی، له مرگ وړاندې د مسلمان دوه رکعت کول د خبیب رَضِيَّ اللّٰهُ عَنْهُ سنت دي.

بیا یې د دار په لرگي وریپورته کړ او کلک یې وتړه، خبیب رَضِيَّ اللّٰهُ عَنْهُ وویل: ای الله! مونږ خو ستا د استازي مشن مخ په وړاندې روان کړی و ته یې زمونږ په روان لږي ډېر

زر و خبروه .

بيا يې وويل: اى الله ! دا خلك يو يو شمار كړې، او بېلابېل يې تباړه كړې، اى الله ! يې له هلاكته يو هم پرې نه ږدې ! او بيا يې په شهادت ورسو رَضِيَّ الله عَنْهُ .

معاوية بن ابى سفيان رَضِيَّ الله عَنْهُمَا وايي: زه هم د پلار سره د خبيب بن عدي رَضِيَّ الله عَنْهُ د مرگ سېل ته تللى وم، د خبيب رَضِيَّ الله عَنْهُ د خپراه په مهال مې پلار ځمكه باندې په ډډه واچولم، هغه وخت داسې مشهوره وه چې د خپراه كولو په وخت كې څوك په ډډه ځملي خپراه پرې نه لگيږي .

عمر بن الخطاب رَضِيَّ الله عَنْهُ د خپل واک په دور كې سعيد بن عامر جمحي رَضِيَّ الله عَنْهُ د شام په ځېنو برخو گورنر گمارلى و، د قوم او خلكو ترمنځ به ناڅاپه بېهوشه او بې حاله شو، عمر رَضِيَّ الله عَنْهُ ته شكايه راوړسېد چې راستولى گورنر دې روغ نه دى داسې بريښي چې دماغي توازن يې له لاسه وركړى دى، يو ځل عمر رَضِيَّ الله عَنْهُ شام ته لاړ او ورته يې وويل: د خپل بې حاله كېدو اړوند څه اټكلوې ؟

هغه وويل: په دماغي توازن كې هېڅ ستونزه نه لرم خو زه د خبيب رَضِيَّ الله عَنْهُ د دارځوونې سيالگرى وم، د هغه د خپراه اواز مې اوس هم تر غوږ غوږ كيږي، چې د خپراه لري يې راياده كړم بې هوشي راباندې راشي، د عمر رَضِيَّ الله عَنْهُ په كتاب كې د سعيد رَضِيَّ الله عَنْهُ دغې تقوا لا پسې حيثيت اضافه كړ .

عبدالله بن عباس رَضِيَّ الله عَنْهُمَا وايي: د رجيع په درمنه پېښه كې چې كله مرثد غنوي او عاصم رَضِيَّ الله عَنْهُمَا په شمول نور صحابه كرام رَضِيَّ الله عَنْهُمْ په شهادت ورسېدل منافقانو به ويل: دا خلك څومره بې عقله دي؟ په څومره بې رحمانه توگه ووژل شول بيا هم نه كور كې قلار د خپلو بچو سره كيني او نه يې د خپل ملگري دعوتي مشن تر پايه ورسو !!

هغه و چې الله د منافقانو اړوند دا ايتونه نازل كړل: (وَمِنَ النَّاسِ مَن يُعْجِبُكَ قَوْلُهُ فِي الْحَيَاةِ الدُّنْيَا وَيُشْهَدُ اللَّهُ عَلَىٰ مَا فِي قَلْبِهِ وَهُوَ أَلَدُّ الْخِصَامِ * وَإِذَا تَوَلَّىٰ سَعَىٰ فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ * وَاللَّهُ لَا يُحِبُّ الْفُسَادَ * وَإِذْ أَقِيلَ لَهُ اتِّقِ اللَّهَ أَخَذَتْهُ

الْعِزَّةُ بِالْإِثْمِ ۖ فَحَسْبُهُ جَهَنَّمُ وَلَبِئْسَ الْمِهَادُ * وَمِنَ النَّاسِ مَن يَشِيرُ نَفْسَهُ ابْتِغَاءَ مَرْضَاتِ اللَّهِ ۗ وَاللَّهُ رَءُوفٌ بِالْعِبَادِ ^(۱)

خبیب رَضِيَ اللہ عَنْهُ چې کله وپوهېد چې قريشو يې د وژلو غوڅه پرېکړه کړې ده دا شعري بيتونه يې وويل:

لَقَدْ جَمَعَ الْأَحْزَابُ حَوْلِي وَاللَّبَا	**	قَبَائِلُهُمْ وَاسْتَجْمَعُوا كُلَّ مَجْمَعٍ
وَكُلُّهُمْ مُبْدِي الْعَدَاوَةِ جَاهِدُ	**	عَلَيَّ لِأَنِّي فِي وِثَاقٍ بِمَصْصِعٍ
وَقَدْ جَمَعُوا أَبْنَاءَهُمْ وَنِسَاءَهُمْ	**	وَقُرَيْبْتُ مِنْ جَذَعٍ طَوِيلٍ مُنَمَّعٍ
إِلَى اللَّهِ أَشْكُو غُرْبَتِي ثُمَّ كُرْبَتِي	**	وَمَا أُرْصَدُ الْأَحْزَابُ لِي عِنْدَ مَصْرَعٍ
فَذَا الْعَرْشِ، صَبْرُنِي عَلَى مَا يُرَادُّ بِي	**	فَقَدْ بَضْعُوا الْحَيَّ وَقَدْ يَاسَ مَطْمَعِي
وَذَلِكَ فِي ذَاتِ الْإِلَهِ وَإِنْ يَشَاءُ	**	يُبَارِكُ عَلَى أَوْصَالِ شِلْوٍ مُمَزَّعٍ
وَقَدْ خَيْرُونِي الْكُفْرَ وَالْمَوْتَ دُونَهُ	**	وَقَدْ هَمَلْتُ عَيْنَايَ مِنْ غَيْرِ مُجَزَّعٍ
وَمَا بِي حِذَارُ الْمَوْتِ، إِنِّي لَمَيِّتٌ	**	وَلَكِنْ حِذَارِي جَحْمُ نَارٍ مَلْفَعٍ
فَوَاللَّهِ مَا أَرْجُو إِذَا مِتُّ مُسْلِمًا	**	عَلَى أَيِّ جَنْبٍ كَانَ فِي اللَّهِ مَصْرَعِي
فَلَسْتُ بِمُبْدٍ لِلْعَدُوِّ تَخْشَعَا	**	وَلَا جَزَعًا إِنِّي إِلَى اللَّهِ مُرْجِعِي

❖ زما ارد گرد د سيال لپاره ډېرو خلکو خپل خپلونه کورنۍ په خورا گڼ شمېر راټولې کړي دي .

(۱) سورت بقره : (۲۰۴ - ۲۰۷) . ژباړه : ځېنې داسې خلک به وگورې چې د ژوند په رابطه به درسره غوڅې خبرې کوي چې ته پرې خوشحاليږې او تا ته په خپل زړه الله گواه کوي حالانکه خپله به لوی جگړاو او زبان درازه وي * او کله چې ستا له خوا ولاړ شي په ځمکه کې يې د خورا ډېر فساد او تخريکاري هلې ځلې کوي په دې خاطر چې زرغونه او راټوکېدلی فصل او نوی نسل يې جرړې کړي او الله پاک ته هېڅ نوعه تخريب کاري پسنده نه ده * او چې کله ورته وويل شي چې له الله پاک څخه وډار شه نو د عصبيت غيرت يې ونيسي جهنم ورلره بس دی او جهنم د دوی لپاره ډېر بدترين ځای دی * او په خلکو کې داسې هم شته چې د الله پاک د خوشحاليولو لپاره يې ځان په الله خرڅ کړی وي او الله پاک په خپلو بندگانو باندې ډېر د رحم او مهرباني والا دی .

- ❖ هر سيالگر راسره د تربگنې اظهار کوي په دې چې زه په اتکرو کې په زياته بې رحمانه توگه تړل شوی يم .
- ❖ ټولو خپل بچيان او ښځې راوستلي دي او زه يې د کجورې د لوی او غټې تنې ته نژدې کړی يم .
- ❖ د خپلې بې وسې او بې کسی فرياد الله پاک ته کوم چې د دارخوړنې په وخت کې خلکو زما لپاره څه څه نه دي کړي ؟
- ❖ ای د عرش لوی خښتنه ! د ستونزې په روانه لري سرښندنه راپه برخه کړه، غوښه يې راله ټوټه ټوټه کړه او خوراک مې هم ناوړه دی .
- ❖ په الله پاک باندې د باور لرو په خاطر په دار خېژولی شم، خو که د الله رضا وي زما په توکړه توکړه شوې اندامونو کې به خير او برکت واچوي .
- ❖ که څه هم د ژوند په بدل کې يې راته د کفر اختيار هم راکړ خو ولې مرگ ترې راته ډېر پسند دی اوله ډار پرته مې سترگې بقی راوتې دي .
- ❖ لوړه په رب لايزال چې که مسلمان ومړم نو د الله پاک په لاره کې په مرگ او د مرگ په هېڅ کيفيت مې پروا نشته .
- ❖ اغيار او غليم ته به هيڅکله سر ټيټ نه کړم ځکه چې د ژوند پای مې الله ته په ورتگ ده .

- حسان بن ثابت رَضِيَ اللَّهُ عَنْهُ په خبيب رَضِيَ اللَّهُ عَنْهُ وژړل او دا بيتونه يې وويل:
- | | | |
|---|----|---|
| مَا بَالُ عَيْنِكَ لَا تَرْقَا مَدَامُهَا | ** | سَحًّا عَلَى الصَّدْرِ مِثْلَ اللُّؤْلُؤِ الْقَلِقِ |
| عَلَى خُبَيْبٍ فَتَى الْفَتَيَانِ قَدْ عَلِمُوا | ** | لَا فَشَلٍ حِينَ تَلْقَاهُ وَلَا نَزِقِ |
| فَاذْهَبْ خُبَيْبُ جَزَاكَ اللَّهُ طَيِّبَةً | ** | وَجَنَّةُ الْخُلْدِ عِنْدَ الْحُورِ فِي الرُّفُقِ |
| مَاذَا تَقُولُونَ إِنْ قَالَ النَّبِيُّ لَكُمْ | ** | حِينَ الْمَلَائِكَةِ الْآبَرَارِ فِي الْأَفُقِ |
| فِيمَ قَتَلْتُمْ شَهِدَ اللَّهُ فِي رَجُلٍ | ** | طَاغٍ قَدْ أَوْعَتْ فِي الْبُلْدَانِ وَالرُّفُقِ |
- ❖ د سپينو ملغلرو په خبر دې سترگې په سينه باندې غټې غټې اوبښکې سيلابونه ولې

نه تويوي؟

❖ ولې د اتلانو په خورا لوی اتل خبيب رَضِيَ اللَّهُ عَنْهُ باندې نه ژاړې؟ داسې څوک چې د جنگ په وخت کې نه بوزديله او نه بد اخلاقه و.

❖ خبيبه! رَضِيَ اللَّهُ عَنْهُ په جنت الفردوس کې دې الله پاک په حورو او ډېرو نبو نېکو ملگرو ونازوه.

❖ چې ملائک د اسمان په څنډو کې وي او پېغمبر درته ووايي چې خبيب رَضِيَ اللَّهُ عَنْهُ مو ولې د داسې سړي په بدل کې وژلی و چې بدیل یې په کلو ښارونو او حتی په ملگرو هم سرغړونکي او وړانکارۍ و؟ نو ستاسو د مشرکانو به بیا څه ځواب وي.

WWW.LARHKUD.COM

د هجرت په څلورم کال د بئرمعونې دردناکه پېښه

نبي کریم ﷺ په مدينه کې د شوال د پاټې ورځو په شمول د ذی القعدة او ذی الحجه او محرم میاشتې تېرې کړې، دغه کال د حج اړوند مراسم د مشرکانو تر ولکې لاندې وو.

د احد له پېښې څلور میاشتې وروسته نبي کریم ﷺ د بئرمعونې ښکار شوې ملګري واستول.

د پېښې لړې داسې وه چې مشهورترین نېزه باز ابوبراء مالک بن جعفر مدينې ته راغی او د نبي کریم ﷺ سره یې لیدل کتل وشول.

د ملاقات په دوران کې ورته رسول الله ﷺ د اسلام بلنه ورکړه، ابوبراء نه خو اسلام ته غاړه کېښوده او نه یې کوم عکس العمل وښود، خو نبي کریم ﷺ ته یې دومره وویل: محمد! ﷺ که ځېنې ملګري دې راسره نجدیانو ته واستوې او دوی هلته ستا دین ته بلنه ورکړي، زیات امید مې دی چې شاید ستا دین ته غاړه کېږدي.

نبي کریم ﷺ وځوابو چې له نجدیانو څخه مې په ملګرو ډار محسوسوم. ابوبراء ورته وویل: ستا د ملګرو د امن او امان ذمه داري زما په غاړه ده خو چې ستا دین ته خلک راوبلي.

د بنو ساعده د «مرګ لټونوال» په لقب غازي منذر بن عمرو رَضِيَ اللَّهُ عَنْهُ په شمول یې د خپلو ملګرو څخه څلوېښت خورا درانه او مخه ور ملګري واستول لکه حارث بن الصمة، حرام بن ملحان، عروة بن اسماء، نافع بن بدیل بن ورقاء، د ابوبکر غلام عامر بن فهیره او داسې نور.. رَضِيَ اللَّهُ عَنْهُمْ تر دې چې د معونې نوم ځای تر څاه ورسېدل.

معونه د بنو عامر او بنوسليم د قبيلو ترمنځ پرته ځمکه وه، اگر که نورې قبيلې هم وره نژدې وې خو ولې نسبتاً بنو سليم ورته ډېر نژدې وو .

د مسلمانانو ضد جگړې ته عامر بنو سليم په توندۍ راوبلل، ټول قوم راغی او مسلمانان يې په خپل تم ځای کې راگېر کړل، کله چې مسلمانان پوهه شول چې خلکو ارادې خو بدلې دي، خپلې تورې يې له تېکو څخه راوويستې، له کعب بن زيد چې شم کور هم و پرته نور ټول شهيدان شول رَضِيَ اللّٰهُ عَنْهُمْ کعب بن زيد رَضِيَ اللّٰهُ عَنْهُ يې د شهيدانو له منځ نه تېي تېي راوويست او بيا د خندق په غزا کې شهيد شو .

عمرو بن اميه الضمري او د انصارو د بنوعمر بن عوف له قبيلې څخه يو بل نفر چې منذر بن محمد بن عقبه نومېده رَضِيَ اللّٰهُ عَنْهُمَا دواړه د مرغانو له کبله چې په هوا کې په شهيدانو چورليدل خبر شول، دواړو وويل: دغه مرغان بې مقصده نه چورليږي، دواړه راغلل څه گوري چې صحابه په وينو کې لت پت پراته دي او اسونه يې د د بنمن په لاسونو کې ولاړ دي، انصاري عمرو بن اميه رَضِيَ اللّٰهُ عَنْهُ ته وويل: وايه اوس بايد څه وکړو؟ هغه ورته وويل: زه وايم چې بايد رسول کریم ﷺ ته حضور يوسو تر څو په پيښه يې وڅېړو .

انصاري ورته وويل: منذر بن عمرو رَضِيَ اللّٰهُ عَنْهُ چې په کومه خاوره وژل شوی دی تر مرگه به له هغه ځايه هېڅ چرته لاړ نه شم، بيا د غليم سره تر هغه لاس او گرېوان شو چې شهيد شو .

عمرو بن اميه الضمري رَضِيَ اللّٰهُ عَنْهُ د مقابل سره ژوندی غلام پاتې شو، عامر بن الطفيل چې کله وپوهېد چې بنديوان خود مضر د قبيلې دی په دې نيت چې مور يې د مضري غلام د ازادولو منښته کړې وه د سر وينستان يې ورله وکلول او ازاد يې کړ .

عمرو بن اميه رَضِيَ اللّٰهُ عَنْهُ بېرته مدينې ته د راستنېدو په مهال د قنات پورتنې برخې قرقره^(۱) نوم ځای ته راوړسېد د بنوعامر قبيلې د دوو غړو سره يې د ونې لاندې دمه

(۱) قرقره له مدينې څخه اته ميله فاصله کې لرې پرته ده ، او قنات د قرقره الکدر نه په رابښکته بهيږي .

واخسته، که څه هم د بنوعامر دواړه غړو له نبي کریم ﷺ نه امان هم اخستی خو عمرو بن امیه رَضِيَ اللّٰهُ عَنْهُ پرې ناخبره و، وړاندې له دې چې ارام وکړي عمرو بن امیه رَضِيَ اللّٰهُ عَنْهُ ترې وپوښتل چې څوک یاست؟ دواړو وویل: د بنوعامر غړي یو.

تر هغه ورته عمرو بن امیه رَضِيَ اللّٰهُ عَنْهُ تم شو چې په شیرین خوب دواړه ویده شول، هغه راوپاڅېد او دواړه یې په دې اند ووژل چې د نبي کریم ﷺ د ملگرو غچ واخلي. مدینې ته په رارسېدو چې کله عمرو بن امیه رَضِيَ اللّٰهُ عَنْهُ ټوله لړۍ نبي کریم ﷺ ته واوروله نو ورته یې وویل: تا خو دوه داسې نفر وژلي دي چې هرومرو به یې زه دیت ورکوم.

بیا نبي کریم ﷺ وویل: دا د ابوبراء کارونه دي، له پېله یې استولو باندې خوشحاله نه وم، او د هغه څه ډار مې محسوسو چې وشول.

د عامر بن الطفیل په بې وفایۍ او د نبي کریم ﷺ د ملگرو په بې رحمان انداز وژلو باندې هغه ډېر بې ټنډه و.

د معونې د څاه په پېښه کې عامر بن فهیره رَضِيَ اللّٰهُ عَنْهُ هم شهید شوی و.

هشام بن عروه له خپل پلار څخه نقلوي چې عامر بن الطفیل وویل: یو سپی مې له مړینې وروسته د ځمکې او اسمان ترمنځ ولید او تر هغه پورته روان و چې اسمان یې د خپل لاندې کړ، چې دا به څوک وي؟ خلکو ورته وویل: هغه عامر بن فهیره رَضِيَ اللّٰهُ عَنْهُ و.

په څلورم هجري کال کې د بنو نظير شړل

د بنو عامر هغه دوه وگړي چې عمرو بن اميه رَضِيَ اللّٰهُ عَنْهُ په تېروتنه کې وژلي وو د ديت ورکولو لپاره يې نبي کریم ﷺ له بنونظيرو سره د دوستانې لاسليک په بنسټ په ديت کې د مرستې غوښتنې لپاره ورغی، هېره دې نه وي چې بنونظير او بنو عامر سره هم خپل منځ کې دوستانه ليک درلود .

د نبي کریم ﷺ د راتگ سره ورته ټولو وويل: ابوالقاسم! ﷺ مونږ به تا ته دومره برخه درکړو چې تا ته به پسندې وي .

لږ وروسته بنو نظير سره خپل منځ کې بېل شول او مشوره يې وکړه چې سړی په ډېر ښه موقعه دی، د مرگ به يې بله داسې موقعه هېڅ چرته په لاس رانشي .

دا چې نبي کریم ﷺ د هغوی د کورونو دېوالونو لاندې دمه اخستې وه، سره يوه خوله شول چې د کور له بره پرې څوک لويه ډبره راگوزار کړي ترڅو مو ترې غوږونه په ارام شي !

د عمرو بن جحاش په نوم يهودي راولاړ شو چې د ډبرې راخطا کول زما دنده شوه، عمرو بن جحاش يهودي د خپلې موخې د عملی کولو لپاره د کور په سر وړپورته شو، نبي کریم ﷺ ابوبکر، عمر او علي رَضِيَ اللّٰهُ عَنْهُمْ ټول د دېوال لاندې ناست وو .

د يهودانو د وژنې پړاډ او منصوبه الله يې نقابه کړه، نبي کریم ﷺ ته پېغام راغی، په توندۍ سره وپاڅېد او د مدينې په لور رهۍ شو .

صحابه کرام رَضِيَ اللّٰهُ عَنْهُمْ يې مدينې ته په بېرته ستنېدو هېڅ ونه پوهېدل، له مدينې څخه چې له يو راروان نه يې پوښتنه وکړه هغه ورته وويل چې ومې ليد مدينې ته لاړ .

په بنو نظيرو کې د نبي کریم ﷺ پاتې ملگري هم د مدينې په لور وتپېدل تر دې چې د

هغه حضور ته يې تشریف راوړ، د لیدو سره سم ورته نبي کریم ﷺ د یهودانو د جوړه کړې منصوبه او غدر واورو، نبي کریم ﷺ د بنونظیرو سره د خونړیزې معرکې لپاره د چمتوالي اعلان وکړ ټول صحابه کرام رَضِيَ اللّٰهُ عَنْهُمْ په جنگي لباس پوښل شوي د بنونظیر ودانیو ته ورغلل، هغوی ترې په خپلو مانو، بنگلو او لویو لویو قلاونو وردننه شول، نبي کریم ﷺ قرار صادر کړ چې د یهودانو ولاړې کجورې په اور لمبه کړئ، له مانو څخه دننه بنونظیرو غبرونه پورته کړل چې محمد ﷺ دغه خو ته ورانکاري او په نورو تور بولي، د کجورو ونې په اور مه سوځوه .

د بنو عوف بن الخزرج څخه عبدالله بن ابی بن سلول، ودیعه، مالک بن ابی قوقل، سوید، داعس او څه شمېر نور خلک بنونظیرو ته ولاړل او په خپل دریځ یې لا پسې کلک کړل چې خاطر مو راغونډ کړئ، مونږ مو ملاتړ کوو، هېڅکله به ورته تاسو یواځې نه پرېږدو، که چا درسره جنگ کو مونږ مو به جنگ کې ملتیا کوو او که له مدینې څخه یې د باندې ویستې مونږ به هم درسره ووځو .

که بنو نظیر هر څومره د مالي او ځاني مرستې وړي وو ډېر انتظار یې وویست خو له هېڅ کوم پلوه ورته کومک رانغی، بلکې الله پاک د بنونظیرو په گوگل او ډډ کې ډار لاپسې اضافه کړ، له نبي کریم ﷺ څخه یې غوښتنه وکړه چې وینه یې توي نه کړي په دې شرط چې له اسلحې پرته به نور دومره کورنی ساز و سامان پورته کړي چې اوسنان یې وړلی شي .

نبي کریم ﷺ یې عرض ومنو، د ځانونو سره یې دومره څه یوړل چې اوسنانو یې بار وړلی شو، ځېنو یهودانو د ځان سره د کورونو دروازې او درشلې هم یوړې او د خیبر په لور وتېږېدل او ځېنې خو یې بیخي شام ته لاړل، د بنونظیرو د مخه ورو له جملې څخه چې لنډ خیبر ته ستانه شول سلام بن ابی الحقیق او کنانة بن الربیع بن ابی الحقیق او حیي بن اخطب وو .

د دې مشرانو په خیبر کې د پاتې کېدو سره کوز پاتې خلکو کلکه ملتیا پیل کړه . عبدالله بن ابی بکر راته وویل: د یهودانو دغو مشرانو خپلې ښځې، بچیان او شتمني

خورا مستقلة كړه، دوى مخكې او ورپسې خلكو به باجې او ډولكي سورني وهل، سندرغاړو يې هم په خورا زړه راښكونكو اوازونو غزلې او سندرې ويلې، د عمرو بن عبدود بې سارې حسينه وينځه هم ورسره وه چې دوى ورڅخه پلورلې وه ^(۱).

په دومره ناز او مكېز يې سورني باجې وهلې چې سارى يې نه درلود.

بنونظيرو خپل مالونه نبي كريم ﷺ ته پرېښودل، هيڅ چا هم وړيكې حق نه درلود، نبي كريم ﷺ پخپل شامل اختيار اړتيا مناسب لگښتونه پېل كړل، په لومړي پړاو كې يې له انصارو ورنو وړاندې هغو خلكو ته چې لومړى هجرت يې كړى و، برخې وركړې، خو دا چې سهل بن حنيف او ابودجانه سماك بن حرب رَضِيَ اللّٰهُ عَنْهُمَا د خپل فقر او فاقت ځانگړې يادونه وكړه د هغوى لپاره يې هم پكې برخې وركړې.

د بنونظيرو اړوند الله پوره سورت حشر نازل كړل، په سورت كې په بنونظيرو باندې الله پاك خپل عذاب، په هغوى د نبي كريم ﷺ مسلط كېدل او دغوڅې پرېكړې يادونه كړې ده.

الله پاك فرمايي (سَبَّحَ لِلّٰهِ مَا فِي السَّمَاوَاتِ وَمَا فِي الْأَرْضِ ۖ وَهُوَ الْعَزِيزُ الْحَكِيمُ * هُوَ الَّذِي أَخْرَجَ الَّذِينَ كَفَرُوا مِنْ أَهْلِ الْكِتَابِ مِنْ دِيَارِهِمْ لِأَوَّلِ الْحَشْرِ مَا ظَنَنْتُمْ أَنْ

(۱) د عمرو بن عبدود د دغې وينځې نوم سلمى و، سلمى پخپله د لومړي ځل لپاره په مزينه قبيله كې واده وه، عمرو بن عبدود په مزينه قبيلې بريد وكړ او سلمى يې په كې وينځه وكړه، عمرو بن عبدود د بنونظيرو سره د پلور پېرود او د پور تينگي اړيكې لرلې، بنونظيرو چې كله سلمى وليده د پېر اړوند يې د عمرو بن عبدود سره خبرې وكړې خو هغه كلك انكار وكړ، په دې جريان كې يې پرې شراب وڅښل بيا يې ترې وغوښته چې سلمى خرڅوې؟ نو هغه پرې سلمى خرڅه كړه او گواهان يې پرې هم ونيول، عمرو بن عبدود دې پېښې اړوند دا شعرونه وويل:

سَقَوْنِي الْخَمْرُ ثُمَّ تَكَفَّوْنِي * عُدَاةُ اللَّهِ مِنْ كَذِبٍ وَزُورٍ
فِيَا لِلنَّاسِ كَيْفَ غَلَبَتْ نَفْسِي * عَلَى شَيْءٍ وَيَكْرَهُهُ صَمِيرِي

❖ شراب يې راباندې وڅښول او دغه د الله دښمنان راباندې په دروغو او بهتان په داسې څه راټول او گواه شول چې زما صمير يې نه مني خو ولې حيران دې ته چې په نفس څنگه غاښه شوى يم؟

يَخْرُجُوا وَظَنُوا أَنَّهُمْ مَانِعَتُهُمْ حُصُونُهُمْ مِّنَ اللَّهِ فَأَتَاهُمُ اللَّهُ مِنْ حَيْثُ لَمْ
يَحْتَسِبُوا وَقَذَفَ فِي قُلُوبِهِمُ الرُّعْبَ يُخْرِبُونَ بُيُوتَهُمْ بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا
أُولِي الْأَبْصَارِ * وَلَوْلَا أَن كَتَبَ اللَّهُ عَلَيْهِمُ الْجَلَاءَ لَعَذَّبَهُمُ فِي الدُّنْيَا وَلَهُمْ فِي الْآخِرَةِ
عَذَابُ النَّارِ ذَلِكَ بِأَنَّهُمْ شَاقُّوا اللَّهَ وَرَسُولَهُ * وَمَن يُشَاقِقِ اللَّهَ فَإِنَّ اللَّهَ شَدِيدُ
الْعِقَابِ * مَا قَطَعْتُمْ مِّن لِّينَةٍ أَوْ تَرَكْتُمُوهَا قَائِمَةً عَلَى أُصُولِهَا فَبِإِذْنِ اللَّهِ وَلِيُخْزِيَ
الْفَاسِقِينَ * وَمَا أَفَاءَ اللَّهُ عَلَى رَسُولِهِ مِنْهُمْ فَمَا أَوْجَفْتُمْ عَلَيْهِ مِن خَيْلٍ وَلَا رِكَابٍ وَلَكِنَّ
اللَّهَ يُسَلِّطُ رُسُلَهُ عَلَى مَن يَشَاءُ * وَاللَّهُ عَلَى كُلِّ شَيْءٍ قَدِيرٌ * مَا أَفَاءَ اللَّهُ عَلَى رَسُولِهِ
مِنَ أَهْلِ الْقُرَى فَلِلَّهِ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ كَيْ لَا
يَكُونَ دُولَةً بَيْنَ الْأَغْنِيَاءِ مِنْكُمْ * وَ مَا آتَاكُمُ الرَّسُولُ فَخُذُوهُ وَمَا نَهَاكُمُ عَنْهُ
فَانْتَهُوا * وَاتَّقُوا اللَّهَ إِنَّ اللَّهَ شَدِيدُ الْعِقَابِ ^(۱)

(۱) سورت حشر : (۱-۷) . ژباړه : الله هغه ذات دی چې د لومړي حشر لپاره یې د اهل کتابو کافرانو له خپلو کورونو نه وويستل ، ستاسو هم غالب گومان دا و چې دوی به هېڅکله ونه وځي او د هغوی هم کلکه عقیده وه چې زمونږه لوړې ماڼۍ به مو بچ او پټ پناه کړي ، له هغه ځای څخه ورته الله پاک راغی چې د دوی پرې گومان هم نه و ، الله پاک ورته په زړونو کې ډار واچو چې خپل کورونه به یې په خپلو او د مومنانو په لاسونو نړول ، ای د پوهې او عقل څښتنانو ! لږ عبرت ورڅخه واخلئ * که دغه شړل ورته الله جزا نه وه ورکړې نو بل دنیاوي عذاب به یې ورته ورکړی و ، چې د هغوی وژل او سرونه ترې قلم کول دي ، او د دې سره به ورته اخروي اورنی عذاب هم ورکول کيږي * کومې کجورې چې تاسو یا پرې کړې او یا مو ولاړې پرېښودې نو دا تاسو ته د الله امر و ، په دې خاطر چې فاسقان او سرغړونکي سپک او تالارتغی کړي * د بنونظيرو کومه شتمني چې الله خپل پیغمبر ته یې جنگه او بې تورې ورکړې ده چې هېڅ اوبښ او اس پرې نه دی ځغلول شوی ، خو الله پاک د خپل مشیت سره سم خپل استازي مسلط کوي چې په چا یې خوښه شي او الله پاک په هر شي توان لري * او نوره هغه دنیا مال او دولت چې الله پاک پرې مسلمانان د اسونو او اوبنانو په ځغلولو مسلمانان غاږيان کړي دي نو دغه مال او غنیمت د الله پاک لپاره او د هغه د رسول ﷺ لپاره او د رسول الله ﷺ د خپلو خپلوانو لپاره ، د بې پلاره (یتیم) لپاره ، او د ناداره او د مسافرو لپاره دی ، په دې خاطر چې د شتمنو ترمنځ تقسیم او توزیع نه شي ، د الله پاک استازی چې درته څه درکوي هغه واخلئ او چې له څخه رابندوي ورڅخه کلک رابند شئ او له الله څخه وډار شئ هغه د سخت عذاب والا دی .

به دې معنى چې فيئ د غنيمت ځانکړې مستقله نوعه ده او کوم مال چې غنيمت وي د الله پاک د بنودلي تقسيم سره سم به په معلومو اصولو تقسيمېږي .

بيا لږ وروسته الله پاک فرمايي: (اَلَمْ تَرَ اِلَى الَّذِيْنَ نَافَقُوْا يَقُوْلُوْنَ لِاِخْوَانِهِمُ الَّذِيْنَ كَفَرُوْا مِنْ اَهْلِ الْكِتَابِ لَئِنْ اُخْرِجْتُمْ لَنَخْرُجَنَّ مَعَكُمْ وَلَا نَطِيْعُ فَيْكُمْ اَحَدًا اَبَدًا وَاِنْ قُوْتِلْتُمْ لَنَنْصُرَنَّكُمْ وَاللّٰهُ يَشْهَدُ اِنَّهُمْ لَكَاذِبُوْنَ * لَئِنْ اُخْرِجُوا لَا يَخْرُجُوْنَ مَعَهُمْ وَلَئِنْ قُوْتِلُوا لَا يَنْصُرُوْنَهُمْ وَلَئِنْ نَّصَرُوْهُمْ لَيُوَلِّنَنَّ الْاَدْبَارُ ثُمَّ لَا يُنْصَرُوْنَ * لَآَنْتُمْ اَشَدُّ رَهْبَةً فِىْ صُدُوْرِهِمْ مِّنَ اللّٰهِ ذٰلِكَ بِاَنَّهُمْ قَوْمٌ لَا يَفْقَهُوْنَ * لَا يِقَاتِلُوْنَكُمْ جَمِيْعًا اِلَّا فِىْ قَرْىٍ مَّحْصَنَةٍ اَوْ مِنْ وَّرَآءِ جُدُرٍ بَأْسُهُمْ بَيْنَهُمْ شَدِيْدٌ تَخْشِبُهُمْ جَمِيْعًا وَقُلُوْبُهُمْ شَتٰى ذٰلِكَ بِاَنَّهُمْ قَوْمٌ لَا يَعْقِلُوْنَ * كَمَثَلِ الَّذِيْنَ مِنْ قَبْلِهِمْ قَرِيْبًا ذَاقُوْا وَبَالَ اَمْرِهُمْ وَلَهُمْ عَذَابٌ اَلِيْمٌ * كَمَثَلِ الشَّيْطَانِ اِذْ قَالَ لِلْاِنْسَانِ اَكْفُرْ فَلَمَّا كَفَرَ قَالَ اِنِّىْ بَرِيْءٌ مِّنْكَ اِنِّىْ اَخَافُ اللّٰهَ رَبَّ الْعٰلَمِيْنَ فَكَانَ عَاقِبَتُهُمَا اَنَّهُمَا فِى النَّارِ خَالِدِيْنَ فِيْهَا ۚ وَذٰلِكَ جَزَاءُ الظّٰلِمِيْنَ) (۱)

(۱) سورت حشر (۱۱-۱۷) . ژباړه: د عبدالله بن ابی بن سلول منافق او د هغه په خبر نورو منافقانو ته ستا فکر نه دی چې د اهل کتابو له جملې څخه هم پلوه کافرانو ته وايي چې که تاسو له دې ځايه وويستل کېږئ مونږ به هم درسره ووځو او که چا درسره جنگ جدل کو نو مونږ مو مرستندويان يو ، الله پاک په دې گواهي ورکوي چې دوى په خپلو خبرو کې دروغجن دي * که هغوى وويستل شي نو دوى به ورسره هېڅکله هم ونه وځي او نه به ورسره په جنگ جگړو کې هېڅ مرسته وکړي ، خوکه بيا هم مرسته يې وکړي نو بيا هم هرومرو شکست زده وي او بيا به يې هېڅ چرته مرستې ته ټنډه بڼه نه کړي * دا ځکه چې تاسو د هغوى په زړونو کې ډېر رعب داب لرئ ولې چې هغوى يې وقوفه خلک دي * د ډېوال تر شاه او يا له خوندي ځای پرته مخامخ تاسو سره هېڅ کله هم جگړه نه شي کولای ځکه چې هغوى ډېر بې شعوره دي * دوى هم د لږ څه وړاندې تېر شوو په خبر يې عقله دي او ډېر زړ به خپل انجام او پای وگوري او د دوى لپاره درد ناک عذاب دی * لکه د شيطان په خبر چې انسان ته د کفر دعوت ورکړي او بيا د کفر کولو وروسته ورته ووايي چې زه درڅخه بېزاره يم زه د مخلوقاتو پالونکي نه ډارېږم * له اور پرته ددغې دواړو بل ځای نشته ، دواړه به په اور کې وي او په اور د ظالمانو ځای دی .

په څلورم هجري کال کې ذات الرقاع غزا

د جمادى الاولى د مياشتې د ځينو ورځو په شمول او د ربيع الاول په ټوله مياشت کې نبي ﷺ د بنو نظير له غزا وروسته په مدينه کې پاتې شو .

له دې وروسته يې د غطفان د قبيلې بنو محارب او بنو ثعلبه سره د غزا کولو تصميم ونيو او پر مدينه يې ابو ذرغفاري رَضِيَ اللّٰهُ عَنْهُ امير وگماره .

د صحابه و جنگي ليکې تر هغه حرکت وکړ چې د نخل مقام ته ورسېدل^(۱) ، د نجد دې غزا ته ذات الرقاع غزا هم ويل کيږي^(۲) .

هلته د بنو غطفان د خورا ډېرو جنگيالو سره مخامخ شول، وېره او ډار دومره عام شول چې نبي کریم ﷺ د خپلو ملگرو لپاره صلاة الخوف وکړ خو نصيب دا و چې د دواړو خواو ترمنځ هېڅ اخ او ډب رامنځ ته نه شول .

جابر بن عبدالله رَضِيَ اللّٰهُ عَنْهُ وايي: د نخل په مقام کې د ذات الرقاع رامنځ ته شوې جنگي غزا ته زه هم د نبي ﷺ په ملتيا په خپل کمزورې اوښې ولاړم .

د بېرته راستنېدو په مهال به راڅخه مليان تېز ولاړل او زه به تپ شوم تر دې چې نبي کریم ﷺ راوښولم، راته يې کړه: جابره ! ولې تپ شوې ؟ ما ورته وويل: د الله رسوله ! اوښ مې مزل نه شي کولى، هغه راته وويل: اوښ دې چو کړه، ما خپل اوښ چو کړ، نبي ﷺ راته وويل: يا خوله ونې څخه راله لښته غوڅه کړه او يا دې ته خپله لښته دوه

(۱) نخل په نجد کې د غطفان د قبيلې د ځای نوم دی .

(۲) ويل کيږي چې ذات الرقاع ځکه دې غزا ته ويل کيږي چې مجاهدينو په کې خپل بېرغونه څيرلي وو . ځينې نور وايي: ذات الرقاع ورته ځکه وايي دا هلته د ونې نوم و او ونې ته نژدې پېښه رامنځ ته شوه ، ځينې نور وايي: ذات الرقاع ورته ځکه وايي چې د مجاهدينو خپې وړيکې په کانو کېړو سورې وړې شوې وې .

ځای کړه .

ما هغه وکړل چې نبي کریم ﷺ راته ویلي و، نبي کریم ﷺ راڅخه لښته واخسته او څو وار یې پرې اوبڼه وټومبله، بیا یې راته وویل: په اوبڼې دې سپور شه .
زه په اوبڼې سپور شوم، لوړه په رب لایزال چې هغه یې په رښتونې توګه استازی راستولی دی چې د هغه له اوبڼې هم زما اوبڼې تېز رفتار و .

بیا مې نبي کریم ﷺ سره خبرې اترې کولې هغه راته وویل: جابره ! اوبڼې دې راباندې نه پلورې ؟ ما ورته کړه: د الله رسوله ! خوښه دې نه ده چې درته یې ډالی کړم ؟ هغه راته کړه چې په ډالی کولو دې خوښ نه یم خو که راباندې یې پلورې نو ورته تیار یم، ما ورته وویل: د الله رسوله ! نرخ راته ووايه .

هغه وویل: په یو درهم مې شو، ما ورته وویل: په یو درهم خو یې نه خرڅوم، هغه راته کړه: په دوه درهم یې راکړه، ما ورته وویل: په دغې یې هم نه خرڅوم، هغه یو یو درهم په بره روان تر دې چې یوې اوقیې^(۱) ته ورسېد، ما ورته کړه: د الله رسوله ! په یوې اوقیې راسره خوښ یې ؟

هغه وویل: هو، ما ورته وویل: د یوې اوقیې په بدل کې مې اوبڼې په تا وپلورو، هغه وویل: زما شو .

بیا یې راته وویل: جابره ! ښځه دې کړې ده ؟ ما ورته وویل: هو .

هغه وویل: ښه ده که باکره ؟ ما ورته وویل: ښه ده .

هغه وویل: ولې دې باکره نه کوله چې دواړو سره لویې لوبالې کولې ؟ ما ورته وویل: د الله رسوله ! د احد په ورځ چې مې پلار شهید شو اووه لورګانې ترې پاتې وې، په دې خاطر چې د خورګانو مې ښه پالنه وشي ښه مې له نظره ښه راغله .

هغه وویل: ان شاء الله چې ډېر ښه کار دې کړی دی، که صرار ته^(۲) په خیرخیریت

(۱) یوه اوقیه څلوېښت درهمه وي . (ژباړن) وګوره : ترتیب مختار الصحاح : (۸۷۶) .

(۲) صرار له مدینې څخه درې میله اندازو کې لرې دی .

ورسېدو ، هلته به اوبن د ذبحه او ورځ به هم تېره کړو، ستا بي بي به له مونږه خبره شوي بي نو تکی گانې به يې تيارې کړي وي، ما ورته وويل: د الله پېغمبره ! مونږ تکی گانې نه لرو، هغه وويل: پيدا به شي خو ته دې خپل کارونه پياوړي کړه .

صرار ته په رسېدو د نبي ﷺ په امر اوبن د ذبحه شول، ټوله ورځ مو تېره کړه، د شپې له مخې نبي کریم ﷺ خپل ارام ځای او مونږ خپلو ارام ځايونو ته ننوتو، د شپې له پلوه مې د نبي کریم ﷺ سره ټول تېر جريان خپلې بي بي ته واورو، هغه راته وويل: ډېره ښه ده خبره يې اوړو او منو يې .

د سبا د راختو سره سم مې اوبن له مهار ونيو او د نبي کریم ﷺ په دروازه مې جوړ کړ، او مسجد کې يې ترڅنگ نژدې کښېناستم، نبي کریم ﷺ چې کله اوبن وليد پوښتنه يې وکړه: دا څه دي ؟ هغوی ورته وويل: دا اوبن جابر رَضِيَ اللّٰهُ عَنْهُ راوست او دلته يې جوړ کړ، هغه وويل: جابر څه شو ؟ ما ته اواز وکړی شوه ورغلم راته يې وويل: وراره ! اوبن دې درواخله، مخکې هم اوبن ستا او اوسمهال هم ستا دی او بلال رَضِيَ اللّٰهُ عَنْهُ ته يې وويل: جابر د ځان سره بوځه او يوه اوقيه ورته ورکړه .

هغه روان کړم او له اوقبې څخه يې راته څه اندازه زياته هم راکړه، لوړه په رب لايزال چې اوبن به ورځ تر بلې ښه غټېده او د خير او برکت نښې نښانې به يې پي درېي څرگندېدې تر دې چې د يوم الحره په واقعه کې مو له لاسه ووت .

د تېر په څېر جابر رَضِيَ اللّٰهُ عَنْهُ وايي: د ذات الرقاع په غزوه کې چې کله مونږ د نبي کریم ﷺ سره له نخل مقام څخه راووتو، يو مسلمان د مشرک سړي ښځه وينځه کړه، د ښځې خاوند چې کله راغی او د خپلې ښځې اړوند راپور ورته ورسېد، نبي کریم ﷺ بېرته د خپل کاروان په شمول د راستنېدو په دوران کې و، مشرک لوړه پورته کړې وه چې تر هغه به ارام نه کيښي تر څو يې د محمد ﷺ په ملگرو کې خړپ ترپ او وينه يې نه وي روانه کړي .

هغه و چې سړي د نبي کریم ﷺ په پل پسې پل پورته کړ ، يو ځای ته په رسېدو نبي

کريم ﷺ له ملگرو څخه وپوښتل چې د شپې څوکيداري دنده به څوک به غاړه واخلي ؟ د دندې د انجامولو لپاره يو مهاجر او انصاري د قرباني ورکولو څرگندونې وکړې، نبي ﷺ ورته وويل: د ناو په خوله کې نېغ او بيدار ووسئ .

د ناوچې خولې ته په رسېدو انصاري مهاجر ته وويل: د شپې د کومې برخې څوکيداري درته اسانه ده، ؟ لومړنۍ برخه او که وروستنی ؟ مهاجر ورته وويل: د شپې لومړنۍ برخه ته وکړه او زه به د شپې وروستنی برخه وروڼوم، مهاجر د ارام لپاره ډډه شو او انصاري په لمونځ ودرېد .

مشرک هغی دی چې راوړسېد چې څنگه يې انصاري د ديد لاندې راغی و يې پتيله چې دا خو د محمد ﷺ جانشين دي، غشی يې پرې وار انصاري يې وويشت، بيا يې پرې بل او بيا يې پرې بل غشی وار کړ او انصاري په لمونځ ولاړ و او له ځانه به يې غشي لرې کول، بالاخره مجبوره شو او رکوع او بيا سجده ته ولاړ، اخر يې هم په ارام بوخت ملگری رابېدار کړ او ورته يې وويل: داسې تېي شوم چې حرکت ترې نه شم کولای ..

مهاجر راپورته شو، مشرک چې وپوهېد دواړه راباندې پوهه شول لاړ و تنبېد . مهاجر چې کله په انصاري باندې راماتې يې دريغه وينې وليدې ورته يې وويل: سيحان الله ! د لومړني گوزار سره دې ولې نه رابېدارولم ؟ انصاري ورته وويل: ما په لمونځ کې سورت لوست او دا مې له خاطره روغه نه لیده چې سورت نيمه کې پرېږدم تر څو اخر ته يې ورسوم .

خو چې هغه راباندې په مسلسل توگه گوزارونه پېل کړل ما رکوع وکړه تر څو ته وپوهېږې، او زما دې په الله قسم وي چې که د نبي کريم ﷺ د امر سره سم راباندې د مورچې ساتنه لازمه نه وه نو يا خو به يې رانه ساه په ولاړه ويستلې وه او يا به مې سورت ترپايه رسولی و .

ابن اسحاق وايي: نبي کريم ﷺ چې له ذات الرقاع له غزوې څخه مدينې ته راستون شو نو د جمادى الاولى د پاټې ورځو په شمول يې د جمادى الاخره او رجب دواړه

مياشتې په مدينه کې تېرې کړې .

WWW.LARHKUD.COM

په څلورم هجري کال کې د بدر دوهمه غزا

د ابوسفیان رَضِيَ اللّٰهُ عَنْهُ سره د اېنې وعدې په بنسټ نبي کریم ﷺ د شعبان په مياشت کې د بدر مقام ته د بيا ځل لپاره ووت .

نبي کریم ﷺ په بدر کې ابوسفیان رَضِيَ اللّٰهُ عَنْهُ ته اته شپې ورځې ځنډ وويست . ابوسفیان رَضِيَ اللّٰهُ عَنْهُ هم د مقابلې لپاره د مکې د ځوانانو په شمول تر بدره منزل لنډه و تردې چې د ظهران د مجنې اوبو ته راوړسېد بېرته يې زړه ستندو ته ښه شو او ملگرو ته يې وويل: قريشو! ستاسو د بريمنې شخړې لپاره راته خبره کال چې مالونه مو ښې گياگانې و خوري او تاسو پرېمانه ماسته شېدې و خورای شئ راته نیک بريښي، چونکه سړکال وچکالي ده، د جگړې پايلې به ښې نه وي، زه اټکلوم چې بېرته ولاړ او بايد هرومرو ستانه شوو .

د مکې ميشتوالو به په مکه کې بېرته راستون شوي لښکر ته حلوا خواره ويل، هغوی به ورته ويل: تاسو جنگ ته نه بلکې حلوا خورۍ ته تللي وئ .

نبي کریم ﷺ لا هم هغسې د ابوسفیان رَضِيَ اللّٰهُ عَنْهُ راتگ ته د انتظار شيبې لنډولې څه گوري چې مَخْشِي بن عمرو الضمري يې په حضور کې عارض شو، هېره دې نه وي چې مخشي بن عمرو الضمري هغه هستي ده چې د ودان په غزا کې يې د خپل قوم او نبي ﷺ ترمنځ سوليز تړون لاسليک کړی و، ورته يې وويل: محمده! ﷺ څه کوي؟ ايا قريشو ته ځنډ وباسې؟

هغه ورته وويل: هو . او که دې خوښه وي چې ستا تړون هم بېرته درکړو!! او په تور به مو ترهغه ووهو چې الله پاک زمونږ او ستاسو ترمنځ فيصله وکړي .

هغه ورته وويل: مونږ جنگ ته اړتيا نه لرو .

نبي کریم ﷺ لا هم هغسې په انتظار کې و چې معبد بن ابي معبد الخزاعي راغی

حالانکه هغه د نبي کریم ﷺ اوسه د تېز رفتاری په حالت کې وليده نو دا شعرونه يې وويل:

قَدْ نَفَرْتُ مِنْ رُفْقَتِي مُحَمَّدٍ ** وَعَجْوةً مِنْ يَثْرَبٍ كَالْعَنْجَدِ
تَهْوَى عَلَى دِينَ أَبِيهَا الْأَثَلِدِ ** قَدْ جَعَلْتُ مَاءَ قُدَيْدٍ مَوْعِدِي
وَمَاءَ ضَجْنَانَ لَهَا ضَحَى الْغَدِ

❖ د محمد ﷺ او د هغه د ملگرو او د يثرب د تورو انگورو په شان کجورو نه زما اوبه نه ډېره وډارېده .

❖ د خپل مخکني پلار په خبر يې رفتار تېز کړ او د قديد اوبه يې راسره اوس مهال او د ضجنان اوبه يې راسره سېاني وعده ده .

عبدالله بن رواحه رَضِيَ اللَّهُ بِه اړوند دا شعرونه وويل:

وَعَدْنَا أَبَا سُفْيَانَ بَدْرًا فَلَمْ نَجِدْ ** لِمِيعَادِهِ صِدْقًا وَمَا كَانَ وَافِيَا
فَأَقْسَمُ لَوْ وَافَيْتَنَا فَلَقَيْتَنَا ** لِأَبْتٍ ذَمِيمًا وَافْتَقَدْتَ الْمَوَالِيَا
تَرْكُنَا بِهِ أَوْصَالَ عُتْبَةَ وَابْنَهُ ** وَعَمْرًا أَبَا جَهْلٍ تَرْكُنَاهُ ثَاوِيَا
عَصَيْتُمْ رَسُولَ اللَّهِ أَفْ لِدِينِكُمْ ** وَأَمْرِكُمُ السَّيِّءِ الَّذِي كَانَ غَاوِيَا
فِيَّائِي وَإِنْ عَنَفْتُمُونِي لِقَائِلُ ** فِدَى لِرَسُولِ اللَّهِ أَهْلِي وَمَالِيَا
أَطَعْنَاهُ لَمْ نَعْدِلْهُ فِينَا بَغَيْرِهِ ** شِهَابًا لَنَا فِي ظُلْمَةِ اللَّيْلِ هَادِيَا^(۱)

❖ ابوسفیان رَضِيَ اللَّهُ عَنْهُ مونږ سره بدر کې د جنگ لوظ ايښی و، نه خو هغه پخپل لوظ ولاړ دی او نه په لوظونو کې وفادار او رښتونی دی .

❖ لوږه په رب لايزال که ته په رښتيا هم جنگ ته راغلی وې ستا شان او شوکت او ټوله دېدې به ناسته وی او له خادمانو به يې برخې شوی وې .

❖ په بدر کې د عتبه او د هغه د ځوی په خبر لوی کفر کتی مونو نښې پريښي دي او ابو جهل هم اوس مهال په بدر کې شته دی .

(۱) ابن هشام وايي: دا شعرونه ابو زيد انصاري ما ته د کعب بن مالک رَضِيَ اللَّهُ عَنْهُ په نوم اورلي وو .

- ❖ ستاسو دين او هغه بې وقوفانه بدترين راج به هر ورو ريزمريز شي چې په بدل کې مو د الله د استازي سرغړونه وکړه .
- ❖ اگر که تاسو به ما په دې ملامته کوئ خو زما شتمني او کورني غړي دې له رسول الله ﷺ نه قربان وي .
- ❖ مونږ د هغه خبره داسې منو چې د خپلو هېڅ ډول مشرانو سر يې برابر نه بولو، بلکې دا خو په تروگمنې شپه کې ځلانده ستوری دی .

WWW.LARHKUD.COM

په پنځم کال کې د دومة الجندل غزا

له دې جریان وروسته نبي کریم ﷺ بیرته مدینې ته ستون شو، هلته یې د ذوالحجې میاشت پوره تېره کړه، په دغې کال کې د حج مراسم د مشرکانو په لاس کې وو، هېره دې نه وي چې دغه میاشت او د حج مراسم مدینې ته د نبي کریم ﷺ له راتگ څخه د څلورم هجري کال احصائیه ده .

بیا نبي کریم ﷺ د دومة الجندل^(۱) غزا وکړه، د دواړو خواوو جنګي لیکې یو تر بله مخامخ نه شوې، وړاندې له دې چې هلته ورسېږي بیرته مدینې ته راستون شو او پاتې ټول کال یې په مدینه کې تېر کړ .

په پنځم هجري کال کې د خندق غزا

د خندق غزا د هجرت په پنځم کال د شوال په میاشت کې واقع شوې وه . د پېښې د رامنځ ته کېدو لړۍ داسې وه چې د بنو نضل او بنو نظیر ځینې مخه وړې هستی لکه سلام بن ابی الحقیق النضري، حیي بن اخطب النضري، کنانة بن ابی الحقیق النضري، هودة بن قیس الوائلي، ابوعمارة الوائلي او څه نور چې د نبي کریم ﷺ پر ضد یې جنګي پلان جوړ کړی و، مکې ته ولاړل او د قریشو سره یې د نبي کریم ﷺ په ضد د پرېکنده شخړې غوڅه پرېکړه وکړه او ورته یې وویل: تر هغه به په

(۱) دومة الجندل د مدینې منورې برخه ده ، دواړو ترمنځ پرته فاصله نږدې پنځلس شپې اندازه ده ، په دې غزا کې نبي کریم ﷺ سباع بن عرفطه رَضِيَ اللَّهُ عَنْهُ په مدینې امیر ګمارلی و .

جنگ کې ورسره ملتيا ته دوام ورکوي تر څو مسلمانان له بيخه يوسو .
 قريشو مکې ته راغلو يهودانو ته وويل: اى د يهودانو ښاغلو! تاسو وايئ چې زمونږ او د محمد ترمنځ پرته ديني تربگني او تاو تريخوالي کې څوک په سمه او څوک په ناسمه دي ؟ چونکه تاسو اهل کتاب ياست او د علم معرفت څښتنان ياست په دې مو ويوهوئ چې د چا دين ښه او په حق برخمن څوک دي ؟
 يهودانو وځوابول چې له هغوى څخه ستاسو دين ښه او له هغوى څخه تاسو په حق ډېر برخمن ياست .

هاغه و چې الله پکې د قران کريم دا ايتونه نازل کړل (اَلَمْ تَرَ اِلَى الَّذِيْنَ اُوتُوْا نَصِيْبًا مِّنَ الْكِتَابِ يُؤْمِنُوْنَ بِالْجِبْتِ وَالطَّاغُوتِ وَيَقُولُوْنَ لِلَّذِيْنَ كَفَرُوْا هٰؤُلَاءِ اَهْدٰى مِّنَ الَّذِيْنَ اٰمَنُوْا سَبِيْلًا * اُولٰٓئِكَ الَّذِيْنَ لَعَنَهُمُ اللّٰهُ وَمَنْ يَلْعَنِ اللّٰهُ فَلَنْ تَجِدَ لَهُ نَصِيْرًا * اَمْ لَهُمْ نَصِيْبٌ مِّنَ الْمُلْكِ فَاِذَا لَا يُؤْتُوْنَ النَّاسَ نَقِيْرًا * اَمْ يَحْسُدُوْنَ النَّاسَ عَلٰى مَا آتَاهُمُ اللّٰهُ مِنْ فَضْلِهٖ ۚ فَقَدْ اٰتَيْنَا آلَ اِبْرٰهِيْمَ الْكِتٰبَ وَالْحِكْمَةَ وَآتَيْنَاهُم مُّلْكًا عَظِيْمًا * فَمِنْهُمْ مَّنْ اٰمَنَ بِهِ وَمِنْهُمْ مَّنْ صَدَعْنٰهُ وَكَفٰىٰ بِجَهَنَّمَ سَعِيْرًا)^(۱)

قريش چې کله د يهودانو په کلکې ملاتړې ويوهېدل ډېر خوشحاله او جنک ته هم له زړه نه ليواله شول تر څو د رسول الله ﷺ په ضد کلکه جگړه وکړي، بالاخره يې د

(۱) سورت نساء : (۵۱ - ۵۵) . ژباړه : ايا ستا هغه چا ته سوچ او خيال دى چې په بوتانو ساحرانو يقين او ايمان لري او کافرانو ته وايي چې تاسو د مسلمانانو په نسبت په نيغه لاره روان يئ * په دغې خلکو الله لعنت نازل کړى دى او په چا چې الله خپل لعنت نازل کړي نو هيڅ راز مرستندويه به ونه ويني * که دوى لږ هم واک او اختيار درلوداى نو د کجورې د داغ په اندازه به يې هم هېڅ چا ته نه و ورکړى * بلکې دوى د الله پاک په احسان او فضل (نبوت) باندې ورکړل شوو سره کينه بغض کوي ، د ابراهيم عليه السلام په کورنى کې خو مونږ ډېرو ته اسماني کتاب او نبوت ورکړى دى او هغوى ته د مو ددې سره ډېره لويه بادشاهي هم ورکړې وه * له دوى څخه ځينو پرې ايمان راوړ خو ولې ځينو نورو يې ورڅخه خلک رابندول او د سوځولو لپاره ورله جهنم بس دى .

جنگ لپاره نيټه هم سره معلومه کړه او اتفاق ته پرې ورسېدل .

مذکوره يهودان له مکې وروسته بنو غطفان ته ولاړل او د نبی کریم ﷺ په ضد جگړه يې راتيز او لايې پسې وهڅول، په دې بې قانع کړل چې دوی به يې کلک ملاتړ کوي او قريشو سره هم موافقې ته رسيدلي دي، د دې خبرو په اوریدو ورسره بنو غطفان اتفاق رايه وکړه .

ابوسفیان رَضِيَ اللّٰهُ عَنْهُ چې د قريشو جنګي قيادت وړپه غاړه و عيينة بن حصن چې د بنوفزاره مشري يې کوله او حارث بن عوف بن ابي حارثة المري چې د بنومرة قيادت يې په غاړه درلود، مسعود بن زحيله چې د بنواشجع د قبيلې مشري يې کوله په ټاکلي نيټه د نبی کریم ﷺ ضد د خونړيزې جگړې په نيت راوخوځېدل .

نبی کریم ﷺ چې کله د بېلابېلو قبيلو د راتګ خبر تر غوږ شو، له مدينې څخه يې د لوی غټې کندنې د کنستلو امر وکړ، ترڅو مسلمانان په کې د زيات اجر د گټلو لپاره يو تربله زياته ونډه واخلي خپله يې هم په کې د کار پيل وکړ .

نبی کریم ﷺ خبله هم سترې ستومانه او صحابه کرام رَضِيَ اللّٰهُ عَنْهُمْ هم ډېر سترې ستومانه شول .

د نبی کریم ﷺ سره په خندق کنستلو کې گرد منافقان په شا ولاړل او د خدمت نه کولو ته به يې اندکه بهانه جوړلوله، د نبی کریم ﷺ له اجازې پرته به پټ پټ کورونو ته ستنېدل، د خندق د کنستلو په دوران کې که به کوم رښتني مسلمان ته کورنی اړتياوې مخې ته راغلې له نبی کریم ﷺ نه به يې اجازه وغوښته او بيا به د خپل اړتيا د حل او فصل په نيت وتپېد .

خو د اړتيا د بشپړېدو سره سم به يې بېرته د مسلمانانو کومک او ورسره مرستې ته په ډېر جدیت حاضري ورکوله، ترڅو د لوی خیر او سترې اخروي بدلې نه محروم نه شي، د دغې رښتني مومنانو اړوند الله دا ايتونه نازل کړل: (إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ وَإِذَا كَانُوا مَعَهُ عَلَىٰ أَمْرٍ جَامِعٍ لَّمْ يَذْهَبُوا حَتَّىٰ يَسْتَأْذِنُوهُ ۚ إِنَّ الَّذِينَ يَسْتَأْذِنُونَكَ

أُولَئِكَ الَّذِينَ يُؤْمِنُونَ بِاللَّهِ وَرَسُولِهِ فَإِذَا اسْتَأْذَنُوكَ لِبَعْضِ شَأْنِهِمْ فَأَذَنَ لِمَن شِئْتَ مِنْهُمْ وَاسْتَغْفِرَ لَهُمُ اللَّهُ إِنَّ اللَّهَ غَفُورٌ رَحِيمٌ ^(۱)

دا ايتونه الله پاک د هغه چا متعلق وغږول چې په رښتيا هم د خير او اجر طلب گار وو او د زړه په خوينه يې د الله پاک او د هغه د رسول اطاعت ته غاړه ايښې وه .

او هغه منافقان چې نه خو يې د خندق په کنستلو کې ونډه درلوده او له بل پلوه به د نبی ﷺ له اجازې پرته کورونو ته ستنېدل، الله پاک دا اياتونه نازل کړل: (لَا تَجْعَلُوا دُعَاءَ الرَّسُولِ بَيْنَكُمْ كَدُعَاءِ بَعْضِكُمْ بَعْضًا قَدْ يَعْلَمُ اللَّهُ الَّذِينَ يَتَسَلَّلُونَ مِنْكُمْ لِوَاذًا فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ * أَلَا إِنَّ لِلَّهِ مَا فِي السَّمَاوَاتِ وَالْأَرْضِ قَدْ يَعْلَمُ مَا أَنْتُمْ عَلَيْهِ وَيَوْمَ يُرْجَعُونَ إِلَيْهِ فَيُنَبِّئُهُمْ بِمَا عَمِلُوا وَاللَّهُ بِكُلِّ شَيْءٍ عَلِيمٌ ^(۲)

نبی کریم ﷺ د خندق له وزگارېدو سره سم د قريشو جنگي لس زره کاروان د قريشو او د هغوی له ملاتړ بنو کنانه او اهل تهامه څخه جوړ و، راورسېدل او د جرف او زعابه

(۱) سورت نور : (۶۲) . ژباړه : رښتني مومنان چې په الله او رسول رښتني ايمان لري هغه څوک دي چې بغير له اجازې نه خپل شخصي کارونو پسې نه شله کيږي ، څوک چې هم له تا څخه اجازه غواړي هغوی په رښتيا په الله او د هغه په رسول باوري دي ، که هغوی درڅخه کله هم د ځينو اړتياو د پوره کولو لپاره اجازه وغواړي نو ورته اجازه ورکړه او الله پاک څخه ورته بخشش هم وغواړه ، الله پاک بخشش کونکی او د رحم والا دی .

(۲) سورت نور : (۶۳ - ۶۴) . ژباړه : د نبی ﷺ رابلنه د خپل منځي بلنې په څېر مه گڼئ ، هغه خلک چې پټ او پناه وځي الله يې ډېر ښه پېژني ، د الله او د هغه د رسول ﷺ سرغړونکي دې په دې ويوهرې چې الله پاک به يې په سخت دنيوي عذاب ونيسي او په اخرت کې به ورته هم دردناک عذاب ورکړي * په دې ښه ويوهرې چې ټول اسماني او ځمکني مخلوقات د الله په واک کې دي ، ستاسو د درواغو او رښتياو معلومات الله پاک ته شته دي او د دې په انجام به مو الله پاک هغه ورځ وڅېړي چې تاسو ورته ورشئ او الله پاک په هر څه باندې علیم او دانا دی .

ترمنځ د رومي مجتمع الاسيال سيمه کې يې وارپوله، غطفان هم د نجديانو په ملاتړ خوځښت پيل کړ او د اُحد ترڅنگ ذنب نقمې کې تم شول .

نبي کریم ﷺ د ورسره مسلمانانو په شمول چې درې زره ته يې شمير رسيدگي کوله ميدان ته ووت، جبل سلع ته يې شاه کړه او هلته يې جنگي محاذ ونيو، هېره دې نه وي چې خندق د مسلمانانو او راغلو کفارو ترمنځ فاصله وه .

گرد ماشومان او زنانه يې په خورا خوندي لويو قلعه گانو کې ځای پر ځای کړل، د الله ستر دښمن حبي بن اخطب نضري د کعب بن اسد حضور کې عرض شو او کعب د نبي ﷺ سره کلک ژمن ليک ايښی و چې په ضد به يې د ه هېڅ چا مرسته نه کوي، کعب پرې له دننه دروازه کلکه رابنده کړه او حبي بن اخطب ته يې د ننوتلو هېڅ اجازه ورنکړه، حبي په لوړ غږ وويل: تبا ه شي کعب ! دروازه خلاصه کړه ! هغه ورته وويل: حبي ! رب دې خوار کړه ته بدنصبيه انسان يې څه په مخه دې څه، ما د محمد ﷺ سره تړون لاسليک کړی دی او هغه په ژمنه ولاړ او رښتونی وفادار دی او زه ورسره هيڅکله هم خپله کړې ژمنه نه ماتوم .

هغه ورته بيا اواز وکړ چې تبا ه شي دروازه خلاصه کړه په خبره دې مازغه خلاصوم، خو کعب انکار وکړ او دروازه يې خلاصه نه کړه . حبي ورته بالاخره وويل: تا راباندې د خپلې قلعه دروازه په دې خاطر راپورې کړې ده چې درسره په درستارخوان څه ونه خورم .

هغه و چې کعب بن اسد ورته له غيرت نه دروازه خلاصه کړه، حبي ورته وويل: کعبه خوار شي !! د ټولې زمانې د عزت سورلی مې ستا په دروازه چو کړېده، لوی اژدها يې ساری څپاند سيند مې راخوشې کړی دی، قریش مې د گردو مشرانو او مخه ورو په شمول په مجتمع الاسيال کې کينولي دي او غطفان مې هم د واکداره او لويانو په شمول د احد لمن ذنب نقمې سره تم کړي دي او په دې يې راسره ژمنه کړي ده چې تر هغه به بېرته نه ستنيږي تر څو يې محمد د خپلو ملگرو سره له تېغه نه وی تېر کړی .

کعب ورته وويل: دزمانې دوامداره عزت نه بلکې زما لپاره دې ابدي شرم زما په کور چو

کړې دی، ستا راغلې لښکرې هغه ورېځ ده چې گڼه زاری او برېښنا لري خو اوبه نه لري .

ای حیي ! غرق او تباہ شې د محمد سره مې په خپل کړي لوظ ولاړ پرېږده، هغه په لوظ وفادار او عهد کې رښتونی دی، حیي د کعب په شاه تر هغه لاس وهو چې د لوظ ماتونې ته یې په دې شرط تیار شو چې قریشو او غطفان که محمد ﷺ او ملگري یې ونه وژل زه به تر هغه ستا سره ستا په خوندي کلا کې یم ترڅو د دواړو انجام یو څېر وي، هغه و چې کعب خپل لوظ مات کړ او د نبی کریم ﷺ سره له لاسلیک کړي تړون څخه په شا شو .

د بنو قریظه عهد شکنۍ خبر چې کله د نبی کریم ﷺ او د مسلمانانو غوږونه و سکونډل، نبی کریم ﷺ د پېښې د سپیناوی په لړ کې د سعد بن معاذ - چې دغه مهال د اوس قبیلې مشر و، سعد بن عبادۍ بن دلیم - چې دغه مهال یې خزرج د قبیلې مشري لرله، عبدالله بن رواحه او خوات بن جبير - رَضِيَ اللَّهُ عَنْهُمْ - تحقیقاتي پلاوي ولېږدول او ورته یې وویل: ولاړ شئ او پلټنه وکړئ که هغوی په رښتیا ژمنه له خپو نه لاندې کړې وه ما به په اشاره کې خبروئ او که په ژمنه کلک ولاړ وو نو د خلکو په مخکې به یې وفاداري په لوړ غبر اعلان کړئ .

منتخب شوي پلاوي چې کله هدف ته ورسېده څه گوري چې قیصه د وررسيدي راپور څخه لا پسې بهر وه، د دوی په لیدو یې نبی کریم ﷺ ته سپورې ستغې هم وویل او یې پوښتل: د الله رسول څوک دی ؟ زمونږ او د محمد ترمنځ هېڅ راز تړون نشته !! سعد بن معاذ چې تیزه لهجه یې درلوده د نبی کریم ﷺ ته د سپکو سپورو په بدل کې بېرته سپکې سپورې وویلې خو ولې هغوی بېرته په تورو او نسکورو ځوابونه ورکول .

سعد بن عبادۍ رَضِيَ اللَّهُ عَنْهُ ورته وویل: کنځاوې ورته مه کوئ، خبره له کنځاو پورته ده .

سعد بن عبادۍ او سعد بن معاذ رَضِيَ اللَّهُ عَنْهُمَا دواړه نبی کریم ﷺ ته عرض شول او

ورته يې وويل: عضل او قاره !!

يعنې د عضل او قاره چې د رجيع والاو سره څه کړي وو نو خبره د هغه په خبر ده، نبي کریم ﷺ غبر کړ چې الله اکبر! مسلمانانو مبارک مو شه !!

دغه مهال په مسلمانانو د غم پرته لري نوره هم وده وکړه، ځينې دبنمنان پرې له باندې او نور ځينې پرې له لاندې راغلل، خلکو په الله راز راز گومانونه پيل کړل، د ځينو منافقانو نفاق سم صحيح راڅرگند شو تر دې چې معتب بن قشير وويل: محمد خو به مونږ سره د کسرا او قيصر د خزانو وعدې کولې او اوس هېڅ څوک له ډېره ډاره اودس ماتي ته نه شي تللای؟

اوس بن قيطي نبي کریم ﷺ ته وويل: د الله رسوله! زمونږ کورونه د بنمن ته تش خالي پراته دي او له مدينې څخه هم بهر دي ما ته اجازه راکړه چې کور ته لاړ شم.

څه کم يوه مياشت د خندق جنگ دوام ودرلود، که څه هم دواړه خواوې سره مېت اتې نه شوې خو ولې دواړو خواو په يو بل غشي وورول، په خلکو باندې بدترين حالت نور هم پسې لوی شو، نبي کریم ﷺ په دې جريان کې د غطفان دوه مخه ورو او جنگي مشرانو هر يو عيينه بن حصن او حارث بن عوف ته استازي واستول چې په دې شرط به مونږ تاسو ته د مدينې د ميوو دريمه برخه درکړو که خپلې لښکرې مو له جنگي محاذ څخه ستنې کړې، د نبي کریم ﷺ او د هغو ترمنځ د جوړ جارې خبرې روانې وې، دواړه خواوې سره رضا شوې، تړون هم لاسليک شو خو گواهان او د لوړې پورته کولو مراسم يې نه درلودل.

نبي کریم ﷺ د صلحې روانه لري سعد بن معاذ او سعد بن عباد - رَضِيَ اللَّهُ عَنْهُمَا - ته واوروله تر څو دواړه د روان جريان اړوند نېکه مشوره ورکړي، دواړو ورته وويل: د الله رسوله! که ته په خپله دا صلحه کوې ستا له وجې ورته مونږ هم تيار يو او که په دې صلحه درته الله امر کړي وي هرومرو به يې عملي کوو، او که نه ته زمونږ له کبله يې کوې؟

نبي کریم ﷺ ورته وويل: نا ستاسو د خير له کبله صلحه کول غواړم، لوړه په رب لايزال

چې عرب مې له کله راهيسې وليدل چې په تاسو له يوې ليندې څخه غشي وروي او له هر اړخه يې درباندي اسمان رابښکته کړي دی، په دې خاطر چې د هغوی اتحاد ونړوم تر يو حده مې دغه صلحه له نظره ښه راغله .

سعد بن معاذ رَضِيَ اللَّهُ عَنْهُ ورته وويل: د الله رسوله ! ستا له راتگ وړاندې مونږ مشرکان او بوت پرست خلک وو، نه مو الله پېژنده او نه مو ورله چرته عبادت کړې و، دا کجورې به دې خلکو له مونږ څخه يا پلورلې او يا به يې په مېلمه پالنه کې قرباني کولې، ستا په راتگ چې الله پاک مونږ په اسلام او هدايت باندې ونازولو او عزت او وقار يې راته راکړ، ايا اوس به د عزت په وخت مونږ هغوی ته کجورې ورکوو ؟؟ دغې صلحې ته مونږ هېڅ اړتيا نه لرو، تر هغه ورسره توره په توره خبرې کوو تر څو زمونږ او د هغوی ترمنځ الله پاک خپله غوڅه پرېکړه وکړي .

نبي کریم ﷺ ورته وويل: ته او دوی سره پوهه شئ .

سعد بن معاذ رَضِيَ اللَّهُ عَنْهُ ليکلی تړون راواخست او ټول يې بېرته متاو کړ او بيا يې وويل: لاس مو ښکته پورته خلاص، ټول هغه څه وکړئ چې توان يې لرئ .

نبي کریم ﷺ او نور ټول مسلمانان لاهم هغسې دښمنانو تر گېرې لاندې راوستلي وو، د دواړو خواو ترمنځ هېڅ راز مخامخ جگړه نه وه خو عمرو بن عبد ود او عکرمه رَضِيَ اللَّهُ عَنْهُ او هبیره بن ابي وهب او ضرار بن الخطاب نور جنگ ته ليوني شول، په خپلو اسونو باندې سپاره د ښو کښانه په تم ځای ورته شول او غږ يې کړ: ټول ښو کښانه بايد د جنگ لپاره تصميم ونيسي ترڅو په دې دعوه ښه وپوهيږئ چې شاه سواران څوک دي ؟؟

له دې وروسته بيا په ډېرې چټکۍ د مسلمانانو اړخ ته راهي شول څه گوري چې ترمنځ يې لوی خندق کنستل شوی دی، د ليدو سره يې وويل: د جنگ په دې ډول عربانو هېڅ عبور نه درلود^(۱).

(۱) ابن هشام وايي: نبي کریم ﷺ ته د خندق د کنستلو مشوره سلمان فارسي رَضِيَ اللَّهُ عَنْهُ ورکړې وه .

بيا يې په ډانگه ډيچ خپل اسونه تر خندق او جبل سلع ترمنځ نژدې ساحې ته راوستل تر څو بل پلو ته واوړي .

علي بن ابي طالب رَضِيَ اللَّهُ عَنْهُ د ځينو مسلمانانو په ملتيا په چټکۍ سره هغه خامې مورچې ته ورغلل چې يرغل ترې اسان برېښېده، تر څو يې خوله وتړي .

د قريشو شاه سواران يې هم ترمنځ پلوه ښه راتوند شول، عمرو بن عبد ود چې د بدر په ورځ د خورا تندريزو گوزارونو ښکار شوی هم و چې د تپونو د ناجورتيا له کبله يې په اُحد کې هم ونډه نه وه اخستې په بدل کې يې د خندق په ورځ جنگ ته سرتړلی ووت تر څو په ښه جنگي کار کړدگي باندې ونازول شي، په لوړ اواز يې غږ کړ چې څوک جنگ ته تيار دی ؟ علي رَضِيَ اللَّهُ عَنْهُ د مبارزې لپاره ورووت او ورته يې وويل: ايا له الله سره دې خپله ژمنه نه ده ياده ؟ چې که هر قرشي په دوو خويونو کې يو ته رادعوت کړم هرورمرو به ترې يو ته غاړه ږدي .

عمرو وويل: ولې نه، راته ياده ده، علي رَضِيَ اللَّهُ عَنْهُ ورته وويل: زه دې الله او د هغه رسول او اسلام باندې باور لرلو ته رابولم هېله ده چې غاړه ورته کيږدې !

عمرو: دغې کارونو ته هېڅ اړتيا نه لرم .

علي رَضِيَ اللَّهُ عَنْهُ: بيا نو مقابلې ته راووخه .

عمرو: وراره ! ما ته د جنگ خبرې مه کوه، دا راته پسند نه ده چې له تېغه دې تېر کړم.

علي رَضِيَ اللَّهُ عَنْهُ: ما ته خو دې وژل ډېره مزه راکوي !

د دې خبرې اورېدو سره عمرو احساساتي شول اس څخه راښکته شو، لومړی يې اس تېي او په مخ يې وينې وينې کړ او بيا د علي رَضِيَ اللَّهُ عَنْهُ په لور راروان شو، دواړه سره په يو بل گوزارونه وکړل بالاخره پرې علي رَضِيَ اللَّهُ عَنْهُ غازي شو او هغه يې مردار کړ .

له خندق څخه يې پاتې اسونه او شاه سواران په شاه وتمبېدل، په دغه ورځ عکرمه بن ابي جهل رَضِيَ اللَّهُ عَنْهُ خپله نېزه له ډاره وغورځوله او په شا وتښتېد، د عکرمه رَضِيَ اللَّهُ عَنْهُ دغې کړنې اړوند حسان بن ثابت رَضِيَ اللَّهُ عَنْهُ وويل:

فَرَوُا الْقَى لَنَا رُمَحَهُ ** لَعَلَّكَ عِكَرِمَ لَمْ تَفْعَلِ
وَوَلَّيْتَ تَعْدُو كَعْدُو الْـ ** ظَلِيمَ مَا إِنَّ تَجُورَ عَنِ الْمَعْدِلِ
وَلَمْ تُلَقْ ظَهْرَكَ مُسْتَأْنِسًا ** كَأَنَّ قَفَاكَ قَفَا فُرْعَلِ

❖ عكرمه په شا وتبښتېد او له ډاره يې نېزه هم مونږ ته راوغورخوله، خو كاشكې عكرمه چې دا كار دې نه وي كړى .

❖ د كوچني سخي په څېر دې دومره سمه سيده منډه ووهله چې له لارې څخه بيخي كور او نسكور نه شوې .

❖ د كوم ښه كار له كبله دې راته شا نه ده راپولې او د شا راپونې په وخت كې هو بهو كوچنې سمساره ښكارېدې .

د خندق او د بنوقريظه په ورځ د مسلمانانو يو تړيله د پېژندلو نښه نښانه (حم . لَايَنْصُرُونَ) كلمه وه .

نبي كريم ﷺ او ملگري يې د خندق په ورځ د دومره ډار ښكار شول چې الله پاك يې حالت مونږ ته په قران كريم كې ذكر كړى دى، چې دښمن ترې لاندې باندې راغى او دوى يې ترمنځ راگېر شول .

د جنگ په دې دوران كې نعيم بن مسعود رَضِيَ اللَّهُ عَنْهُ راغى او نبي كريم ﷺ ته يې وويل: ما اسلام ته غاړه ايښې ده او له قوم څخه مې هېڅ څوك په اسلام خبر نه دي، د خپلې ټنډې مطابق راته امر وكړه چې بايد اوسمهال څه وكړم ؟

نبي كريم ﷺ ورته وويل: ته خويو سړى يې څه به وكړى شي خو راغلي قومونه سره په خپل منځ كې اخته كړه ترڅو له مونږ څخه يې فكره شي او جنگ هم دوكه ده .

نعيم بن مسعود رَضِيَ اللَّهُ عَنْهُ لاره ونيوله او بنوقريظه وو ته ورغى، نعيم بن مسعود رَضِيَ اللَّهُ عَنْهُ يې د شرك په مهال نزدې او خوږ ملگرى و، هغوى ته يې وويل: اى بنوقريظه ! زما او ستاسو ترمنځ له حده تيرې مينې باندې تاسو ډېر ښه واقف ياست ! هغوى وويل: هو بالكل مونږ ته ستا شان او شوكت معلوم دى ته دروغجن نه يې .

نعيم رَضِيَ اللَّهُ عَنْهُ ورته وويل: دا ځاى مو كلى كور دى، دلته ستاسو شتمني، ستاسو

بچي او کورنۍ ده، دلته ستاسو ښځې او بي بيانې دي، قریش او غطفان ستاسو په څېر نه دي، تاسو د خپلو کورونو نقل مکاني نه شئ کولی او قریش او غطفان د محمد ﷺ په ضد جگړې ته راولاړ شوي دي، دلته د هغوی شتمني، بچیان او ښځې نشته، په دې کې هغوی له تاسو څه جلا دي، که هغوی ته موقعه په لاس ورغله او څه یې وکړل کړي به یې وي او که د جنگ موقعه په لاس ورته شي په ارام به بېرته خپلو کلي تېر ته ستانه شي، چونکه مدینه ستاسو هستوګنځای دی بیا به تاسو او دوی سره مش او ګریوان یاست .

خو که محمد ﷺ او ملګرو ته یې یواځې شوی نو هېڅکله یې مقابله نه شئ کولی، تر هغه خپل لاسونه د محمد ﷺ تر ګرېوانه مه غځوئ تر څو مو له قریشو او غطفان مشران خلک له ځان سره ګاڼه کړئ نه وي چې محمد ﷺ او ملګري یې ټول ووژل شي.

بنو قریظه وویل: ډېره ښه مشوره دې راکړه .

بیا نعيم بن مسعود رَضِيَ اللّٰهُ عَنْهُ ابوسفیان بن حرب رَضِيَ اللّٰهُ عَنْهُ خوا ته چې د ځینو نورو قریشو په ملتیا سره ناست و ورغی او ورته یې وویل: زما او ستاسو ترمنځ د مینې محبت مستې څپو خو تاسو ته ډېر ښه معلومات دی او د محمد ﷺ څخه هم را په شا شوی یم، خو یو راپور مې غوړونه وسکونډل او ستاسو خبرول مې پرې لازمه دنده وېوله، ځکه چې په تاسو مې خیر پېرزو دی خو چې ما چا ته ونه ښایي .

نعيم بن مسعود رَضِيَ اللّٰهُ عَنْهُ ورته وویل: و خبرېدم چې یهود پخپلې کړنې ډېر زیات پښېمانه شوي دي، هغوی محمد ﷺ ته خپل استازي لېږدولي دي چې د قریشو څخه به درته د هغوی مخه وړ خلک به پراډ کې راولوو او ستا په وړاندې به د هغوی له تن څخه سرونه قلم کړو او بیا به تر هغه ستا په قوماند د هغوی په ضد وجنګېږو چې ټول له منځه یوسو، په دې خاطر چې زمونږ او ستا ترمنځ بېرته د خونړور ژوند پخوانی پړاو بیا پېل شي .

خو که یهودانو له تاسو څخه د مشرانو د ګاڼه کولو طلب او غوښتنه وکړه پام کوئ چې

څوک ورته کړئ باید بېدار ووسئ .

بيا له هغوی څخه وپاڅېد او غطفان ته ولاړ او هغوی ته يې وويل: تاسو خو زما قام قبيل او نسب یاست، په ټولو خلکو کې راته گران هم دا تاسو یاست، گومان مې نه شي که دروغجن راته ووايئ .

هغوی ورته وويل: ښه خبره دې وکړه ته دروغجن نه يې .

هغه ورته وويل: زما نوم به چا ته هم نه يادوئ ؟

غطفان: نا، ستا نوم هېڅ چا ته نه يادوو، ستا هېڅ ذکر به نه کوو .

نعيم بن مسعود رضي الله عنه ورته ټول هغه څه وويل چې قريشو ته يې ويلي و او له يهودانو څخه يې وډارول .

د هجرت په پنځم کال د شوال د مياشتې د هفتې په شپه - د الله پاک تقدير و چې ابو سفيان رضي الله عنه او غطفان د عكرمه رضي الله عنه د ځينو قريشو په شمول بنو قريظه ته استازي واستول چې د محمد ﷺ د بيخ كڼې لپاره بايد هرومرو سبا د هفتې په ورځ غوڅ يرغل وكړو تر څو خبره فيصله شي .

نور مونږ دلته تم كيدونكي نه يو، اسونه او اوبنان مو نږدې نور د مرگ په كومي كې لويدونكي دي .

هغوی ورته پېغام راواستو چې سبا خو د هفتې ورځ ده او سباني ورځ کې مونږ هېڅ هم نه شو کولای او په تاسو هم پټ او پناه نه ده چې رمونږ هر چا چې د هفتې په ورځ څه کړي دي د عذابونو ښکار شوي دي، د دې برسېره مو پام دې ته هم راړول غواړو چې د محمد ﷺ ضد جگړه ستاسو په ملتيا تر هغه نه شو کولای تر څو مور اته مشران خلک په گانه کې نه وي راکړي په دې خاطر چې جنگ بيخي يقيني شي، ولې چې مونږ په دې وډارېدو چې که جنگ گرم شي او شکست مو نصيب شي نو تاسو خو به خپلو کورونو ته ستانه شئ او مونږ به دې سړي ته يواځې پرېږدئ او تاسو ډېر ښه پوهېږئ چې مونږ يې د مقاومت هېڅ توان نه لرو .

قريش او غطفان چې کله ورته په مخکې کړی شوې خبرې په بنسټ په نوي خبر

و خبر بدل قريش او غطفان دواړو وويل: د نعيم بن مسعود رَضِيَ اللّٰهُ عَنْهُ خبره خو کت مټ رښتيا وه، بېرته يې بنوقريظه ته استازي وليږدول چې که خوښه مو وي د جنگ لپاره چمتوالی ونيسئ چې جنگ ورسره وکړو او په گانه کې مشران لا څه چې عام خلک هم نه شو درکولای .

بنوقريظه ته چې د هغوی استازو راپور واورول شو ټولو وويل: د نعيم بن مسعود رَضِيَ اللّٰهُ عَنْهُ خبره زړه بره هم کړه نه ده .

خلک خو په رښتيا جنگ کوي که موقعه په لاس ورشي نو خرب ترپ به وکړي او لاړ به شي خو که موقعه په لاس ورته شي نو خپل کور تېر ته به روغ جوړ ستانه شي او د محمد ﷺ او ستاسو ترمنځ به ورسره ستاسو په کور کلی کې جنگ جگړه وي .
بيا يې ورته استازي وليږدول چې تر څو مو د سرخلک په گانه کې نه وي راکړي تر هغه مو په جنگ کې ملتيا نه کوو .

قريشو او غطفان د بيا ځل لپار انکار وکړ، هغه و چې الله پاک لاپسې نور هم رسوا کړل.

د ژمي کنگل موسم کې پرې الله پاک طوفاني باد راولوځو ټول ديگونه او په اور باندې گټوی يې ورله نسکورې کړې .

د راغلو جنگي ډلو ټپلو ترمنځ راپېدا شوې کړکېچ او بېلابېل راپورونه چې د نبي کریم ﷺ تر غوږ ورسېدل حذيفه بن اليمان رَضِيَ اللّٰهُ عَنْهُ يې وليږدو تر څو د خلکو د تېرې شپې احوال راوړي .

محمد بن کعب القرظي رَضِيَ اللّٰهُ عَنْهُ وايي: د کوفې يو ميشوال حذيفة اليمان رَضِيَ اللّٰهُ عَنْهُ ته وويل: ابوعبدالله ! تاسو په رښتيا د نبي کریم ﷺ ملگری او ورسره په صحبت کې پاتې شوي ياست ؟ هغه وويل: هو وراره، بالکل دغسې ده .

سړي وويل: تاسو به ورسره څه کول ؟ حذيفه رَضِيَ اللّٰهُ عَنْهُ ورته وويل: مونږ به يې لا په خدمت کې سترې کېدو هم .

سړي وويل: لوړه په رب لايزال چې که د محمد ﷺ سره الله پاک زمونږ صحبت راوستی

وی مونږ به اوږ گرځولی وی .

حذیفه رَضِيَ اللّٰهُ عَنْهُ ورته وویل: لوږه په رب لایزال چې د خندق په ورځ نبي کریم ﷺ د شپې له مخې لږه اندازه لمونځ وکړ او بیا یې مونږ ته مخ کړ او وویل: د راغلو جنگیالي لیکو بشپړ معلومات به څوک ښه راغونډ کړي چې د شپې له مخې بېرته ځان هم په چټکۍ راوړسوي؟ که هر څوک وي زه به له الله څخه وغواړم چې جنت یې زما همسایه جوړ کړي .

د ډېرې سختې یخنې او ولږې او د بې سارې ویرې او ډار له مخې هېڅ څوک هم ونه پاڅېد، نبي کریم ﷺ ما ته اواز وکړ، نو زما مجبوري وه چې ورغلی وم ځکه چې په نوم یې راته اواز وکړ او راته یې وویل: حذیفه!! ولاړ شه او په راغلو خلکو کې ځان ننېسه، وگوره چې خلک نورې څه ارادې لري؟ له راپور راټولو پرته نور په هېڅ چا غم او غرض ونه لري .

زه لاړم او د خلکو په صفونو کې ننوتلم او الله پاک راپورته کړی طوفاني باد پرې های ناتار جوړ کړی و، په اور باندې ایښې کټوی او د هغوی اورونه او تم ځایونه یې اړې اړې کړل .

ابوسفیان رَضِيَ اللّٰهُ عَنْهُ وپاڅېد او غږ یې کړ: هر څوک خپل ملگري ته وگورئ هسې نه پردي څوک مو جنګي لیکې ته داخل نه شي .

حذیفه رَضِيَ اللّٰهُ عَنْهُ وایي: ما دستي خپل دواړه اړخواله وپوښتل چې څوک یاست؟^(۱) هغوی وویل: فلانکی د فلانکي ځوی یم .

بیا ابوسفیان رَضِيَ اللّٰهُ عَنْهُ غږ کړ چې ای قریشو! نور دلته مونږ نه تم کیږو، اسونه او اوښان مو تباہ او برباد شول او بنو قریظه وو هم راسره په کړي ژمنه وفا ونه کړه، د سترې

(۱) په شرح المواهب کې لیکلي دي چې بني ابرخ وال ته مې وویل: څوک یې؟ هغه وویل: معاویه بن ابي سفیان رَضِيَ اللّٰهُ عَنْهُ یم، بیا مې گڼ اړخوال ته وویل: ته څوک یې؟ هغه وویل: عمرو بن العاص رَضِيَ اللّٰهُ عَنْهُ یم .

بدمرغی او د بې سارې باد او طوفان سره مخامخ شول، نه خو مو ترې اور لمبې پورته کولی شي او نه مو ترې په نغري کتوی ټینګېدای شي، ټول تم ځایونه یې هم ونړول، زه خومکې ته د ستندو اراده لرم باید ستانه شوو .

د ابوسفیان رَضِيَ اللّٰهُ عَنْهُ اوبن لا ولاړ و چې ورته یې ورتوپ کړ، د اوبن پری یې هله له غوتې خلاص شو چې ابوسفیان رَضِيَ اللّٰهُ عَنْهُ هغسې ولاړ و، خو که د نبی کریم ﷺ راته (د راپور راټولولو پرته نور د هیڅ مه کوه) ویلي نه وو نو په غشي به مې وژلی وی .

حذیفه رَضِيَ اللّٰهُ عَنْهُ وایي: بېرته په داسې حالت کې راستون شوم چې نبی کریم ﷺ لا د خپلو ځینو بې بیانو په یمنی لباس کې د لمونځ په حالت کې ولاړ و، چې زه یې ولیدم خپلو خپو ته یې نزدې په پوښاک کې ننویستم او هغه یې راباندې خپور کړ، زه لا په کمبل کې پټ وم چې هغه رکوع او سجده هم پوره کړه، خو چې کله یې سلام وگرځو په لیدلي ټول راپور مې خبر کړ .

د قریشو بېرته ستنېدو نه چې غطفان و خبرېدل دوی هم خپلو کورونو ته ستانه شول . د شپې له تېرېدو سره د سهار په مهال د نبی کریم ﷺ په شمول ټول مسلمانان بېرته مدینې ته سالم او غانم راستانه شول او خپل جنگي اوزار یې ځای پرځای کړل .

په پنځم هجري کال کې د بنو قريظه غزا

ورځ چې تر ماسپښینه ورسېده جبریل عَلَیْهِ السَّلَام له غټو ورېښمو نه پټکی وهلی په زین پوښل شوي قچر باندې راغی او نبي کریم ﷺ ته یې وویل: ای د الله رسوله! ایا تا خپل جنگي لباس ویستلی دی؟ هغه ورته وویل: هو، جبریل عَلَیْهِ السَّلَام ورته وویل: راغلو ملائکولا تراوسه خپل جنگي اوزار نه دی ایښی، ملائک خو ايله بيله اوس د شکست زده قوم له څارنې څخه راستنې شوې.

الله پاک تا ته د بنو قريظه و سره په جنگ کولو امر کوي زه هم اوس هلته روان یم تر خوزرونه او هوډونه یې ونړوم.

نبي کریم ﷺ علي بن ابی طالب رَضِيَ اللَّهُ عَنْهُ ته بېرغ ورکړ تر څو ځان بني قريظه ته زر ورسوي، هغه و چې خلکو یې په پل پسې گړندي پل پورته کړ او ځانونه یې تر بنو قريظه ورسول، علیرضی اللہ عنہ چې کله د هغوی تر لویو قلاوونو ته ورسېد د نبي کریم ﷺ اړوند یې ورڅخه سپکې سپورې واوړېدې بېرته تر هغه راستون شو چې د نبي کریم ﷺ سره مخامخ شو او ورته یې وویل: ای د الله رسوله! بنو قريظه و ته نږدې مه ورځه، هغه ورته وویل: ولې؟ زما اړوند دې ترې سپورې ستغې واړېدې؟ هغه وویل: هو، نبي کریم ﷺ ورته وویل: هله چپ شي چې ما وويني.

کله چې نبي کریم ﷺ د هغوی تر مانو نږدې ورسېد ورته یې غږ کړ: ای د شادوگانو ورونو! ایا الله ونه شرمولئ؟ ایا الله درياندې خپل عذاب رابښکته نه کړ؟

هغوی ورته وویل: ته ډېر پوهه او هوښیار یې نبي کریم ﷺ بنو قريظه و ته د رسېدو سره سم د هغوی چارپایانو ته نږدې د (أَنَا) نومې کوهي سره واړوله.

ځېنو خلکو د مازديگر لمونځونه له ماسخوتن په مهال د نبي کریم ﷺ د امر سره سم

هلته وکړل چې بايد هر سړی دمازديگر لمونځ بنوقريظه و ته ورسوي، او دوی د جنگ په هغې سختو کې وو چې لمونځ يې ادا نه کړی شو نه په دغې کړنه الله پاک ملامته کړل او نه هم ورته رسول کریم ﷺ څه وويل .

ترينځه ويشت شپو ورځو پورې يې پرې بندېز ولگو تر څو خپله ستړي شول او الله پاک يې زړونه له ډار او وېرې څخه هم ډک کړل .

د قريشو او غطفان له ستنېدو وروسته حبي بن اخطب هم د کعب بن اسد سره پخپلې ژمنې د وفا په خاطر د بنو قريظه و سره شريک مانې ته ننوت، بنوقريظه چې کله وپوهېدل چې نبي کریم ﷺ ترې له جنگ پرته بيخي نه ستينېږي نو کعب بن اسد ورته وويل:

ای يهودانو! په راغلي حالت خو تاسو ډېر ښه خبر ياست، زه درته درې مشورې درکوم د عقل په تقاضی ترې يوه هرومرو ومنئ .
تولو ورته وويل وايه بايد څه وکړو؟ هغه وويل:

① بايد د دې سړي پيروکاري او پوره تصديق وکړو، لوره په رب لايزال چې تاسو اوس په دې ډېر ښه وپوهېدئ چې دا رښتونی نبي او د الله پاک له اړخه راستول شوی دی او دا هغه پېغمبر دی چې ستاسو کتاب پرې هم گواه دی، د ايمان سره به ستاسو وينه او ځان او شتمني او ښځې همدا ستاسو په ولکه کې پاتې شي .

هغوی وويل: مونږ هېڅکله هم د تورات د حکمونو مخالفت نه شو کولای او نه يې پرې استبدال ته کومه اړتيا لرو .

② بيا يې ورته وويل: که دې مشورې ته غاړه نه ورکوی نو راځئ چې خپلې بي بيانې او بچي په خپلو لاسونو ووژنو بيا به د محمد او ملگرو په ضد ميدان ته د خونړيزې معرکې لپاره ووځو تر څو الله پاک زمونږ او د هغه ترمنځ غوڅه پرېکړه وکړي، ځکه چې بچيان خو به زمونږ نه مخکې تللي وي نو د بچو اړوند به هېڅ ډول ډار نه احساسوو، که پرې بريمن شوو او مېدان مو وگټو نو له دې څخه غوره بچيان او ښځې به په لاس راشي .

هغوی و ځوابو چې دې مسکینانو څه کړي دي ؟ د دوی له مرگ نه وروسته به په ژوند کې هېڅ خوند او مزه پاتې نه وي .

③ هغه ورته وویل: چې دا مشوره مې هم نه منئ نو وس خو د هفتې شپه ده، هغوی یقیني دي چې دوی د ورځې جنگ نه کوي ناڅاپه به پرې خونړیز یرغل وکړو کهدای شي زړونه مو پرې یخ شي !!

هغوی وویل: ولې اوس دې ته راوړسېدو چې د هفتې د ورځې تقدیس د خپو لاندې کړو ؟ او دهغې سزاگانو وړ وگرځوو چې مشران مو یې ښکار شوي وو!

او تا ته ښه معلومات دي چې هغوی د بې حرمتۍ له کبله مسخه شوي وو !!

کعب ورته وویل: د مور له زړولو وروسته مو یوه شپه هم په عقل کې نه ده تېره کړې .

بیا حصار شوي یهودانو نبي کریم ﷺ ته استازی واستو چې ابولبابه رَضِيَ اللّٰهُ عَنْهُ راته راواستوه تر څو مونږ ترې مشوره واخلو .

نبي کریم ﷺ ورته ابولبابه رَضِيَ اللّٰهُ عَنْهُ واستو یهودانو چې کله ولید ټول ورته راولاړ شول، ماشومانو او ښځو یې ورته په وېر ژړا شروع وکړه، بیا ورته یهودانو وویل: څه فکر

لرې که نبي کریم ﷺ ته د هغه د فیصلې په تقاضی تسلیم شو ؟^(۱)

ابولبابه رَضِيَ اللّٰهُ عَنْهُ ورته په خپلې مړۍ لاس راښکوه او ورته یې وویل: ډېره ښه ده^(۲)

(۱) بنوقریظه چې له کله راهیسې محاصره شول او دخپل ځان په هلاکت یې یقین راغی ، شأن بن قیس یې د نبي کریم ﷺ سره د خبرو اترو لپاره واستو چې بنوقریظه به هم لکه د بنونظیر په څېر د اوبن بار په اندازه د خپلو ماشومانو او بچوسره له کورونو څخه کډوال شي ، نبي کریم ﷺ ترې غوڅ انکار وکړ ، بیا یې ورته وویل: مونږ او زمونږ ښځو او بچیانو ته امان راکړه ، جنگي او کورني ساز اوسمان دې هم دریاتې وي ، نبي کریم ﷺ ترې بیا انکار وکړ تر څو یې پرېکړې ته غاړه کېږدي ، شأن بن قیس د نبي کریم ﷺ غوڅ دریځ یهودانو ته راپور یوړ . (شرح المواهب ذرقاني لیکنه) .

(۲) په شرح المواهب کې لیکي: ابولبابه رَضِيَ اللّٰهُ عَنْهُ به د نبي کریم ﷺ غوڅ دریځ د هغوی وژل معلوم کړل چې ذبحه کوي به یې ، ځکه یې ورته په لاس اشاره وکړه .

ابولبابه رَضِيَ اللّٰهُ عَنْهُ وايي: وړاندې له دې چې له يهودانو څخه پل پورته کړم ويوهېدم چې د الله او د هغه د رسول ﷺ سره مې خيانت وکړ.

ابولبابه - رَضِيَ اللّٰهُ عَنْهُ - د مسجد په لور رهي شو او هلته يې ځان د ستنې پورې وتړو او ويويل: تر هغه به تړل شوی يم چې الله پاک مې توبه قبوله کړي او هېڅکله به نور بنوقريظه ته ولاړ نه شم، په هغه ځمکه هېڅکله پل نه ږدم چې ما پرې د الله پاک او د هغه د رسول ﷺ سره جفا کړي وي.

نبي کریم ﷺ چې کله د هغه راپور واورېد ويويل: ولې زما خوا ته نه راتلو چې د الله پاک نه مې ورله بخشش غوښتی وی؟ چې اوس يې ځان تړلی دی تر هغه دې زغم وباسي تر څو يې الله توبه قبوله کړي.

ام سلمه - رَضِيَ اللّٰهُ عَنْهَا - وايي: نبي کریم ﷺ وفرمايل: د ابولبابه توبه قبوله شوه، ما ورته وويل: د الله پېغمبره! زېری ورته نه ورکوم؟ هغه وويل: ولې نه که ستا خوښه وي زېری ورکړه.

د ستر او پردې د اسماني حکم نه وړاندې ام سلمه رَضِيَ اللّٰهُ عَنْهَا د خپل کور په دېوال مسجد ته ورپورته شوه، ورته يې خبر کړ چې زېری مې درباندي توبه دې قبوله شوه. ام سلمه رَضِيَ اللّٰهُ عَنْهَا وايي: خلک په چټکۍ راولاړ شول تر څو يې بند وسپري هغه ورته وويل: نا، تاسو به مې د بند غوتې نه خلاصوي تر څو نبي کریم ﷺ مې په خپلو لاسونو د بند غوتې وسپري.

کله چې نبي کریم ﷺ د سبا ورځې سهار لمونځ ته ووت بند يې ترې لرې کړ. ابن هشام وايي: ابولبابه رَضِيَ اللّٰهُ عَنْهُ شپږ شپې ځان په جومات کې د کجورې تنې پورې تړلی و، د لمونځ په وخت کې به يې ښځې راخلاصو او د لمونځ نه وروسته به يې بيا ځان بند ته ورکو.

بهر کيف بالاخره هم بنو قريظه د نبي کریم ﷺ غوڅې پرېکړې ته تيار شول، د اوس

قبيلې خلك نبي كريم ﷺ ته راغلل او ورته يې وويل: بنوقريظه زمونږ ملاتړي وو، پرون چې تا زمونږ د خزر جيانو ورونو د ملاتړو سره كومه رويه كړې وه تا ته عرض كوو چې دوى سره هم هغه رويه وكړې!!

بنو قينقاع چې د خزر جيانو ملاتړي وو نبي كريم ﷺ محاصره كړي وو، هغه و چې ځانونه يې د نبي كريم ﷺ پرېكړې ته وركړل، بيا ترې عبدالله بن ابى بن سلول ټول وغوښتل هغه ته يې ډالۍ كړل.

نبي كريم ﷺ ورته وويل: ايا دا به ښه نه وي چې د بنوقريظه اړوند غوڅه پرېكړه ستاسو د قبيلې يو نفر وكړي؟ ټولو وويل: ولې نه، د الله رسوله ډېره ښه ده.

نبي ﷺ ورته وفرمايل: دا پرېكړه به سعد بن معاذ رَضِيَ اللّٰهُ عَنْهُ كوي، نبي ﷺ د سعد بن معاذ رَضِيَ اللّٰهُ عَنْهُ له ټپي كېدو وروسته د اسلم قبيلې متعلق د رُفَيْدَه رَضِيَ اللّٰهُ عَنْهَا په خېمه كې د سمبالولو امر وكړ، رُفَيْدَه رَضِيَ اللّٰهُ عَنْهَا به د الله د رضا په خاطر د ټپيانو علاج معالجه كوله.

له كوم راهيسې چې سعد بن معاذ رَضِيَ اللّٰهُ عَنْهُ د خندق په غزا كې ټپي شو، نبي كريم ﷺ صحابه كرامو ته وويل: سعد بن معاذ رَضِيَ اللّٰهُ عَنْهُ د رُفَيْدَه رَضِيَ اللّٰهُ عَنْهَا په خيمه كې ډېره كړۍ تر څو زه يې له نژدې پوښتنه وكولى شم.

بيا چې كله د بنو قريظه د پېښې اړوند د پرېكړې دنده سعد بن معاذ رَضِيَ اللّٰهُ عَنْهُ ته وركړل شوه، خپل ټول قام قبيل يې پسې راغى، په خريې د هغه لپاره د خرمن څادر خپور كړ، هېره دې نه وي چې سعد رَضِيَ اللّٰهُ عَنْهُ پخپله ښايسته مزېدار او چاغ انسان و، چې كله يې قوم د نبي ﷺ تر حضوره راوړسو په لاره كې به ورته خپل هر قومي بار بار ويل: ابو عمره! د خپلو ملاتړو اړوند بايد هرومرو ښكه مشوره وركړې، نبي كريم ﷺ په دې اند غوره كړې تر څو ته يې پلوي وكړې، د بار بار تكرار له كبله ورته سعد رَضِيَ اللّٰهُ عَنْهُ وويل: اوس به سعد د الله پاك د رضا په خاطر د چا له ملامتيا هېڅ پرواگير نه وي.

د دې خبرې داوړېدو سره ځېنې قوم يې د بنو عبدالاشهل کورونو ته د بنو قريظه د مرگ اواز په يوره او لا سعد رَضِيَ اللّٰهُ عَنْهُ بنو قريظه و ته نه ورسېدلی .

کله چې سعد بن معاذ رَضِيَ اللّٰهُ عَنْهُ د نبی کریم ﷺ مجلس ته ورسېد، خلکو ته يې وويل: خپل مشر ته مو وپاڅېرئ، د خبرې اوړېدو سره مهاجرينو وويل چې نبی کریم ﷺ انصارو ته وويل چې ورته وپاڅېرئ، او انصارو ويل: نا، نبی کریم ﷺ ټولو ته وويل چې سعد رَضِيَ اللّٰهُ عَنْهُ ته وپاڅېرئ، ټول ورته پاڅېدل او ورته يې وويل: ای ابو عمره ! نبی کریم ﷺ تا ته د خپلو ملاتړو پرېکړه ځکه دروسپارته چې ښه رويه ورسره وکړې !

سعد بن معاذ رَضِيَ اللّٰهُ عَنْهُ ورته وويل: ايا د الله په نوم مو راسره لوظ دی چې پرېکړه به مې اخرنی پرېکړه وي ؟

هغوی وويل: هو، بيا يې ورته وويل: دلته شته خلک به يې ټول مني ؟ چرته چې نبی ﷺ ناست و ورته يې اشاره وکړه .

نبی کریم ﷺ ځواب ورکړ چې هو، زه يې هم منم .
سعد بن معاذ رَضِيَ اللّٰهُ عَنْهُ وويل: د بنو قريظه اړوند زما پرېکړه دا ده چې بايد لويان يې ووژنئ، شتمني يې په مسلمانانو تقسيم کړئ، ښځې او ماشومان يې وينځې او غلامان کړئ .

نبی کریم ﷺ سعد بن معاذ رَضِيَ اللّٰهُ عَنْهُ ته وويل: داووا اسمانونو پورته د الله پاک په فيصله دې فيصله وکړه .

بيا بنو قريظه له قلاوونو څخه راښکته کړی شول او په مدينه کې د کيسه بنت الحارث په کور کې يې بنديوان کړل، بيا نبی کریم ﷺ د مديني بازار ته ووت او هلته يې ډېرې کنډې کويان وکنستل، استازی به يې پسې ليرېدول او ډلې ډلې قرطيان به راوستل کېدل او په ويستل شو کڼدو کې به ترې کپړې قلم کېدې، په دغې مردارانو کې د الله ستر دښمن حبي بن اخطب او د بنو قريظه و مشر کعب بن اسد هم وو .

په دغې ورځ له تېغه تېر شوو شمېره شپږ سوه يا اووه سوه كسان وو، نور ځينې تاريخ پوهان اټكلوي چې د بنوقريظه يهودان د اته سوه او نهه سوه ترمنځ وو .

كعب بن اسد چې لاس تړلی يې نبي كريم ﷺ ته په لويه ډله كې روان كړی و خپلو خلكو ورته وويل: كعبه ! چرته يې روان كړي يو ؟

هغه ورته وويل: تر اوسه مو عقل ځای ته رانغی، تاسو نه وينئ چې هېڅ څوك د بلونوال مخه نه نيسي، څوك چې راڅخه لاړ شي بېرته نه راځي، خو پوهېږئ چې مرگ ته روان يو .

د مرگ او قتل دغه لړي تر هغه جاري او ساري وه تر څو ترې رسول الله ﷺ بيخي وزگار شو .

د الله لوی دښمن حيي بن اخطب چې لاسونه يې تر څټ كلك تړل شوي وو راوستل شو، په تن پروت كميس يې گوټې په گوټې په دې خاطر خپرلی و چې په غنيمت كې چا ته پاتې نه شي، نبي كريم ﷺ ته په كتلو يې دواړه ورته وويل: تاسره په دښمنی ځان نه ملامتوم خو الله پاك د هغه چا مرسته نه كوي چې څوك د الله مرسته نه كوي .

بيا يې خلكو ته مخ راواړو او وويل: خاطر مو جمع كړئ، دا د الله پرېكړه ده چې بني اسرائيل د داسې غوښې غوښې پېښو سره مخ كيږي، بيا كښېناست او له تن څخه يې ورله سر قلم كړ .

ام المؤمنين عايشه رَضِيَ اللهُ عَنْهَا وايي: له يوې زنانه پرته د قرظيانو بله هېڅ زنانه نه ده قتل شوې او هغه هم له ماسره ناسته وه خبرې اترې يې كولې او په بق بق به يې خندل خو ولې د نارينه وونه يې په ډېره لږه فاصله كې سرونه قلم كېدل .

نا څاپه غږ شو چې فلانكې زنانه چرته ده ؟ هغې وويل: دا يم، ما ورته وويل: غرقه شې تا څه كړي دي ؟ چرته ځې ؟ هغې راته وويل: دوی مې مړه كوي كنه ! ما ورته وويل:

ولې؟ هغې وویل: ما یو څه کړي وو^(۱) بیا بوتلل شوه او ووژل شوه.

عایشه - رَضِيَ اللَّهُ عَنْهَا - وایي: دغه ښځه مې بیخي له یاده نه وځي چې په خپل مرگ خبره هم وه او دومره خوشحاله وه چې په بق بق یې خندل.

نبي کریم ﷺ د هر بالغ په وژلو عام امر صادر کړ.

عطية القرظي رَضِيَ اللَّهُ عَنْهُ وایي: نبي کریم ﷺ د ټولو هغه قرظیانو په مرگ فیصله وکړه چې له نامه لاندې یې ویښتان راتوکیدلي وو، زه د هغه خلکو په چم کې وم چې له نامه لاندې ویښتان یې نه وو راتوکیدلي نو هېڅ یې هم راته ونه ویل.

ایوب بن عبدالرحمن وایي: سلمی بنت قیس رَضِيَ اللَّهُ عَنْهَا چې د نبي کریم ﷺ د مور له اړخه ترور هم کېده، د نبي کریم ﷺ سره یې دواړو قبلو ته لمونځ هم کړی و، لکه د عامو مسلمانانو ښځو په څېر یې ورسره په اسلام بیعت کړی و، ورڅخه یې د رفاعه لاس ته راوړلو هیله څرگنده کړه حالانکه چې رفاعه سلمی بنت قیس - رَضِيَ اللَّهُ عَنْهَا - ته د پناه وروړلو هیله کړې وه، سلمی رَضِيَ اللَّهُ عَنْهَا راغله، او نبي کریم ﷺ ته یې وویل: ای د الله پیغمبره! زما پلار او مور دې درڅخه قربان شي رفاعه ما ته ډالی کړه، هغه داسې وایي چې لمونځ به هم کوي او د اوښ غوښه به هم خوري.

نبي کریم ﷺ ورته رفاعه په ډالی کې ورکړ او ژوندی پرېښودل شو.

بیا نبي کریم ﷺ د بنو قریظه ښځې او بچیان په مسلمانانو وويشل، له دې وروسته نبي کریم ﷺ د بنو عبدالاشهل د قبیلې غړي سعد بن زید انصاري رَضِيَ اللَّهُ عَنْهُ ته له بنو قریظه ټول وینځې او غلامان شوي زنانه او نارینه ورکړل تر څو نجد ته یې بوځي او هلته پرې اسونه او نور جنگي سازو سامان واخلي.

په وینځو شوو ښځو کې نبي کریم ﷺ د ځان لپاره ریحانه بنت عمرو بن خنافة رَضِيَ اللَّهُ عَنْهَا خوښه کړه او تر هغه یې په ولکه کې وه چې ورڅخه وفات شو.

(۱) ابن هشام وایي: دغې ښځې په خلاد بن سوید رَضِيَ اللَّهُ عَنْهُ باندې د ژوندې پل راغورځولی و او هغه یې پرې شهید کړی و.

نبي كريم ﷺ اراده لرله چې يې ازاده او بيا يې په نکاح واخلي خو ريحاني رضي الله عنها ورته وويل چې که په خپل حالت مې پرېږدې نو زما او ستا لپاره به له نکاح څخه بهتره وي، نو نبي كريم ﷺ په وينځې توب کې پرېښوده .

له کله راهيسې چې ريحانه رضي الله عنها وينځه شوه نبي كريم ﷺ ورته د اسلام دعوت ورکړ، خو ريحانه پخپل يهوديت کلکه پاتې شوه او اسلام ته غاړې ورکولو ته تيار نه شوه نو بنی كريم ﷺ ترې د انکار په سبب خفه او ناراضه و پرېښوده، يوه ورځ د خپلو ملگرو سره ناست و څه گوري چې ثعلبه بن سعيه رضي الله عنه دومره توند راروان و چې د خپو تړپار يې نبي كريم ﷺ واورېد، ويويل: لکه چې ثعلبه رضي الله عنه ما ته دريچاني رضي الله عنها په اسلام زېرى راكوي ؟

رښتيا هم د رارسېدو سره سم يې ورته د هغې د اسلام زېرى ورکړ او نبي كريم ﷺ يې په اسلام راوړو يې تحاشا خوشحاله شو .

د خندق او د بنوقريظه اړوند الله پاک د سورت احزاب روښانه ايتونه نازل کړل، په دغې ايتونو کې الله پاک په مسلمانانو د خپرې غميزې لري بيان کړېده، په دغو ايتونو کې الله پاک د خپل نعمت او احسان يادونه هم کړې ده چې د غم او خفگان پرته لري يې بيخي له منځه يوړه، د کافرانو په ضد الله پاک مسلمانانو لره بس او کافي شو، د سختی په دغه مهال الله پاک د منافقانو ناوړه عقايد هم پسې ښه راڅرگند کړل .

الله پاک فرمايي: (يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَّمْ تَرَوْهَا وَكَانَ اللَّهُ بِمَا تَعْمَلُونَ بَصِيرًا * إِذْ جَاءُوكُم مِّنْ فَوْقِكُمْ وَمِنْ أَسْفَلَ مِنكُمْ وَإِذْ زَاغَتِ الْأَبْصَارُ وَبَلَغَتِ الْقُلُوبُ الْحَنَاجِرَ وَتَظُنُّونَ بِاللَّهِ الظُّنُونَا * هُنَالِكَ ابْتُلِيَ الْمُؤْمِنُونَ وَزُلْزِلُوا زَلْزَالًا شَدِيدًا * وَإِذْ يَقُولُ الْمُنَافِقُونَ وَالَّذِينَ فِي قُلُوبِهِمْ مَّرَضٌ مَّا وَعَدَنَا اللَّهُ وَرَسُولُهُ إِلَّا غُرُورًا * وَإِذْ قَالَتْ طَائِفَةٌ مِّنْهُمْ يَا أَهْلَ يَثْرِبَ لَا مُقَامَ لَكُمْ فَارْجِعُوا وَيَسْتَأْذِنُ فَرِيقٌ مِّنْهُمُ النَّبِيَّ يَقُولُونَ إِنَّ بُيُوتَنَا عَوْرَةٌ وَمَا هِيَ بِعَوْرَةٍ إِن يُرِيدُونَ إِلَّا فِرَارًا * وَلَوْ دَخَلَتْ عَلَيْهِمْ مِّنْ أَقْطَارِهَا ثُمَّ سَأَلُوا الْفِتْنَةَ لَآتَوْهَا وَمَا تَلَبَّثُوا بِهَا إِلَّا يَسِيرًا * وَلَقَدْ كَانُوا عَاهَدُوا اللَّهَ مِنْ قَبْلُ لَا يُؤْلُونَ الْأَذْبَارَ وَكَانَ عَهْدُ اللَّهِ مَسْئُولًا * قُلْ

لَنْ يَنْفَعَكُمْ الْفِرَارُ إِنْ فَرَرْتُمْ مِنَ الْمَوْتِ أَوْ الْقَتْلِ وَإِذَا لَا تُمْتَعُونَ إِلَّا قَلِيلًا * قُلْ مَنْ ذَا الَّذِي يَعْصِمُكُمْ مِنَ اللَّهِ إِنْ أَرَادَ بِكُمْ سُوءًا أَوْ أَرَادَ بِكُمْ رَحْمَةً وَلَا يَجِدُونَ لَهُمْ مِنْ دُونِ اللَّهِ وَلِيًّا وَلَا نَصِيرًا * قَدْ يَعْلَمُ اللَّهُ الْمَعْقُوفِينَ مِنَكُمْ وَالْقَائِلِينَ لِإِخْوَانِهِمْ هَلُمَّ إِلَيْنَا وَلَا يَأْتُونَ الْبَأْسَ إِلَّا قَلِيلًا * أَشِحَّةً عَلَيْكُمْ فَإِذَا جَاءَ الْخَوْفُ رَأَيْتَهُمْ يَنْظُرُونَ إِلَيْكَ تَدُورُ أَعْيُنُهُمْ كَالَّذِي يُغْشَى عَلَيْهِ مِنَ الْمَوْتِ فَإِذَا ذَهَبَ الْخَوْفُ سَلَقُوكُمْ بِاللِّسَانِ حِدَادَ أَشِحَّةٍ عَلَى الْخَيْرِ أُولَئِكَ لَمْ يُؤْمِنُوا فَأَحْبَطَ اللَّهُ أَعْمَالَهُمْ * وَكَانَ ذَلِكَ عَلَى اللَّهِ يَسِيرًا * يَخْسِبُونَ الْأَحْزَابَ لَمْ يَذْهَبُوا وَإِنْ يَأْتِ الْأَحْزَابُ يَوْدُوا لَوْ أَنَّهُمْ بَادُونَ فِي الْأَعْرَابِ يَسْأَلُونَ عَنْ أَنْبَائِكُمْ وَلَوْ كَانُوا فِيكُمْ مَا قَاتَلُوا إِلَّا قَلِيلًا * لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِمَنْ كَانَ يَرْجُو اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا * وَلَمَّا رَأَى الْمُؤْمِنُونَ الْأَحْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا * مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَنْ قَضَىٰ نَحْبَهُ وَمِنْهُمْ مَنْ يَنْتَظِرُ وَمَا بَدَّلُوا تَبْدِيلًا * لِيَجْزِيَ اللَّهُ الصَّادِقِينَ بِصِدْقِهِمْ وَيُعَذِّبَ الْمُنَافِقِينَ إِنْ شَاءَ أَوْ يَتُوبَ عَلَيْهِمْ إِنَّ اللَّهَ كَانَ غَفُورًا رَحِيمًا * وَرَدَّ اللَّهُ الَّذِينَ كَفَرُوا بِغَيْظِهِمْ لَمْ يَنَالُوا خَيْرًا وَكَفَى اللَّهُ الْمُؤْمِنِينَ الْقِتَالَ وَكَانَ اللَّهُ قَوِيًّا عَزِيزًا * وَأَنْزَلَ الَّذِينَ ظَاهَرُوهُمْ مِنْ أَهْلِ الْكِتَابِ مِنْ صَيَاصِيهِمْ وَقَذَفَ فِي قُلُوبِهِمُ الرُّعْبَ فَرِيقًا تَقْتُلُونَ وَتَأْسِرُونَ فَرِيقًا * وَأَوْرَثَكُمْ أَرْضَهُمْ وَدِيَارَهُمْ وَأَمْوَالَهُمْ وَأَرْضًا لَمْ تَطَّوْهَا وَكَانَ اللَّهُ عَلَىٰ كُلِّ شَيْءٍ قَدِيرًا ^(۱)

(۱) سورت احزاب : (۹ - ۲۷) . ژباړه : اى مومن صفته خلكو ! د الله پاك هغه لورينه په ځان راياده كړې چې دښمن او اغيار درباندي لاندې باندې راغى ، مونږ ورباندې خپلې لښكرې (ملائكې) راواستولې چې تاسو لا نه ليدلې او تاسو چې څه كوي الله مو ويني * په تاسو چې كله دښمن (بنوقريظه) له برنه او ځينې دښمن (قريش او غطفان) له لږ نه راغلل ، ستاسو سترگې گرې نسكورې شوې او له ډاره موزرونه تر مړى ورسېدل او تاسو په الله راز راز گمانونه وكړل * د غزا او خپور ډار په دغه مهال مومنان ښه وازمول شول او سخت ولږزول شول * د خپور ډار په مهال منافقانو او نورو هغو وگړو چې په نفاق رنځوران وو وويل : مونږ سره د الله پاك او د هغه رسول ﷺ كړې ژمنې له تگې برگې پرته نور څه نه دي * او ځينو منافقانو (معتب بن قشير) دا هم وويل : اى د يثرب مېشتوالو ! تاسو په راغلو جنگي ډلونو ورځ هېڅ توان نه لرئ ، بېرته خپلو

هستوگنځايونو ته ستانه شى او ځينو نورو منافقانو (اوس بن قیظي) به د کورونو د ځانلوالې په بهانه اجازې غوښتې ، په رښتيا يې کورونو يواځې نه وو خو له جنگ څخه تښتېدل * خو که د کفارو جنگي ليکي فرضاً د مدينې له شاو خوا راغلې وای او له دوى څخه يې کفر کول غوښتلى وى دوى به بېرته کفر هم کړى وى او د زرې په اندازه به يې وروستوالى نه و کړى * او ځينې منافقانو (بنو حارثه) د الله پاک سره ژمنه کړې وه چې نور به په جنگ کې شکستونه نه اچوي او الله په ترې هرومرو د خپلې ژمنې پوښتنه کوي * اى پيغمبره ! ورته ووايه چې تاسو ته به له مرگ ژوبلې څخه تښته هېڅکله گټه ونه رسوي ، خو که تاسو وتښتئ او په شا ولاړ شئ له ډېرې لږې او ترې فائده پرته به نور هېڅ درنه کرل شي * دا هم ورته ووايه چې که الله پاک تاسو ته زيان رسونه وغواړي څوک به مو ترې وژغورلای شي ؟ او که درته گټه رسول وغواړي نو څوک به د الله مخه ونیولای شي ؟ او حالانکه چې منافقانو لره د الله په ضد هېڅ مرستندويه اوملاتري نشته * الله پاک له جنگ څخه ناست او منعه کونکي خلک ښه پېژني چې همزولو او منافقانو او نورو خلکو ته وايي چې جنگ ته مه ځئ او خپله هم جنگ ته يا د دفاع لپاره او هغه هم کله نا کله ځي * د کينې له کبله په تاسو ډېر زيات تېره ژبي دي ، خو چې کله هم د خوف او ترس وخت راشي ته به ورته گورې لکه مرگ نيولي په خبر به سترگې خوارې اړوي راروي ، خو چې د ډار وخت ترپايه ورسي نو ستاسو په حق کې به نازبيا الفاظ ا ستعمالوي ، دوي په الله باور نه لري ځکه خو ورله الله ټول عملونه برباد کړي دي او دمنافقانو ښک عملونه يې ثوابه کول په الله ډېر اسان دي * دوى داسې انگېرول چې راغلي جگړه ماران به تر اوسه نه وي تللي ، خو که احزاب د دوهم ځل لپاره بيا هم راشي نو دوى ته به پسند دا وي چې په لرو پرتو باندو کې پراته وي او ستاسو له روانو حالاتو څخه يې له نور نه پوښتنې کولې ، خو که د دوهم ځل لپاره هغوى راشي او منافقان مو ترڅنگ وي نو په جنگ به يې ونډوال ډېر لږ وي * د الله د رسول خبرو په منلو کې ستاسو لپاره د ښکې اقتدا درس دى ، د هغه چا لپاره چې په الله او د قيامت په ورځ ايمان لري او الله پاک هم ډېر ډېر يادوي * او مومنانو چې کله د راغلو اغيارو جگړه مارې ډلې وليدلې سمدستي يې وويل : دا مونږ سره د الله او د هغه رسول د کړې ژمنې رښتینولي ده او الله پاک او د هغه رسول په خپلو ژمنو کې رښتيني دي ، په دې يې حق ته تسليمي اوباور لا پسې زيات شو * او په مومنانو کې ځينې هغه باتوره اوتورپالې وو چې د الله پاک سره يې په خپلې کړې ژمنې وفا وښودله ، ځينو يې خپله موخه (شهادت) تر لاسه کړ او ځينې يې د لاس ته راوړنې په انتظار دي او دغو باتورانو د موخې لاس ته راوړلو کې هېڅ راز تردد نه دى کړى * دا په دې خاطر چې الله پاک ريښتومومنانو ته د رښتوني ايمان په بنسټ ښکته بدله ورکړي او دخپل مشيت او خوښې په بنسټ منافقانو ته عذاب او يا د توبې وېستلو توفيق ورکړي ، ځکه چې الله ښونکى او د زياتې پېرزو والا دى * ټول کافران (قریش او غطفان) په غم او غصې ډکې سينې بېرته الله ستانه کړل چې خپل

د بنوقريظه و څخه چې خلک راوړگار شول د سعد بن معاذ رَضِيَ اللّٰهُ عَنْهُ تپ لا پسې ناسور شو او له کبله يې په شهادت ورسېد .

حسن بصري رَحِمَهُ اللّٰهُ وايي: سعد بن معاذ رَضِيَ اللّٰهُ عَنْهُ درون او جسيم انسان و، خلکو يې جنازه اوږو ته سپکه پورته کړه، منافقانو به ويل: دا لا چاغ او بادېدار و، دومره سپکه جنازه مونږ هېڅ چرته نه وه ليدلي !!

کله چې نبي کریم ﷺ ته د منافقانو راپور ورسېد ويويل: نور چا هم درسره جنازه پورته کړې وه، د دې په روح ملائک ډېر زيات خوشحاله شو او له ډېرې مينې ورته عرش هم په خوځښت کې راغی .

له مشرکانو څخه د جنگ په روانه لړۍ کې درې نفرو سرونه وخوړل، منبه بن عثمان بن عبید چې په غشي تپي شوی و او يوه مکه کې ومړ .

له بنو مخزوم بن يقظه څخه په کې نوفل بن عبدالله بن المغيرة هم وژلی شوی و، هغه غوښتل چې گنې له خندق څخه به په اسانه تېر شي، هغه و چې پکې راپرېوت او مردار شو، مسلمانانو يې جثه (لاش، نعش) راپورته کړ، مشرکانو له نبي ﷺ څخه وپوښتل چې نوفل ورباندې په مړينه ويلوري، نبي کریم ﷺ يې ورته مړی ورکړ او ويويل: نه مو ورله مړی په کار دی او نه مو ورله پېسې ټکې په کار دي .

له بنو عامر بن لؤي نه په کې عمرو بن عبد ود هم سر خوړلی و، علي رَضِيَ اللّٰهُ عَنْهُ په خپل لاس و واژه .

له مسلمانانو څخه په کې يو خلاد بن سويد رَضِيَ اللّٰهُ عَنْهُ شهيد شوی و چې د بنو

هېڅ هدف ته ونه رسېدل او د جنگ په روان لړۍ کې الله پاک د مومنانو لپاره کافي شو ځکه چې الله پاک ډېر زيات قوی او زوراور دی * او د اهل کتابو ځينې خلک (بنوقريظه) الله پاک له خپلو لوړو بروجونو څخه رابښکته کړل چې د کفارو مرستو ته يې دوام ورکړی و ، ځينې تاسو ووژل او نور ځينې مو غلامان کړل * د هغوی ځمکې او کورونه اوتوله شتمني الله پاک تاسو ته په غنيمت کې درکړه ، او الله به نوره ځمکه هم په غنيمت کې درکړي چې تر اوسه مو لا د خپو لاندې نه ده راغلې او الله پاک په هر شي باندې قدرت لرونکی دی .

قريظه په ورځ پرې يوې يهودنې له بړه د ژړندې پل راخوشې کړ او شهيد شو، داسې ويل کيږي چې نبي کریم ﷺ يې اړوند وويل: (اِنَّهُ لَهُ لَأَجْرُ شَهِيدَيْنِ) خلاد رَضِيَ اللّٰهُ عَنْهُ ته به د دوو شهيدانو ثواب ورکړل کيږي .

بل ابوسنان بن محصن بن حرثان رَضِيَ اللّٰهُ عَنْهُ و چې نبي کریم ﷺ لا د بنو قريظه و حصار نه و مات کړی چې وفات شو او هلته د بنو قريظه و په مقبره کې يې دفن کړ .
ماته د رارسيدلي پېښليد له مخې چې نبي کریم ﷺ کله له خندق څخه مدينې ته راستون شو ويويل: له دې کال وروسته نور قريش له تاسو سره جنگ نه شي کولی بلکې تاسو به ورسره جنگ کوئ .

رښتيا هم چې له دغې سحنې وروسته قريشو د مسلمانانو سره جنگ ته زړه نه ښه کو خو مسلمانانو به ورسره جنگونه کول تر دې چې الله ورته د مکې فتحه ورکړه .

د بنو لحيان غزا

د بنوقريظه له غزا وروسته نبي کریم ﷺ د ذوالحجې، محرم، صفر، ربيع الاول او ثاني مياشتې په مدينه کې تېرې کړې، د جمادى الاولى د مياشتې په لومړيو کې د بنو لحيان سره غزا ته راپورته شو تر څو د رجيع د پېښې ملزمان گرفتار کړي او د خبيب بن عدي او ملگرو رَضِيَ اللّٰهُ عَنْهُمْ غچ واخلي، خلکو ته يې واوروله چې شام ته تلونکى دى په دې خاطر چې اغيار په خپل غفلت او ناخبرۍ کې د تېر په څېر پاتې شي. له مدينې څخه د غُراب په لاره رهۍ شو^(۱) غراب چې له مدينې څخه شام ته شاه راه او لويه غريزه سيمه ده له لارې يې مَخِيض او بيا هم بتره ته ورسېد، له دې ځايه بېرته راستون او مدينې ته نږدې د (بَيْن) علاقې ته او بيا د يمام کارجنې ساحې ته يې ځان ورسو، له دې ځايه يې د مکې په لور چابک گامونه واخستل تر څو د بنو لحيان هستوگنځايونو (غُران) ته ورسېږي او غُران د (امّج او عُسفان) ترمنځ پرته علاقه ده، بنو لحيان د خبرېدو سره سم په ډېرې زياتې تېزۍ د غرونو سرونو ته پناه وړې وه، کله چې دبنمن له نبي کریم ﷺ څخه وتښتېد وپوښل: که عُسفان ته هم لاړ شو بڼه به وي!! تر څو د مکې خلک وپوهېږي چې مونږ تر مکې راغلي وو. د دوه سوه شاه سوارانو په شمول نبي کریم ﷺ عُسفان ته ولاړ اونور دوه سوه سپاره يې کراخ الغميم ته واستول، له دې پر او وروسته نبي کریم ﷺ بېرته مدينې ته راستون شو.

جابر بن عبدالله رَضِيَ اللّٰهُ عَنْهُ وايي: کله چې نبي کریم ﷺ بېرته مدينې ته راستنېدو ما ترې واورېدل: (اَيُّونَ تَأْتِيُونَ اِنْ شَاءَ اللّٰهُ لِرَبَّنَا حَامِدُونَ، اَعُوذُ بِاللّٰهِ مِنْ وَعْثَاءِ السَّفَرِ وَكَآبَةِ الْمُنْقَلَبِ وَسَوْءِ الْمُنْظَرِ فِي الْاَهْلِ وَالْمَالِ).

(۱) ددې غزا په دوران کې پر مدينه باندې امير عبدالله بن ام مکتوم رَضِيَ اللّٰهُ عَنْهُ ګمارل شوی و.

د ذي قرد غزا

نبي کریم ﷺ په مدينه کې ډېرې لږې شپې تېرې کړې چې عيينه بن حصن بن حذيفة بن بدر الفزاري د غابه مقام کې د نبي ﷺ د شودو او نژدې لنگېدونکو اوبنانو باندې د چور چپاول لري پيل کړه، په باندېه کې د بنو غفار د قبيلې (ابن ابي ذر) يو تن يې وواژه او د اوبنانو سره يې ترې ښځه هم روانه کړه .

سلمة بن عمرو بن الاكوع سلمی رَضِيَ اللّٰهُ عَنْهُ لومړی هستي وه چې په چورچپاول وپوهېد، خپله لينده او غشي يې راواخستل او د طلحة بن عبید الله رَضِيَ اللّٰهُ عَنْهُ د غلام په شمول يې چې يو اس ورسره و ورسې شول، د ثنية الوداع له ځای څخه يې چپاولگر وليدل، د سلع نو ځای ته ورپورته شو او په لوړ غبر يې وويل: واصباحاه، او د چپاولگرو پسې نور گرندی شو، د پرانگ په خبر تېزې منډې سره يې راگير کړل، غشي يې پرې وورول او د هر گوزار سره به يې ويل: د ابن الاكوع گوزار ته ټينگ شه، نن د بوزديلانو د مړينې ورځ ده .

که هغوی پسې راستانه شول دا به ترې تر هغه بېرته راستون شو چې د غشي گوزار ته به جوړ شول، بيا به يې پرې د غشو وروړل شروع کړل او پرې غبر به يې کړ چې د ابن الاكوع گوزار ته ټينگ شه نن د بوزديلانو د مرگ ورځ ده .

چپاولگرو به سره وويل: اويکع خو د ورځې لومړی برخې ته وايو .

تر ټولو لومړی د سلمة بن الاكوع رَضِيَ اللّٰهُ عَنْهُ اواز نبي کریم ﷺ واورېد، هغه غبر کړ چې (الفرع الفرع) د اواز سره ورته صحابه او اسونه رامات شول لومړی ورته مقدار بن عمرو او بيا عباد بن بشر بن وقش، بيا سعد بن زيد او بيا اسيد بن ظهير او عكاشه بن محصن او محرز بن فضله او ابوقتاة الحارث بن ربيعي او ابو عيش بن عبديد بن زيد رَضِيَ اللّٰهُ عَنْهُمْ راوړسېدل .

سعد بن زيد نبي کریم ﷺ په ملگرو امير وگماره او ورته يې وويل: تاسو ځی ولاړ شئ زه به د ځان سره نور درولم .

دوی چې کله چپاولگر په لار کې رالاندې کړل ابوقتاده رضي الله عنه په کې د عینة بن حصن ځوی حبیب ووژه او په خپل خادر کې راوغښت او د دشمن د مزید شکست لپاره مخ په وړاندې لاړ ترڅو ځان د ملگرو سره یو ځای کړي .

نبي کریم ﷺ چې د خپل لښکر سره په ځمکه پروت لاش ته راوړسېد خلکو د (اِنَّا لِلّٰهِ وَ اِنَّا اِلَيْهِ رَاجِعُونَ) کلمات تکرار کړل چې گنې ابوقتاده رضي الله عنه وفات شوی دی، نبي کریم ﷺ ورته وويل چې دا د ابوقتاده رضي الله عنه لاش نه دی، بلکې په خپل خادر کې يې ځکه راوغښتی دی ترڅو تاسو وپوهوي چې هغه ورژلی دی .

عکاشه بن محصن رضي الله عنه اوبار او ځوی يې تر ولکې لاندې راوستل چونکه دواړه په یو اوبڼ سپاره وو نو د نېزې په یو گوزار يې دواړه مړه کړل خو د اوبڼانو نږدې څه اندازه يې ترې بېرته رالاندې کړه، نبي کریم ﷺ او نور خلک د ذي قرد غرته ورسېدل او هم هلته یوه ورځ او یوه شپه تم شول .

سلمة بن الاکوع رضي الله عنه وويل: که د سلو شاه سوارانو په ملتیا دې د اغیارو پسې واستولم نو پاتې اوبڼان به ترې هم راولم او چپاولگر به هم راولم، نبي کریم ﷺ ورته وويل: اوس مهال به هغوی په غطفان کې د شپې له مخې شode څښي .

بيا په وتلو ملگرو باندې رسول کریم ﷺ په هرو سلو نفرو یو اوبڼ ورکړل او بېرته نبي کریم ﷺ مدینې ته راستون شو .

د ابن ابی ذر کور ودانه چې په اوبڼ سپره په مدینه کې نبي کریم ﷺ ته ټوله لږی واوروله، بیا يې ورته وويل: ما نذر منلی و که ما ته الله خلاصون راکړ نو دا اوبڼه به حلالوم !

نبي کریم ﷺ ورته په خدا وويل: ولې له اوبڼ سره دومره بد کوې ؟ الله پاک ورباندې روغه رمته تر مدینې راوړسولې او اوس يې حلالوې ؟ کوم نذر چې د الله معصیت وي

او يا ستا خپله شتمني او ملكيت نه وي پوره كول يې لازم نه دي، اوبنه زما اوبنه ده او
ته دې په خپلې مخه كور ته لاړه شه .

WWW.LARHKUD.COM

د مصطلق يا د مريسيع غزا

له تېرې پېښې وروسته نبي کریم ﷺ د جمادی الاخر پاتې ورځې او درجې توله میاشت په مدینه کې تېره کړه او د هجرت په شپږم کال د شعبان په میاشت کې یې د خزاعه قبیلې له بنو مصطلق سره د غزا لپاره ولاړ.

نبي کریم ﷺ ته راپور ورسېد چې جویریة بنت الحارث ام المؤمنین رَضِيَ اللَّهُ عَنْهَا د نبي کریم ﷺ بې بي د پلاره حارث بن ابي ضرار د جنگي قیادت لاندې بنو مصطلق د مسلمانانو په ضد د جگړې هوډ کړی دی.

نبي کریم ﷺ یې د غزا لپاره لومړی ووت، هغه و چې دواړه خواوې د مريسيع نوم او یو سره چې د قدید سره نږدې پرتې دي مخامخ شوې او دواړو خواو ترمنځ جگړه د تودوالي انتها ته ورسېده، د جگړې پایله د بنو مصطلق په شکست تر پایه ورسېده او د هغوی بچیان او ښځې او ټوله شتمني الله پاک خپل استازي ته په غنیمت کې ورکړه.

له مسلمانانو څخه په کې د کعب بن عوف له قبیلې څخه هشام بن صبابه رَضِيَ اللَّهُ عَنْهُ شهید شوی و او هغه هم داسې چې د عبادة بن الصامت رَضِيَ اللَّهُ عَنْهُ له جهادي گروپ څخه یو انصاري داسې وانگېرول چې گنې دښمن دی نو په تېروتنه کې یې مړ کړ.

نبي کریم ﷺ لا د غزا په میدان کې تم و چې د عمر بن الخطاب رَضِيَ اللَّهُ عَنْهُ د بنوغفار څخه مزدور یې په اس تر چینې راغی او د جهجاه بن سنان رَضِيَ اللَّهُ عَنْهُ سره یې په اوبو اندازه ترخه تروه شوه، دواړو سره سخت الفاظ تبادله کړل او په شخړه شول، جهجاه رَضِيَ اللَّهُ عَنْهُ غبر پورته کړ چې مهاجرینو پرې راځی او جهني اواز کړ چې انصارو ترې راتاو شی.

د مهاجر او انصار ترمنځ تلخ کلامی باندې په عبدالله بن ابي بن سلول کې جاهلي یې

غيرتي په خوتکېدو شوه او ويويل: اوس بې لا راسره جنگونه هم پېل کړل !! دوی څه اټکلوي چې راباندې زوراور او ډېر شول !! قريشو راشپلو ته نوره زمونږ حوصله ختمه شوه، دا متل رښتيا دی چې (که سپې څرېه کړې لومړی تا داړي) د عبدالله بن ابي بن سلول سره په ناستو کې کشر زید بن ارقم رَضِيَ اللّٰهُ عَنْهُ هم و، د دې خبرو کولو وروسته يې تر شاوخوا ناستو ته مخ واړو او ورته يې وويل: چې مدينې ته څنگه ستانه شول نو عزتمند به نور دغه خوارپړق او ذليله خلک بېرته له مدينې اوباسي، زه خو په جنگ خوشحاله يم، دا ټول کارونه ستاسو له لاسه منځ ته راغلل، تاسو ورته په يثرب کې ځای ورکړ کنه !!

خپلې شمتنۍ مو ورسره وويشلې، تاسو پرې د خپلو مالي لگښتونه مخه لږه ونيسئ دوی به خپله له مدينې څخه په بله لار شي !!

زید بن ارقم رَضِيَ اللّٰهُ عَنْهُ دابن سلول ټولې خبرې نبي کریم ﷺ ته په داسې حالت کې وکړې چې دشمن شکست زده و، عمر بن الخطاب رَضِيَ اللّٰهُ عَنْهُ هم ورسره نږدې ناست و ورته يې وويل: د الله پيغمبره ! عباد بن بشر رَضِيَ اللّٰهُ عَنْهُ ته يې د وژلو اجراءات وسپاره .

نبي کریم ﷺ ورته وويل: عمره !! څنگه يې ووژنم او بيا به خلک سورنۍ غبروي چې محمد ﷺ د خپلو ملگرو په وژلو پېل وکړ .

خو په لوړ غبر د ستنېدو اواز وکړ، خو ولې دا داسې وخت و چې نبي کریم ﷺ به په کې سفر نه کو، خلکو مزل ته ملا وتړله او روان شول .

ابن سلول ويوهېد چې نبي کریم ﷺ ته زید بن ارقم رَضِيَ اللّٰهُ عَنْهُ ټولې خبرې کړي دي راغی او ورته يې وويل: لوړه په رب لايزال چې تا ته رارسېدلی راپور ناسم دی، له دغې خبرو څخه مې په يوه کلمه هم تلفظ نه دی کړی او نه ترې خبر يم .

ابن سلول چې په خپل قوم کې خورا شريف او مخه ور و قوم يې هم نبي کریم ﷺ په وړاندې د هغه براءت تاييد وکړ او ورته يې مزید وويل چې زید بن ارقم رَضِيَ اللّٰهُ عَنْهُ کشر هلک دی شايد په خبره يې سر سم نه وي خلاص شوی او يا به يې تا ته د منع ته

راغلي پېښې څخه تعبير دغسې کړی وي، دا ټولې هڅې په دې خاطر چې ابن سلول له تور څخه بري اعلان کړي .

نبي کریم ﷺ چې تر یو حده یې ټنډه او یواځې هم روان و اسید بن الحضریر رَضِيَ اللہ عَنْهُ ورته راغی او د نبوت په نوم یې پرې سلام وکړ او ورڅخه یې وپوښتل چې د الله رسوله ! په داسې وختونو کې خو به تا ته لومړی سفر کول بیخي پسند نه وو ولې دې په ناپسند حالت کې سفر ته ادامه ورکړه ؟ لامل یې څه دی ؟

نبي کریم ﷺ ورته وویل: ولې ته دې انډیوال له خبرو څخه ناخبره یې ؟

هغه وویل: کوم انډیوال ؟ نبي کریم ﷺ ورته وویل: ابن سلول !!

هغه ورته وویل: ولې څه یې ویلي دي ؟ نبي کریم ﷺ ورته وویل: هغه فکر کوي چې مدینې ته له رسېدو سره سم به د مدینې باوقاره عزتمند خلک ټول راغلي ذلیله بېرته له مدینې څخه اوباسي!

هغه ورته وویل: زما دې په الله قسم وي چې ته عزتمند به دغه ذلیل له مدینې څخه وباسي، ته عزت لرې او هغه ذلیل دی .

بیا یې وویل: د الله رسوله ! لږه ساه واخله! خیر دی، هغه ځکه یې وزله اخلاق انجاموي چې ستا له راتگ وړاندې یې قوم د ده په بادشاهۍ پرېکړه کړې وه او د بادشاهۍ تاج یې ورله تیار کړی و، هغه داسې اټکلوي چې دغه مشري ترې تالاس ته راوړه .

ټوله شپه او ورځ نبي کریم ﷺ سفر ته ادامه ورکړه، د ماسپښین په مهال یې د دمې اراده وکړه خلک لا ځمکې ته نه وو رسیدلي چې بیا په مړ خوب ویده وو .

نبي کریم ﷺ د سفر دغې سترې دورانې ته ځکه ادامه ورکړه چې ابن سلول راپورته کړې نعره د خلکو له ذهن څخه اووځي .

له لږ ارام وروسته نبي کریم ﷺ د سفر دورانيه بیا پېل کړه تر دې چې د نقیص په لوړ سر د بقعاء نوم چیني سره په حجاز کې واړوله، نابیره تېزترین طوفان راولوت ټول وډارېدل

چې عذاب راغی، نبي کریم ﷺ ورته وویل: مه ډارېږئ دا طوفاني باد د لوی کافر د مړیني زېری دی، کله چې د سفر دورانيه مدینې ته په راتگ ته تر پایه ورسېده په رښتیا هم چې بنو قینقاع د یهودانو لویه سټه رفاعه بن زید بن التابوت چې د منافقانو لوی مرستندوی و مرگ ته غاړه ورکړې وه .

مدینې ته په راتگ سره الله پاک د ابي بن سلول او د هغه په پل روانو منافقانو اړوند د سورت المنافقون ایتونه رانازل کړل، د ایتونو د راتگ سره نبي کریم ﷺ د زید بن ارقم رَضِيَ اللّٰهُ عَنْهُ غوږ ونيو او وویل: دې غوږونو د الله حق ادا کړی دی .

د عبدالله بن ابي بن سلول ځوی عبدالله رَضِيَ اللّٰهُ عَنْهُ چې خورا غوره مسلمان و نبي کریم ﷺ ته راغی او ورته یې وویل: زه خبرېدم چې د منافقت له کبله ته زما پلار وژلو اراده لرې، که دې خوښه وي په مرگ یې ما وگماره زه به یې درته سر راوړم، قسم په الله چې په ټول خزرګ کې داسې هېڅ څوک نشته چې زما په څېر ورته خپل پلار ګران وي، په ځان ډار محسوسوم چې که بل څوک زما د پلار په مرگ وگمارې نو قاتل به یې زما په مخکې ګرځي راګرځي هسې نه زه یې ووژنم، تاوان به دا وشي چې ښایسته روغ کامل مسلمان به د لوی کافر او منافق په بدل کې سره وخوري او زه به پرې هم اور ته هرومرو ځم .

نو نبي کریم ﷺ ورته وویل: نا، تر څو چې هغه مونږ سره ژوندی وي تر هغه به ورسره نېکه رویه کوو .

له دې وروسته بیا خپل قام قبیل ابن سلول په هر څه رټو او ملامته کو به یې، چې کله دغه راپور نبي کریم ﷺ ته ورسېد عمر رَضِيَ اللّٰهُ عَنْهُ ته یې وویل: تا چې راته ویلي وو نو په هغه ورځ مې ځکه قتل نه کړ خو اوسمهال ورته د هر چا ویني دومره خوتیږي که مې هر چا ته وویل مړ به یې کړي .

په دې جریان کې مقيس بن صبابه راغی او اسلام یې اعلان کړ او نبي ﷺ ته یې وویل: د الله پېغمبره ! ما اسلام راوړی دی او ما ته د خپل ورور چې په تېروتنه کې وژل

شوی دی دیت راکړه، نبي کریم ﷺ ورته د هشام بن صبابه چې رښتیا په تېروتنه کې وژل شوی و دیت ورکړ، ډېر لږ وخت په مدینه کې پاتې شو چې د خپل ورور په قاتل یې برید وکړ او بېرته مکې ته مرتد ستون شو.

په دغه ورځ د بنومصطلق نه زیات خلک وژل شوي و ^(۱) علي رَضِيَ اللّٰهُ عَنْهُ پکې دوه نفر مالک او ځوی یې وژلي وو، عبدالرحمن بن عوف رَضِيَ اللّٰهُ عَنْهُ هم په کې د بنو مصطلق د احمر یا احمر په نوم لوی شاه سوار وژلی و.

نبي کریم ﷺ په راغلې پېښه کې د بنومصطلق زیاتې ښځې وینځې کړې وې چې یوه هم په کې د نبي کریم ﷺ بې بي جویریة بنت الحارث بن ابي ضرار وه.

عایشه - رَضِيَ اللّٰهُ عَنْهَا - وايي: نبي کریم ﷺ چې کله وینځې د مسلمانانو ترمنځ ویشلی جویریة - رَضِيَ اللّٰهُ عَنْهَا - په کې د ثابت بن قیس بن شماس یا د هغه د تره ځوی - رَضِيَ اللّٰهُ عَنْهُمَا - په برخه کې ورسېده، جویریة رَضِيَ اللّٰهُ عَنْهَا ورسره د ازادۍ اړوند خبرې شریکې کړې، چونکه د جویرې رَضِيَ اللّٰهُ عَنْهَا حسن او جمال دلکش او زړه راښکونکی و، نبي کریم ﷺ ته راغله تر څو په ازادولو کې ورسره مرسته وکړي، خو چې په دروازه ودرېده زه وپېرېدم چې هسې نه په نکاح یې واخلي! او ومې ویل: چې زما دومره خوښه شوه نو د نبي کریم ﷺ به څومره خوښه شوې وي!!

په دروازه ورته ودرېده او غږ یې کړ: زه د حارث بن ابي ضرار د بنو مصطلق د قوم سردار لور جویریة یم او ته ښه پوهېږې چې په راغلې ازیمینت کې مبتلا یم، زه د ثابت بن قیس بن شماس او یا یې د تره د ځوی رَضِيَ اللّٰهُ عَنْهُمَا په برخه کې رسېدلې یم، د هغه سره مې د مالیت په معلومې اندازې هوکړه کړې چې په بدل کې به یې ما ازادوي، ما سره مالي مرسته وکړه.

نبي کریم ﷺ ورته وویل: له دغې نه بل ډېر ښه کار ته چمتو نه یې؟ هغې وویل: د الله رسوله! څه شي ته؟ ولې نه!! هغه ورته وویل: ستا معلوم کړی

(۱) ابن هشام وايي: د بنو مصطلق په غزا کې د مسلمانانو شعار (یا منصورُ اُمتُ اُمتُ) کلمه وه.

مقدار به زه هغه ته وسپارم او زه به دې په نکاح واخلم .

جویرې رَضِيَ اللّٰهُ عَنْهَا ورته وویل: ډېره ښه ده، نبي کریم ﷺ ورته وویل: ستا د پور خلاصول په ما شول .

کله چې خلک د نبي کریم ﷺ او د جویرې رَضِيَ اللّٰهُ عَنْهَا د کورنۍ په نوي اړیکو وڅېړېدل د سخرگنې په نوم یې د لاس لاندې د بنو مصطلق گڼ شمېر غلامان او وینځې ازادې کړې .

عایشه رَضِيَ اللّٰهُ عَنْهَا وایي: د جویرې رَضِيَ اللّٰهُ عَنْهَا د نبوت د کورنۍ سره د نوی ازدواجي اړیکو په بنسټ سل سرونه ازاد شول، په ټول بنی مصطلق کې د جویرې رَضِيَ اللّٰهُ عَنْهَا په خبر له خبر او برکت نه ډکه نور څوک نه وو .

یزید بن رومان وایي: د بنو مصطلق د اسلام له اعلانولو وروسته ما نبي کریم ﷺ ولید چې ولید بن عقبه بن ابي معیط یې رَضِيَ اللّٰهُ عَنْهُ یې د صدقاتو او زکات د راټولو لپاره واستو، هلته قوم وڅېړېد چې د نبي کریم ﷺ استازی راروان دی د پرته پاک استقبال لپاره یې مخې ته راغلل، ولید رَضِيَ اللّٰهُ عَنْهُ اټکل کړل چې شاید ټول یې د وژلو لپاره راوتلي وي، له ډار څخه بېرته نبي کریم ﷺ ته په ځغلند مزل راغی او ورته یې وویل: ټول قوم مې د مرگ لپاره راوتلی و او ارادې یې بدلې وې، له زکات ورکونې څخه هم انکاری وو .

د راپور اوږېدو سره سم زیاترو مسلمانانو نبي کریم ﷺ ته د بنو مصطلق سره د غزا بار بار یادونه کوله .

په دې کې د بنو مصطلق پلاوې تر مدینې راورسېده او نبي کریم ﷺ ته یې وویل: ستا د استازي د شاندار او جاندار استقبال لپاره مونږ له کلي څخه بهر راوتلي وو، تر څو د هغه اکرام او قابل احترام وکړو او ورته هغه زکات او صدقات ورکړو چې تاسره مو منلي دي، د لیدو سره هغه تا ته چابک راستون شو، مونږ وروسته وڅېړېدو چې استازي دې داسې اټکل کړي دي چې گڼې مونږ یې د وژلو پسې راوتي وو، یقین دې وشه چې له

احترام پرته مو ورته په زړه کې هېڅ نه لرل .
 الله تعالى دا ايتونه نازل کړل (يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ * وَاعْلَمُوا أَنَّ فِيكُمْ رَسُولَ اللَّهِ لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُمْ وَلَكِنَّ اللَّهَ حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ أُولَٰئِكَ هُمُ الرَّاشِدُونَ)^(۱) .

نبي کریم ﷺ له سفر څخه بېرته راستون او مدينې ته راروان شو، مدينې ته په نږدې کېدو کې چې عايشه رَضِيَ اللَّهُ عَنْهَا هم ورسره وه، منافقانو پرې هغه تور ولگو چې د عقل نه بهر و .

(۱) سورت حجرات : (۶ - ۷) . ژباړه : ای د ایمان والاو ! که چرته یو تېروتنلی درته کوم خبر راپري نو له پلټنې پرته یې په مقابل لورې اقدام مه کوئ ، هسې نه چې قوم ته یې ځایه مرگ ژوبله واړوئ !! چې بېرته به په خپلو کړو وړو پېنېمانه یاست * په دې هم ویو هېرئ چې که د الله رسول زیاتره ستاسو خبرې ومني ، نو تاسو به په تکلیف او سترې باندې ککړ شئ ، خو د الله رحم دی چې ایمان یې درته محبوب کړی دی او نافرمانی یې تاسو ته بده معرفي کړې ده چې تاسو ترې کرکه کوئ او د دغه صفت خلک ډېر ښه او هوښیاران دي

د هجرت په شپږم کال د بنو مصطلق په غزا کې په عایشې رضي الله عنها باندې د تور غمجنه پېښه

عایشه رضي الله عنها وايي: د نبي کریم ﷺ عادت و چې کله به یې هم سفر کو نو د خپلو بي بيانو تر منځ به یې خځنی (قرعه اندازي) وکړ، چې د هر چا خځنی به راوښوت د ځان سره به یې د سفر ملگرې کوله، د بنو مصطلق په غزا کې چې یې قرعه اندازي وکړه زما نوم راووت او هم زه یې د ځان سره په سفر کې بوتلم. ښځینه عادت چونهکه دا و چې دغه مهال به ښځو په دې خاطر چې چاغې نه شي ډېر لږ خواړه به یې کول.

د سفر په دوران کې به خپلې کيچاوې کې کښېناستم زما اوښ به راته راوستل شو او زما په خدمت گمارل شوو به اوښ ته پورته کړم او د اوښ په شا به یې زما د ناستې پالنگ ټینگ په رسو تړلی و، بیا به یې د اوښ مهار ونيو او سفر به پیل شو.

د بنو مصطلق د غزا نه د نبي کریم ﷺ له راوښ راډېدو وروسته د سفر په جریان کې نبي کریم ﷺ مدینې ته نزدې دمه واړوله او د شپې ځینې برخه یې هم تېره کړه، زه چې د خپل ځینې حاجت د پوره کولو لپاره تر لږه اندازه لرې لارم، نبي کریم ﷺ خلکو ته د سفر په کولو امر صادر کړی و او زه لا په ناخبرۍ کې هم هغسې د خپل ورک شوي یمني (ظفري) امیل په لتون بوخته وم.

چې کله بېرته راستنه شوم گورم چې هېڅوک هم نشته او ټول خلک تللي دي، بېرته هغه ځای ته لارم چې چرته راڅخه هار یې درکه شوی و چې بالاخره یې په لاس ته راوړو هم وتوانېدم.

له عادت سره سم په اوښ باندې زما په سمبالښت گمارل شوي نفرو راغلي دي، کيچاوه یې په اوښ سمباله ایښې ده او اټکل کړي یې دي چې گنې زه پکې یم او د اوښ په شا

يې د قانون سره سم کيځاوه په رسو کلکه تړلې ده، له مهاره يې اوبنډ نيولی او په خپله مخه روان شوي دي .

زه چې کله خپل دمه ځای ته راستنه شوم چونکه مسافر ټول تللي وو ما وپتيله چې که هغوی هر چرته له اوبنډ څخه کيځاوه رابښکته کړي او زه پکې نه يم هرومرو به بېرته ما پسې دلته راځي نو ما خپل ځان په پرونې کې روانغاړه او تر کاني تکیه شوم .

ناگهانه صفوان بن معطل رَضِيَ اللَّهُ عَنْهُ راغی، د حجاب له فرضيت وړاندې يې زه ليدلې وم، خو چې زه يې وليدم چې په پرونې کې مې ځان رانغښتی دی پوهه شو چې زه عايشه يم، هېره دې نه وي چې هغه هم د خپلو اغراضو په خاطر له قافلې څخه تپ شوی و، بهر کيف زما د ليدلو سره يې وويل (اِنَّا لِلّٰهِ وَ اِنَّا اِلَيْهِ رَاٰجِعُونَ) د نبی ﷺ يې بيا!

بيا يې راته وويل: ولې پاتې شوې يې ؟ چا پرېښې يې ؟ خو ما يې هېڅ پوښتنه ځواب نه کړه .

بيا يې خپل اوبنډ رانږدې کړ او غبر يې کړ چې اوبنډ ته ورپورته شه، هغه له ما څخه لږ وروسته شو، زه اوبنډ ته پورته شوم او د اوبنډ مهار يې ونيو او دومره چټک سفر يې پيل کړ چې تر څو يې هغوی رالاندې کړل، هغوی هلته وپوهېدل چې مونږ خو اوبنډ تش تور راروان کړی دی !! خلکو چې وليدل چې زه د صفوان په اوبنډ سپره او هغه يې واگې نيولې وې، زه لا خبره نه وم چې تور ته خلکو دومره وده ورکړې وه چې گرد مخلوق يې يونه په دوو کې اچولي وو .

مديني ته په رسيدگي زه رنځ ونبولم، هېڅ چا مې غم نه خوړه چې دا ناجوړه ده، په ما د لږيدلي تور اواز د نبی ﷺ او زما مور او پلار ته هم رسيدلې وه، خو هغوی چا هم راته د تور اړوند هېڅ اه هم نه وکړی .

دومره وپوهېدم چې نبی کریم ﷺ به وړاندې چې زه کله يې طبعه او ناجوړه شوم په ما به يې ډېر رحم راتله خو اوس راڅخه بالکل بې پروا او د ناجوړتيا پوښتنه به يې هم راله سمه نه کوله، زه ترې په زړه کې هم په دې لږه خفه وم، د نبی ﷺ کره وړه چې ما وليدل،

اجازه مې ترې واخسته چې د پلار کور ته به لاړه شم تر څوم مور مې غم وځوري .

هغه راته وویل: کولای شې چې لاړه شې .

زه مې د مور کور ته لاړم هغه مې خدمت کو، نزدې څه د پاسه شلو ورځو کې روغه جوړه شوم او تر دغه مهال لا زه په تور هېڅ خبره نه وم .

دا چې د عجمو په څېر به مونږ کورونو کې د قضاء حاجت ځایونه د کراحت او بدبوي له کبله نه جوړول، د شپې له پلوه به دمدینې ټولې زنانه قضاء حاجت لپاره مېړو ته وتلې .

یو شپه زه او د مسطح مور دواړه د قضاء حاجت لپاره ووتو، هغه پر خپل پرونې راولویده، د غورځېدو سره یې وویل: مسطحه هلاک شې!

ما ورته کړه: تا خو د هجرت او د بدر غزا پیاوړې ونډوال په ډېره بده یاد کړه!!

هغې راته وویل: د ابوبکر ځاوزهاده! ولې ته لا تر اوسه ناخبره یې؟

ما ورته کړه: ولې څه پېښه ده؟ نو هغې راته د تور او تورلگونکو اړوند تفصیلي راپور راکړ .

ما ورته وویل: خا! پېښه دا ده؟ هغې وویل: هو واللله چې دا خبره ده بله نه ده!!

عایشه رَضِيَ اللَّهُ عَنْهَا وايي: د دې خبرې اورېدو سره مې د قضاء حاجت کولو توان هم له لاسه ورکړ، کور ته راغلم دومره مې وژړل چې نزدې له ژړا څخه ومړم او زړه مې وچوي، مور ته مې وویل: زما اړوند خلک د تور لگونې دومره خبرې کوي او ته راته هېڅ هم نه وايي؟

هغې راته وویل: له برداشته مه ووځه، خاطر دې راټول کړه، ځینې وختونو کې د یو سړي مېرمن په ډول ډال کې ساری نه لري نو خپله ښکلا ورته غم شي، نارینه او زنانه ورپسې خبرې کوي او تورونه پرې لگوي .

عایشه رَضِيَ اللَّهُ عَنْهَا وايي: زه لا ناخبره وم چې نبي کریم ﷺ خلکو ته تقرير وکړ، لومړی یې د الله ثنا صفت بیان کړ او بیا یې وویل: ځینې خلک ولې ما په خپلې کورنۍ ځوروي؟ زما په په هغې کور ودانې ولې تورونه لگوي چې له خیر او اسلام پرته ترې

نور هېڅ طمع توقع نه کيږي ؟ او د داسې چا سره يې تورنوي چې زه مې هر کور ته ننوځم هغه راسره وي .

د تور د خپرولو زيار کې عبدالله بن ابي بن سلول په شمول د خزرج د قبيلې ځينو نورو وگړو لکه مسطح، حمنة بنت جحش هم برخوال وو .

حمنة بنت جحش په خپلې خور زينب بنت جحش رَضِيَ اللّٰهُ عَنْهُمَا باندې غېرت ونيوله ځکه چې د نبي کریم ﷺ په بې بيانو کې له دې پرته راسره په حسن او مکانت کې بله نه وه مساوي، نو خبرو ته يې ځکه زور ورکړ .

خو زينب - رَضِيَ اللّٰهُ عَنْهَا - د بنتوب سره په خپل ايماني توفيق الله پاک وساتله، او زما اړوند يې له خير پرته نور هېڅ نه وويلي، خو حمنه رَضِيَ اللّٰهُ عَنْهَا په خپلې خور دومره غيبت ونيوله چې د تور خپرولو کې يې خپل ټول توان په کار واچو، په دغې خاطر مې ترې په زړه خفگان هم لره .

د نبي کریم ﷺ د دغې خبرې کولو سره اسيد بن حضير رَضِيَ اللّٰهُ عَنْهُ وپاڅېد او غبر يې کړ: اى د الله رسوله ! که د اوس د قبيلې اړوند چا په خپل کور او ابرو ځورولې يې زه درله د وژلو لپاره بس يم .

او که ځورونکي زمونږ د خزرج ورونه وي نو ستا خوښه، که هر څوک دي خو د دې لائق دي چې سرونه يې قلم شي .

سعد بن عبادۀ رَضِيَ اللّٰهُ عَنْهُ وپاڅېد، له دې خبرو مخکې په هغه ډېر ښه گمان کېده او اسيد بن الحضير رَضِيَ اللّٰهُ عَنْهُ ته يې وويل: لوړه په رب لايزال چې درغ دې وويل، هېڅکله به يې سر قلم ته پرې نه ږدو، د سر قلم کولو خبرې ته په ډېر يقين کوې چې ځورونکي خلک خزرجيان دي، خو که دوى په رښتيا ستا ملاتړ وای، دا خبرې به دې هېڅکله نه وى کړې !!

اسيد رَضِيَ اللّٰهُ عَنْهُ ورته وويل: زه نه، ته دروغجن يې چې د مافقينو ننگه کوې، دا د دې دليل دى چې خپله منافق يې .

عايشه رَضِيَ اللّٰهُ عَنْهَا وايي: دواړه قومونه يوبل ته دومره تريو تريخ شول چې نژدې وه

لویه شخړه منځ ته راغلې وه .

په دې جریان کې نبي کریم ﷺ له منبر څخه رابنکته شو او زما کور ته راغی، علي بن ابي طالب او اسامة رَضِيَ اللّٰهُ عَنْهُمَا يې د سلا مشورې لپاره راوغوښتل، اسامه رَضِيَ اللّٰهُ عَنْهُ خو زما اړوند له خير او توثيق پرته هېڅ ونه ويل، هغه کړه: اى د الله رسوله ! عايشه ستا ابرو او عزت دى، او اړوند خپره فضا غير حقيقت، باطل او ټول منگهرت دى .

علي رَضِيَ اللّٰهُ عَنْهُ ورته وويل: د بلې ښځې توان دې شته دى او ستا لپاره ښځې ډېرې، عايشه نه بله ښځه، خو که بريرة رَضِيَ اللّٰهُ عَنْهَا راوغواړې په رښتيا رښتيا به درته وگرېږي .

نبي کریم ﷺ د سوال او ځواب لپاره بريرة رَضِيَ اللّٰهُ عَنْهَا راوغوښته، علي رَضِيَ اللّٰهُ عَنْهُ وړياڅېد او ورانه ورانه يې ووهله، چې نبي کریم ﷺ ته به رښتيا رښتيا وايي، هغې ورته کړه: په عايشې لگېدلى تور باطل دى .

ما ته د عايشې خو (کمي) دومره معلومه ده چې ما به خمبیر تيار کړ، بيا به مې ورته وويل خمبیر (وړو) ته خيال کوه هغه به ویده شوه او وړه به بزې خوړلې وو .

راغوښتل شوې پلاوې سره له جرگې مرکې وروسته نبي کریم ﷺ زما کور ته راننوت، مور او پلار مې هم راسره ناست وو، ترڅنگ مې يوه انصاری مېرمن هم وه، چې دواړو له غمه ژړل، لومړی يې په الله حقه ثنا وويله او بيا يې ما ته کړه: د خلکو ترمنځ خپور شوی داغ که رښتيا هم له تا څخه صادر شوی وي نو له الله پاک نه وډار شه او توبه اوباسه، الله پاک د خپلو بندگانو څخه توبه قبلوي .

لوړه په رب لايزال چې د دې خبرې اورېدو سره مې له سترگو اوښکې ودرېدې، نه مې احساسول چې اوښکې راڅخه روانې دي، په دې انتظار چې مور او پلار به مې نبي کریم ﷺ ته ځواب ورکړي، چپ او خاموش پاتې شوم، خو ولې دواړو ځواب ور نه کړ .

قسم په الله چې دا خو مې بېخي په ذهن کې نه وو چې زما اړوند به الله پاک د قرانکریم سپېڅلي روڼ اياتونه نازلوي چې خلک به يې په مسجدونو کې لولي اولمونځ

به پرې کوي، خو دا امېد مې و چې الله پاک خو زما په براءت عالم، پوهه او خبردار ذات دی شاید الله پاک ورته په خوب کې زما براءت وروښايي، خو زما د پېښې اړوند قراني اياتونه راتلل زما په تصور کې هم نه وو .

زما مور او پلار چې کله خاموش شول ما ورته کړه: تاسو دواړه ولې نبي کریم ﷺ ته ځواب نه ورکوې ؟

هغوی راته وویل: مونږ نبي کریم ﷺ په څه شي وځوابوو؟ او په دې مې دې هم په الله قسم وي چې د ابوبکر رَضِيَ اللّٰهُ عَنْهُ په کورنۍ چې د غم او درد کومه لري راغلې وه، په دغومره سوز او گداز به هېڅ څوک دغه مهال نه وو ازمول شوي .

د بیا ځل لپاره مې خبرې په شونډو ودرېدې او د ژړا لړې مې پېل کړه، خو ولې دومره تعبیر مې وکولای شو چې: زه هېڅ کله هم الله ته توبه نشم ویستلای، زما دې په الله قسم وي که د خلکو له تړلي تور څخه توبه وباسم، سره له دې چې الله مې په براءت ښه عالم دی، نو بیا زما توبه له داسې گناه څخه ده چې ما نه ده کړې، او که ستاسو په وړاندې په ما لگېدلي تور څخه انکار وکړم چې ما دغه فاحشي نه ده کړې، نو تاسو مې انکار سم نه بولی .

عایشه رَضِيَ اللّٰهُ عَنْهَا وايي: که څه مې د یعقوب عَلَیْهِ السَّلَام د نوم د ریاډولو هڅه وکړه خو ونه شوم توانېدای بالاخره مې وویل: زه هم د ابویوسف په څېر دومره ویلای شم چې (فَصَبْرٌ جَمِيلٌ وَاللّٰهُ الْمُسْتَعَانُ عَلَى مَا تَصِفُونَ)^(۱)

هغه مزید وايي: زما دې په الله قسم وي چې د تېر په څېر نبي کریم ﷺ باندې د وحی نازلېدو سلسله شروع شوه، په خپل پوښاک (خادر) کې راوغښتل شو او د سرلاندې ورته د څرمنې پوس بالښت کېښودل شو، د دغې حالاتو په راتگ زما ټنډه بېخي ترخه تروه نه شوه، ځکه چې ما ته مې براءت معلوم و، او په دې مې عقیده وه چې چې الله

(۱) سورت یوسف: (۱۸) . ژباړه: بس زما کار صبر جمیل دی ، او له الله څخه کومک د هغه څه اړوند غوښتلی شي چې تاسو یې وایئ .

پاک په ما هېڅکله ظلم نه کوي، خو له بلې خوا مې مور او پلار دومره وډار شول چې نزدې له دواړو څخه ساه وتلې وی چې هسې نه الله پاک د خلکو گنگوسي اوتور اړوند تصديقي وحی راو نه ليري .

عايشه رَضِيَ اللَّهُ عَنْهَا وايي: بيا نبي کریم ﷺ کښېناست او د ژمې په يخ کنگل ورځ کې ترې د لالونو په څېر غټ غټ د خولو څاڅکي روان وو، له خپل تندي مبارک څخه يې خولې وچولې او راته يې وويل: عايشې!! مبارک شه، الله ستا د براءت اړوند وحی نازله کړه، ما وويل: الحمد لله .

بيا خلکو ته ووت او ټول هغه ايتونه يې ورته واورول چې تازه پرې نازل شوي وو، حسان بن ثابت، مسطح بن اثاثه او حمزة بنت جحش رَضِيَ اللَّهُ عَنْهُمْ يې راوغوښتل او د قذف په ټاکلي حد يې محکوم کړل .

ابن اسحاق وايي: د بنونجار ځينو خلکو ويل چې ابو ايوب ته خپلې کورودانې وويل: د عايشې رَضِيَ اللَّهُ عَنْهَا اړوند خو له خلکو ونه خبرېدې چې خلک څه وايي؟ هغه ورته وويل: نور څه دي خو خلکو پرې بهتان او داغ لگولی دی، خو هغه پرېږده ايا زما په نکاح کې ته دغسې فاحشي د بل چا سره کوې؟ مېرمن يې وويل: نا، نا، زما دې په الله قسم وي چې زه به هېڅ چرته هم فاحشي ونه کړم .

ابو ايوب رَضِيَ اللَّهُ عَنْهُ ورته وويل: عايشه له تا څخه په خپل ايمان ډېره غېرتمنده ده . د قران کریم ايتونو د تور او داغ خپرونکو ياد داسې وکړ: (إِنَّ الَّذِينَ جَاءُوا بِالْإِفْكِ عُصْبَةٌ مِّنْكُمْ لَا تَحْسَبُوهُ شَرًّا لَّكُم بَلْ هُوَ خَيْرٌ لَّكُمْ لِكُلِّ امْرِئٍ مِّنْهُمْ مَا اكْتَسَبَ مِنَ الْإِثْمِ وَالَّذِي تَوَلَّى كِبْرَهُ مِنْهُمْ لَهُ عَذَابٌ عَظِيمٌ * لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بَأَنفُسِهِمْ خَيْرًا وَقَالُوا هَذَا إِفْكٌ مُّبِينٌ)^(۱)

(۱) سورت نور: (۱۱-۱۲) . ژباړه: ستاسو څخه چې کومې ډلې د دروغو له مخې بهتان او تور ته کوم زور او شور ورکړي و نو هېڅکله يې د ځان لپاره درنه او شرم ونه گټي ، بلکې دا ستاسو لپاره د خير خبره ثابته شوه ، چا چې په کې څومره ونډه اخستې وې هومره يې گناه کړې ده ، خو کوم چا چې د تور لگولو ذمه واري اخستې وه د هغه لپاره ډېر لوی عذاب دی * تاسو چې کله د غه تور واورېد نو ولې مو د نورو مومنانو سپرو او

له دې څخه حسان بن ثابت او ملگري يې مراد دي، دوی هغه څه ويلي وو چې څه يې ويلي وو .

بيا الله وفرمايل: (إِذِ تَلَقَّوْنَهُ بِالْإِسْنَتِكُمْ وَتَقُولُونَ بِأَفْوَاهِكُمْ مَا لَيْسَ لَكُمْ بِهِ عِلْمٌ وَتَحْسَبُونَهُ هَيِّنًا وَهُوَ عِنْدَ اللَّهِ عَظِيمٌ)^(۱)

او فرمايي: (وَلَا يَأْتَلِ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ وَالْمَسَاكِينَ وَالْمُهَاجِرِينَ فِي سَبِيلِ اللَّهِ ۚ وَلْيَعْفُوا وَلْيَصْفَحُوا ۚ أَلَا تُحِبُّونَ أَنْ يَغْفِرَ اللَّهُ لَكُمْ ۗ وَاللَّهُ غَفُورٌ رَحِيمٌ)^(۲)

له دې ايتونو له نزول له وروسته ابوبکر رضي الله عنه پرېکړه وکړه چې د الله پاک رحم او د هغه درگزي راته ډېره زياته پسند ده، بېرته يې د تېر په څېر په مسطح بن اثاثه باندې خپله خرجه نفقه پېل کړه، اووېيل: په مسطح باندې له نفقي څخه به هېڅکله تېر راتېر نه شم .

ابن اسحاق وايي: دحسان بن ثابت او مومنو ملگرو په حد کې ځينو مسلمانانو دا بېتونه وويل:

لَقَدْ ذَاقَ حَسَّانُ الَّذِي كَانَ أَهْلُهُ	**	وَحَمْنَةً إِذْ قَالُوا هَجِيرًا وَمَسْطَحٌ
تَعَاطَوْا بِرَجْمِ الْغَيْبِ زَوْجَ نَبِيِّهِمْ	**	وَسَخْطَةَ ذِي الْعَرْشِ الْكَرِيمِ فَاتْرَحُوا
وَأَذَوْا رَسُولَ اللَّهِ فِيهَا فَجَلَّلُوا	**	مَخَازِي تَبْقَىٰ عُمُومُهَا وَفُضُّوا

بنځو په څېر به مو پرې د خپل ځان په شان د خیر گومان کړی وی ، چې هغوی د اورېدو سره وویل : دا په عايشې د روغ او تور تړل شوی دی لکه ابو ايوب او ميرمن يې .

(۱) سورت نور : (۱۵) . ژباړه : کومې د تور خبرې چې تاسو له يو بل څخه اورېدلې او له علم پوهې پرته به مو پرې خوله خوځوله ، تاسو ته خو په ډېره وړه گناه ښکاري خو خو ولې د الله په وړاندې دغه تور لگونه ډېره لويه گناه ده .

(۲) سورت نور : (۲۲) . ژباړه : په تاسو کې شتمن دې په دې سوگند نه پورته کوي چې د الله په لار کې به په اړينو خلکو ، خپلو خپلوانو او مهاجرينو باندې نفقه خرجه نه کوي ، تاسو ته دا پسند نه ده چې الله پاک درته بخشش وکړي ، الله پاک بښونکی او درحم والا دی .

- وَصُبَّتْ عَلَيْهِمْ مُحْصَدَاتُ كَأَنَّهَُا ** شَايِبُ قَطْرِ مِنْ ذُرَا الْمَزْنِ تُسْفَحُ
- ❖ حسان بن ثابت او حمنة بن جحش او مسطح بن اثاثه ضَيَّ الله عَنْهُمْ دخپلې ناوړې وېنا له کبله د وينا وړ سزا وليده .
- ❖ د پېغمبر پاک سرتوره بې هسې د گومانونو له مخې تورنه کړې وه او د عرش واکدار غصې او غضب ته يې ځان جوړ کړی و .
- ❖ دوی نبي کریم ﷺ په تور لگونې وځورو او له ځان نه وروسته يې تل پاتې شرمندگي پرېښوده .
- ❖ د دورو گوزارونه ورباندې لکه د ورېځې له بره نه د باران د غټو څاڅکو د بار بار څپو په شان پاکونکي راوورېدل .

د هجرت په شپږم کال د حديبې سوله

د رمضان او شوال دواړه مياشتې نبي کریم ﷺ په مدينه منوره کې تېرې کړې او بيا د ذي القعدې په مياشت کې د جنگ جگړې لپاره نه بلکې د عمرې د ادا لپاره د زياتو عربانو او باندېه چيانو په شمول د مکې په لور خوځېد وکړ^(۱)، هغه د قريشو له هغې کړو وړ وېره محسوسوله چې هسې نه يا ورسره جنگ وکړي او يا يې له عمرې څخه مخه ونيسي، که څه هم ډېر باندېه چيان ترې وروسته شول خو ولې انصار او مهاجرين او نور هغه عرب چې ورپسې تل شول د مکې په روان او د قربانۍ څاروي هم ورسره وو^(۲) په عمره يې احرام په دې خاطر وتره چې خلک يې له جگړې څخه بچ پاتې شي، او تر څو په دې هم خبر شي چې د جنگ لپاره نه بلکې د عمرې لپاره مکې ته روان دی .

عُصفان^(۳) ته په رسيدگۍ نبي کریم ﷺ سره بشر بن سفيان کعبی مخامخ شو او ورته يې وويل: ای د الله رسوله ! ستا مکې ته د راتگ اوازې د قريشو تر غوږه رسيدلي دي، د خپلو بچه دارو او لنگو اوښو سره راوتي دي او په دې طوی^(۴) کې درته تم دي، او د الله سره يې په دې کلکه ژمنه کړې ده چې ته به ترې هېڅکله مکې ته ونه ننوځي . او ځينې قريشيان د خالد بن وليد رَضِيَ اللهُ عَنْهُ په جنگي قيادت کې درته په کراع

(۱) ابن هشام وايي : د دې سفر په دروان کې يې د مدينې د واک واگې نميله بن عبدالله الليثي رَضِيَ اللهُ عَنْهُ ته ورکړې وې .

(۲) د قربانۍ څاروي اويا اوښان وو ، او خلک اووه سوه وو ، په هره اوښه کې لس تنه گډونوال وو .

(۳) عُصفان له مکې څخه په لږې فاصله کې د چينې نوم دی .

(۴) دې طوی مکې ته نژدې پرته سيمه ده .

الغميم^(۱) کې مسلح پراته دي .

نبي کریم ﷺ وویل: قريشو!! خوار شئ!! خونړيزو جگړو ريزمریز کړئ او غلي نه شوئ!! ما او نور عربان سره منځ کې پرېږدئ، که هغوی ووژلم تاسو ته به ستاسو موخه له ستومانۍ او زيار پرته په لاس درشي، او که الله پاک پرې برېمن کړم نو په اسلام کې به خلک پلې پلې پوره پوره داخل شي، او که هېڅ هم ونه شي کم از کم د دوی جگړيز قوت خو به خوندي پاتې شي!!

ولې؟ قريش څه اټکلوي؟ تر هغه به ددې دين د کاميابي لپاره جگړه ايزي هاندې او هڅې کوم تر څو يې الله پاک په نورو دينونو سرلوری کړي او يا به هم په دې لار کې له سره تېر شم .

بيا يې وويل: له هغوی مورچه کړې لارې به مو د هدف په لور څوک په بله لاره بوځي؟ د اسلام له قبيلې څخه يوسړي وويل: زه به موبوځم . هغه و چې د لارښوونې زيار مذکوره سړي په غاړه واخست، او خلک يې د ناون له ستونزې څخه ډکه په کارېنه لاره روان کړ، که څه هم د نوې لارې مزل کاروان ډېر ستړی کړ خو بيا هم اوارې او اسانې لارې ته ووتل، نبي ﷺ ټولو ته وويل: د (اَسْتَغْفِرُ اللَّهَ وَ اَتُوبُ اِلَيْهِ) کلمات بار بار تکرار کړئ، لوړه په رب لايزال چې دا هغه پړاو دی بني اسرائيلو ته پرې امر صادر شوی و او هغوی نه و ويلي، ټول کاروان د استغفار کلمات پيل کړل .

بيا نبي کریم ﷺ خلکو ته امر وکړ چې د حمض په ښۍ اړخ رهي شي ترڅو د ثنية المرار له لارې د حديبې ميدان چې دمکې ښکته برخه تشکيلوي ورته ورسېږي . قافلې هم د امر سره سم هغه لاره ونيوله چې کومه ورته په نبوي ارشاداتو کې ښوولی شوې وه، خو د قريشو جنگياليو چې کله د مسلمانانو د قافلې لوړ غبار په بله لار وليد چې لاره يې بدله کړې ده، بېرته قريشو ته په بېرته ستانه شول، خو نبوي قافله چې څنگه

(۱) کراع الغميم د عسفان د درې مخې ته د اته ميلو په اندازه لرې پرته سيمه ده .

ثنية الممرار ته ورسېده د نبی کریم ﷺ اوبښه خپله چو شوه، خلکو وویل: لکه چې اوبښه ځای په ځای کېښناسته! چو شوه اونوره تللو ته چمتو نه ده، نبی کریم ﷺ وفرمایل: اوبښه نه کمزورې شوې ده او نه له تللو څخه بې وسه ده، بلکې الله رابنده کړه، سستوالی یې عادت نه دی.

بیا یې وفرمایل: که قریش مې نن هر خصلت او جوړجاړي ته چې خپلوي او پېژندگلو په کې پالل کېږي راوغواړي زه ورته غاړه ږدم.

بیا یې خلکو ته وویل: همدلته واړوئ، خلکو ورته وویل: د الله رسوله! څنگه ټول دلته تم شو او د اوبو هېڅ درک نه لگېږي؟ نبی کریم ﷺ له خپل تیرکېښ څخه غشی راواخست او یو صحابي ته یې ورکړ، هغه غشی په یو کوهي کې نال کړ، دومره اوبه یې ترې راوخوټېدې چې ټول جل نیولي کاروان هم وڅښلې او اوبښان یې هم خړوب کړل.

نبی کریم ﷺ چې لږ دمه او ساه واخسته د قریشو له خوا ورته د خزاغه د قوم په شمول بدیل بن ورقاء خزاعي سفیر راغی او د نبی کریم ﷺ سره یې ټول خیالات تبادله کړل چې ستا د راتگ باعث څه شی دی؟

نبی کریم ﷺ وځبرول چې زه د جنگ لپاره نه یم راغلی، زما د راتگ یواځنې لامل د بیت الله زیارت او د هغه په حرمت او برابري اعتراف کول دي، هغه خبرې چې وړاندې یې بشر بن سفیان ته کړې وې د بیا ځل لپاره یې پرې د بدیل بن ورقاء غوږونه هم خلاص کړل.

د قریشو راغلې پلاوې بېرته قریشو ته ستنه شوه اوږته یې وویل: ای قریشو! هسې مو د محمد ﷺ د جنگ لپاره تیاری نیولی دی!! هغه خو دلته د جنگ په خاطر نه بلکې د بیت الله زیارت په خاطر راخوځیدلی دی.

قریشو بدیل بن ورقاء کم عقل اولاشعوره وباله، په سختو ناوړه کلماتو یې د هغه راوړی فرمان یې معنی کړ، او قریشو ژمنه وکړه چې محمد ﷺ به هېڅکله هم مکې ته په جبر زور داخل نه شي ولو که د جنگ په نیت هم نه وي راغلی، تر څو عربان زمونږ اړوند

قيصو باندې خپل بنډارونه تاوده ونه ساتي .

چونکه د خزاعه قبيلې مسلمان او مشرک دواړه د نبي کریم ﷺ راز دار وو د مکې په روانو کړکيچونو به يې خبرو .

د استازيتوب په دوهم پړاو کې قريشو د مزید وضاحت لپاره مکرز بن حفص ابن الاخيف راواستو، نبي کریم ﷺ چې کله وليد وپویل: دا خو تگ برگ او لوی دوکه باز دی .

کله چې مکرز د نبي کریم ﷺ تر حضوره راوړسېد او خيالات دواړو سره يو تربله تبادله کړل، نبي کریم ﷺ ورته خپل هغه دريځ وړاندې کړ چې کوم يې بدیل بن ورقاء ته وړاندې کړی و .

مکرز له مذاکراتو وروسته بېرته قوم ته ستون شو او په راز يې وپوهول .

بيا ورته ددریم ځل لپاره حُلَيس بن علقمه - يا - ابن زبان - راواستو چې دغه مهال يې د حبشو زعامت هم درلود، نبي کریم ﷺ چې کله وليد وپویل: دا د داسې قوم غړی دی چې د الله عبادتونه کوي، تاسو بايد هرومرو د هغوی مخې ته د قربانۍ اوبښان راوپاڅوئ، چې لږ رانږدې شول څه گوري چې د قربانۍ اوبښانو ته په غاړو کې نښې پرتې دي او د خوږ له لورې راپورته شوې، د حلالکې لپاره راوستل شوي څاروي مخ په خرابېدو دي، د قربانۍ د څاروو لیدو سره سم ستون شو او د نبي کریم ﷺ سره يې هېڅ راز خبرې ونه کړې او قريشو ته يې وویل: د هغه سره خو د قربانۍ اوبښان او گېان دي!

قريشو ورته وویل: ته نادان او بې شعوره يې، ته باندې چې په دې خبرو نه پوهېږي!!

د دې خبرو په اورېدو حُلَيس ډېر وځوړېد او ورته يې کړه: ای قريشو! واورئ چې د بيت الله د زیارت څخه د خلکو په رابندولو مو درسره ملاتړي نه ده اعلان کړې او نه په دې خوښ يو چې د بيت الله د تعظيم او برابري لپاره دلته څوک راځي ولې يې مخه ونيولای شي؟ په هغه ذات مې دې قسم وي چې د حلیس د نفس واک يې په لاس کې دی چې ستاسو په مقابل کې به ټول حبش د يو نفر په څېر راولم او د يو نفر په څېر به

درباندې برید وکړي او یا به محمد ﷺ ته لاره خلاصوي چې د کعبې زیارت وکړي .
 قريشو ورته وویل: حلیسه! احتیاط کوه گوره دغسې ونه کړې!! لږ زغم اوباسه تر څو
 زمونږ ځینې غوښتنې ومنل شي .

په ورپسې پړاو کې یې ورته عروة بن مسعود ثقفی رسول الله ﷺ ته راواستو، عروة بن
 مسعود د نبی کریم ﷺ په حضور کې عارض شو او مخې ته یې کېناست، بیا یې وویل:
 محمده!! ته دومره نه پوهېږې چې د ځان سره دې تیت او پاس بېلابېل خلک راغونډ
 کړي دي او د خپلې قبیلې د تیت او پرک لپاره دې په دې خاطر راوستي دي چې د خپل
 قام قبیل زور او راج مات کړې!! خو ته هم پوهه شه چې قريشو د لنگو اوبنانو او پوره
 پیاوړي نه ماتېدونکې عزم سره ستا د مقابلې کولو اراده کړې ده، تا سره د خورا درنې
 جگړې لپاره یې د پرانگانو څرمنې پوښلي دي، هغوی په دې کلک او مضبوط ولاړ دي
 چې ته به ترې هېڅکله مکې ته په زور او زبردستی داخل نه شي .
 او زه درته په رب لایزال لوړه پورته کوم چې تاسره راغلي خلک به سبا هېڅکله تا سره د
 جنگ ملاتړي جوړ نه شي !

دغه مهال چې ابوبکر رَضِيَ اللّٰهُ عَنْهُ د نبی کریم ﷺ تر شا ناست و ورته وویل: غلی
 شه! د لات شرمگا ولې نه خټې راخټې چې دا خبرې کوې!! ته څه اټکلوي چې مونږ
 به د نبی کریم ﷺ نه د جنگ په میدان کې په شا وتښتو؟؟

عروه وویل: دا څوک دی؟ نبی کریم ﷺ ورته وویل: دا د ابوقحافه ځوی دی، عروه
 وویل: که چرته زه ستا د خیر ښېگړې پوروړی نه وم نو اوس به مې ځواب درکړی،
 ځواب دې د ښېگړې بدله شوه .

د مذاکراتو په جریان کې به کله ناکله عروه د خبرو په مهال خپل لاس د نبی کریم ﷺ
 د رېږې نیولو لپاره اوږد کړ، د نبی کریم ﷺ رېږې ته د لاس اوږدولو په مهال به یې
 مغیره بن شعبه رَضِيَ اللّٰهُ عَنْهُ لاس د تورې په موتي جلا کړ او ورته به یې ویل:
 وړاندې له دې چې توره دې وخوري لاس دې درټول کړه .

عروه وویل: ته خو ډېر کلک زړې او کلک سترگی یې !! نبی کریم ﷺ وخنډل، عروه ترې وپوښتل چې دا څوک دی ؟ هغه ورته وویل: دا ستا وراره مغیره بن شعبه رَضِيَ اللّٰهُ عَنْهُ دی .

عروه وویل: ای بې وفا دوکه بازه !! ستا شرم خو ما پروښو ووينځو^(۱) .

بيا ورته نبی کریم ﷺ ټول هغه څه وویل چې ورڅخه وړاندې راغلو ملگرو ته یې ورله ويلي وو، او په دې یې هم ورله سر خلاص کړ چې د جنگ جگړې هېڅ اراده نه لري .

عروه بن مسعود چې د نبی کریم ﷺ او هغه د ملگرو ترمنځ د مینې او محبت کومه څپانده فضا ولیده تر دې چې د اودس اوبه او د خولې توکانې به یې ورله ځمکې ته نه پرېښودې او نه به یې ورله د سروینسته ځمکې ته پرېښودل چې ولوېږي، قريشو ته ستون او ورته یې وویل: ما د قیصر او کسری او نجاشي هر یو سره د هغه د واک او اقتدار په وخت لیدل کتل کړي دي، خو د محمد ﷺ سره د مستې مینې او څپاند محبت په څېر مې یو ټولواک هم خپلو اتباعو ته گران نه دی لیدلی .

او په دې ټول وپوهېږئ چې له محمد ﷺ څخه ملگري هېڅکله په شا نه تمبیري، ښه به دا وي چې بله نېکه مشوره وکړئ .

بيا نبی کریم ﷺ خراش بن امیه خزاعي رَضِيَ اللّٰهُ عَنْهُ په مکه کې میشت د قريشو مخه وروو او مشرانو ته په خپل (ثعلب) نوم اوښ استازی واستو ترڅو یې خبروي چې زه د جنگ جگړې هېڅ اراده نه لرم خو ولې هغوی یې د وژلو زیار وویست، که څه یې هم د هغه اوبښه ټپي ټپي کړې وه خو حبشیانو په خپلو هڅو له وژنې وژغوره .

خراش رَضِيَ اللّٰهُ عَنْهُ بېرته د حبشیانو په توسط د نبی کریم ﷺ ملگرتیا ته ځان

(۱) ابن هشام وايي: دا خبره ورته عروه په دې خاطر وکړه چې مغیره رَضِيَ اللّٰهُ عَنْهُ له اسلام راوړلو وړاندې د ثقیف له قبیلې او مالک له کورنۍ دیارلس وگړي وژلي وو، نو د مغیره رَضِيَ اللّٰهُ عَنْهُ د ملاتړ او د بنو مالک د کورنۍ ترمنځ د نزدې معرکې چې پایلې یې ډېرې ستونزمنې برېښېدې کېدو والا وه، نو عروه بن مسعود د سلا لپاره د دیارلسو وژلو شو کسانو دیت ورکړ او صلحه یې وکړه .

راخلاص کړ .

له دې وروسته نبي کریم ﷺ عمر بن الخطاب رَضِيَ اللّٰهُ عَنْهُ راوغوښت او ورته يې وويل: قريشو ته ولاړ شه او په ټول حقيقت يې وخبروه .

هغه ورته وويل: زما په زړه کې د قريشو سره پرته دښمنۍ باندې هغوی ډېره ښه پوهيږي، او په مکه کې د بنو عدي بن کعب له کورنۍ څخه تا ته په علم کې زه هېڅ ملاتړ نه لرم، په قام قبيل به درته زه بل هستي دروښايم که هغه واستوې نو ډېره به ښه وي چې عثمان بن عفان رَضِيَ اللّٰهُ عَنْهُ دی .

نبي کریم ﷺ عثمان بن عفان رَضِيَ اللّٰهُ عَنْهُ راوغوښت او د ابوسفیان رَضِيَ اللّٰهُ عَنْهُ په شمول يې د قريشو ټولو مشرانو ته استازی واستو، تر څو يې وپوهوي چې نبي کریم ﷺ د جگړې شخړې لپاره نه بلکې د کعبې زیارت او تعظيم لپاره راغلی دی .

عثمان رَضِيَ اللّٰهُ عَنْهُ مکې ته په رسېدو لومړی د ابان بن سعيد بن العاص سره ليدل کتل وشول، هغه ورته پناه ورکړه او د ابان په محافظت او گارډ کې يې د مکې ټولو مشرانو ته نبوي پېغام واورو، عثمان - رَضِيَ اللّٰهُ عَنْهُ چې کله هر مشر ته پېغام ورسو د رارخصتېدو په مهال ورته قريشو له کعبې څخه د طواف عرض وړاندې کړ خو هغه ورته وويل تر هغه به زه لومړی طواف ونه کړم چې تر څو نبي کریم ﷺ طواف نه وي کړی .

چونکه قريشو عثمان رَضِيَ اللّٰهُ عَنْهُ د خپل ځان سره حصار کړ نو نبي کریم ﷺ ته راپور ورسېد چې قريشو عثمان بن عفان رَضِيَ اللّٰهُ عَنْهُ مړ کړی دی .

د رضوان بيعت

ابن اسحاق وايي: عبدالله بن ابي بکر راته وويل: نبي کریم ﷺ په غوږ کې چې کله د عثمان بن عفان رَضِيَ اللّٰهُ عَنْهُ د مړينې خبر پرېوت وويل: تر هغه به ستانه نه شوو تر څو د قوم سره مټ اټي شوي نه يو .

هغه و چې د گڼ څاښې ونې لاندې نبي کریم ﷺ خلک بيعت ته راوبلل، او دغه بيعت او په مرگ تړون د رضوان په بيعت ونومول شو .

خلکو به ويل چې د نبي کریم ﷺ سره ټولو شته کسانو په مرگ بيعت کړی و .

جابر بن عبدالله رَضِيَ اللّٰهُ عَنْهُ وايي: نبي کریم ﷺ مونږ سره په مرگ بيعت نه و کړی، بلکې تړون په دې شوی و چې له میدان څخه به نه تښتوو .

ټول هغه صحابه کرام چې د نبي کریم ﷺ په ملتيا وتلي وو، له جَدُّ بن قيس پرته چې د مسلمة د کورنۍ غړی و، نورو ټولو بيعت کې ونډه اخستې وه ^(۱) .

جابر بن عبدالله رَضِيَ اللّٰهُ عَنْهُ وايي: لوړه په رب لايزال چې زه اوس هم جد بن قيس ته گورم چې ځان يې د خپلې اوښې تر ښځو لاندې پټ کړی تر څو څوک يې ونه وينی .

لږ ځنډ وروسته نبي کریم ﷺ وپوهېد چې د عثمان بن عفان رَضِيَ اللّٰهُ عَنْهُ د مرگ ژوبلې خپاره راپورونه ناسم دي .

(۱) ابن هشام وايي: تر ټولو لومړي بيعت د نبي کریم ﷺ سره ابو سنان اسدي رَضِيَ اللّٰهُ عَنْهُ وکړ .

د صلح حديبيه سوله ايز تړون

سهيل بن عمرو رَضِيَ اللّٰهُ عَنْهُ چې د بنو عامر بن لؤي خورا مخور غړی و، قريشو نبي کریم ﷺ ته په دې راواستو چې:

نبي کریم ﷺ ته زمونږ د ټولو په نيابت ولاړ شه او په دې ورسره خبرې شريکې کړه چې سړکال بايد هرومرو بېرته ستون شي او له عمرې څخه تېر شي، هسې نه چې عربان خپل بنهارونه په دې گرم وساتي چې محمد ﷺ مکې ته په زور زبردستی ننوت.

نبي کریم ﷺ چې کله سهيل بن عمرو رَضِيَ اللّٰهُ عَنْهُ وليد چې مخامخ راروا دی ووييل: داسې بريښي چې د سهيل په رالېږدونې قريش سولې سلا ته غاړه کېږدي.

تر ډېره دمه د سهيل بن عمرو رَضِيَ اللّٰهُ عَنْهُ او نبي کریم ﷺ دواړه سره اوږدې خبرې وکړې، بالاخره دواړه خواوې په روغه جوړه رضا شوې.

کله چې د سولې پړاو تر پايه ورسېد، عمر بن الخطاب رَضِيَ اللّٰهُ عَنْهُ په چټکي ابوبکر رَضِيَ اللّٰهُ عَنْهُ ته راغی او ورته يې کړه: ايا دا د الله پاک رښتني استازی نه دی ؟ هغه وويل: ولې نه، د هغه رښتوني استازی دی، بيا يې ترې وپوښتل: ايا مونږ رښتوني مسلمانان نه يو ؟ هغه ورته کړه، ولې، مونږ رښتوني مسلمانان يو، بيا يې ترې وپوښتل: ايا دوی (قريش) مشرکان نه دي ؟ هغه ورته کړه: ولې نه، مشرکان دي، عمر رَضِيَ اللّٰهُ عَنْهُ وويل: بيا ولې دومره سپکاوی ته ځان ورکړو ؟!

ابوبکر رَضِيَ اللّٰهُ عَنْهُ وويل: گوره سرغړونه يې ونه وکړې، زه خو يې په رسالت کلکه عقیده لرم، عمر رَضِيَ اللّٰهُ عَنْهُ ورته وويل: زه هم په دې باور لرم چې محمد ﷺ د الله پاک رښتوني استازی دی.

له برداشت يې بهر وه تر دې چې نبي کریم ﷺ ته راغی او ورته يې وويل: اى د الله

رسوله ! ايا ته په رښتوني د الله پاک استازی نه یې ؟

رسول الله ﷺ: ولې نه، زه یې رښتونی استازی یم .

عمر رَضِيَ اللّٰهُ عَنْهُ: ايا مونږ مسلمانان نه یو ؟

رسول الله ﷺ: ولې نه، تاسو رښتوني مسلمانان یاست .

عمر رَضِيَ اللّٰهُ عَنْهُ: ايا دوی (قريش) مشرکان نه دي ؟

رسول الله ﷺ: ولې نه، مشرکان دي .

عمر رَضِيَ اللّٰهُ عَنْهُ: بیا نو ولې ورته ځان دومره لاندې راولوو !!

نبي کریم ﷺ ورته وویل: زه د الله استازی او سفیر یم، زه به هېڅکله هم د هغه له

حکم څخه سرغړونه ونه کړم، او نه هغه ما ضایع کوي .

عمر رَضِيَ اللّٰهُ عَنْهُ وايي: په دغې ورځ چې مې کومې خبرې کړې وې، د کفارې په

خاطر به مې ډېرې روژې نیولې، نفلوته به مې کول، غلام مې ازاد کړل، خیراتونه او

صدقات مې وکړل، تر دې چې باور مې لا پسې وده وکړ .

د لړې په جریان کې نبي کریم ﷺ علي بن ابي طالب رَضِيَ اللّٰهُ عَنْهُ راوغوښت ورته

یې وویل: ولیکه: (بسم الله الرحمن الرحيم) .

سهیل بن عمرو رَضِيَ اللّٰهُ عَنْهُ ورته وویل: مونږ د (بسم الله الرحمن الرحيم) اړوند

کره معلومات نه لرو، داسې ولیکه: (باسمک اللهم)، نو په تړون کې یې (باسمک

اللهم) ولیکل .

بیا یې ورته وویل: دا هغه سوله ایز تړون دی چې محمد رسول الله او سهیل بن عمرو

رَضِيَ اللّٰهُ عَنْهُ ترمنځ لاسلیک شو .

سهیل رَضِيَ اللّٰهُ عَنْهُ وویل: که زه ستا په استازیتوب باوري وای نو ما درسره ولې

جنگونه کول !! خپل او د خپل پلار نوم دې ولیکه .

نبي کریم ﷺ په تړون کې خپل او د خپل پلار نوم ولیکو .

نبي کریم ﷺ علي بن ابي طالب رَضِيَ اللّٰهُ عَنْهُ ته وویل: داسې ولیکه:

دا هغه سوله ایز تړون دی چې محمد بن عبدالله او د سهیل بن عمرو ترمنځ پرې اتفاق وشو چې تر لسو کالو پورې به دواړه خواوې په یو بل هېڅ جنگې بریدونه نه کوي، خلک به په امن امان کې وي، خلک به ځانونه له نورو څخه رانغاړي، د دې په شمول که د قریشو څخه څوک د خپل مشرتابه له اجازې پرته محمد ﷺ ته د ایمان په حالت کې راشي، نو بېرته به قریشو ته ورکول کیږي، خو که له محمد ﷺ څخه څوک د مشرکانو په لور د مشرتابه له اجازې پرته لاړ شي بېرته به نه ورکول کیږي.

دواړه خواوې به یو د بل په ضد هېڅ چل او پړاډ په کار نه اچوي، په ټاکلي موده کې به یو بل ته جنگې پلانونه، خیانت او غداری او د چور چپاول هېڅ لارې نه سنځوي، که په خپله خوښه هر څوک د قریشو په عقد او یا هم د نبی کریم ﷺ په ملگرتوب کې داخلېږي هغه ازاد او کولای شي.

د خزاعه قبیلې غېر پورته کړ چې مونږ د محمد ﷺ ملاتړ او ورسره په ملگرتیا خوښ یو. بنوبکر غېر پورته کړ چې مونږ د قریشو ملاتړ او د هغوی سره په ملگرتیا رضا یو. د سولې سلا یو بند دا هم و:

سړکال به تاسو بېرته مدینې ته ستنېږئ او مکې ته به نه راځئ، په راروان کې کال به هم مکې ته په داسې حالت کې ننوځئ چې له درې ورځو به زیات وخت نه تېروئ، اسلحه به درسره د مسافر په څېر وي، تورې به مو په تیکو کې بندې اړینې وي، مونږ به له مکې څخه ووځو، له مذکور شیانو پرته به نور هېڅ شیان مکې ته ځانونو سره نه راوړئ.

دواړه خواوې لا په تړون بوختې وې چې د سهیل بن عمرو رَضِيَ اللَّهُ عَنْهُ ځوی ابوجندل رَضِيَ اللَّهُ عَنْهُ په ځنځیرونو کې تړلی د مسلمانانو غېږې ته ټپي ټپي راوړسېد، مسلمانانو چې د نبی کریم ﷺ د لیدلي خوب له کبله یې د مکې په فتحه کې له یو نه دوه نه کول خو چې د صلحې سرتیکو او بېرته مدینې ته له تگ څخه و خبرېدل چې نبی کریم ﷺ د مشرکانو سره د زیات تحمل او برداشت نه کار واخست، تر لږه حده یې ټنډه شول، نزدې وه چې هلاکت لاس ور اوږد کړي، سهیل بن عمرو رَضِيَ اللَّهُ عَنْهُ چې

کله خپل ځوی ابوجندل رَضِيَ اللّٰهُ عَنْهُ ولید وړپاخېد او له گړپوانه یې کلک ونيو او دیکې یې ورکولې، نبي کریم ﷺ ته یې وویل: محمده ! وړاندې له دې چې ابوجندل راشي زما او ستا په دې پرېکړه شوې ده .

نبي کریم ﷺ ورته وویل: ډېره بڼه ده .

سهیل بن عمرو رَضِيَ اللّٰهُ عَنْهُ خپل ځوی له گړپوانه نور هم ټینگ کړ تر څو په رابښکلو رابښکلو یې قريشو ته ورسوي، ابوجندل رَضِيَ اللّٰهُ عَنْهُ غږ پورته کړ چې له مسلمانېدو وروسته ولې مشرکانو ته ورکړی شم ؟ حال دا دی چې دوی د برېولو له لارې ما بېرته اسلام پرېښودلو ته مجبوره کوي !!

خو بهر کيف د ابوجندل رَضِيَ اللّٰهُ عَنْهُ لوړو غبرونو د مسلمانانو تنډه لا پسې تروه ترخه کړه، خو له بلې خوا به ورته نبي کریم ﷺ تسلي بخش کلمات وړاندې کول چې لږ زغم اویاسه او په دراوښتې ستونزې له الله پاک څخه د ښې بدلې غوښتنه وکړه .
ته او ستا په خبر نور یې وسه او یې کسه به الله پاک له دې ازموښتنه خلاص کړي، ستا له راتگ څخه لږ وړاندې مو ورسره په دې سلا کړې ده، او سلا مو هم د الله په نوم کړې ده، هېڅکله ورسره چل پراډ ته تیار نه یو .

عمر بن الخطاب رَضِيَ اللّٰهُ عَنْهُ د ابوجندل رَضِيَ اللّٰهُ عَنْهُ سره اوږه په اوږه شو او په غوږ کې یې ورته وویل: له زغم څخه کار واخله، دوی هسې هم مشرکان دي، وینه یې د سپي د ویني په څېر هېڅ ارزښت نه لري، او عمر رَضِيَ اللّٰهُ عَنْهُ به د خپلې تورې موتې ورښودې کړ په دې خاطر چې ابوجندل رَضِيَ اللّٰهُ عَنْهُ به ترې توره واخلي او پلار به پرې ووژني .

عمر رَضِيَ اللّٰهُ عَنْهُ وايي: که ما څه هم امېد درلود چې له ما څخه به توره واخلي او پلار به پرې ووهي خو بیا هم ابوجندل رَضِيَ اللّٰهُ عَنْهُ پاتې وکړه او ځان یې هغوی ته ورکړ .

نبي کریم ﷺ چې کله د تړون لاسلیک څخه وزگار شو، په تړون یې د مسلمانانو او مشرکانو دواړه خواوې گواه کړې، لکه ابوبکر، عمر، عبدالرحمن بن عوف، عبدالله

بن سهيل بن عمرو، سعد بن ابی وقاص، محمود بن مسلمة، مكرز بن حفص - چې دغه مهال لا مشرك و - علی بن ابی طالب رَضِيَ اللّٰهُ عَنْهُمْ چې د تړون ليكوال و، گواهان كړل .

نبي كريم ﷺ چې خپله به يې دغه گړی د حرم په حدودو كې لمونځ هم كو خو د حالوالی اړوند زړه نازړه و، له صلحې څخه له وزگارېدو وروسته خپلې قربانی ته وړپاڅېد او حلاله يې كړه، بيا كښېناست او د سروينبتان يې وکلول، صحابه كرامو - رَضِيَ اللّٰهُ عَنْهُمْ - چې كله نبي كريم ﷺ وليد هغوی هم يې درېغه د قربانی په ذبحه او د سر په كلولو پېل وكړ .

له دغې مراسمو له انجامولو وروسته نبي كريم ﷺ د خپلو ملگرو په ملتيا مدينې ته د بېرته ستنېدو هوډ وكړ، هېره دې نه وي چې د مكې او مدينې پرته لاره كې سورت الفتح هم نازل شو .

الله پاك وفرمايل (إِنَّا فَتَحْنَا لَكَ فَتْحًا مُّبِينًا * لِيَغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَبِتَمَّ نِعْمَتُهُ عَلَيْكَ وَيَهْدِيكَ صِرَاطًا مُسْتَقِيمًا)^(۱)
بيا الله فرمايي (لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ آمِنِينَ مُحَلِّفِينَ رُءُوسَكُمْ وَمُقَصِّرِينَ لَا تَخَافُونَ ۖ فَعَلِمَ مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا)^(۲)

زهري وايي: د اسلام په گرد تاريخ كې د حديثي د تړون په څېر بله لويه فتحه نشته،

(۱) سورت فتح: (۱ - ۲) . ژباړه: مونږ تا ته ډېره ښكاره فتح دركړه، په دې خاطر چې الله درته ټول مخكني او وروستني گناهونه دربخش كړي، او په تا خپله لورينه بشپړه كړي، او په دې منظور چې د سمې سيده لارې توفيق درپه برخه كړي .

(۲) سورت فتح: (۲۷) . ژباړه: الله پاك پيغمبر ته خپل ليدلی خوب رښتا كړ چې مسجد حرام ته به په حقيقت سره ننوځي، او په ډاډ او اطمينان به هلته ولاړ شي، هېڅ راز ډار او ترس به نه محسوسوي، چا به د سرو وينه كلولي وي او چا به كم كړي وي، الله پاك په ټولو هغه څه ډېر ښه پوهيږي چې تاسو ورباندې نه پوهېدئ چې ددغې روغې جوړې تړون نه وروسته به درته نژدې لويه فتحه هم دركړي .

ځکه چې د دواړو خواوو ترمنځ د جنگ گرم ډگر د نوې تړون په بنسټ سوړ شو، دواړه خواوې یو د بل سره دیني مناقشې او د خیالاتو تبادله کولو لپاره وزگارې شوې، د اسلام اړوند که به لږ څیرکه او دانا انسان پلټنه پیل کړه نو پای به یې اسلام ته په غاړه کینودو تمامېده .

د صلحې د تړون په دوه کلنه موده کې په اسلام راوړنې دومره خلک مشرف شول چې له شته مسلمانانو څخه یې زیات شمېر تشکیلو .^(۱)

WWW.LARHKUD.COM

(۱) ابن هشام وايي : د زهري د خبرې تاييد او په صحت يې دليل دا دی چې د حديبي تړون کې نبي کریم ﷺ څوارلس سوه مسلمانانو په ملتيا وتلی و ، خو ولې د مکې د فتحې په ورځ دوه کاله وروسته د لس زره کسانو په ملتيا ووت .

په اووم هجري کال کې د خیبر غزا

د حدیبې د سوله ایز تړون له راستنېدو وروسته نبي کریم ﷺ په مدینه کې د ذي الحجې او محرم د میاشتې ځینې ورځې تېرې کړې، هېره دې نه وي چې په دې کال کې هم د حج مراسم د مشرکانو تر ولقې لاندې وو.

دمحرم پاتې ورځو کې نبي کریم ﷺ خیبر ته وتپېد.

ابومعتب بن عمرو رَضِيَ اللَّهُ عَنْهُ وايي: خیبر ته د ننوتو په مهال نبي کریم ﷺ خپلو ملگرو ته چې زه هم په کې وم وویل: لږ ځنډ وباسئ! بیا یې وویل: ای د اسمان او د اسمان نه د لاندې مخلوقاتو واکداره! ای د بادونو او طوفانونو مالک او څښتنه! مونږ ستا نه د دې کلي او کلیوالو او په دې کلي د پروت خیر ښېگړې او فائدي غوښتنه کوو.

ای الله مونږ تا پورې ددې کلي او کلیوالو او په دې کلي د پروت شر او فساد او ناخوښو نه پناه غواړو.

ابومعتب بن عمرو رَضِيَ اللَّهُ عَنْهُ وايي: نبي کریم ﷺ چې به هر کلي ته ننوتو دا دعا به یې ویله.

نبي کریم ﷺ د خپل مبارک عادت سره سم چې تر هغه به یې په یو کلي وسله وال برید نه کو تر څو به سبا شوی نه و.. د سباوون په مهال که به له کلي څخه د اذان کلمې راپورته شوې نبي کریم ﷺ به له برید څخه هم رابند شو، خو ولې که د اذان غږ به یې وانه اورېد بیا به یې په کلي جنگي برید پېل کړ.

چونکه مونږ خیبر ته د شپې له مخې ورسېدو نو نبي کریم ﷺ هم تر گهيځ زغم وويست خو ولې د اذان هېڅ کلمات یې وانه اورېدل، هغه او مونږ په خپلو سورلیو سپاره شول، د

دېرې نږدېوالي له کبله به مې قدم د هغه قدم سره لگېده، څه گورو چې د لمر خاته په وخت د خيبر يهودان له خپلو بوجونو او کيچاو سره کړوندو او باغونو ته مخامخ راروان دي، چې څنگه يې نظر پر نبي کریم ﷺ او نبوي لښکر ولگېد چې يې پورته کړي چې د محمد ﷺ لښکرې راغلې، او مخ په شا يې د تېښتې لاره ونيوله، دغه مهال نبي کریم ﷺ وويل: الله اکبر، خيبر نور درې ورې شو، مونږ چې کله د کوم قوم په قلمرو ولقه واچو نو ورځ يې له پېله بې دمه او بې کاره وي.

ابن اسحاق وايي: نبي کریم ﷺ چې کله خيبر ته تللو نو د عصر له لارې يې د سفر پړاو پېل کړ او هم هلته ورله مسجد هم جوړ کړي شو^(۱) بيا صهبا^(۲) ته ولاړ، او له همدې ځايه نبوي لښکر بيا د رجيع درې ته ورسېد، هلته بنو غطفان او د خيبر يهودانو په منځ کې کمين شو تر څو غطفان د خيبر يهودانو جنگي مرسته ونه کړي، ځکه غطفان د نبي کریم ﷺ په ضد د يهودانو کلک مرستندوي وو.

زه داسې وڅېړېدم چې غطفان کله هم د نبي کریم ﷺ د خيبر يهودانو سره په غزا وڅېړېدل، ټولو يې په ضد د يهودانو مرستې ته ملا وتړله او راووتل، له لږ شيبه حرکت وروسته يې په خپلو کورونو او زنانه وو د چور چاپول اواز واورېده چې گنې نبي کریم ﷺ خپل جنگي لښکر د غطفان سيمې ته متوجه کړي دی، تر څو له خپلو کورونو او ابرو څخه دفاع وکړي بېرته خپلو ټاټوبو ته ستانه شول، او د نبي کریم ﷺ او د خيبر يهودانو ترمنځ يې جنگي ميدان دواړو خواو ته پرېښود.

نبي کریم ﷺ يو يوشی په غنيمت کې اخست او کلاگانې يې هم پرله پسې توگه فتحه کولې، د خيبر لومړنۍ کلا چې د مسلمانانو په منگولو کې ولوېده د ناعم کلا وه، ددې کلا (قلعه) د فتح په ترڅ کې محمود بن مسلمة رَضِيَ اللَّهُ عَنْهُ هم شهيد شو چې له بړه پرې چا ميچن راخطا کړې وه.

(۱) عصر د مدينې او د فرع درې ترمنځ د پروت غرونو دی.

(۲) صهبا خيبر ته نږدې پرته سيمه ده.

په دوهم پړاو کې د ابوالحقيق د کورنۍ کلا (قموص) فتحه شوه، د دې کلا د فتحې په ترڅ کې نبي کریم ﷺ د کنانه بن الربيع بن ابي الحقيق بي بي صفیه رَضِيَ اللّٰهُ عَنْهَا له نورو دوو تره لورگانو سره وينځې کړې، د نبي کریم ﷺ شيرين انتخاب په درېواړو کې صفیه رَضِيَ اللّٰهُ عَنْهَا وه .

د حية الکلبی رَضِيَ اللّٰهُ عَنْهُ نبي کریم ﷺ ته راغی او صفیه رَضِيَ اللّٰهُ عَنْهَا يې ترې د ځان لپاره وغوښته، چونکه نبي کریم ﷺ يو ځل د ځان لپاره غوره کړې وه نو ددې دواړه تره لورگانې يې ورکړې .

له دې پړاو وروسته بيا مسلمانانو د ښځو وينځول پيل کړل .

نبي کریم ﷺ چې د دوي ځينې کلاگانې فتحه او مالونه يې غنيمت کړل نو ځان يې د دوی دوه نورو سلالم او وطیح نومي کلاگانو ته وزگار کړ، هېره دې نه وي چې دا دواړه کلاگانې تر ټولو وروسته فتحه شوې، او په دې کلاگانو د بندېز لگونې موده هم څه د پاسه لسو ورځو ته وغځېده .

ددې کلاگانو له فتحه کېدو وړاندې يهودي اتل مرحب په خپلې سلاح سمبال راووت او وويل:

قَدْ عَلِمْتُ خَيْبَرُ أَنْبَى مَرْحَبُ * شَاكِي السَّلَاحِ بَطْلُ مُجَرَّبُ
أَطْعَنَ أَحْيَانًا وَحِينَئِذَا أَضْرِبُ * إِذَا اللَّيْثُ أَقْبَلْتُ تَحَرَّبُ
إِنَّ حِمَايَ لِحِمَى لَا يُقْرَبُ

❖ ټول خيبر زما د مرحب اړوند ډېر ښه معلومات لري، چې زه د وسله وال بريد تجربه کار او ماهرانه اتل يم .

❖ لکه زمريان چې د جنگ پښه اراده لري زه هم د هغه په څېر کله ژوبلونکي او کله مرګوني گوزارونه کوم

❖ زما څرځای (سيمه) ته هېڅ نږدې کېدی نه شي .

او ورسره يې دا اواز هم کو چې د لاس په لاس مقابله در پکې څوک شته ؟
کعب بن مالک رَضِيَ اللّٰهُ عَنْهُ يې شعرونه جواب کړل چې:

قَدْ عَلِمْتَ خَيْرُ أَنِّي كَعْبُ ** مُفَرِّجُ الْغَمِّ جَرِيءُ صُلْبُ
 إِذْ شَبَّتَ الْحَرْبُ تَلْتَهَا الْحَرْبُ ** مَعِي حُسَامُ كَالْعَقِيقِ غَضْبُ
 نَطَوُّكُمْ حَتَّى يَذِلَّ الصَّعْبُ ** نُعْطِي الْجَزَاءَ أَوْ يَفِيءَ النَّهْبُ
 بِكَفِّ مَاضٍ لَيْسَ فِيهِ عَتَبُ

❖ ټول خبر زما د کعب په دلاوری خبر دی چې زه په سختو ستونزمنو او کړاوونو کې د بې دریغه زغم څښتن او زیات جراتمند یم.

❖ جنگونه چې کله پرله پسې شي او ما سره مې د تېزې برېښنا په څېر کار خلاصې توره وي .

❖ نو تر هغه به مو وکړه سوو چې ستاسو سختړیني لارې ځان ته اسانې کړو، او تر هغه به مو وډېوو چې یا خو مو سزا وار کړو او یا درڅخه راتښتولې خزاني بېرته واخلو .
 ❖ اویه داسې لاسونو او متو به مو سزا وار کړو چې په جنگ نه سترې کيږي .

بیا نبي کریم ﷺ وویل: د مرحب سره لاس په لاس مقابلې ته څوک تیار دی ؟ محمد مسلمة رَضِيَ اللَّهُ عَنْهُ وویل: زه یې د مقابلې ډېر مینوال یم، زه د غچ اخستنې لائق یم او په رارسیدلي خفگان هم غمزده یم .

پرون مې ورور د دوی له لاسه وژل شوی دی، نبي کریم ﷺ ورته وفرمایل: مقابلې ته وپاڅېره، ای الله ! په یهودي ورته کامراني ورکړه .

دواړه چې سره یو بل ته نژدې شول نو له یو بل څخه په کمزورې ونې تاوېدل، بالاخره دواړه سره یو بل ته د یو سړي په څېر مخامخ شول، مرحب یهودي چې په گوزار لومړیتوب وکړ محمد بن مسلمة رَضِيَ اللَّهُ عَنْهُ ترې ځان په خپل ډال سیوری کړل او د هغه توره د ډال په سوراخ کې ونښته، محمد بن مسلمة رَضِيَ اللَّهُ عَنْهُ مرحب قابو کړ او بیا یې ووژه .

د مرحب له مړینې وروسته د هغه ورو یاسر مقابلې ته راووت او غږ یې کړ چې د مقابلې درېکې څوک شته ؟

هشام بن عروة رَضِيَ اللَّهُ عَنْهُ اټکلوي چې زبیر بن العوام رَضِيَ اللَّهُ عَنْهُ ورته ووت،

صفيه بنت عبدالمطلب رَضِيَ اللّهُ عَنْهَا نبي كريم ﷺ ته وويل: هسې نه ځوى مې مړشي!

نبي كريم ﷺ ورته وويل: نا بلكې ستا ځوى به يې مړ كوي ان شاء الله، زبير رَضِيَ اللّهُ عَنْهُ د اتلولۍ ميدان ته ووت او ياسر يې د خپلو گوزارونو ښكار كړ.

سلمة بن عمرو بن الاكوع رَضِيَ اللّهُ عَنْهُ وايي: نبي كريم ﷺ د جنگ بېرغ ابوبكر رَضِيَ اللّهُ عَنْهُ ته وركړ تر څو د خيبر ځينې كلاونه فتحه كړي، كه هغه هرڅومره جنگي تجربه په كار واچوله خو ولې بشپړه فتحه په نظر رانغله، په وړيسې ورځ كې يې جنگي بيرغ عمر بن الخطاب رَضِيَ اللّهُ عَنْهُ ته وركړ، هغه هم ډېر جنگي تاتكتيكونه و كارول خو بيا يې هم پوره فتحه رانه وړه.

نبي كريم ﷺ وفرمايل: د جنگ په سېانې ورځ به زه بېرغ داسې چا ته وركړم چې د الله او رسول دواړو خوښ وي، هېڅكله به له جنگ نه په شا ونه تمبيري، او د هغه په لاس به الله ټول خيبر فتحه كوي، بيا نبي كريم ﷺ علي بن ابي طالب رَضِيَ اللّهُ عَنْهُ راوغوښت اگر كه د سترگو په رنځ هم اخته و خو نبي كريم ﷺ يې په سترگو كې توكانې واچولې او بيا يې ورته وويل: لاس په جنډه مخ په وړاندې ولاړ شه، تر هغه مخكې څه چې الله پاك ستا په لاس بشپړه ازادي راوړي.

سلمة بن الاكوع رَضِيَ اللّهُ عَنْهُ فرمايي: علي رَضِيَ اللّهُ عَنْهُ له ډېرې تېز رفتاري نه ساه تيگا واخست او مونږ وړيسې وروسته روان وو، دومره توند ولاړ چې په لاس كې ورسره جنډه يې د يهودانو د لوى كلا په كانو كمرو ريانده ودروله، له كلا څخه ورته يو يهودي سرا راپورته كړ چې ته څوك يې؟ ده ورته وويل: زه علي بن ابي طالب يم.

يهودي وويل: موسى عَلَيْهِ السَّلَام ته په وركړل شوي كتاب مې دې قسم وي چې تاسو سرلوړي او سر بالاياست.

علي رَضِيَ اللّهُ عَنْهُ بېرته په داسې حالت كې نبي كريم ﷺ ته راغى چې خيبر يې په بشپړه توگه فتحه كړى و.

نبي کریم ﷺ چې کله په خیبر کې د وطیح او سلام دواړه کلاگانو باندې اوږد بندیز ته دوام ورکړ، یهودانو په خپل هلاکت وپوهېدل، نبي کریم ﷺ ته یې استازی واستو چې له خیبره به ووځو خو ژوند مو مرگ ته مه ورکوه، نبي کریم ﷺ د هغوی غوښتنه ومنله، اگر که له دې دواړو کلاگانو پرته نور د خیبر سرسبز او شاداب باغونه او خزاني د نبوت په جولی کې لوېدلې وې، له دې پرېکړې څخه چې د فدک میشت یهودان وڅېړل هغوی هم د خپل ژوند د خونديتوب لپاره ټولو شتمنیو څخه تېر او هېر شول.

د یهودانو او نبي کریم ﷺ ترمنځ د سولې سلا استازی د بنو حارثه د کورنۍ غړی مُحیصه بن مسعود و.

بېرته د خیبر یهودانو د نبي کریم ﷺ سره د خیبر په گردو باغونو د سم په نیمو صادراتو تړون وکړ چې د باغونو او ځمکو په خدمت کې به یې یهودانو ته ورکوي، او ورته یې وویل: شاید مونږ به باغونه له تاسو څخه ډېر ښه وپالو، ځکه چې دا زمونږ ځمکه وه اوزمونږ باغونه وو، مونږ یې په اندازه ښه پوهیږو.

نبي کریم ﷺ ورسره دغه تړون په دې شرط ومنو چې که مونږ هر کله تاسو ویستلۍ نو هرومرو به وځئ.

د فدک یهودانو ته چې کله د خیبر د یهودانو لږي واورول شوه د نبي کریم ﷺ د خیبر والاو په څېر پرېکړه باندې جدي غوښتنه وکړه، له هغوی سره یې هم روغې جوړې ته غاړه کېښوده.

هغه و چې خیبر د مسلمانانو ترمنځ شریک و خو ولې فدک په دې خاطر چې اوبن او اس پرې نه و ځغېدلې، یواځې د نبي کریم ﷺ و.

په خیبر کې چې کله نبي کریم ﷺ ښه ارام او ساه یې واخسته، د سلام بن مشکم یې یې زینب بنت الحارث ورته په غوږو کې وریته شوی پسه ډالی کړ، وړاندې له دې چې د نبي کریم ﷺ تر مخې یې کیږدي له چا څخه یې ځان ښه پوهه کړی و چې هغه ته د پسه کوم اندام ډېر پسند دی؟ چا ورته ویلي و چې د پتون غوښه یې ډېره خوښه ده.

زينب د دې خبرې سره د پتون غوښه په زهرو سمه پوښلې وه او پاتې غوښه يې په خپلې اندازه زهرجنه کړه .

د نبي کریم ﷺ په څنگ کې چې بشر بن براء بن معرور رضي الله عنه هم ناست وو د دواړو پتونونو غوښه وخوړه، نبي کریم ﷺ غوښه تېره نه کړه او بېرته يې له خولې څخه وغورځوله، خو ولې بشر رضي الله عنه غوښه تېره کړې وه .

نبي کریم ﷺ وفرمايل: هډوکي مې خبروي چې زهرجن دي .

نبي کریم ﷺ يهودنه راوغوښته او ورڅخه يې تحقيقاتي پوښتنې پېل کړې، هغې اعتراف وکړ او زياته يې کړه چې ته ښه پوهېږې چې ستا له لاسه مې په قوم څه څه ونه شول ؟ ما دا کار ځکه وکړ چې که ته رښتونی پېغمبر يې زما له کړنې به دې الله خبر کړي او که د تولواکي او اقتدار مټين يې نو مونږ به درڅخه ايله وزگار او بې غمه شو .

اگر که بشر بن براء رضي الله عنه وفات شو خو بيا هم ترې نبي کریم ﷺ درگزي او بخشش اعلان کړ .

بيا نبي کریم ﷺ له خيبر څخه د قري درې ته ولاړ او د هغه ځای ميشتوال يې څه شپې ورځې محاصره کړل او له دې ځايه يې مدينې ته د راستنېدو لړې پېل کړه .

نبي کریم ﷺ په خيبر يا په لاره کې په صفيه رضي الله عنها باندې نکاح وکړ، د صفيه رضي الله عنها د ناوېتوب ټول مراسم لکه هغه ښايسته کول، ويښتان يې گمنځول د انس رضي الله عنه مور ام سليم بنت ملحان رضي الله عنها سمبال کړل .

نبي کریم ﷺ په صفيه رضي الله عنها باندې په خپلې خيمه کې د لومړي ځل لپاره ميلو شو، او ابويوب خالد بن زيد رضي الله عنه د وهلي خيمې يا چوپال بهر هر اړخيزه څوکيداري باندې شپه رڼه کړه، د سهار په مهال چې نبي کریم ﷺ وليد ورڅخه يې پوښتل چې ابو ايوبه دلته څه کوي ؟

هغه ورته وويل: له دې ښځې څخه مې درياندې ډار احساس کړ، تا يې پلار او ټول خاندان او قوم وواژه، که څه هم خپله نوې مسلماننه ده خو په زړه کې مې ترې خوف او

ترس پیدا شو .

داسې ویل کیږي نبي کریم ﷺ ورته وویل: ای الله ! لکه څنگه چې ابو ایوب رَضِيَ اللّٰهُ عَنْهُ زما په څوکۍ شپه رونه کړه ته یې په خپل حفاظت کې وساته .

له خیبر څخه په لاره کې د شپې نبي کریم ﷺ وفرمایل: د ننې شپې څوکېداري به څوک ښه وکولی شي؟ چې د سهار لمونځ رانه دخوب او ستړیا له کبله یې وخته نه شي! بلال رَضِيَ اللّٰهُ عَنْهُ وویل: ستا څوکېداري به زه وکړم .

نبي کریم ﷺ د نورو خلکو په شمول په خپلو خپلو ارام ځایونو کې ویده شول، بلال رَضِيَ اللّٰهُ عَنْهُ هم د الله د ارادې سره سم دومره لمونځ وکړ چې څومره الله ته منظور و، له ستړیا له کبله خپل اوبښ ته ډډه شو، که څه هم سهار نږدې و چې راوڅیژی خو په سترگو یې خوب غالبه شو او ټول د لمر گرموالي راوبښ کړل .

نبي کریم ﷺ لومړی نفر و چې له خوبه راښکار شو، بلال رَضِيَ اللّٰهُ عَنْهُ ته یې وویل: بلاله ! دا دې څه وکړل؟

هغه ورته وویل: هغه ذات راته خوب راویست چې تا ته یې خوب دروېستی و .

نبي کریم ﷺ ورته وویل: رښتیا دې وویل .

بیا نبي کریم ﷺ خپل اوبښ له مهار ونيو او روان شو، لږ گړۍ یې مزل وکړ وروسته یې اوبښ چو کړ خپله یې هم اودس وکړ او نورو خلکو هم اودسونه وکړل، بلال رَضِيَ اللّٰهُ عَنْهُ ته یې امر وکړ چې اقامت وکړي، نبي کریم ﷺ خلکو ته لمونځ ورکړ، د لمونځ بشپړېدو وروسته یې خلکو ته مخ کړ او وویل: چې کله هم د رخه لمونځ پاتې یا هېر شي نو هله یې وکړې چې کله درته یاد شي، ځکه الله پاک فرمایي (وَأَقِمِ الصَّلَاةَ لِذِكْرِي)^(۱) .

ما ته د رارسیدلي راپور له مخې نبي کریم ﷺ ابن لقيم العبسي ته د خیبر د فتحې په

(۱) سورت طه: (۱۴) . ژباړه: زما د یاد لپاره لمونځ وکړه .

ورځ چرگان، ووزې او کوتړې او نور کورني حیوانات ورکړل، د خیبر د فتحې په ورځ ابن لقیم عسبي دا شعرونه وویل:

رُمِيتْ نَطَاةٌ مِنَ الرَّسُولِ بِفَيْلَقٍ	**	شَهَاءَ ذَاتَ مَنَاكِبَ وَفَقَارِ
وَاسْتَيْقَنْتُ بِالذُّلِّ لَمَّا شُيِّعْتُ	**	وَرَجَالُ أَسْلَمَ وَسَطَهَا وَ غِفَارِ
صَبَحَتْ بَنِي عَمْرُو بْنِ زُرْعَةَ غُدُوَّةً	**	وَالشَّقُّ أَظْلَمَ أَهْلُهُ بِنَهَارِ
جَرَتْ بِأَبْطَحِهَا الذُّيُولُ فَلَمْ تَدَعْ	**	إِلَّا الدَّجَاجَ تَصِيحُ فِي الْأَسْحَارِ
وَلِكُلِّ حِصْنٍ شَاغِلٍ مِنْ خِيْلِهِمْ	**	مِنْ عَبْدٍ أَشْهَلَ أَوْ بَنِي النَّجَارِ
وَمُهَاجِرِينَ قَدْ أَعْلَمُوا سِيْمَاهُمْ	**	فَوْقَ الْمَغَافِرِ لَمْ يَنْوَ الْفِرَارِ
وَلَقَدْ عَلِمْتُ لِيُغْلِبَنَّ مُحَمَّدٌ	**	وَ لَيُثْوِينَ بِهَا إِلَى أَصْفَارِ
فَرَرْتُ يَهُودُ يَوْمَ ذَلِكَ فِي الْوَعَى	**	تَحْتَ الْعَجَاجِ غَمَائِمَ الْأَبْصَارِ

❖ د نطاق لویه ماڼۍ د نبی لښکر ځینو اتلانو د برید لاندې راغله، چې دغه اتلان په سپینو پرقینده تورو او ډېرو جنگي اوزارو باندې سمبال وو.

❖ کله چې تیت او پرک شول نو په خپلو ځانونو یې د سپکاوی او ذلت یقین راغی، حالانکه د اسلم او غفار قبیلې غازیان خلک یې په منځ کې روان وو.

❖ بنوعمر و بن زرعه باندې سهار په خپلې ماڼۍ (شق) کې راوخوت، خوپاتې ورځ پرې توره تیاره تېره شوه.

❖ د خیبر په سمه او اوارو روان وو، له چرگانو پرته یې نور څه نه وو پرېښی چې په سهار کې به یې اوازونه (اذانونه) کول.

❖ د عبدالاشهل او بنونجار د قبیلې هر وگړي په خپلو اسونو باندې سپور د هرې ماڼۍ او کلا (قلعه) په نیولو بوخت وو.

❖ د خیبر په جنگ کې د مهاجرینو د پېژندگلو نښه په سرباندې وارصد خولې وې چې د شکست او تېښتې هېڅ تصور په کې نه شو کېدای.

❖ زه په یقین کې دې حد ته رسیدلی وم چې نبی کریم ﷺ به هر وروڼو برلاسی کېږي او په خیبر کې به یې د صفر په میاشت کې واک او ځواک وځلېږي.

❖ د جنگ په دغې ورځ له يهودانو څخه خولې او سترگې له غبار ډکې وازې (بېرته، خلاصې) پاتې شوې .

WWW.LARHKUD.COM

له حبشې څخه د جعفر بن ابی طالب رضي الله عنه راتگ

ابن هشام وايي:

شعبي به ويل: جعفر رضي الله عنه چې كله د خيبر په ورځ د نبي كريم ﷺ په حضور كې عرض شو، نبي ﷺ ځان ته راجوخت كړ، تندي يې ورله ښكل كړ او وويل: نه پوهېږم چې د جعفر رضي الله عنه په راتگ ډېر خوشحاله يم او كه د خيبر په فتحې.

ابن اسحاق وايي: د نبي كريم ﷺ كوم ملگري چې په حبشه كې پاتې وو نبي ﷺ يې مدينې ته د راستولو لپاره نجاشي ته عمرو بن اميه الضمري استازی واستو، د حديبيې د سوله ايز تړون وروسته چې نبي كريم ﷺ لا په خيبر كې و، نجاشي ورته حبشه كې ټول مهاجرين په دوو كشتيو كې سپاره راواستول.

○ له بنو هاشم بن عبدمناف له قبيلې څخه: جعفر بن ابی طالب او دهغه بي بي اسماء بنت عميس خثعميه رضي الله عنها او ځوی يې عبدالله چې په حبشه كې پيدا شوی وو درې نفر وو.

○ له بنو عبدشمس بن عبد مناف له قبيلې څخه په كې خالد بن سعيد بن العاص بن اميه بن عبدشمس او دده كور ودانه اميه بنت خلف بن اسعد او دواړه بچي يې سعيد بن خالد او امه بنت خالد رضي الله عنهم چې دواړه په حبشه كې پيدا شوي وو.

ورسره يې ورور عمرو بن سعيد بن العاص، معقيب بن ابی فاطمة چې د عمر بن الخطاب رضي الله عنه د واک په دور كې د بيت المال خزانچي هم و او ابو موسی الاشعري رضي الله عنهم وو.

○ له بنو اسد بن عبدالعزی څخه په كې اسود بن نوفل بن خويلد رضي الله عنه و.

○ له بنو عبدالدار بن قصي نه په كې جهم بن قيس رضي الله عنه و.

○ له بنو زهرة بن كلاب نه په كې عامر بن ابی وقاص او عتبه بن مسعود - رضي الله عنهما - وو.

- له بنو تميم بن مرة نه په کې حارث بن خالد بن صخر رَضِيَ اللهُ عَنْهُ و .
- له بنو جمح بن عمرو نه په کې عثمان بن ربيعة بن اهبان رَضِيَ اللهُ عَنْهُ و .
- له بنو سهم بن عمرو نه په کې محمية بن الجزء رَضِيَ اللهُ عَنْهُ و .
- له بنو عدي بن كعب نه په کې معمر بن عبدالله بن نضله رَضِيَ اللهُ عَنْهُ و .
- له بنو عامر بن لؤي نه په کې ابو حاطب بن عمرو او مالک بن ربيعة رَضِيَ اللهُ عَنْهُمَا و .
- له بنو الحارث بن فهر بن مالک نه په کې حارث بن عبد قيسم بن لقيط رَضِيَ اللهُ عَنْهُ و .
- هېره دې نه وي چې په حبشه کې د وفات شوو نارينه و زنانه (کونډې) هم په کشتو کې سپرې راستول شوې وې .
- نبي ﷺ ته په دواړو کشتيو کې د سپرو سرشمېرنه شپاړس نفره وو، او هغه خلک چې نه خوږې په بدر کې د نبي کریم ﷺ سره ونډه درلوده او نه ورسره په مکه کې ميلاو شول او نه هم د نجاشي په راستولو کې و نږدې يې شمېرنه تر څلور دېرشت ته رسېږي .

د هجرت په اووم کال د قضايي عمرې داستان

نبي ﷺ چې له خيبر څخه بېرته مدينې ته راستون شو، په مدينه کې يې د ربيع الاول او ثاني او جمادى الاولى او ثاني او رجب او شعبان، رمضان او د شوال مياشتې تېرې کړې، په مناسبو وختونو کې به يې د غزاگانو او جنگونو لپاره کاروانونه استول .

چونکه قريشو نبي کریم ﷺ د ورسره مسلمانانو په شمول له مکې څخه رابند کړی و، د ليکلي تړون په بنسټ په دې کال کې د عمرې د اداء لپاره بيا د مسلمانانو په شمول د مکې په لور وتپېد، د مکې خلک چې کله په دې وڅېړېدل چې نبي کریم ﷺ د خپلو ملگرو په ملتيا مکې ته د عمرې لپاره راوان دی، نو خپل منځ کې يې مشهوره کړه چې هغوی د يثرب رنځونو او فقر وفاقه ځپلي دي .

عبدالله بن عباس رَضِيَ اللّٰهُ عَنْهُمَا وايي: د دارالندوة سره نژدې ټول قريش د نبي کریم ﷺ او د ملگرو د سيل او تماشي لپاره بوځ ريني کېدل، نبي کریم ﷺ چې کله مسجد ته ننوت، احرام يې واچو او په څادر کې يې بني اړخ بربند کړ او بيا يې وفرمايل: الله پاک په هغه چا ورځمېره چې نن ورځ خپل بدني قوت ښکاره کړي، بيا يې يمانی رکن ښکل کړ او منډې يې پېل کړې، ملگرو يې هم ورسره د اقتداء لپاره د منډو پېل وکړ، تر څو کعبه شريفه يې پټ او پناه کړه، بيا يې يمانی رکن ښکل کړ او د حجر اسود لپاره ورنزدې شو، بيا يې درې طوافونه په منډه وکړل او باقي پاتې طواف يې په عادي مزل تړپايه ورسو .

د عبدالله بن عباس رَضِيَ اللّٰهُ عَنْهُمَا په روايت چې نبي کریم ﷺ د دغې سفر په دوران کې په ميمونه رَضِيَ اللّٰهُ عَنْهَا باندې په داسې حالت کې نکاح وټرله چې محرم و . او د ميمونه رَضِيَ اللّٰهُ عَنْهَا له پلوه د نکاح وکيل عباس بن عبدالمطلب رَضِيَ اللّٰهُ عَنْهُ

نبي کریم ﷺ په مکه کې درې ورځې پاتې شو، په دریمه ورځ پسې حویطب بن عبدالعزی د قریشو د څه خلکو په ملتیا ورغی او ورته یې وویل چې د حدیبې د سوله ایز تړون په بنسټ په مکه کې ستا درې ورځې پوره شوې باید نور دلته تم نه شي او ولاړ شي، د نبي کریم ﷺ د راويستو دنده قریشو حویطب ته سپارلې وه .

نبي کریم ﷺ ورته وویل: تاسو ته څه ستونزه ده ؟ لږه موده به نور هم پاتې شو !! زه به پکې د خپل واده مراسم هم بشپړ کړم او تاسو ته به ولیمه هم درکړم .
حویطب ورته وویل: ستا د واده ډوډۍ ته مونږ هېڅ اړتیا نه لرو، خو د کرې ژمنې په بنسټ باید ته ووځې، هغه و چې نبي کریم ﷺ له مکې څخه راووت او میمونې رضيي الله عنها ته یې خپل غلام ابو رافع رضيي الله عنه پرېښود، تر څو د سرف^(۱) مقام نوم ځای ته یې له ځان سره راولي، هم هلته ورسره نبي کریم ﷺ واده وکړ او بیا مدینې ته راستون شو .

ابن هشام وايي: ما ته د ابوعبيده د راکړې راپور له مخې چې همدغلته د الله پاک دا قول هم نازل شو (لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ لَتَدْخُلَنَّ الْمَسْجِدَ الْحَرَامَ إِن شَاءَ اللَّهُ آمِنِينَ مُحَلِّقِينَ رُءُوسَكُمْ وَمُقَصِّرِينَ لَا تَخَافُونَ فَعَلِمَ مَا لَمْ تَعْلَمُوا فَجَعَلَ مِنْ دُونِ ذَلِكَ فَتْحًا قَرِيبًا)^(۲) .

(۱) سرف له تنعيم سره نژدې د سيمي نوم دی .

(۲) سورت فتح : (۲۷) . ژباړه : الله پاک د خپل پیغمبر لیدلی خوب رښتیا کړ چې مسجد حرام ته به هرومرو ننوځي ، که د الله پاک خوښه شي ، ښه به ډاډ او امن کې به ننوځي ، چا به سرونه خړولي وي او چا به ویښتان کم کړي وي ، هېڅ راز خوف او خطر به نه محسوسوي ، الله پاک چې په څه شي پوهېده تاسو پرې نه پوهېدئ او له دې څخه لږ وروسته الله پاک ستاسو لپاره بله فتحه هم گرځولې ده چې تاسو ته به یې درکړي .

د اتم هجري کال جمادی الاولى په میاشت کې د موه غزا

د حج مراسم په دې کال کې هم د مشرکانو تر ولکې لاندې وو، خو نبي کریم ﷺ خپله له عمرې اداء کولو وروسته په مدینه کې د ذي الحجه او محرم او صفر، ربیع الاول او ثاني په میاشتو کې پاتې شو .

د جمادی الاولى په میاشت کې نبي کریم ﷺ شام ته د زيد بن حارثه رَضِيَ اللہ عَنْهُ په زعامت جنگي کاروان واستو، او ورته یې کړه: که زيد رَضِيَ اللہ عَنْهُ شهيد نو ټولگی مشر به جعفر بن ابي طالب رَضِيَ اللہ عَنْهُ وي، که دا هم شهيد شو نو مشر به عبدالله بن رواحه رَضِيَ اللہ عَنْهُ وي .

خلک چې کله وتلو ته تیار شول د تگ په مهال نبي کریم ﷺ د گمارلي مشرانو سره خدای په امانې وکړه حالانکه درې زره شمېر نه یې تشکیلوله او سلامونه به یې پرې کول.

خو چې کله خلکو د عبدالله بن رواحه رَضِيَ اللہ عَنْهُ سره خدای په امانې کوله په وېر ژړا یې شروع وکړه، خلکو ورته وویل: ولې ژرې؟ هغه کړه: لوړه په رب لایزال چې د دنیا مینه او محبت او ستاسو سره مینې څخه هجران مې نه ژړوي، خو د نبي کریم ﷺ څخه مې اوریدلي دي چې هغه د الله د کتاب دا ایت ولوست (وَإِنْ مِّنْكُمْ إِلَّا وَارِدُهَا كَانَ عَلَىٰ رَبِّكَ حَتْمًا مَّقْضِيًّا)^(۱) خو ولې ما ته معلومات نشته چې په جهنم د تېرېدو په مهال به راسره څه کېږي؟

مسلمانانو ورته وویل: الله پاک دې ستاسو مل شي او له مرگ ژوبلې پرته مو الله نیک

(۱) سورت مریم: (۷۱) . ژباړه: په تاسو کې هېڅ څوک داسې نشته چې په پل صراط (جهنم) به نه تېرېږي ، دغه ستا د رب محکمه پرېکړه ده .

صالحه راستانه کړه .

بیا عبدالله بن رواحه وویل:

لَكِنِّي أَسْأَلُ الرَّحْمَنَ مَغْفِرَةً ** وَضْرِبَةَ ذَاتِ فَرْغٍ تَقْذِفُ الزَّبَدَا
أَوْ طَعْنَةً يَبْدِي حَرَّانَ مُجَهَّرَةً ** بِحَرَبَةٍ تُنْفِذُ الْأَحْشَاءَ وَ الْكِبْدَا
حَتَّى يُقَالَ إِذَا مَرُّوا عَلَى جَدَثِي ** أَرْشَدَهُ اللَّهُ مِنْ غَازٍ وَقَدْ رَشَدَا

❖ زه د الله پاک نه د بخشش ډېره زاري کوم او ورڅخه غواړم چې د غټ ټپ (زخم) او په دښمن کې د وینو ناوچې جوړونکي گوزار توان راکړي .

❖ او یا هم د نېزې د تېز ترین چټک گوزار توان راکړي چې زر مرگ ژوبله دښمن ته اړوي، داسې گوزار چې له زړه او گوگل نه تېرېږي .

❖ چې بیا کله خلک ما باندې تېرېږي او زه مړیم او داسې ووايي: دا د الله پاک ډېر نیک او صالحه غازي انسان و .

بیا نبی کریم ﷺ او نورو خلکو د مجاهدينو کاروان رخصت کړ، کله چې خلک له کاروان څخه راستانه شول عبدالله بن رواحه رَضِيَ اللَّهُ عَنْهُ وویل:

خَلَفَ السَّلَامُ عَلَى أَمْرِي وَدَعْتُهُ ** فِي النَّخْلِ خَيْرَ مُشِيعٍ وَخَلِيلٍ
❖ په هغه چا مې سلام پاتې شو چې د کجورې ونو سره مې ترې خداي په امانې واخسته، او هغه زما لپاره ډېر ښه رخصت کونکی او ښک دوست دی .

د صحابه و د جهاد کاروان تر هغه مخ په وړاندې لاړ چې په شام کې يې د (معان) د ځمکې په نوم ځای کې واړوله، او په دې وڅېړېدل چې هرقل هم د سل زره جنگياليو په ملتيا د بلقاء په مقام کې تم دي، او نور سل زره سرتيرو هم ورته له لخم، جذام، قين، بهراء، بلې له قبيلو څخه خپل ډاډ او اطمینان ورکړی دی، او ورسره يو ځای شوي دي، د ټولو جنگياليو قوماندنه يې د بلې د قبيلې غړي سره ده، او لومړی مرستیال يې د مالک بن رافله په نوم غړی دی .

مسلمانانو ته د راپور رسېدو سم په معان کې د دوو شپو په اندازه نوره هم تم شول، او جنگي تکتیک لپاره يې خپلمنځی سلا مشورې پېل کړې، ځېنو ویل: نبی کریم ﷺ ته

به ليک واستو او د دښمن په شمېر به يې خبر کړو، يا خو به د مرستې لپاره مزید نوره جهادي قوه راوړلېږي او يا به راته په جنگ امر وکړي نو جنگ به وکړو .

عبدالله بن رواحه رَضِيَ اللّٰهُ عَنْهُ وياخېد او د خلکو جذبې يې په خپلو حماسي کلماتو راوپارولې چې:

ای خلکو ! لوړه په رب لايزال چې تاسو د شهادت هغه مهال اوس بد گڼئ چې تلاش پسې يې راوتي ياست !! مونږ هېڅکله د چا سره د سرشمېرنې په بنسټ په زياتوالي او کموالي، يا د پياوړتوب او طاقت په اساس نه جنگيږو، مونږ د هغه دين په بنسټ د خلکو سره جنگ کوو چې له کبله يې راته الله پاک عزت او احترام رابښلی دی . پرمخ تگ وکړئ او ورشئ، دوه نېک خويونه مو ملتيا کوي، يا غلبه او يا شهادت .

تولو خلکو په يو اواز وويل: عبدالله بن رواحه رَضِيَ اللّٰهُ عَنْهُ رشتيا خبرې وکړې . د صحابه کرامو جهادي قوه ترهغه خوځښت وکړ چې د بلقاء له سرحداتو او پولو څخه يې د هرقل او ورسره نصراني عربانو قبيلې يې شمېره لوی لښکر وليد، د دغې سيمې نوم مشارف و، مسلمانانو د بلقاء اړوند موټه نومې سيمه کې خپل جنگي تدابير ونيول، د بني اړخ د قوماندې واگې يې بنوعذر د قبيلې غړي قطبه بن قتاده رَضِيَ اللّٰهُ عَنْهُ ته ورکړې او د لښکر د کين پلو اختيارات يې عباية بن مالک انصاري رَضِيَ اللّٰهُ عَنْهُ ته ورکړي ول .

زيد بن حارثه رَضِيَ اللّٰهُ عَنْهُ د رسول ﷺ ورته د کړي خبرې سره ترهغه اوږد مهاله وجنگېد چې د دښمن په نېزو کې ننوت او شهيد شو .

بېرغ جعفر بن ابي طالب رَضِيَ اللّٰهُ عَنْهُ پورته کړ او ترهغه يې په مېړانه کلک مقاومت وکړ چې نور يې خلاصون نه و، له اس څخه رابښکته شو، اس يې گوډ شل کړ او د دښمن سره يې د نوي جنگ بل پړاو پيل کړ، او دا يې ويل چې:

يَا حَبْذَا الْجَنَّةُ وَاقْتِرَابُهَا	**	طَيِّبَةٌ	وَبَارِدًا	شَرَابُهَا
وَالرُّومُ رُومٌ قَدْ دَنَا عَذَابُهَا	**	كَافِرَةٌ	بَعِيدَةٌ	أَنْسَابُهَا

عَلَيَّ إِذْ لَاقَيْتُهَا ضَرَابُهَا

❖ جنت څومره ډېر خوندور او څومر نژدې دی، د جنت اوبه څومره مزېدرای او یخې ټنډه دي .

❖ د روميانو خو د عذاب او مرگ ژوبلې ايله موقعه راغله دوی خو کافر او نسبونه يې هم بېلابېل (بي نسه) دي .

❖ خو که ورسره مخامخ شوم نو سم به يې وډېوم .

ابن هشام وايي: ځينې رښتني علماء چې زه پرې باوري يم راته وويل:

جعفر رَضِيَ اللهُ عَنْهُ جنگي بېرغ لوړ ريانده په بني لاس کې نيولی و چې لاس يې شهيد شو زړ يې بېرغ کين لاس ته کړ، چې هغه هم شهيد شو بيا يې په اړخونو باندې د خپلې سينې په منځ کې ونيو چې بالاخره ټول شهيد شهيد شو او له دنيا څخه د درې ديرشت کالو په عمر کې اخرت ته شهيد لاړ، د دواړو لاسونو د شهادت په بدل کې به ورته الله پاک په جنت کې دوه وزرې ورکړي او چې چرته وغواړي هلته به پرې الوځي، داسې هم ويل کيږي چې جعفر رَضِيَ اللهُ عَنْهُ يو رومي سرتېری په دومره مرگوني گوزار ووهو چې جعفر رَضِيَ اللهُ عَنْهُ يې په منځ دوه کړ.

ابن اسحاق وايي: جعفر بن ابي طالب رَضِيَ اللهُ عَنْهُ چې کله شهيد شو بېرغ عبدالله بن رواحه رَضِيَ اللهُ عَنْهُ راپورته کړ، د دښمن په لور په اس باندې سپور ورغی، له اس څخه په رابښکته کېدو او نه رابښکته کېدو کې زړه نازړه و، بيا يې وويل:

أَقْسَمْتُ يَا نَفْسُ لَتَنْزِلَنَّ	**	لَتَنْزِلَنَّ	أَوْ	لَتَكْرِهَنَّ
إِنْ أَجْلَبَ النَّاسُ وَشَدُّوا الرِّزْنَ	**	مَا لِي أَرَاكَ تَكْرِهِينَ الْجَنَّةَ		
قَدْ طَالَ مَا قَدْ كُنْتَ مُطْمَئِنَّةً	**	هَلْ أَنْتِ إِلَّا نُطْفَةٌ فِي شَتَّةٍ		

❖ ای نفسه (زما ځانه) ! په دې مې لوړه پورته کړې ده چې خامخا به جنگ ته ښکته کيږي ، ورنه په زوره به دې کوز او ښکته کړم .

❖ که خلک راټول شي او چغې نارې او وېرونه ژړاگانې پېل کړي نو ستا ولې جنت بدي شي ؟

❖ بلا وخت دې په امن او امان کې تېر کړ ستا مثال لکه په غرکې کې د اوبو پاک

صفا څاڅکي دی .

او دا يې هم وويل:

يَا نَفْسُ إِلَّا تَقْتُلِي تَمُوتِي ** هَذَا حِمَامُ الْمَوْتِ قَدْ صَلَّيْتَ
وَمَا تَمَنَّيْتَ فَقَدْ أُعْطِيتَ ** إِنَّ تَفْعَلِي فَعَلَهُمَا هُدَيْتَ

❖ ای نفسه ! که ونه وژل شي هرومرو به خپله ومري، اوس هسې هم د مرگ او مړينې سحنې ته ننوني .

❖ تا چې د شهادت کومې ارزوگاني درلودې اوس به درته درکړل شي، او که د خپلو ملگرو په پل ولاړې نو هرومرو به په هدايت روان شي .

بيا له اس څخه رابښکته شو، د تره ځوی يې ورله د غوښې ډک هډوکی ورکړ او ورته يې وويل: ته خو د ډېرې سختې ولېرې او ستونزې سره مخ شوی يې دا هډوکی واخله او غوښه ترې وخوړه چې ملا دې لږه قوي شي .

له هډوکي څخه يې لږ څه وخوړ، د خلکو شور زوږ يې واورېد، هډوکی يې وغورځو او وويل: ملگري دې شهيدان شول او ته لا تر اوسه په دنيا کې ژوندی يې ؟ خپله توره يې واخسته او تر هغه وجنگېد چې شهيد شو .

بيا جنډه د بنو عجلان د قبيلې غړي ثابت بن اقرم رَضِيَ اللَّهُ عَنْهُ راپورته کړه او غږ يې کړ چې بايد نوی امير ضرور وگمارئ، ټولو ورته وويل: ته مو امير يې، هغه ورته وويل: زه هېڅکله مشري ته غاړه نه شم کېښودلای، بالاخره هم د خلکو سلا په خالد بن وليد رَضِيَ اللَّهُ عَنْهُ باندې راغله، هغه هم لږ څه وړاندې شو بيا پسې مزید نور ولاړ او دښمن نور په شا شو، نو دوی بېرته مدينې ته راستانه شول .

ما ته د رارسيدلي راپور له مخې چې کله خلکو ته مرگ ژوبله واوښته نبي کریم ﷺ وويل: زيد بن حارثه رَضِيَ اللَّهُ عَنْهُ تر هغه مقابل لورې سره وجنگېد چې شهيد شو، او بېرغ ترې پرېوت، بيا جعفر بن ابی طالب رَضِيَ اللَّهُ عَنْهُ جنډه راپورته کړه او ترهغه وجنگېد چې هغه هم شهيد شو، نبي کریم ﷺ لږ ځنې خاموش شو نو د انصارو مخونه بدل شو چې هسې نه د عبدالله بن رواحه رَضِيَ اللَّهُ عَنْهُ اړوند راپور د دوی د خفگان

سبب جوړ نه شي .

بيا نبي کریم ﷺ وويل: بيا جنگي بهرغ عبدالله بن رواحه رَضِيَ اللّٰهُ عَنْهُ راپورته کړ او ترهغه يې مېړانه وښوده چې شهيد شو .

بيا يې وفرمايل: هغوی درېواړه ما ته په جنت کې رابښکاره شول لکه سپرې چې خوب ويښي، دسرو زرو په تختونو او پالنگونو ناست وو، خو د عبدالله بن رواحه رَضِيَ اللّٰهُ عَنْهُ په تخت او سملاست ځای کې لږ اندک ناسموالی و، ما وپوښتل چې دا ولې ؟ وځوابول شوم چې مخکني دواړه له ټيټ او پاس پرته شهيدان شول او عبدالله بن رواحه رَضِيَ اللّٰهُ عَنْهُ لږ څه زړه نا زړه و او بيا شهيد شو .

خالد بن وليد رَضِيَ اللّٰهُ عَنْهُ چې کله هم د مجاهدينو کاروان له اغيارو څخه په ډه ډه کړه مديني ته راستون شو .

د مجاهدينو کاروان چې مديني ته نژدې شو، د نبي کریم ﷺ په ملتيا ټول صحابه کرام او ماشومانو ورته مندې وهل او پرته پاک استقبال يې ورله وکړ، نبي کریم ﷺ وفرمايل: ټول بايد ماشومان په غېږو کې پورته کړي او د جعفر رَضِيَ اللّٰهُ عَنْهُ ماشومان ما ته په غېږه کې راکړئ، خلکو ورته عبدالله بن جعفر رَضِيَ اللّٰهُ عَنْهُ ورکړ، نبي کریم ﷺ په خپلې سورلی سپور هغه په غېږه کې کېنه و .

ځينو خلکو يې لا په مخونو کې خاورې شيندلې چې تاسو ولې د الله پاک په لاره کې له جهاد او مرگ نه بېرته راوتښتېدلئ .

خو ولې نبي کریم ﷺ کاروان ته ډاډ ورکړ چې دوی د تېښتې والا نه دي، دوی د چريکي بريدونو ماهرين دي ان شاء الله .

په مټه کې شهيدان شوي صحابه کرام حسان بن ثابت رَضِيَ اللّٰهُ عَنْهُ په شعري مرثيه کې داسې ياد کړل:

تَأَوَّنِي لَيْلٌ يَّثْرِبَ أَعْسَرُ	**	وَهَمَّ إِذَا مَا نَوَّمَ النَّاسُ مُسْهَرُ
لِذِكْرِي حَبِيبٍ هَيَّجَتْ لِي عَبْرَةً	**	سَفُوحًا وَأَسْبَابُ الْبُكَاءِ التَّدَكُّرُ
بَلَى، إِنَّ فَقْدَانَ الْحَبِيبِ بَلِيَّةٌ	**	وَكَمِّ مِنْ كَرِيمٍ يُبْتَلَى ثُمَّ يَصْبِرُ

- رَأَيْتُ خِيَارَ الْمُؤْمِنِينَ تَوَارَدُوا ** شَعُوبٌ وَخَلَفًا بَعْدَهُمْ يَتَأَخَّرُ
- فَلَا يُبْعِدَنَّ اللَّهُ قَتْلَى تَتَابَعُوا ** بِمَوْتَةٍ مِنْهُمْ ذُو الْجَنَاحَيْنِ جَعْفَرُ
- وَزَيْدٌ وَعَبْدُ اللَّهِ حِينَ تَتَابَعُوا ** جَمِيعًا وَأَسْبَابُ الْمَنِيَّةِ تَخْطُرُ
- غَدَاةَ مَضَوْا بِالْمُؤْمِنِينَ يَقُودُهُمْ ** إِلَى الْمَوْتِ مَيْمُونُ النَّقِيبَةِ أَزْهَرُ
- أَغْرُ كَضَوْءُ الْبَدْرِ مِنْ آلِ هَاشِمٍ ** أَبِي إِذَا سِيَمَ الظُّلَامَةَ مَجْسَرُ
- فَطَاعَنَ حَتَّى مَالٍ غَيْرَ مُوسَدٍ ** لِمُعْتَرِكٍ فِيهِ قَنَا مُتَكَسِّرُ
- فَصَارَ مَعَ الْمُسْتَشْهِدِينَ ثَوَابُهُ ** جِنَانٌ وَمُلْتَفٌ الْحَدَائِقِ أَخْضَرُ
- وَكُنَّا نَرَى فِي جَعْفَرٍ مِنْ مُحَمَّدٍ ** وَفَاءً وَأَمْرًا حَازِمًا حِينَ يَأْمُرُ
- فَمَا زَالَ فِي الْإِسْلَامِ مِنْ آلِ هَاشِمٍ ** دَعَائِمُ عِزٍّ لَا يَزُلْنَ وَمَفْخَرُ
- هُمْ جَبَلُ الْإِسْلَامِ وَالنَّاسُ حَوْلَهُمْ ** رِضَامٌ إِلَى طَوْدٍ يَرُوقُ وَ يَقْهَرُ
- بِهَالِيلٍ مِنْهُمْ جَعْفَرُ وَابْنُ أُمِّهِ ** عَلِيٌّ وَمِنْهُمْ أَحْمَدُ الْمُتَخَيَّرُ
- وَحِمَزَةُ وَالْعَبَّاسُ مِنْهُمْ وَمِنْهُمْ ** عَقِيلٌ وَمَاءُ الْعُودِ مِنْ حَيْثُ يُعْصَرُ
- بِهِمْ تُفْرَجُ اللَّأْوَاءُ فِي كُلِّ مَازِقٍ ** عَمَّاسٍ إِذَا مَا ضَاقَ بِالنَّاسِ مَصْدَرُ
- هُمْ أَوْلِيَاءُ اللَّهِ أَنْزَلَ حُكْمَهُ ** عَلَيْهِمْ، وَفِيهِمْ ذَا الْكِتَابِ الْمُطَهَّرُ

❖ په يثرب کې راياندي دغم او خفگان نوي ستونزمنه لري پېل شوه، چې خلک په مړ خوب پراته دي او په ما شوگېري کوي .

❖ د خپلو گرانو ملگرو ياداشتونو مې له سترگو څخه داسې اوښکې راوړې کړي دي چې دارې وهي او د ژړا وېر لامل هم د يارانو هجران رايادول وي .

❖ سمه خبره ده چې له ملگرو څخه هجران لويه ستونزه ده که څه هم ښه خلک په هجران ازمول کيږي خو ولې له زغم څخه کار اخلي .

❖ ومې ليدل چې مرگ غوره ترينه خلک واخستل، او ځينې خلک لا پاتې دي چې مړه شوي نه دي .

❖ هغه شهيدان دې الله پاک له مونږ هېڅکله هېر نه کړي چې په مړنه کې شهيدان شوي دي چې يو هم ورپکې ددوو وزرونو څښتن جعفر بن ابي طالب رَضِيَ اللَّهُ عَنْهُ

دی.

❖ او زید بن حارثه او عبدالله بن رواحه رَضِيَ اللَّهُ عَنْهُمَا دواړه چې په پرله پسې توګه شهیدان شول، حالانکه مرګوني اسباب ورته په ډېر تکبر راروان وو .

❖ د سهار په مهال سپین سور ښایسته سړي (زید بن حارثه رَضِيَ اللَّهُ عَنْهُ) خپله جنگي قوه د مرګ په لورې روانه کړه .

❖ په بنو هاشمو کې د څوارلسمې سپوږمۍ په څېر روڼ روښانه و چې د خپلې بهادری او بې مثلي مېړانې له کبله په هر ډول تیارو کې ننوتو .

❖ دښمن ته یې د هېڅ گوزار موقعه ورنه کړه او داسې خړپ ترپ یې پرې راواخستل چې د هر گوزار سره به یې پکې نېزې ماتولې .

❖ د نور شهیدانو په ملتیا د جنت او د شنو باغیچو په ثواب د خپلې مېړانې په بدل کې ونازول شو .

❖ مونږ به جعفر رَضِيَ اللَّهُ عَنْهُ لیدو چې د نبی کریم ﷺ د هر امر متعلق کلک منونکی او په خپلې وېنا کلک وفادار و .

❖ په بنو هاشمو کې د اسلام د پیاوړې کولو لپاره تل تر تله باور وړ ستنې شتون لري، دغه ویاړ او پیاوړتوب به په کې د همیشه لپاره وي .

❖ بنو هاشم د اسلام لپاره په استقامت کې د غر په څېر دي، او پاتې خلک یې کافي کپړې دي چې د یو بل لاندې باندې پرتې وي .

❖ په دوی کې ډېر روڼ مخي او مخور مشران شته دی لکه جعفر، د هغه ورور علي رَضِيَ اللَّهُ عَنْهُمَا او د الله محبوب انسان محمد ﷺ .

❖ ځینې نور یې لکه حمزه، عباس او عقیل رَضِيَ اللَّهُ عَنْهُمْ دي، د اوبو ارزښت هم له هغه ځایه وي چې له کومه سرچینه اخلي .

❖ کله چې له خلکو څخه د وتلو لاره ورکه شي نو په دوي الله پاک د سترو ستونزو او د جنگ په گرد او غبار منځ ته راغلې تورتمې له منځه وړي .

❖ بنو هاشم د الله پاک هغه دوستان او محبوب خلک دي چې خپل دین او اسلام او

پاک سپېڅلی قران يې په کې نازل کړی دی .

WWW.LARHKUD.COM

د هجرت په اتم کال رمضان په میاشت کې د مکې فتحه

د مؤتې له جنگي کاروان له ليردونې وروسته نبي کریم ﷺ په مدينه کې د جمادی الاخره او رجب دواړه میاشتې پاتې شو .

پېښه دا وشوه چې بنو بکر بن عبد منات بن کنانه د مسلمانانو به انډيواله قبيله خزاعه باندې نظامي برید وکړ، د دواړو قبیلو ترمنځ د تربکنی ستر لامل دا و چې د اسلام نه وړاندې د مالک بن عباد په نوم یو حضرمي اسود بن رزن ته سوگند پورته کړی و، یوه ورځ مالک بن عباد د تجارت لپاره راووت خو چې د خزاعه قبیلې قلمرو ته ننوت مړ یې کړ او چور کړي شمتني یې ورله خپل منځ کې تقسیم کړه، بنوبکر د غنچ لپاره راولاړ شول او په خزاعه قبیلې یې یرغل وکړ او په بدل کې یې سړی ووژه .

له اسلام څخه وړاندې د بیا ځل لپاره خزاعه قبیلې په بنو الاسود برید وکړ او کلثوم، سلمی او ذؤیب یې ژوندي ونيول او د حرم په حدودو کې یې له تبغه تېر کړل . د بنوبکر او خزاعه ترمنځ حالت کړکېچن و چې اسلام وځلېد، کله چې د مسلمانانو او قریشو ترمنځ د حدیبې سوله ایز تړون لاسلیک شو، قریشو په نبي کریم ﷺ او نبي کریم ﷺ په قریشو شروط کېښودل .

یو په کې دا شرط و چې هر څوک له خپلې مرضی له مخې کولای شي چې د قریشو او که د نبي کریم ﷺ ملاتړ جوړېږي، مجال هر چا ته مفتوح پاتې دی .

بنوبکر ځانونه د قریشو ملاتړ اعلان کړل او خزاعه قبیلې د نبي کریم ﷺ سره اړیکې ټینګې کړې .

د دواړو قبیلو ترمنځ د دښمنۍ سره شوې فضا د بنوبکر د قبیلې د اسود بن رزن الدیلي کورنۍ غنیمت وگڼله، نوفل بن معاویه د خپلې کورنۍ په ملتیا د ځېنو نورو بنوبکر سره چې د برید واگې د همدې په لاس کې وي د خزاعه په قبیلې باندې یې د (وټیر) نوم

چينې سره يرغل وكړ، ترڅو د ديلي كورنۍ د هغه وگړو غچ واخلي چې په حرم كې يې وژلي وو .

لومړۍ يې خزاعي ووژ او بيا هر څوك خپلې كورنۍ او قبيلې ته شول د جنگ ډكر لا پسې زور واخست او گرم شو .

په دې جريان كې قريشو د بنو بكر مرسته وكړه او ورته يې ځينې جگړيز آلات او جنگيالي هم واستول او له بلې خوا ورسره د شپې له مخې افراډي مرسته هم وكړه .

خزاعه قبيله چې د جنگ لپاره يې هېڅ تياري نه و نيولې حرم ته پناه يوپړه، بنوبكر خپل قائد نوفل ته غبر كړ چې نوفله !! د الله خاطر وكړه نور خو مونږ حرم ته ننوتو !!

نوفل ډېره خوشې خوله وخوځوله چې اې بنوبكر ! نن الله الله نشته، توندي وكړئ او خپل غچ واخلي !! عجيبه خبره ده چې په انتقام كې درته حرم درياد شو !! ولې درته د غلا په وخت كې نه درياديده ؟

كه څه هم د شپې له مخې ترې په نظامي بريد كې بنوبكر د منبه په نوم سړي هم وژلي و، خو منبه خپله كمزوري و، د خپلې قبيلې د تميم بن اسود نوم غړي سره ووت، په لاره كې ورته منبه وويل: تميمه ! څه خپې سپكې كړه، لوړه په رب لايزال چې زه هسې هم د مرگ په كومې كې يم، كه هغوى مې ووژني او كنه خپله به مړ كېږم .

په رښتيا هم چې تميم خپې وويستې وتښتېد او منبه يې مړ كړ .

خو د خزاعه قبيلې وگړي حرم ته د ننوتو سره سم د بديل بن ورقاء او د خپل بل انديوال رافع كور ته ننوتل .

بنوبكر او قريشو دواړه چې كله په خزاعه باندې د مرگ او مړينې نوې لړې پيل كړه هغوى ته يې زيات ځاني نقصان هم واړو، چونكه خزاعه د نبي كريم ﷺ په امان او عهد كې وو قريشو پرې د چور چپاول لاس پورته كړ او د حديبي د تړون عهد يې پايمال كړ .

لومړۍ عمرو بن سالم او بيا د بنو كعب بل غړى د نبي كريم ﷺ حضور ته راغلل، د مكې د فتحې ستر لامل هم چونكه دا و، نبي كريم ﷺ د خلكو په منځ كې ناست و او

دا مسجد ته راننوت، او ويويل:

يَا رَبِّ إِنِّي نَاشِدُ مُحَمَّدًا	**	حَلَفَ أَيْنَا وَأَبِيهِ الْآتِلْدَا
قَدْ كُنْتُمْ وَلَدًا وَكُنَّا وَالِدَا	**	ثُمَّتْ أَسْلَمْنَا فَلَمْ نَنْزِعْ يَدَا
فَانْصُرْ هَذَاكَ اللَّهَ نَصْرًا أَعْتَدَا	**	وَادْعُ عِبَادَ اللَّهِ يَأْتُوا مَدَدَا
فِيهِمْ رَسُولُ اللَّهِ قَدْ تَجَرَّدَا	**	إِنْ سِيمَ خَسَفَا وَجْهُهُ تَرَبَّدَا
فِي قَيْلَقٍ كَالْبَحْرِ يَجْرِي مُزْبِدَا	**	إِنَّ قُرَيْشًا أَخْلَفُوكَ الْمُوعِدَا
وَنَقَضُوا مِيثَاقَكَ الْمُوَكَّدَا	**	وَجَعَلُوا لِي فِي كَدَاءٍ رُصْدَا
وَزَعَمُوا أَنْ لَسْتُ أَذْعُو أَحَدَا	**	وَهُمْ أَذَلُّ وَأَقْلُّ عَدَدَا
هُمْ يَبْتَئُونَ بِالْوَيْتِرِ هُجْدَا	**	وَقَتَلُونَا رُغْعَا وَسُجْدَا

❖ ای الله! زه محمد ﷺ ته اواز لوړوم، د خپل او د هغه د پلار ترمنځ تړون او عهد نامه رايادوم.

❖ تاسو لکه د کشرانو او مونږ مو پلارگنی ول، په کړې صلحه کې مونږ هېڅ سرغړونه نه ده کړې.

❖ الله پاک دې درته هدايت وکړي اوسمهال مو جدي مرسته وکړه او د مرستې لپاره نور الله پلوه بندگان هم راوغواړه.

❖ د الله پاک استازی په کې لوړ هسکه غړی ناست دی، که ذلت او د چا له پلوه ورته سپک نظر متوجه شي له غېرته يې ورته مخ مبارک بدل شي.

❖ لکه د خپاند لوی سمندر په څېر خپل مرستندويه جنگي کاروان راواستوه، ځکه چې قريشود تاسره کړې ژمنه او تړون مات کړی دی.

❖ که څه يې هم له تاسره کړې کلک لوظ مات کړ خو ولې زما د مرگ لپاره يې هم راته د کدا نوم ځای کې مرگونی کمين نيولی و.

❖ هغوی داسې اټکلوي چې گنې زه به هېڅ څوک د مرستې لپاره را ونه غواړم، حالانکه چې هغوی خپله هم ډېر يې وسه او يې کسه دي.

❖ چونکه هغوي په مونږ باندې په (وتير) چينه کې ناڅاپي مرگونی بريد وکړ او مونږ

يې د ركوع او سجدي په حالت كې ووژلو .

نبي كريم ﷺ ورته وويل: په ډېره توندۍ به دې مرسته وشي .

له دې وروسته نبي كريم ﷺ په اسمان كې ورپځ وليده نو وويل: دا ورپځ د بنوكعب د بشپړې كاميابۍ زيرگرې ده .

له دې پړاو وروسته بديل بن ورقاء د خزاعه قبيلې د څه وگړو په ملتيا نبي كريم ﷺ ته راغی او د لړې په تېر شوي جريان يې وخبرو، په دې يې هم خبر كړ چې قريشو يې افراډي مرسته هم كړې وه او بېرته مكې ته لاړل .

مكې ته د ستنېدو په حالت كې يې د عُسْفان^(۱) په مقام كې ابوسفیان رضي الله عنه سره وكتل چې قريشو نبي كريم ﷺ ته په دې استولى و چې تړون له سره تجديد كړي، او دواړه خواوې به د ژمن ليك حرمت د بيا ځل لپاره نوى كړي، ځكه چې قريشو د بنوبكر سره په مرستې ډېر وډار شول .

ابوسفیان رضي الله عنه د كتو سره سم له بديل څخه وپوښتل چې بديله ! له كومه راغلې ؟ ځكه هغه وپتيله چې دا به هر ورو رسول الله ﷺ ته ورغلی وي .
بديل ورته وويل: نا هلتته نه وم تللی، د ساحل په لور مې خزاعه ملگرو ته چكروكړی و .

ابوسفیان رضي الله عنه وپوښتل: ولې محمد ﷺ ته نه وې ورشكاره شوی ؟
هغه وويل: نا، بديل چې كله حركت وكړ ابوسفیان رضي الله عنه وويل: كه بديل مدينې ته تللی وي ضرور به يې د اوبن په پچو كې زړي وي، ورغی او پچه يې په منځ دوه كړه نو زړي به كې وو، ابوسفیان رضي الله عنه سوگند پورته كړ چې بديل ضرور مدينې ته تللی او د محمد ﷺ سره يې كتلي دي .

ابوسفیان رضي الله عنه چې كله مدينې ته ورسېد تر ټولو لومړی د خپلې لور ام المؤمنين ام حبيبة رضي الله عنها كور ته ولاړ، لور يې له ناست ځای څخه د نبي

(۱) عسفان له مكې څه په لږه فاصله كې پرته سيمه ده .

کريم ﷺ خپور فرش راغونډ کړ، ابوسفیان رَضِيَ اللہ عَنْهُ له لور څخه وپوښتل: ایا فرش زما د ناستې وړ نه و او که زه یې وړ نه وم؟

هغې ورته وویل: دا د نبی کریم ﷺ فرش دی هغه پرې کیني، او ته چونکه مشرک او نجس یې، د نبی کریم ﷺ په فرش راته ستا ناسته هېڅکله خوښه نه ده.

ابوسفیان رَضِيَ اللہ عَنْهُ ورته وویل: له ما څخه وروسته په ډېر شر او نېټې یې.

بیا له کوره ووت او د نبی کریم ﷺ سره یې خیالات تبادله کړل خو ولې هغه ورته هېڅ ځواب نه ورکړ، وپاڅېد او د ابوبکر رَضِيَ اللہ عَنْهُ په لور ولاړ تر څو د قریشو اړوند د نبی کریم ﷺ سره خبرې اترې وکړې خو ولې هغه ترې غوڅ انکار وکړ.

له دې څخه هم وپاڅېد او عمر رَضِيَ اللہ عَنْهُ په لور ولاړ که څه هم هغه ورسره خبرې اترې شریکي کړې خو ولې هغه ورته وویل: خا!! زه به لا نبی کریم ﷺ ته ستاسو سفارش کوم؟ لوړه په رب لایزال چې که یواځې د سرو مېړانو لښکر هم ولرم نو له تاسو سره به پرې جهاد وکړم.

بیا ولاړ او علي رَضِيَ اللہ عَنْهُ ته یې تشریف یوړ، چونکه علي رَضِيَ اللہ عَنْهُ د نبی کریم ﷺ زوم او د فاطمې رَضِيَ اللہ عَنْهَا خاوند و او حسن رَضِيَ اللہ عَنْهُ هم تازه تازه لوبغاړی شوی و، ايله یې خپرې کولې، علي رَضِيَ اللہ عَنْهُ ته یې وویل: له نور هر چا راته ته دکورنۍ په اړیکو کې نږدې یې، له نورو څخه یې ټنډه او یې مراده راستون شوم، هېله ده چې له حضوره دې یې مراده ستون نه شم.

د نبی کریم ﷺ حضور ته راسره لاړ شه او ورته ووايه چې په روانه لړۍ راسره خبرې پیل کړي.

هغه ورته وویل: ابوسفیان! ښه به دا وي چې له کومه راغلی یې بېرته ولاړ شې، نبی کریم ﷺ دومره کلک او پرېکنده هوډ کړی دی چې مونږ ورسره د خبرو کولو هېڅ توان نه لرو.

بیا ابوسفیان رَضِيَ اللہ عَنْهُ فاطمې رَضِيَ اللہ عَنْهَا ته وکتل او ورته یې کړه: ای د

محمد ﷺ لورې! خوښه دې نه ده چې دغه لوبغاړی ځوي دې د خلکو د سالمې غوښتنې لپاره واستوي؟ چې د وخت تر اخره به پرې د گرد عربو سردار جوړ شي؟ هغې وويل: زما ځوی لا د منځگړنې توان نه لري، او که يې ولري نو هم به د نبی کریم ﷺ په ضد هېڅ چا ته د سرپناه ځايونه ورنه کړي.

بيا يې علي رضي الله عنه ته وويل: ابوالحسن! حالات او ظروف خو دغسې تروه ترخه دي، ووايه چې بايد څه وکړم؟ هغه ورته وويل: ستا د ستونزې د ښه حل اړوند زه هم څه نه شم ويلی، خو دا چې ته خپله د کنانه قبيلې لوی جرگه مار او سردار يې د خلکو ترمنځ وپاخېږه او د سرغوښتنې امان په خپله وغواړه، او له نور کش کړپ پرته مکې ته ستون شه.

ابوسفیان رضي الله عنه په مسجد کې ودرېد او اعلان يې وکړ چې زه له ټولو خلکو څخه د سرپناه غواړم.

بېرته په خپل اوبښ سپور او د مکې په لور وکوچېد، چې کله قريشو ته ورسېد ټولو ورته وويل: نوی تازه معلومات دې څه راوړي دي؟

هغه ورته وويل: محمد ﷺ ته ورغلم، ما به ورسره خبرې کولې خو ولې هغه به هېڅ ځواب نه راکو، بيا ابن ابي قحافه رضي الله عنه ته ورغلم په هغه کې هم د خير هېڅ نښې نښانې نه وې، بيا عمر بن الخطاب رضي الله عنه ورغلم هغه خو بيخي دښمنی ته ناست و، بيا علي بن ابي طالب رضي الله عنه ته ورغلم په ټولو کې نرم مزاج او ښه سړی لا هغه و، نېکه سلامشوره يې هم راکړه خو معلومات نشته چې څه گټه او فايده به ولري او که نه؟

هغوی وپوښتل: څه فکر يې درکړ؟ ابوسفیان رضي الله عنه وويل: راته يې وويل چې د خلکو ترمنځ پورته شه او د سرساتنې غوښتنه وکړه، نو ما ورڅخه امان وغوښت.

ټولو ورته وويل: ايا محمد ﷺ درته اجازه کړې وه؟ هغه وويل: نا، ټولو ورته وويل: خوار شې په تا يې لوبې ملنډې وهلې دي، بيا نو ستا د امان غوښتنې څه گټه؟ هغه ورته وويل: له دې پرته نور هېڅ بله چاره نه وه.

نبي کریم ﷺ هم خپله کور کې ويلي و چې د جنگ سازوسامان او اړوند ټول اوزار بيخي تيار کړئ، ابوبکر رضي الله عنه د خپلې لور عايشې رضي الله عنها کور ته ورغی او هغه د نبي کریم ﷺ لپاره د جنگي اوزارو په تيارولو بوخته وه، ورته يې وويل: ايا نبي کریم ﷺ درته د تياری اړوند څه ويلي دي؟ هغې وځوابو چې هو، نو ابوبکر رضي الله عنه هم د دغې نظامي بريد لپاره ښه تياری وکړ. او دا يې هم ورڅخه وپوښتل چې د جنگ لپاره به په کوم لور ځي؟ عايشې رضي الله عنها وويل: د دغې راته هېڅ معلومات نشته.

لږ شېبه وروسته نبي کریم ﷺ خلکو ته واورول چې مکې ته روان دی بايد ټول خلک تياری ونيسي، او دعا يې وکړه چې ای الله! د قريشو خبر رسان له مونږ څخه پانده کانه کړه تر څو د هغوی په کلی کور کې پرې د قريشو د ملاتړو په خبر ناڅاپي بريد وکړو، هغه و چې خلکو تياری ونيو.

نبي کریم ﷺ چې کله د تگ پښه اراده وکړه، حاطب بن ابی بلتعنه رضي الله عنه مکې ته ليک واستو تر څو قريش د نبي کریم ﷺ د ستر جگړيز ځواک څخه خبر کړي، او دغه ليک يې يوې ښځې ته د مزدورۍ په بدل کې چې که په هر صورت وي بايد ورسوي ورکړ، ښځې ليک د خپل سر وېښتانو په کوڅيو کې ونغښت او بيا ولاړه.

د حاطب بن ابی بلتعنه رضي الله عنه په پټې کړنې باندې له اسمانه وحی راغله، نبي کریم ﷺ له ځنډ پرته علي بن ابی طالب او زبير بن العوام رضي الله عنهما واستول او ورته يې وويل: حاطب بن ابی بلتعنه زمونږ د ځواکمنې قوې اړوند قريشو ته د ښځې په منځکړيتوب ليک استولی دی، ترڅو يې له مونږ څخه خبر او وپروي، تونډې وکړئ او ښځه راوړنښ.

دواړه تر هغه دمه ځغلند مزل وکړ چې بالاخره يې ښځه د ابواحمد د بچو په ځمکه کې راوښوله، له کجاوې څخه يې رابښکته کړه خو ليک يې ورسره ترلاسه نه کړ، بيا ورته علي رضي الله عنه وويل: لوړه په رب لايزال چې نه خو نبي کریم ﷺ درواغ ويلي دي

او نه درته مونږ درواغ وايو، هرومرو به راته ليک راکوې ورنه د کلکې پلټنې لپاره به درنه پوښاک وباسو .

بنځې وپتيله چې ليک رانه که په هر شکل وي ضرور اخلي ورته يې وويل: لږ پناه شئ، علي رضي الله عنه ترې پناه شو، بنځې زر زر خپلې کمځۍ وسپړتې او ليک يې ترې راوويست او ور يې کړ، هغه و چې علي رضي الله عنه ليک نبي کریم ﷺ ته راوړ .

نبي کریم ﷺ حاطب رضي الله عنه راوغوښت او ورته يې وويل: ليک استولو ته څه اړ کړی وې ؟ هغه وويل: په رب لايزال مې دې قسم وي چې تراوس گړی هم په الله او د هغه په رسول کریم ﷺ کلک باوري او ايمان لرونکی يم، د کفر او يا ارتداد په رنځ نه يم اخته، خو چونکه په مکه کې قام قبيل نه لرم، ترڅو هلته پراته بډي او کور ودانه مې د هغوی له تيري څخه سالم پاتې شي په بدل کې مې ورته دغه ليک واستو .

عمر بن الخطاب رضي الله عنه وويل: اى د الله رسوله، که ستا خوبنه وي نو د منافقت له کبله به د حاطب سر قلم کړم !

نبي کریم ﷺ ورته وويل: عمره ! تاته دا معلومات نشته چې د بدر د جنگ په ورځ الله پاک د بدر ونډوالو ته هر ډول گناه او تېروتنې بخشش کړي دي .

د حاطب رضي الله عنه اړوند الله دايت نازل کړ (يَا أَيُّهَا الَّذِينَ آمَنُوا لَا تَتَّخِذُوا عَدُوِّي وَعَدُوَكُمْ أَوْلِيَاءَ تُلْقُونَ إِلَيْهِم بِالْمُودَّةِ وَقَدْ كَفَرُوا بِمَا جَاءَكُمْ مِنَ الْحَقِّ يُخْرِجُونَ الرَّسُولَ وَإِيَّاكُمْ أَنْ تُؤْمِنُوا بِاللَّهِ رَبِّكُمْ إِنْ كُنْتُمْ خَرَجْتُمْ جِهَادًا فِي سَبِيلِي وَابْتِغَاءَ مَرْضَاتِي تُسِرُّونَ إِلَيْهِم بِالْمُودَّةِ وَأَنَا أَعْلَمُ بِمَا أَخْفَيْتُمْ وَمَا أَعْلَنْتُمْ وَمَنْ يَفْعَلْهُ مِنْكُمْ فَقَدْ ضَلَّ سَوَاءَ السَّبِيلِ * إِنْ يَتَّقُوا اللَّهَ يَكُونُوا لَكُمْ أَعْدَاءً وَيَبْسُطُوا إِلَيْكُمْ أَيْدِيَهُمْ وَأَلْسِنَتَهُم بِالسُّوءِ وَوَدُّوا لَوْ تَكْفُرُونَ * لَنْ تَنْفَعَكُمْ أَرْحَامُكُمْ وَلَا أَوْلَادُكُمْ يَوْمَ الْقِيَامَةِ يَفْصَلُ بَيْنَكُمْ وَاللَّهُ بِمَا تَعْمَلُونَ بَصِيرٌ * قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَاءُ مِنْكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمْ الْعَدَاوَةُ وَالْبَغْضَاءُ أَبَدًا حَتَّى تُؤْمِنُوا بِاللَّهِ وَحْدَهُ إِلَّا قَوْلَ إِبْرَاهِيمَ لِأَبِيهِ لَأَسْتَغْفِرَنَّ لَكَ وَمَا أَمْلِكُ لَكَ مِنَ اللَّهِ مِنْ شَيْءٍ رَبَّنَا عَلَيْكَ تَوَكَّلْنَا وَإِلَيْكَ أَنَبْنَا وَإِلَيْكَ الْمَصِيرُ * رَبَّنَا لَا تَجْعَلْنَا فِتْنَةً

لَّذِينَ كَفَرُوا وَاعْفِرْ لَنَا رَبَّنَا ۖ إِنَّكَ أَنْتَ الْعَزِيزُ الْحَكِيمُ ^(۱) .

نبي کریم ﷺ د خپلو ملگرو په ملتیا روژه خوله د رمضان د میاشتې په لسمه ورځ ووت، او د مدینې په گردو چارو یې ابو رهم غفاري رَضِيَ اللَّهُ عَنْهُ وگماره، خو چې د عسفان او امج ترمځ د کدید نوم ځای ته ورسېد روژه یې ماته کړه .

د لس زره مسلمانانو په ملتیا چې کله نبي کریم ﷺ ظهران ته ورسېد، نو له بنو سلیم څخه ورسره اووه سوه یا د نورو تاریخي روایتونو له مخې زر له بنو سلیم او نور زر له بنو مزینه څخه ورسره هم تل شول، خو بهر کیف په هره قبيله کې اسلام او د مسلمانانو څه شمېره وه، په دغې ورځ د نبي کریم ﷺ سره ټول مهاجرین او انصار وتلي وو، هېڅ څوک ورڅخه نه وو پاتې شوي، نبي کریم ﷺ لا تر ظهران نه و رسېدلی چې د قریشو خبر

(۱) سورت ممتحنة: (۱-۵) . ژباړه: ای د ایمان خښتنانو! هېڅکله هم زما او ستاسې دښمنان په دوستانه مه نیسئ چې ورسره پټ محبت ساتئ، سره له دې چې هغوی تاسو ته په راغلي حق دین غوڅ کفر کوي، ستاسو او د پېغمبر له خپلو ټاټوبو څخه د باندې شړلو هوډونه لري، په دې خاطر چې تاسو ولې په الله پاک چې ستاسو رب دی پرې ایمان لرئ، خو که تاسو په رښتیا هم زما د خوشحالی گټلو او زما په لار کې د جهاد کولو په خاطر راوتلي یاست، هېڅ راز پټ او پناه محبت ورسره مه کوئ، حالانکه زه ستاسو په هر پټ پناه راز او ټولو ښکاره عملونو باندې پوهېږم، خو که بیا هم څوک دغسې کړنې ترسره کړي په یقیني توگه به له نیغې نه په ډډه شوي یئ* خو که دغه کافران تاسو هر ځای کې راگېر کړئ نو درسره غوڅه دښمني کوي، خپلې ژبې او لاسونه به درته په راز راز ناخوښو دراورېدې کړي* د قیامت په ورځ به بیا تاسو ته ستاسو خپلولي او بچیان هېڅ گټه ونه رسوي، دغه پرېکړې به ستاسو ترمځ د قیامت په ورځ وشي او الله پاک ستاسو د هر عمل لیدونکی دی* په ابراهیم عَلَیْهِ السَّلَام او په ور سره مؤمنانو خلکو کې ستاسو لپاره نېکه اقتداء ده چې هغوی خپل قوم ته وویل: مونږ له تاسو او ستاسو له باطلو معبودانو څخه بې زاره یو، تاسو کافران یاست، تل تر تله زمونږ او ستاسو ترمځ د کینې او د دښمنۍ لړې پیل شوه، او یا خو دا چې په یک او یواځې الله پاک باندې ایمان ولرئ، خو ابراهیم عَلَیْهِ السَّلَام خپل پلاره ته وویل چې د الله پاک له لورې عذاب نه دي ذمه وار نه یم، خو ستا لپاره به بیا هم د الله پاک نه د بخشش سوال کوم ای الله! په تا مو بروسه ده تا ته درگړځو او تا ته مو درگړځېدنه ده* ای الله! په کافرانو مو مه ازموه، ای الله! بخشش راته وکړه ته یواځې د غلې او حکمتونو والا ذات یې .

رسان او جاسوسي شبکې پندې کني وې، په دې هم نه وو خبر چې ورسره به رسول کریم ﷺ څه کړنه کوي؟

په دغه شپه له کومه ابوسفیان بن حرب، حکیم بن حزام او بدیل بن ورقاء د ځېنو راپورونو د لاس ته راوړولو لپاره راووتل، ترڅو د نوې لړۍ اړوند معلومات کشف کړي، خو ولې له بلې خوا عباس بن عبدالمطلب د نبي کریم ﷺ سره په لاره کې لیدل کتل کړي و.

ابوسفیان بن الحارث بن عبدالمطلب رَضِيَ اللَّهُ عَنْهُ او عبدالله بن ابی امیه هم دواړه د نبي کریم ﷺ سره د مکې او مدینې ترمنځ پرته سیمه (نیق العقاب) کې لیدلو کتلو هڅې وکړې.

د دواړو خواو د لیدنې کتنې منځکړیتوب ام المؤمنین ام سلمه رَضِيَ اللَّهُ عَنْهَا وکړ.

نبي کریم ﷺ ته یې وویل: یو دې دکاکا ځوی دی او بل دې د ترور ځوی دی، نبي کریم ﷺ ورته وویل: په کار مې نه دي، دکاکا ځوی خو مې د عزت د لوتولو هر راز هڅې کړي دي، او د ترور ځوی مې هغه خبرې بس دی چې په مکه کې به یې راته کولې.

ابوسفیان رَضِيَ اللَّهُ عَنْهُ چې کله د نبي کریم ﷺ په خبرو وخبرېد خو دا چې په غېږه کې یې ماشوم ځوی هم و وویل: قسم په الله یا خو به راته اجازه وکړي ورنه د خپل ماشوم ځوی سره مخ په شاړو سرشم تردې چې دواړه له ولگې تندی ومړو.

نبي کریم ﷺ ته چې خبرې راوړسېدې، زړه یې پرې وسوځید او دواړو ته یې د خبرو اترو اجازه ورکړه.

ابوسفیان بن الحارث رَضِيَ اللَّهُ عَنْهُ ورته د تېرو ټولو بدو کړنو څخه د شعر په ژبه معافي او بخشش وغوښت، او په کې یې د خپل اسلام اظهار هم وکړ:

لَعَمْرُكَ إِنِّي يَوْمَ أُحْمِلُ رَايَةً ** لَتَغْلِبَ خَيْلُ اللَّاتِ خَيْلَ مُحَمَّدٍ
لَكَالْمُدْلِجِ الْحَيْرَانِ أَظْلَمَ لَيْلُهُ ** فَهَذَا أَوَانِي حِينَ أُهْدَى وَأُهْتَدِي

- هَدَانِي هَادٍ غَيْرُ نَفْسِي وَنَالِي ** مَعَ اللَّهِ مَنْ طَرَدْتُ كُلَّ مُطَرِّدٍ
 أَصْدُ وَأَنَايَ جَاهِدًا عَنْ مُحَمَّدٍ ** وَأُدْعَى (وَإِنْ لَمْ أَنْتَسِبْ) مِنْ مُحَمَّدٍ
 هُمْ مَا هُمْ مَنْ لَمْ يَقُلْ بِهِوَاهُمْ ** وَإِنْ كَانَ ذَا رَأْيٍ يَلْمُ وَيَفْنَدُ
 أُرِيدُ لِأَرْضِيهِمْ وَلَسْتُ بِلَايِطٍ ** مَعَ الْقَوْمِ مَا لَمْ أُهْدَ فِي كُلِّ مَقْعَدٍ
 فَقُلْ لثَقِيفٍ لَا أُرِيدُ قِتَالَهَا ** وَقُلْ لثَقِيفٍ تِلْكَ: غَيْرِي أُوْعِدِي
 فَمَا كُنْتُ فِي الْجَيْشِ الَّذِي نَالَ عَامِرًا ** وَمَا كَانَ عَنْ جَرٍّ لِسَانِي وَلَا يَدِي
 قَبَائِلُ جَاءَتْ مِنْ بِلَادٍ بَعِيدَةٍ ** نَزَائِعُ جَاءَتْ مِنْ سِهَامٍ وَسُرْدَدٍ

❖ زه په دې لوړه پور ته کوم چې د محمد ﷺ پر ضد چې مې کله د لات د لښکر جنګي بېرغ واخست تر څو د محمد ﷺ په لښکر بریا ومومي .

❖ نو د شپې تورو تروړمو کې لکه د بې کوره په څېر حيران دريان وم چې څه وکړم؟ خو چې اوس گړی راته د خیر لارې وښول شوې زه ورته غاړه ږدم .

❖ د خیر ښېگړې لارې او ارشادات راته هغه چا وکړل چې ما به ورسره کلک مقاومت او هم شړلو ته مې اړکړی و، خپله مې دغه خیر نه دی تر لاسه کړی .

❖ د محمد ﷺ څخه په دفاع کې به زه اوس تر ډېره لږي په پیاوړي عزم لاړ شم .

❖ هغه څوک بیخي نشت شمېرل کېږي چې ددوی په مرضي روان نه وي، که څه هم مخالف خوا ډېر هوښیار او څېرک وي خو په دې به ملامته ولی شي .

❖ که څه هم د مسلمانانو سره زه نه يم یو ځای شوی او نه راته په هر مجلس کې د خیر خبرې شوي دي خو غواړم چې راضي یې کړم .

❖ ثقیف ته ووايي چې زه درسره شخړې نه غواړم او په دې یې هم وڅېړئ چې له ما پرته نورو ته ډرکې ورکړئ .

❖؟؟؟؟؟؟؟؟

❖؟؟؟؟؟؟؟؟

تاریخ پوهان زیاتوي چې ابوسفیان رَضِيَ اللَّهُ عَنْهُ چې ورته کله (وَنَالَنِي مَعَ اللَّهِ مَنْ طَرَدْتُ كُلَّ مُطَرِّدٍ) وویل نبي کریم ﷺ په سینه کې ووهو او ورته یې کړه: له مکې څخه

مې د شپږو ټول زيار تا په غاړه درلود .

نبی کریم ﷺ لا د طهران په دره کې و چې عباس بن عبدالمطلب رَضِيَ اللّٰهُ عَنْهُ وويل: اى د قريشو سهاره ! که نبی کریم ﷺ مکې ته په زور ننوځي او دوى يې مخې ته تسليم رانه شي، نو دا به د قريشو لويه بيخ کني وي .

عباس رَضِيَ اللّٰهُ عَنْهُ وويل: زه د نبی کریم ﷺ په سپينه قجر سپور او د مکې په لور په دې خاطر وټپېدم چې کېدای شي چرته په لاره کې کوم د خس او خاشاک ټولونکى يا د شيدو يا د نور کوم حاجت لټونوال په مخه راشي ترڅو يې له نبی کریم ﷺ څخه وڅېړم او قريش د امان غوښتنې لپاره را ووځي مخکې له دې چې هغه مکې ته د ورسره ځواک په زور ننوځي .

عباس رَضِيَ اللّٰهُ عَنْهُ وايي: لوړه په رب لايزال چې زه لا ددغې کمشکش اړوند ووتم ناڅاپه مې د ابوسفیان او بدیل بن ورقاء منځنۍ خبرې واورېدې، ابوسفیان رَضِيَ اللّٰهُ عَنْهُ ورته وويل: د ننې شپې په څېر داسې اورونه او جنگي کاروان مې هېڅ چرته نه دی ليدلى!

بدیل ورته وويل: په لوى الله قسم چې دا به ضرور د خزاعه قبيله وي، شايد جنگ او غيرت راپارولي وي .

ابوسفیان رَضِيَ اللّٰهُ عَنْهُ وويل: نا خزاعه ډېر ټيټ موراله او ملاتړ يې هم کم دی، زما له اند خو ډېره لرې ده چې دا دې د هغوى جنگي کاروان او يا اورونه وي .

خو چې ما يې خبرې واورېدې ورته مې غبر کړ چې ابوحنظله !! هغه راته کړه: ابوالفضل يې ؟

ما ورته کړه: هو .

هغه وويل: زما مور او پلار درڅخه زار قربان شه ته دلته څه کوې ؟

ما ورته کړه: ابوسفیان! غرق شې! نبی کریم ﷺ د پياوړي جنگي کاروان سره دغه دی تم دی، سبا به د قريشو څومره بده ورځ وي ؟

هغه وويل: ستا نه دې زما مور او پلار قربان شي اوس بايد څه وکړي شي ؟

ما وويل: لوره په رب لايزال چې که درباندي برلاسی شي سر به دې له تنې څخه جلا کړي، ما پسې وروسته په قجر راسپور شه تر څو نبي کریم ﷺ ته دې بوخم او د سر پناه درته درکړي .

ابوسفیان رَضِيَ اللّٰهُ عَنْهُ مې له ځان سره سپور کړ او نور دواړه د لارې ملگري یې په شاه ولاړل، د هر چا په کورنۍ او اور چې به تېرېدو خلکو به له یو بل څخه پوښتل چې په قجره باندې سپاره خلک څوک دي؟ چونکه قجره د نبي کریم ﷺ وه له لیدو سره سم به یې وویل: د نبي کریم ﷺ تره دی .

کله چې د عمر رَضِيَ اللّٰهُ عَنْهُ تر اوره ورسېدو راته پاڅېد او وویل: څوک یې؟ خو چې سترگې یې په ابوسفیان رَضِيَ اللّٰهُ عَنْهُ ولگېدې وویل: خا! خا! دا خو د الله دښمن ابوسفیان دی!! الحمدلله چې له سابقه کومې ژمنې او سولې او سرساتنې پرته مې په گېر راغی .

د نبي کریم ﷺ پلو ته چټک ولاړ ترڅو له ما څخه وړاندې نبي کریم ﷺ وڅیړي، ما هم پسې سورلی تونده کړه تر دې زه ورڅخه مخکې ورسېدم .

له قجرې څخه مې زر توب کړ، زه او هغه دواړه نبي کریم ﷺ په حضور کې عارض شول، هغه ورته وویل: د الله دښمن ابوسفیان له سرساتنې اړوند کومې ژمنې پرته الله په گېر راوست، که دې خوښه وي چې سر یې قلم کړم!

ما ورته وویل: ای د الله رسوله! ما ابوسفیان رَضِيَ اللّٰهُ عَنْهُ ته سوله او امان ورکړی دی.

نبي کریم ﷺ ته کېناستم او له سر څخه مې ونيو او ومې ویل: زما پرته به ورسره نن شپه هېڅ څوک جرگه مرکه نه کوي .

خو دا چې عمر رَضِيَ اللّٰهُ عَنْهُ یې د مرگ خبره بارها یادوله ما ورته کړه: عمره!! لږه ساه واخله، چونکه ابوسفیان رَضِيَ اللّٰهُ عَنْهُ عبدالمطلب زی دی نو ځکه په کلکه او یوه ولاړ یې! که دا د بنو عدی کوم غړی و نو بیا به دې درېځ دومره ټینگ نه و!!

هغه راته وویل: عباسه! لږ په ارام شه، د خپل پلار خطاب له اسلام څخه هم راته ستا

اسلام ډېر محبوب و چې كله دې اسلام ته غاړه كېښوده .

بيا نبي كريم ﷺ وويل: عباسه رَضِيَ اللّٰهُ عَنْهُ خه ولاړه شه، اوس يې كور كاله ته بوځه او سهار يې راوړله .

له ځان سره مې بوت، خو چې شپه يې راسره تېره كړه د سهار په مهال مې بېرته د هغه په حضور كې وړاندې كړ، نبي كريم ﷺ ورته وويل: ابوسفينه !! خوار شې ! تر اوسه دې مازغه خلاص نه شول چې له الله پرته بل څوك برحق معبود نشته ؟ هغه وويل: څومره د زغم او شريف او په ښه توگه خپلولي پالونكى يې !! له تا دې زما مور او پلار قربان شي كه د الله پاك پرته نور معبودان سم واى نو زما مرستندويه به وو كه نه !!

بيا ورته نبي كريم ﷺ وويل: ايا اوس گړى په دې پوهېږې چې زه د الله رسول يم ؟ ابوسفين رَضِيَ اللّٰهُ عَنْهُ وويل: څومره حوصله او شرافت لرې ! څومره ډېر ښه خپلولي پالونكى يې، له تا څخه دې زما مور او پلار قربان شي، لوړه په رب كائنات چې ستا د رسالت اړوند اوس هم په زړه كې لږ څه شك او شبهه لرم !! عباس رَضِيَ اللّٰهُ عَنْهُ ورته وويل: خوار شې !! وړاندې له دې چې سر دې قلم شي د شهادت او اسلام كلمه ووايه .

هغه و چې د شهادت كلمه يې وويله او مسلمان شو .

عباس رَضِيَ اللّٰهُ عَنْهُ وايي: ما نبي كريم ﷺ ته وويل: ابوسفين رَضِيَ اللّٰهُ عَنْهُ د وياړ مينوال دى، هېله ده په څه يې ونازوې .

نبي كريم ﷺ وويل: ولې نه، كه د ابوسفين كور ته څوك ننوت، سر يې يې خطر ده، كه چا د ځان پسې دروازه بنده كړه هم سر يې يې خطر ده، او كه مسجد ته څوك ننوتل هغه ته هم امن حاصل دى .

كله چې دواړه وپاڅېدل چې لاړ شي، نبي كريم ﷺ خپل تره عباس رَضِيَ اللّٰهُ عَنْهُ ته وويل: د ناو په لوړه څوكه يې له ځان سره كېنوه، تر څو د الله لاتعداده لښكرې وويني . عباس رَضِيَ اللّٰهُ عَنْهُ وايي: نبي كريم ﷺ د راته كړي امر سره سم مې د درې په تنگه

خوله کې د غونډې په سر کېنو، هره قبيله به د خپلې جنډې سره تېرېده، د تېرېدو په مهال به ابوسفیان رَضِيَ اللّٰهُ عَنْهُ ضرور پوښتل چې دا څوک دي ؟
 څه خلک تېر شول هغه وپوښتل دا څوک دي ؟

ما وويل: دا بنو سليم دي، هغه وويل: په بنو سليم مې ټنډه بيخي تروه ترڅه نه ده .
 بيا بله قبيله راغله له تېرېدو سره يې وپوښتل: دا څوک دي ؟ ما ورته کړه: دا مزينه قبيله ده، هغه وويل په مزينه قبيله مې ټنډه نه ده خرابه .

لنډه دا چې د هرې قبيلې اړوند به يې راڅخه پوښتل او زما د ځواب سره به يې راته ويل چې په دوی مې وچورلی نه تړيوېږي، ناگاهانه شين لوي اژدها لښکر رانېکاره شو چې په جنگي وسپنيز پوښاک سمبال وو چې له مهاجرينو او انصارو څخه تشکيل شوی و، په ډېره حيرانونکي اسلوب يې وپوښتل: سبحان الله !! دا څوک دي ؟

ما ورته کړه: دا نبي کریم ﷺ د مهاجرينو او انصارو په ملتيا راروان دی .
 هغه وويل: په دوی د چا جکړيزه قوه نه بره کيږي، عباسه ! داسې بريښي چې د ورراره قوت او ټولواکي دې پياوړې ده .

ما ورته کړه: قوت او ټولواکي نه بلکې نبوت ...
 هغه وويل: اوس به خامخا دغسې وايو .

بيا ورته ما وويل: بايد په چټکه توگه اوس گړۍ خپل قوم ته ولاړ شو، د رسېدو سره سم يې په لوړ غږ وويل: محمد درته په بې شمېره جنگي کاروان کې نږدې راروان دی چې تاسو يې د مقابلې هېڅ توان نه لرئ او نه درسره د مقابلې څه چاره شته، زړ شئ که د ابوسفیان کور ته څوک ننوت نو په امن کې به وي .

هندبنت عتبه رَضِيَ اللّٰهُ عَنْهَا وروپاڅېده او له بریتانو څخه يې ونيو او ورته يې کړه: راشئ او دا پېر پرسېدلی چاغ پوندوړ ووژئ چې د قوم لپاره بد زيري راوړي .

هغه ورته وويل: په ځان غره نه شئ داسې جنگي کاروان راروان دی چې مقابله ورسره ستاسو له توان څخه پورته ده، خو که د ابوسفیان رَضِيَ اللّٰهُ عَنْهُ کور ته هر څوک ننوځي له لښکر څخه به په امن کې وي .

تولو ورته وويل: تباہ شي! ستا په کور کې څه خیر او برکت دی چې مونږ پکې بچ او سالم پاتې شو؟

بيا يې غږ کړ: که هر څوک د ځان پسې د خپل کور دروازه رابنده کړي هغه هم له خطره ووت او که مسجد حرام ته څوک ولاړ شي هم به په امان کې وي .

عبدالله بن ابي بکر رَضِيَ اللّٰهُ عَنْهُمَا وايي: نبي کریم ﷺ چې کله هم ذو طوی ته ورسېد، له يميني سرې ټوټې له نيمايي څخه يې پگړۍ وټرله او په خپلې سورلۍ به يې الله ته د شکر لپاره سر دومره ټيټ کړ چې گيره مبارکه به يې له زين څخه لگېدله .

اسماء بنت ابي بکر رَضِيَ اللّٰهُ عَنْهُمَا وايي: ابوقحافه چې د سترگو ديد يې هم له لاسه ورکړی و، خپلې کشرې لور ته وويل: لورگۍ! لږ د ابوقبيس په غر مې پورته کړه او دغه مهال نبي کریم ﷺ په ذو طوی کې و، بيا يې وويل: لور جانې! په سترگو خودرته څه نه ښکاري؟ هغې ورته وويل: ولې نه ډېر لوی لښکر مې وليد .

ابوقحافه رَضِيَ اللّٰهُ عَنْهُ ورته وويل: زما له اند چې جنگي کاروان تقسيموي!

بيا يې ورته لور وويل: لښکرې خورې ورې لاړې!!

ابوقحافه رَضِيَ اللّٰهُ عَنْهُ وويل: په ډېره توندۍ مې کور ته بوځه .

لور يې له لاسه ونيو او د کور په مخ يې روان کړ خو چې څنگه تر کوره رسېده اسلامي لښکرې ورته راوړسېدې، دا چې د لور په غاړه کې يې د سپينو زرو اميل و، د مخامخ کېدو سره سم ترې يو سړي وشکو .

لور يې وايي: نبي کریم ﷺ چې په عمومي توگه مکې ته او په ځانگړي توگه مسجد حرام ته ننوت، ابوبکر رَضِيَ اللّٰهُ عَنْهُ ورته خپل پلار لاس نيولی راوست، نبي کریم ﷺ ورته وويل: دا بوډا دې ولې په کور کې نه پرېښود، هلته بايد زه ورغلی وي .

ابوبکر رَضِيَ اللّٰهُ عَنْهُ ورته وويل: ته نه، بايد دی دې خواته راشي، د نبي کریم ﷺ مخې ته يې کېنو، هغه ورله په سينه لاس رانېکو او ورته يې وويل: اسلام راوړه، نو هغه د شهادت کلمه وويله او اسلام يې راوړ .

خو ابوبکر رَضِيَ اللّٰهُ عَنْهُ چې کله هم راوست نو سر يې تک سپين و، نبي کریم ﷺ

ورته وويل: د وېښتو رنگ يې بدل کړئ .

بيا ابوبکر رَضِيَ اللہ عَنْہُ ودرېد او غږ يې کړ چې زما د خور لاکټ (هار) چا اخستی دی؟ خو ولې هېڅ چا ځواب ور نه کړ.

خور ته يې وويل: د غاړې هار دې الله سره ذخيره کړه، په داسې ورځ ډېر زيات خيانتونه کيږي .

د مکې او حنين او طائف په غزاگانو کې د نبي کریم ﷺ د مهاجرينو ملگرو شعار (عبدالرحمن زي) او د خزرج شعار (عبدالله ز) او داوس شعار (عبيدالله زي) و.

نبي کریم ﷺ له خپلو ښکو ارشاداتو له مخې خپلو جنگي قومندانانو ته توصيه وکړه چې بايد مکې ته د ننوتو سره هېڅ څوک مړه يا ژوبل نه کړي، مگر د ځينو خلکو نومونه يې ورته واخستل که د کعبې د پردو پورې ولې نه وي نښتي بايد ووژل شي.

د عامر بن لؤي څهه يې ورته عبدالله بن سعد په گوته کړې و، د دې د وژلو قرار يې ځکه صادر کړ چې دی کله هم اسلام راوړ نو نبي کریم ﷺ د وحی په ليکلو وگماره، بېرته مرتد او مکې ته مشرک ستون شو، چونکه د عثمان بن عفان رَضِيَ اللہ عَنْہُ رضاعي ورور و نو همدې ته يې پناه يوره، تر هغه يې پټ او پناه کړ چې د خلکو جوش او خروش ښه غلی شو، بيا يې نبي کریم ﷺ ته راوست او امان يې ورله وغوښت، ويل کيږي چې نبي کریم ﷺ تر ډېره ارام او خاموش و، وروسته يې وويل: امان ورته ورکړل شو، چې عثمان رَضِيَ اللہ عَنْہُ کله له مجلس څخه پورته شو نبي کریم ﷺ ناستو خلکو ته وويل: تر ډېر مهاله په دې خاموش شوم چې تاسو کې به ترې څوک سر ووهي؟ يو انصاري وويل: ما ته به دې لږه اشاره کړې وه، هغه ورته وويل: پېغمبر هېڅ کله په اشارو باندې قتلونه او وژنې نه کوي^(۱).

له بنو تميم بن غالب نه يې د عبد الله بن خطل په وژلو توصيه کړې وه، دا ځکه چې

(۱) ابن هشام وايي: بيا عبدالله بن سعد اسلام راوړ او عمر رَضِيَ اللہ عَنْہُ هم د خپل واک په دور کې په ځېنو دندو گمارلی و، له هغه وروسته ورته عثمان رَضِيَ اللہ عَنْہُ دندې ورکړې وې.

دی هم اسلام راوړی و، نو نبي کریم ﷺ د صدقاتو او زکاتونو راټولولو پسې واستو، د خدمت لپاره یې ورسره خادم واستو تر څو خدمت یې وکړي، یو ځای کې یې دمه کېښوده، خادم ته یې وویل: سیرلی راته ذبحه او خوندوره وریته ترې وکړه. عبدالله بن خطل ویده شو خو چې له ارامه وپاڅېد نو خادم یې د خوراک څښاک هېڅ بندوبست نه و کړی، خادم یې ووژه او مکې ته مشرک ستون شو.

د عبدالله بن خطل دوه سندرغاړې هم په وژلو محکومې شوې وې چې د نبي کریم ﷺ په ضد به یې بد رد او له سپورو ستغو ډکه هجوه کوله.

د مقتولینو په لست کې حویرث بن نُقید هم و چې په مکه کې به یې نبي کریم ﷺ ته د زیان او تکلیف لاس وراوړدو.

نبي کریم ﷺ د مَقِیس بن صبابه په قتلولو هم امر کړی و، ځکه چې یو انصاري یې ورور په ناخبرې او تېروتنې کې وژلی و، نو دې پرې قصاصا په ناحقه توگه قتل او مکې ته مشرک ستون شو.

د عبدالمطلب زو د ساره په نوم وینځه هم د مقتولینو په لست کې وه، ځکه چې دې به هم نبي کریم ﷺ په مکه کې ډېر زیات تکلیفو.

د مطلوبو خلکو په لست کې عکرمه رَضِيَ اللَّهُ عَنْهُ هم و. د عکرمه رَضِيَ اللَّهُ عَنْهُ کورودانې ام حکیم بنت الحارث بن هشام خو اسلام راوړ خو ولې عکرمه رَضِيَ اللَّهُ عَنْهُ یمن ته فراري شو، ښځې یې له نبي کریم ﷺ څخه د سر امان واخست، او بیا یمن ته د هغه پلټنې پسې لاړه تر څو یې مکې ته راوست او اسلام یې راوړ.

د عبدالله بن خطل مرداره وینه د سعید بن حریش او ابو برزة اسلمي رَضِيَ اللَّهُ عَنْهُمَا په توره وبهېده.

مقیس بن صبابه د خپل قوم او قبیلې اړوند غړي نميله بن عبدالله رَضِيَ اللَّهُ عَنْهُ ووژه، بیا به د مقیس خور ویل:

لَعْمَرِي لَقَدْ أَخَذَ نُمَيْلَةَ رَهْطُهُ * وَفَجَعَ أَضْيَافَ الشَّتَاءِ بِمِقْيَسِ

فَلِلَّهِ عَيْنًا مَنْ رَأَى مِثْلَ مَقِيسٍ ** إِذَا التُّفْسَاءُ أَصْبَحَتْ لَمْ تُخْرَسِ

❖ په الله قسم چې نيميله خپل قام قبيله سپكه كړه او د مقيس په مرگ يې د ژمې ميلمنو لري ودروله .

❖ هغه سترگې دې الله بابرکته لري چې د مقيس په خبر هستي يې ليدلي وي، د مقيس له مړيني وورسته به څوک د لنگون اخته مېندو ته د زړونې خوراک هم نه شي ورکولی .

د ابن خطل يوه سندرغاړې په تېښته بريالۍ شوه خو ولې له بلې لپاره امان وغوښتل شو نو نبي کریم ﷺ ورته امان ورکړ .

ساره ته يې هم د سر حفاظت امان ورکړی و، د عمر بن الخطاب رَضِيَ اللَّهُ عَنْهُ په خلافت کې د يو سړي د اس دخپولاندې شوه او مړه شوه .

حويرث بن نقيذ د علي بن ابي طالب رَضِيَ اللَّهُ عَنْهُ په لاس ووژل شو .

ام هانئ بنت ابي طالب رَضِيَ اللَّهُ عَنْهَا وايي: نبي کریم ﷺ چې کله مکې ته له برنۍ برخې څخه رانوت، ما ته مې دوه ليورونو پناه راوړه، ځکه چې ام هانئ په بنو مخزومو کې د هبیره بن ابي وهب کور ودانه وه، علي رَضِيَ اللَّهُ عَنْهُ زما ليورونو ته په سختو الفاظو د وژلو درکې ورکړې وې چې سوگند په الله هرومرو به يې وژنم، ما ورپسې دروازه بنده کړه او نبي کریم ﷺ ته راغلم، چونکه د مکې په بړه برخه کې هغه په غسل بوخت و، او غسل يې هم له داسې خانک څخه کول چې په اوبو کې د وړو اثرات ليدل کېدل، او فاطمې رَضِيَ اللَّهُ عَنْهَا ورته د پناهۍ انتظام نيولی و، له غسل وروسته يې د سهار څانښت اته رکعته وکړل او بيا يې ما ته خپل مخ راوگرځو، راته يې ښه راغلاست هم ووايه او بې وپوښتل چې څنگه راغلې يې؟ ما ورته د مخزوميانو د پناه گزينو او علي رَضِيَ اللَّهُ عَنْهُ روانه لري واوروله .

هغه وويل: هغه څوک به په امن کې وي چې تا ورته امن ورکړی وي، او ته چې چا ته امن ورکړې مونږ هم ورته امن ورکو، خير دی علي رَضِيَ اللَّهُ عَنْهُ به يې نه وژني .

صفیه بنت شيبه وايي: نبي کریم ﷺ چې کله د مکې فتحه بشپړه کړه، بيت الله ته

راغی او ورڅخه یې اووه گردشته (طوافونه) وکړل، په لاس کې ورسره امساباندې به یې رکن ښکلو.

د طواف له بشپړېدو وروسته یې عثمان بن طلحه راوغوښت او ورڅخه یې د کعبې کونجیانې واخستې، د کعبې دروازې ورته خلاصې کړې شوې، دننه ننوت او په داخل کې یې له لرگو جوړه شوې کوتره درې ورې او بې هوده وغورځوله.

ټول خلک ورته راغونډ شول او هغه لوړهسک د کعبې په دروازه ودرېد.

ابن اسحاق وايي: ځينې تاريخ پوهانو راته وويل: نبي کریم ﷺ د کعبې په دروازه وردېد او غبر يې کړ:

له الله پرته هېڅ د عبادت بل برحق معبود نشته، هغه خپله وعده رښتيا کړه او د خپل بنده يې بشپړه مرسته وکړه، هغه ټولې کفرې لښکرې يک او يواځې تري تم کړې.

د کعبې د خدمت او د حاجيانو خړوبولو پرته ټول جاهلي جاه او جلال او وینه او ټولې ځانگړنې زما له خپو لاندې دي.

په دې ښه پوهېږئ چې قصد ته ورته خطايي قتل او د تېروتنې جاني نقصان په لرگي او کوټک او يا هم د دُورې وهلو له مخې که منځ ته راشي، دروند ديت لري، ديت له هغو سلو اوسنانو څخه عبارت دی چې څلوېښت اوسنان به په کې دلنگون په حالت کې وي. ای قريشو! له تاسو څخه الله پاک ټول د جاهليت خويونه او عادتونه او د خپلو پلرونو او نيکونو وياړونه پورته او رېز مېز کړل.

ټول خلک د ادم ځاوازد دی، او ادم عَلَيْهِ السَّلَام له خاورې پېدا دی، بيا يې دا ايت ولوست (يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ أَتْقَاكُمْ إِنَّ اللَّهَ عَلِيمٌ خَبِيرٌ)^(۱)

(۱) سورت حجرات: (۱۳). ژباړه: ای ټولو خلکو! مونږ تاسو له يو نارينه او زنانه څخه پېدا کړي ياست او ستاسو ترمنځ پېژندگلو لپاره مو تاسو قبيلې او بېلابېل قومونه جوړ کړي یی، په تاسو کې الله ته غوره ترين هغه دی چې ورڅخه ډېر ډاډېري، الله تعالی پوهه او خبردار ذات دی.

بيا يې وويل: اى قريشو! تاسو څه اټكلوئ چې زه به درسره اوسمهال څه څه وکړم؟
تولو ورته وويل: د ډېر خير او ښېگړې اميد درڅخه ساتو، ځکه چې ته خپله هم په
خورا ښه انسانيت سمبال او د خورا ښه سړي ځوى يې .
نبي کریم ﷺ وويل: په ازادانه طور ولاړ شئ تاسو ټول ازاد يئ .

بيا نبي کریم ﷺ په مسجد حرام کې ناست و چې علي رضي الله عنه ورته د کعبې
کونجيانې راوړې او ورته يې وويل: اى د الله رسوله! الله درباندي ښه ورحمېره د کعبې
د زائرينو او ميلمه پالنې په څېر د کعبې د کونجيانو ساتنې دنده هم مونږ ته راکړه .
نبي کریم ﷺ د عثمان بن طلحه اړوند پوښتنه وکړه چې چرته دى؟ عثمان بن طلحه
ورته راوستل شو او ورته يې وويل: نن د وفاء ورځ ده، نن د نېکې روپې ورځ ده، د کعبې
کونجيانې له ځان سره سمبال کړه .

هشام وايي: ځينې اهل علمو راته وويل چې نبي کریم ﷺ کله د مکې په ورځ کعبې ته
ننوت نو د ملائکو او ابراهيم عليه السلام په نوم جوړ شوي بوتان يې وليد، د ابراهيم
عليه السلام په نوم جوړ شوى تصوير ته يې په لاس کې غشى ورکړى و، نبي کریم ﷺ
وويل: الله دې مشرکان نېست او نابود کړي، د ابراهيم عليه السلام د غشو سره څه
تعلق و؟ (مَا كَانَ اِبْرَاهِيمُ يَهُودِيًّا وَلَا نَصْرَانِيًّا وَلَكِنْ كَانَ حَنِيفًا مُّسْلِمًا وَمَا كَانَ مِنَ
الْمُشْرِكِينَ) ^(۱)

ابوسفیان بن حرب، عتاب بن اسيد او حارث بن سهيل رضي الله عنهم چې درېواړه د
کعبې په دالان کې ناست وو او نبي کریم ﷺ مسجد حرام ته راننوت، بلال ته يې امر
وکړ چې اذان وکړي .
عتاب رضي الله عنه وويل: دا په اسيد د الله ځانگړى احسان دى چې له دې اواز له
اوپدو وړاندې مې دى، کنه په دې اذان به ډېر زورېدلى و!!

(۱) سورت ال عمران: (۶۷) . ژباړه: ابراهيم عليه السلام خو نه يهودي اونه هم نصراني و، هغه خو په
توحيد کلک ولاړ مسلمان و چې بېخي مشرک نه و .

حارث بن هشام وویل رَضِيَ اللَّهُ عَنْهُ: که دا دین په رښتیا هم سم وی ما به اړومرو ورته غاړه ورکړې وه .

ابوسفیان رَضِيَ اللَّهُ عَنْهُ وویل: که هر څه مې وویل نو دا گټکی به نبی کریم ﷺ ته ټول حالات واوروي .

نبی ﷺ راغی او درېواړو ترمنځ روانه لړۍ یې ورته واوروله، حاث او عتاب دواړو په یو اواز (أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّكَ رَسُولُ اللَّهِ) کلمه وویل او ورته یې دا هم وویل: زموږ له درېواړو پرته دغلته نور هېڅ څوک نه وو چې تا ته یې زموږ جریان دراورولی وی .

ابن هشام وايي: عبدالله بن عباس رَضِيَ اللَّهُ عَنْهُمَا وايي: د مکې د فتحې په ورځ نبی کریم ﷺ په خپله سورلی مکې ته ننوت، له کعبې څخه یې طواف وکړ، د کعبې چارچاپر بوتان ایښي وو، د هغه سره په لاس کې په امسا به یې په مخ وټومبل په شا به پرېوتل او له شا څخه به یې وټومبل په مخ به را پرېوتل او درې ورې به شول او دا ایت به یې ویل چې (وَقُلْ جَاءَ الْحَقُّ وَزَهَقَ الْبَاطِلُ ۚ إِنَّ الْبَاطِلَ كَانَ زَهُوقًا) ^(۱) .

ځینې اهل علم چې روایت کې مې ورباندې باور دی راته وویل: نبی کریم ﷺ د مکې د فتح په کال له بیت الله څخه طواف کو چې فضالة بن عمیر یې د وژلو غوڅه اراده وکړه، خو چې کله ورنږدې شو نبی کریم ﷺ ورڅخه وپوښتل چې ایا فضاله ته یې ؟ هغه وویل: هو د الله رسوله ! زه فضاله یم .

نبی کریم ﷺ ورته وویل: له ځان سره څه خبرې اترې کوي ؟ هغه وویل: خبرې نه کوم ذکر اذکار وایم .

نبی کریم ﷺ ورته وویل: له الله څخه بښنه وغواړه او بیا یې ورته وخنډل، تر هغه یې ورته په زړه لاس ایښی و چې د زړه ټکان یې ختم شول .

(۱) سورت اسراء: (۸۱) . ژباړه: حق راغی او باطل له منځ ولاړ او په یقین سره چې باطل به هرومرو له منځه

فضاله رَضِيَ اللهُ عَنْهُ وايي: زما له سيني نه هغه لا لاس نه و پورته کړی چې د الله پاک په ټولو مخلوقاتو کې راته محبوب ترين همدا و .

فضاله رَضِيَ اللهُ عَنْهُ ولاړ او دا يې وويل:

قَالَتْ هَلُمَّ إِلَى الْحَدِيثِ فَقُلْتُ لَا ** يَايَ عَلَيكَ اللَّهُ وَالْإِسْلَامُ
لَوْ مَا رَأَيْتَ مُحَمَّدًا وَقَبِيلَهُ ** بِالْفَتْحِ يَوْمَ تَكْسَرُ الْأَصْنَامُ
لَرَأَيْتَ دِينَ اللَّهِ أَضْحَى بَيْنًا ** وَالشَّرْكَ يُغْشَى وَجْهَهُ الْإِظْلَامُ

❖ يوې ښځې راته وويل چې د ښار لپاره راشه، ما ورته وويل چې نا، دغه ښارونه له تاسره الله او اسلام دواړو غندلي دي .

❖ که د مکې د فتحې په ورځ دې محمد ﷺ او د هغه لښکرې ليدلی وی چې بوتان هم په کې ريز مريز شول .

❖ نو د الله پاک رالېږلی دين به دې څرگند او خورا روښانه ليدلی وی چې د شرک په مخ د تورتمونو تيارو لري هم راخوړه پرته وه .

ابن اسحاق وايي: د مکې فتحې لپاره نبوي جنگي کاروان نږدې لس زره ته غځېده، اووه سوه له بنو سليم څخه او ځېنې تاريخ پوهان وايي چې بلکې دوی زر نفره وو .

له بنو غفار څخه څلور سوه، له مزينه څخه يو زر او درې گډونوال وو .

نوره پاتې شمېره له قريشو مهاجرينو او انصارو او له بنو تميم او قيس او اسد او نورو ملاتړو قامونو قبيلو څخه تشکيل وه .

د مکې د فتح اړوند حسان بن ثابت رَضِيَ اللهُ عَنْهُ دا شعرونه وويل:

عَفَتْ ذَاتُ الْأَصَابِعِ فَالْجَوَاءُ ** إِلَى عَذْرَاءَ مَنْزِلَهَا خَلَاءُ
دِيَارٍ مِنْ بَنِي الْحَسْحَاسِ قَفْرٌ ** تَعْفِيهَا الرِّوَامِيسُ وَالسَّمَاءُ
وَكَاثَتْ لَا يَزَالُ بِهَا أُنَيْسٌ ** خِلَالَ مُرُوجِهَا نَعَمٌ وَشَاءُ
فَدَعُ هَذَا، وَلَكِنْ مَنْ لَطِيفٍ ** يُؤَرِّقُنِي إِذَا ذَهَبَ الْعِشَاءُ
لِشَعَاءِ الَّتِي قَدْ تَيَمَّمَتْهُ ** فَلَيْسَ لِقَلْبِهِ مِنْهَا شِفَاءُ
كَأَنَّ خَبِيئَةً مِنْ بَيْتِ رَأْسٍ ** يَكُونُ مِزَاجُهَا عَسَلٌ وَمَاءُ

**	فَهَنَ لِطَيْبِ الرَّاحِ الْفِدَاءُ	**	إِذَا مَا الْأَشْرِبَاتُ ذُكِرْنَ يَوْمًا
**	إِذَا مَا كَانَ مَغْثٌ أَوْ لِحَاءُ	**	نَوَلِيهَا الْمَلَامَةَ إِنْ أَلْمَنَا
**	وَأُسْدًا مَا يَنْهِنُهَا اللَّقَاءُ	**	وَنَشْرِبَهَا فَتَتَرَكُنَا مُلُوكًا
**	تُثِيرُ النَّفْعَ مَوْعِدُهَا كَدَاءُ	**	عَدِمْنَا خَيْلَنَا إِنْ لَمْ تَرَوْهَا
**	عَلَى أَكْثَافِهَا الْأَسْلُ الظَّمَاءُ	**	يُنَازِعُنَ الْأَعْنَةَ مُضْغِيَاتٍ
**	يُلَطِّمَنَّ بِالْخُمْرِ النِّسَاءُ	**	ظَلُّ جِيَادُنَا مُتَمَطِّراتٍ
**	وَكَانَ الْفَتْحُ وَانْكَشَفَ الْغِطَاءُ	**	فَإِمَّا تُعْرِضُوا عَنَّا اعْتَمَرْنَا
**	يُعِينُ اللَّهُ فِيهِ مَنْ يَشَاءُ	**	وَالْأَفَاصِرُوا لِجِلَادِ يَوْمٍ
**	وَرُوحُ الْقُدُسِ لَيْسَ لَهُ كِفَاءُ	**	وَجَبْرِيلُ رَسُولُ اللَّهِ فِينَا
**	يَقُولُ الْحَقُّ إِنْ نَفَعَ الْبَلَاءُ	**	وَقَالَ اللَّهُ قَدْ أَرْسَلْتُ عَبْدًا
**	فَقُلْتُمْ لَا نَقُومُ وَلَا نَشَاءُ	**	شَهِدْتُ بِهِ فَقُومُوا صَدَّقُوهُ
**	هُمُ الْأَنْصَارُ عَرْضَتِهَا اللَّقَاءُ	**	وَقَالَ اللَّهُ قَدْ سَيَّرْتُ جُنْدًا
**	سَبَابٌ أَوْ قِتَالٌ أَوْ هِجَاءُ	**	لَنَا فِي كُلِّ يَوْمٍ مِنْ مَعَدٍّ
**	وَنَضْرِبُ حِينَ تَخْتَلِطُ الدِّمَاءُ	**	فَنُحَكِّمُ بِالْقَوَافِي مَنْ هَجَانَا
**	مُغْلَغَلَةً فَقَدْ بَرِحَ الْخَفَاءُ	**	أَلَا أَبْلُغُ أَبَا سُفْيَانَ عَنِّي
**	وَعَبْدُ الدَّارِ سَادَتُهَا الْإِمَاءُ	**	بِأَنَّ سَيُوفَنَا تَرَكْتُكَ عَبْدًا
**	وَعِنْدَ اللَّهِ فِي ذَاكَ الْجَزَاءُ	**	هَجَوْتُ مُحَمَّدًا وَاجَبْتُ عَنْهُ
**	فَشَرَكُمَا لِخَيْرِكُمَا الْفِدَاءُ	**	أَتَهْجُوهُ وَلَسْتَ لَهُ بِكُفٍّ
**	أَمِينَ اللَّهُ شِيمَتُهُ الْوَفَاءُ	**	هَجَوْتُ مُبَارَكًا بَرًّا حَنِيفًا
**	وَيَمْدَحُهُ وَيَنْصُرُهُ سَوَاءٌ؟	**	أَمَنْ يَهْجُو رَسُولَ اللَّهِ مِنْكُمْ
**	لِعَرَضٍ مُحَمَّدٍ مِنْكُمْ وَقَاءُ	**	فَإِنَّ أَبِي وَوَالِدَهُ وَعِرْضِي
**	وَبَحْرِي لَا تُكَدِّرُهُ الدَّلَاءُ	**	لِسَانِي صَارِمٌ لَا عَيْبَ فِيهِ

❖ له ذات الاصابع او جواء نه تر عذراء پورې ځايونه تش تور پراته دي چې نومونه يې بيخي ختم شوي دي .

- ❖ هلته د بنو الحسحاس کورونه هم کنډر او کنډواله شول چې طوفاني بادو باران يې د ابادۍ نښې نښانې ټولې له منځه وړي دي .
- ❖ که څه به هم له ساعت تېرې نه دغه ځايونه نه وزگارېدل او د اوبسانو او گېورمې به په کې څرخايونو ته تللې راتللې .
- ❖ دا خو لا په ځای پرېږده، هغه خيالات او تصوراتو ته به مې څوک دارو درمل شي چې د شپې خوب مې په شبگېرو تبديليوي .
- ❖ د شعثاء بنت مشکم بن سلام (يا شعثاء د خزاعه قبيلې بله ښځه وه) چې د مينې زور يې پرې مسلط و چې تر دې دمه يې ترې زړه روغ نه دی .
- ❖ لکه په غاښونو چې يې د اردن د بيت راس خورا خوندور شراب چې له شهدو او اوبو سره خلط او گډ شوي وي پراته وي .
- ❖ د شرابو ياد يادگېرنه چې کله وشي نو ټول شراب د (راح) نوم شرابو څخه زار او لوگي شه .
- ❖ د (راح) نوم شراب چې وڅښو او بيا راڅخه هغه څه صادر شي چې د ملامتيا وړ پرې گرځو او يا راڅخه جنگ جدل وشي، نو زمونږ نه، بلکې ټوله ملامتيا به د (راح) شرابو وي .
- ❖ چې کله هم مونږ شراب وڅښو نو باچاهان او زمري راڅخه جوړ کړي، داسې زمري راڅخه جوړ کړي چې جنگ هم ورڅخه مونږ نه شي رابندولی .
- ❖ له کداء څخه به ستاسو په ضد داسې خونړيزه معرکه پېلوو چې گرد او غبار په کې لوړ پورته شي، خو که ومونه کړ نو دا به بيخي زمونږ اسونه نه وي .
- ❖ اسونه مو هم جنگ ته په زياته تلوسه کې دي چې نور نه رابندېږي، او د شاهسوارانو په اوږو هم د وينو تېري غشي بار دي .
- ❖ زمونږ اسونه په دومره تېزۍ ورغلل چې د مکې ښځو يې په خپلو لويټو (پرونو) د اسونو مخونه وهل چې له مزله يې رابند کړي .
- ❖ که لاره راته خلاصه کړئ تر څوم عمره وکړو او فتح بشپړه شي او د پېغمبر سره به د

- الله وعده رښتنې شي او حقيقت به رابنکاره شي، نو ډېره به ښه وي خو..
- ❖ که مقابلې ته راووځئ نو د داسې جنگ جگړې انتظار وکړئ چې زمونږ مرسته په کې په حقيقي توگه نغښتل شوې ده .
- ❖ زمونږ ملتيا د الله رسول ﷺ او روح القدس جبريل عليه السلام کوي چې جبريل عليه السلام هېڅ ساری هم نه لري .
- ❖ الله وويل چې په تاسو کې به زه خپل استازی محمد ﷺ استوم، هغه به حق او حقيقت وايي او هغه به په ښو او ترښو ازمووم .
- ❖ دا چې زه پرې گواهي ورکوم نو تاسو يې هم په تصديقي ملاتړ وکړئ نو تاسو وويل چې نه ورته پورته کېږو اونه ورته اړتيا لرو .
- ❖ الله درته وويل چې له انصارو (مدينې هستوگنوالو) څخه به درته داسې لښکر راولم چې له جنگ جگړې پرته يې نور کار نه وي (يعنې جنگونو کې مهارت لري) .
- ❖ مونږ (انصار) هره ورځ معد (قريش) يا کنخو، يا ورسره جنگ کوو او يا يې هجوه او بدي بيانوو .
- ❖ څوک چې په شعرونو باندې زمونږ بدي بيانوي مونږ يې منعه کوو، او که څوک راسره جنگ کوي نو هله يې خټونه وهوو چې جنگ گرم شي .
- ❖ ابوسفیان بن الحارث (د نبی ﷺ دتره ځوی) زما له پلوه په دې پېغام خبروئ چې خبره نوره ښکاره شوه او حقيقت راڅرگند شو .
- ❖ زمونږ (انصارو) تورې به دې د مکې د فتح په ورځ لا پسې ذليله کړي، او بنو عبدالدار مشرتابه خو لکه په ذلت او هوان کې د وينځو په څېر دي .
- ❖ تا د محمد ﷺ بدي بيان کړه او ما يې دفاع وکړه، زه په خپلې دفاع له الله څخه نېکه بدله غواړم .
- ❖ ته يې د بدۍ بيانولو توان څنگه لرلی شي او لا يې سيال نه يې! په تاسو کې بدترين دې په تاسو کې له غوره سړي نه لوگی شي .
- ❖ تا خو د دومره مبارک، نېک خصلته او مسلماني هستي پسې بدې ردې ويلې دي

چې د الله امين دی او خوي خصلت يې هم په ژمنه وفاء کول دي .

❖ ايا له تاسو څخه چې څوک د رسول الله ﷺ هجوه بيانوي له هغه چا سره مساوي دی چې يې مدحه او کومک او مرسته کوي ؟

❖ زما پلار، زما نيکه او زما ځان دې له رسول الله ﷺ د ابرو ساتنې لپاره له تاسو څخه ساتونکي شي .

❖ ژبه مې د تورې په څېر ده چې هېڅ ډول عيب او خو نه لري، او شعرونه مې ژور بحر دی چې په بوکو يې اوبه نه خړېږي .

WWW.LARHKUD.COM

د مکې له فتحې وروسته په اتم هجري کال کې د حنین غزا

د نبي کریم ﷺ دمکې له فتحې چې کله هوازن وڅېړېدل، مالک بن عوف نصري رَضِيَ اللَّهُ عَنْهُ ټول هوازن او ثقیف یو لاس موتي کړل، بنو جشم هم ورسره یو ځای شول، له بنو سعد بن بکر او بنو هلال څخه ورسره لږ شمېر جنگیالي مل او ټل شول، هېره دې نه وي چې له قیس عیلان څخه ورسره له مذکوره خیلونو پرته نور چا شراکت نه و کړی او په هوازنو کې ورسره بنو کعب او بنو کلاب هم له ملاتړ کولو غوڅ انکار کړی و هېڅ نامتو ورسره نه و مل شوی .

په بنو جشم کې درید بن الصمة چې خورا زیات بودا او سپین ږیری و، له سلا مشورې ورکونې پرته یې د جنگي چارو له سمبالښت هېڅ توان نه درلود، ځکه چې هغه پیاوړی جنگي تجربه کار او په خپله جنگي سلاکار و .

له ثقیف څخه دوه مشران او له ملاتړو قبیلو څخه مشران او نامتو غړي یې قارب بن الاسود بن مسعود بن معتب، او له بنو مالک څخه ذوالخماري سبيع بن الحارث بن مالک او ورسره یې ورور احمر بن الحارث وو .

خو واک او اختیار او جنگي چاري د مالک بن عوف رَضِيَ اللَّهُ عَنْهُ په ولکه کې وې، چې کله د نبي کریم ﷺ په ضد د غبرگون ټولو گډونوالو خوځښت وکړ او د اوطاس^(۱) نوم ځای ته ورسېدل، درید بن صمة هم په کېجاوه کې ناست و، لږ گړی د دمې او ساه اخستو لپاره تم شول، درید وپوښتل: تر کوم ځای راوړسېدو؟ خلکو ورته وویل: اوطاس ته راوړسېدو خو لا تم یو .

هغه وویل: اوطاس د اسونو ځغلولو وړ ځای دی، نه کنډې کېږي لري او نه گرد غبار

(۱) اوطاس د حنین په پولو د کلي نوم دی .

لري، خو له دې مې خبروئ چې د اوبنانو او خرو قچرو اوازونه، د ماشومانو ژړا شور او د گډو بزورمبارې له کومه راځي؟

هغوی ورته وويل: مالک بن عوف رَضِيَ اللّٰهُ عَنْهُ خلک مجبوره کړل چې خپلې ښځې او ماشومان او ټول ماليت او شتمني په شمول بايد جنگي ډگر ته راشي.

درید وويل: مالک اوس چرته دی؟ چې مالک څنگه راغی ورته يې وويل: ته خو له نن څخه د خپل قوم او قبيلې خورا مخور او مشرتابه يې، ننې ورځ د راروانو لپاره پل ده، په دې مې خبره چې د اوبنانو او خرو قچرو اوازونه، د ماشومانو ژړا شور او د گډو بزورمبارې له کومه راځي؟ هغه ورته وويل: خلک مې د جنگ ډگر ته د خپلو شتمنيو او بچو سره راوستي دي، درید وپوښتل: ولې؟ هغه وويل: غوښتل مې چې هر څوک له خپلې ابرو څخه کلکه دفاع وکړي.

درید ورته څق څق وکړل او ورته يې کړه: ته جنگي رهبر نه بلکې چوپان او شپونکی يې! ايا شکست زده او ټيټ موراله ته به ستا دا کړنه څه گټه ولري؟ که برلاسي شول د هر جنگيالي باتور لپاره دې توره او نېزه بسنه کوي، او که دې شکست وخوړ نو د خپلو بچو او ښځو سره به په شرم وشرمېږي!!

بيا يې ورڅخه وپوښتل: کعب او کلاب چرته دي؟ هغوی ورته وويل: له هغوی څخه څوک جنگ ته نه دي راغلي.

درید وويل: بيا خو مو اتلولي او مېړانه له لاسه ورکړې ده نو، که دا د څه خير او فايدي ورځ وه نو له هغوی څخه به هېڅ څوک هم نه وو وروسته شوي، کاشکې تاسو هم د کعب او کلاب په څېر درېځ اختيار کړی وی!!

بيا يې وپوښتل: څوک څوک ورڅخه راغلي دي؟

خلکو ورته وويل: عمرو بن عامر او عوف بن عامر.

درید وويل: د بنوعامر دواړه يې وښه او بې توانه درسره مل دي، نه درته خير رسولی شي او نه درڅخه د زيان مخه نيولی شي.

بيا يې وويل: مالکه! د هوازن د قوم سره ځينې کارونه دې راته ښه نه بريښي، بايد

نبخې او ماشومان پټ پناه او لورې ته يوسې، بيا په بې دينو باندې اسپيز بريد وکړه، که د جنگ جگړې ستونزمنه او سترې لړې په دښمن وه بال بچ او ټول کورني غړي به خپل سرپرست ته بېرته راغونډ شي، خو که ولې د جگړې سترې په مونږ وه نو کم از کم ماشومان او زړانه خو به دې روغ جوړ او سالم پاتې شي !!

مالک ورته وويل: قسم په الله چې ستا خبرو او سلا مشورو ته هېڅ اړتيا نه لرم، ته بوډا شوی يې وخت دې تېر شوی دی، د عقل مزی دې هم خام دی !!
بيا مالک غږ کړ: ای هوازنو !! ياخو به مې جنگي قيادت ته غاړه کېږدئ او يابه هم خپله توره له ځانه تېرو بېر وباسم تر څو ومړم، ځکه مالک نه غوښتل چې ځان سره په جنگ د دريد بن صمه سلا مشورې شريکي کړي، ټولو هوازنو ورته وويل: مونږ دې په مشرۍ منور .

درید وويل: نه خو مې داسې ورځ ليدلې وه او نه مې ځواک دومره چرته مات شوی و، او بيا يې دا شعرونه وويل:

يَا لَيْتَنِي فِيهَا جَدْعٌ ** اُخْبُ فِيهَا وَ اَضْعُ
اَقُوْدُ وَطَفَاءَ الزَّمْعِ ** كَانَهَا شَاةٌ صَدْعُ

❖ کاشکې په دې جگړه کې ځوان زلمی وم، د تکبر او مستي گامونه به مې پورته او ايښي وو .

❖ کاشکې گڼ ويښته لرونکی اس راسره وی او د چاپک ورغومي په خبر مې غغلولی وی .

بيا مالک په سرتېرو غږ کړ چې که دښمن کله هم مخې ته درشي د تورو تېرې پرې ماتې کړئ او نظامي بريد به هم پرې د يو سړي په خبر وکړئ .

دهوازن اونور قبيلو په غبرگون چې لکه نبی کریم ﷺ و خبرېد، د راپور راټولولو لپاره يې عبدالله بن ابي صرد اسلمي رَضِيَ اللهُ عَنْهُ واستواو ورته يې وويل: ددښمن په ليکو کې نوڅه او تر هغه تم شه چې ځان د دښمن په جنگي تکتیکونو ښه وپوهې او بيا راشه .

عبدالله بن ابي صرد رَضِيَ اللّٰهُ عَنْهُ لار او د دښمن په صفونو کې ننوت د مالک او د هوازن اړوند ټول جنگي حالات او دفاعي قوت يې کشف کړ، بيا نبي کریم ﷺ ته راغی اود ددښمن په حالاتو يې وخبړو .

کله چې نبي کریم ﷺ د هوازن د کلکې ځوايي حملې هوډ وکړ، له روانېدو وړاندې يې ورته چا وويل: د صفوان بن اميه سره زياتې زغرې او نور جنگي اوزار دي چې غوڅه او پرېکونه کولی شي .

اگر که صفوان بن اميه دغه مهال مشرک هم و خو نبي کریم ﷺ ورته استازی واستو چې ستاسره زغرې او نور جنگي الات راته د امانت په څېر راکړه، ترڅو سباني دښمن سره کلکه مقابله وکړو .

هغه ورته وويل: محمده ! ولې په جبر زور يې راڅخه اخلي ؟

هغه ورته کړه: نا، بلکې امانت يې راکړه .

صفوان رَضِيَ اللّٰهُ عَنْهُ ويل: امانت اخستل خو يې څه بده خبره نه ده، واخله .

د نورو جنگي الاتو په شمول يې ورله سل زغرې هم ورکړې، داسې ويل کيږي چې نبي کریم ﷺ ورته دا هم وويل چې تر جنگي ډگره يې راسره د وړلو زيار هم وگاله، او هغه هم ورسره دغسې وکړل .

بيا نبي کریم ﷺ له مکې څخه ووت د خپلو لسو زرو کسانو په ملتيا ورسره دوه زره د مکې نوي مسلمانان هم ملگري شول او په مکه کې د پاتې خلکو ټولې چارې يې عتاب اسيد بن ابي العيص رَضِيَ اللّٰهُ عَنْهُ ته ورسپارتې او خپله د هوازن مقابلې ته لار .

حارث بن مالک رَضِيَ اللّٰهُ عَنْهُ وايي: د حنين جگړې په لور موږ هم له مکې څخه د نبي کریم ﷺ په ملتيا ووتو و، د قریشو د کافرانو او د عربانو د نورو مشرکانو لپاره لويه تکه شنه ونه وه چې د خير او برکت لپاره به يې ورته اسلحې ځوړندولې، ترڅنگ به يې ورسره اعتکافونه هم کول او خپلې نذرانې او منښتې به يې ورته نږدې ذبحه کولې، چونکه موږ خپله نوی اسلام ته غاړه اېښې وه ورڅخه مو وغوښتل او ورته مو خپل

اوازونه لوړ کړل چې د دوی په خبر زمونږ لپاره هم ونه وگرځوه، نبي کریم ﷺ ورته وویل: الله اکبر، زما دې په رب لایزال قسم وي چې تاسو خو ما ته داسې خبره وکړه لکه بنو اسرائیلو چې موسی علیه السلام ته کړې وه (اجْعَلْ لَنَا إِلَهًا كَمَا لَهُمْ آلِهَةٌ) قَالَ إِنَّكُمْ قَوْمٌ تَجْهَلُونَ^(۱) دغه خو بې ديني او کفر دی، او تاسو به هر وروڼو د مخکنو کفارو په لارو گودو روانېږئ.

جابر بن عبدالله رَضِيَ اللَّهُ عَنْهُ وايي: کله چې مونږ حنین ته د ورتلو په حالت کې وو، د تهامه د لوی پراخه ناوچې څخه ورښکته شو، هلته راته هوازنو او ورسره نورو تل قبیلو کلک کمین نیولی و چې مونږ پرې ناخبره وو، حالانکه مونږ اېله بېله د سهار په مهال چې تیارې یې لا هم نوې پورته شوې ورسېدو، خو خوږ ته زمونږ له ورښکته کېدو سره سم له کلک کمین وروسته یې د یو سړي په خبر راباندې له هر اړخه غشي وورول، زمونږ ځواک او جنگي قوه په بېلابېلو لارو پټ او پناه شول چې یو په کې د بل هېڅ خیال نه ساتو.

نبي کریم ﷺ بنی اړخ ته ډډه شو او غبر یې کړ چې: ای خلکو! چرته څی؟ زه محمد بن عبدالله د الله رسول دلته یم، که څه هم خلک ورسره نه وو خو ولې د مهاجرینو او انصارو او د خپل کور ځینې غړي ورسره کلک ولاړو.

ابن اسحاق وايي: د خلکو د شکست سره ځینو د مکې نوی مومنانو چې لا یې په زړه کې مسلمانانو ته لږ حسد پاتې و د کړو نسکورو خبرو لږې پېل کړه. ابوسفیان رَضِيَ اللَّهُ عَنْهُ چې د تقسیم غشي (ازلام) یې به تېرکېن کې وو، وویل: د شکست منډې به یې اوس تر بحره ورسېږي!

جبله بن الحنبل هم وویل: لکه چې نن یې دم درهې هېڅ اغېز ونه کړ. شیبه بن عثمان وايي: ما له ځان سره وویل چې نن مې د پلار د غچ اخستو زرينه موقعه

(۱) سورت اعراف: (۱۳۸). ژباړه: زمونږ لپاره هم د دغې قوم په څېر معبود جوړ کړه، موسی - علیه السلام - ورته وویل: چې تاسو خولا تراوسه یې وقوفه یاست!!

ده، زه به نن هرومرو محمد ﷺ وژنم ځكه چې پلار يې د احد په جنگ كې وژل شوى و، زه راغلم تر څو خپل هدف ته رسيدگي وكړم، كله چې مې هغه په نظر كې راوست په زړه مې څه وشول او له وژلو څخه يې بې توانه شوم، ويوهېدم چې نبي كريم ﷺ راڅخه په پياوړې دفاع كې دى .

او ځينو مكې والاو به دا هم ويل چې نبي كريم ﷺ چې له مكې څخه حنين ته روان شو نو د ډېرو مجاهدينو او جنگي قوې له كبله يې وويل: په دې شمېر به هېڅكله شكست ونه خورو .

عباس بن عبدالمطلب رَضِيَ اللَّهُ عَنْهُ وايي: ما د نبي كريم ﷺ د سپينې قچرې واگې نيولې وې، چونكه زه په تن اباد وم او لوړ غبرى وم، كه نبي كريم ﷺ څه هم د (اى خلكو چر ته ځي، چرته ځي) اوازونه پورته كړل خو ولې هر څوك په خلاصون بوخت و، هېڅ چا هم مخ راونه گرځو، راته يې وويل: عباسه ! په خورا لوړ اواز چېغه كړه چې اى انصارو !

عباس رَضِيَ اللَّهُ عَنْهُ وايي: د غبر سره ځواب شوم: دا دى درغلو، درغلو .
اگر كه مجاهدينو خپل اوسنان د جنگ ډكر ته رامنځته كړل خو ولې د زياتو غشو ورېدو له كبله ونه شو توانېداى، نو خپلې زغرې يې د اوسناو په غاړو او مرو كې واچولې او ځانونه يې په توره ډال سمبال كړل، كه څه هم سخته وه خو په ډېر زيار او سختۍ د اواز په لورې تېز راوغږېدل، تر دې چې نبي كريم ﷺ ته راورسېدل، خو د سلو سرتېرو په راغونډولو يې ددښمن لور ته مخه كړه او ورسره يې د جنگ د نوي لړۍ بل پړاو پيل كړ .

كه څه هم د مسلمانانو په لومړيو تيت او پر ك باندې د (اى انصارو ..) غبر وشو خو بيا هم خزر جيانو ته په ځانگړي توگه غبر پورته شو، په دې خاطر چې خزر جيانو په جنگ كې د سرخندنې ميدان وړى و، نبي كريم ﷺ چې كله د قوم او دښمن ترمنځ تود جريان وليد، وويل: د جنگ او مقابلې نغرى اوس گرم شو .

جابر بن عبدالله رَضِيَ اللَّهُ عَنْهُ وايي: د هوازن قوم جنگي بېرغ لوړونکی چې په خپل اوبن سپور و، ورپسې علي رَضِيَ اللَّهُ عَنْهُ د يو انصاري په ملتيا ورغی، علي رَضِيَ اللَّهُ عَنْهُ د اوبن غاړه په توره ووهله سرې ترې پرمخ راولوېد، انصاري پرې له خُند پرته ورتوپ کړ بښې يې ترې ووهلې نور سر پر ځمکه پرېوت، مسلمانان مجاهدين لا د خپلې اتلولۍ او مېړانې څخه نه وو وزگار شوې چې په هوازنو کې د شکست درز او فرار په زياتېدو شو، وخت لا نه و تېر چې د نبي کریم ﷺ په وړاندې ددښمن ځينې جنگي قوه لاس تړلې بنديان ولاړ وو .

ابوسفیان بن الحارث رَضِيَ اللَّهُ عَنْهُ چې په دغه ورځ يې له زيات زغم نه کار واخست او اسلام يې هم لا پسې پياوړی شو، د نبي کریم ﷺ د قجرې واگې يې نيولې وې، نبي کریم ﷺ وپوښتل چې څوک يې ؟ هغه ورته کړه: اى د الله رسوله ! ستا د مور ځوی يم . عبدالله بن ابي بکر رَضِيَ اللَّهُ عَنْهُ وايي: نبي کریم ﷺ د ابوطلحه رَضِيَ اللَّهُ عَنْهُ سره د هغه بي بي ام سليم رَضِيَ اللَّهُ عَنْهَا وليده چې په اوبن يې د ځان سره سپره کړې وه او تازه په (عبدالله بن طلحه) رَضِيَ اللَّهُ عَنْهُ هم امېدواړه وه، ام سليم رَضِيَ اللَّهُ عَنْهَا وېرېده چې اوبن يې له بريده تېره نه کړي، سر يې ورله ځان ته رانزدې او له پېرزوان څخه يې ونيو، نبي کریم ﷺ پرې غبر کړ چې ايا ته ام سليم يې؟

هغې ورته کړه: هو، ام سليم يم د الله رسوله ! په دې خاطر راغلم چې له تا څخه په شا تڅښتلي داسې ووژنم لکه ته چې خپل دښمنان وژنې .

نبي کریم ﷺ ورته وويل: ولې ام سليم! الله بس او کافي نه دی؟ ام سليم رَضِيَ اللَّهُ عَنْهَا چې لاس په خنجر راروانه، خاوند يې ورڅخه وپوښتل چې په لاس کې دې څه دي ؟ هغې وويل: له ځان سره مې خنجر راواخست که کوم مشرک په مخه راشي په خېټه به يې سوري وری کړم .

ابو طلحه رَضِيَ اللَّهُ عَنْهُ لاړ او نبي کریم ﷺ ته يې وويل: د سترگې څښي ته دې خيال دی! کومې خبرې کوي!!

ابوقتاده رَضِيَ اللَّهُ عَنْهُ وايي: د حنين په ورځ مې يو مسلمان او مشرک دواړه مټ اتې وليدل، ومې ليدل چې بل مشرک د مسلمان سره اړم مشرک سره مرسته کوله، زه ورنږدې شوم او لاس مې ترې غوڅ کړ خو ولې په بل لاس يې دومره کلک ونېولم چې نږدې وه مړ مې کړي، دا چې له لاس نه بې وينه ډېره لاره خپله راولويد او مړ مې کړ، له دې تېر شوم او دوه نورو سره په جنگ بوخت شوم، خو دومره مې وليدل چې د مکې يو نفر راغی او ټول جنگي اوزار يې ترې واخستل.

د جنگ لړي چې کله ترپايه ورسېده، حالات قابو شول، نبي کریم ﷺ وويل: چا چې څوک مړ کړی وي مال يې د هغه دی.

ما وويل: اى د الله رسوله! ما يو نفر ووژه بيا نورو سره په جنگ بوخت شوم خو ونه پوهېدم چې جنگي اوزار ترې چا اخستي دي؟

د مکې نفر غبر کړ چې اوزار ترې ما اخستي وو، د الله رسوله! دومره ورته ووايه چې زما برخه هم پکې وکړي.

ابوبکر رَضِيَ اللَّهُ عَنْهُ وويل: نا قسم په الله چې ټول به قتاده اخلي او دده په کې هېڅ برخه نشته، ته د الله پاک د زمري سره په گټلي اوزارو کې چې د هغه په لاره کې يې جنگ جگړه کړې ده ورسره په کې شراکت کوې؟ زر کوه او د مړ سړي ټول اوزار ده ته ورکړه.

نبي کریم ﷺ ورته وويل: ابوبکر رَضِيَ اللَّهُ عَنْهُ روغه خبره وکړه، زر کوه او قتاده ته ټول اوزار ورکړه.

قتاده رَضِيَ اللَّهُ عَنْهُ وايي: دغه اوزار مې خرڅ کړل او ځان لپاره مې پرې د کجورو وني واخستې، دغه مې لومړی ملکيت و چې لاس ته مې راغی.

ابن اسحاق وايي: د هوازنو د شکست سره د بنو مالک په ثقيف قبيله کې درنه مرگ ژوبله دوه چنده شوه، د دوی بېرغ لاندې عثمان بن عبدالله بن ربيعه بن الحارث بن حبيب چې د ذو الخمار له مړينې وروسته يې بېرغ راپورته کړ، په شمول اويا نور جنگيالي هم وژل شوي وو.

د مشرکانو له ماتې شکست وروسته ځينې د مالک بن عوف رَضِيَ اللّٰهُ عَنْهُ په مشرۍ طائف ته په تېښته بريالي شول خو ولې ځينې نور يې په اوطاس کې په دفاعي عملياتو بوخت شول، او بنو غيرة ثقفیان د نخلي په لور وکوچېدل، د نبي کریم ﷺ جنگي قوه نخلي ته تېښتېدلو پسې شوه خو ولې هغه څوک يې پرېښودل چې لوړو پورتو ساحو ته تېښتېدلي وو .

د اوطاس په لور تېښتېدلو پسې نبي کریم ﷺ ابو عامر اشعري رَضِيَ اللّٰهُ عَنْهُ واستو، هلته يې پاتې شکست زده له گېرې لاندې راوستل، هغوی پرې غشي راوړول نو ابو عامر رَضِيَ اللّٰهُ عَنْهُ پرې ولگېد او شهيد شو، بېرغ يې د تره ځوی ابوموسی اشعري رَضِيَ اللّٰهُ عَنْهُ راپورته او د ده په لاس الله پاک هغوی ته شکست ورکړ او فتحه يې راوړه.

د شکست په مهال مالک بن عوف رَضِيَ اللّٰهُ عَنْهُ د غونډۍ په لور په څوکه پورته شو او ورسره د خپل قوم شاه سوارانو ته يې وويل: تر هغه تم شئ چې کمزوري مو لاړ شي او وروسته پاتې خلک درسره تل او مل شي .

نبي کریم ﷺ په لاره کې خلک راغونډ وليدل، ويې پوښتل چې هغه خلک څنگه راغونډ دي ؟ خلکو ورته وويل: خالد بن وليد رَضِيَ اللّٰهُ عَنْهُ ښځه وژلې ده، نبي کریم ﷺ ځينو حاضرینو ته وويل: خالد چې هر چرته وي ويې خبروئ چې نبي کریم ﷺ دې ښځو، ماشومانو او مريانو او نوکر پېشه خلکو له وژلو منعه کوي .

نبي کریم ﷺ په دغه وځ وويل: که د بنو سعد بن بکر اړوند بَجَاد نوم سړی د هر چا په ولکه کې راشي نو چې خلاص نه شي، ځکه هغه د مسلمانانو پر ضد ډېر ستونزمن گامونه پورته کړي وو .

مسلمانانو بَجَاد د کورنۍ غړو او د شيماء - چې د نبي کریم ﷺ رضاعي خور وه - په شمول ټول نبوي حضور کې لاس تړلي عرض کړل.

د بَجَاد په څېر به صحابه کرامو د بنديانو په راوستلو کې د شيماء سره هم لږه سختي

کوله، هغې ورته وویل: پوهه شی گورې زه د رسول الله ﷺ رضاعي خور یم، خو ولې هېڅ مسلمان یې تر هغه خبره نه تصدیقوله چې د نبی کریم ﷺ حضور ته یې ټول راوستل.

د رارسېدوسره سم یې په نبی کریم ﷺ غږ کړ چې زه ستا رضاعي خور یم، نبی کریم ﷺ ورته وویل: ایا له ما سره په خورولۍ څه نښه لرې؟ هغې وویل: ته ما په خپل تشي کېنولی وې او په ملا (شا) دې راباندې خوله ولگوله چې تر اثر یې تر اوسه شته دی.

نبی کریم ﷺ نښه وپېژنده او د هغې د قدر او ناز لپاره یې ورته خپل څادر په ځمکه خپور کړ، او ورته یې کړه: که غواړې ما سره په قدر او احترام پاتې شې هم ستا خوښه ده او که غواړې خپل ټاټوبي او تېر ته ستنه شې هم تا ته اختیار دی، هغې ورته وویل: خوښه مې ده چې خپل تېر ته ستنه شم، نبی کریم ﷺ په قیمتي تحفو سره په خپل قام قبیل و سپارته، بنو سعد داسې هم انگیروي چې نبی کریم ﷺ خپلې رضاعي خور ته د مکحول په نوم غلام او یوه وینځه هم ډالۍ کړل، وینځې او غلام دواړو سره نکاح وکړله چې نسل یې تر اوس مهال شتون لري.

ابن هشام وايي: د حنین په ورځ الله پاک دا ایتونه نازل کړل (لَقَدْ نَصَرَكُمُ اللَّهُ فِي مَوَاطِنَ كَثِيرَةٍ وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُم مُّدْبِرِينَ * ثُمَّ أَنْزَلَ اللَّهُ سَكِينَتَهُ عَلَى رَسُولِهِ وَعَلَى الْمُؤْمِنِينَ وَأَنْزَلَ جُنُودًا لَمْ تَرَوْهَا وَعَذَّبَ الَّذِينَ كَفَرُوا وَذَلِكَ جَزَاءُ الْكَافِرِينَ) ^(۱).

(۱) سورت توبه: (۲۵-۲۶). ژباړه: الله پاک په گڼ شمېر ځایونو کې ستاسو مرسته کړې ده، او د حنین په ورځ یې هم له خپلې مرستې برخمن کړئ چې خپلې زیاتې شمېرې او ځاني زیاتوالي په کبر او غرور کې راوستی، خپل وگړیز ډېروالي ستاسو په هېڅ در و نه خوړ، پراخه ځمکه هم در باندې راتنگه شوه، او بېرته په شا وځغلیدئ * بیا الله پاک په خپل رسول او گردو مومنانو باندې خپله ډاگېرنه او تسلي بخش پېرزېنه

ابن اسحاق وايي: نبي کریم ﷺ ته د حنین په غزا کې لاس ته راوړل شوی غنیمتونه او وینځې غلامان راټول کړل شول، د غنیمتونو د حفاظت په دنده یې مسعود بن عمرو غفاري رَضِيَ اللهُ عَنْهُ وگماره .

او د نبي کریم ﷺ د امر سره سم ټول غنیمتونه او وینځې د جعرانه په مقام کې وځنډول شول.

WWW.LARHKUD.COM

راواستوله ، او داسې لښکري یې راواستو چې تاسو یې لیدلی نه و ، او له دین څخه منکر یې پرې سزاوار کړل ، او همدغه د منکرینو او کافرانو لپاره مناسبه سزا ده .

په اتم هجري کال کې د طائف غزا

د ثقیف شکست زده چې کله طائف ته په تېښته بریالي شول، هلته یې د جنگ د نوى لړې پېل کولو لپاره نور نوى پلانونه ترتیب کړل او د ځانونو پسې یې د خپل ښارگوټي دروازې وتړلې .

د حنین جنگ او د طائف محاصرې ته عروه بن مسعود او غیلان بن مسلمه رَضِيَ اللہ عَنْهُمَا ونه شو کړاى چې حاضري ورکړي، هغه داسې چې دواړه په جُرُش کې د تینکونو او منجیقونو او د غشو په دفاعي الاتو جوړولو زده کړه بوخت وو .

نبی کریم ﷺ چې کله له حنین څخه راوځار او د طائف په لور یې مخه کړه، کعب بن مالک رَضِيَ اللہ عَنْهُ وویل:

قَضَيْنَا مِنْ تِهَامَةٍ كُلِّ رَيْبٍ	**	وَحَيَّرْتُمُ أَجْمَمَنَا السُّيُوفَا
نُخَيْرُهَا وَلَوْ نَطَقَتْ لَقَالَتْ	**	قَوَاطِعُهُنَّ دَوْسًا أَوْ ثَقِيفًا
فَلَسْتُ لِحَاضِنٍ إِنْ لَمْ تَرَوْهَا	**	بِسَاحَةِ دَارِكُمْ مِنَّا أُلُوفَا
وَنَتَزِعُ الْعُرُوشَ بِبَطْنٍ وَجٍّ	**	وَتُصْبِحُ دُورُكُمْ مِنْكُمْ خُلُوفَا

❖ د تهامه او خيبر د مېشتو خلکو شېبې او شکونه مو ايله لرې کړل او لږ وړاندې مو تورو د ارام ساه واخسته .

❖ که خپلو تورو ته د خبرو واک ورکړو نو نارې سورې به وهي چې له دوس او ثقیف سره جنگونه کوو .

❖ زه به د هغې ښځې ځوى نه يم چې رالوى کړى يې يم، هله چې زمونږ د زرهاوو تورو سره د خپلو کورنو دننه نابېره مخامخ نه شوى .

❖ په (وج) مقام کې به مو کورونه راڅخه داسې پاتې شي چې ستاسو له زنانه وو پرته به پکې نور څوک نه وي .

نبي کریم ﷺ طائف ته د جنگي کاروان روانولو په جريان کې د سفر لړې له نخلې يمانې څخه پېل او بيا قرن المنازل او بيا د مليح له لارې (ليه) کې بحرة الرغاء ته ورسېد، دلته يې مسجد جوړ کړ او لمونځونه يې هم په کې وکړ.

بيا له دې ځای څخه د ضيفه په نوم لارې باندې تر هغه رهي شو چې د نخب په نوم ځای باندې ترې ووت، او ځان يې د (صادره) په نوم ځای ته ورسو، اگر چې په لاره کې يې له بېرې ونې لاندې دمه هم واخسته.

هلته د ثقيف د يو سړي هستوگنځی ته يې استازی واستو چې تسليم او بهر راووخه، ورنه کور به دې ونړو، چونکه ثقيفي کلک او غوڅ انکار وکړ نو نبي کریم ﷺ دکور په نړولو قرار صادر کړ.

له دې وروسته نبي کریم ﷺ راولاړ شو او طائف ته يې نږدې د لوی دېوال سره په دومره اندازه کې واړوله چې د دښمن غشي ورته رسيدگي کولی شوه، هلته يې خيمي ودرولې چې ځينې صحابه کرام په کې د غشو وړېدو له کبله هم شهيدان شول.

چونکه له يوې خوا د طائف ديوالونه خورا پياوړي او دنگ وو او له بلې خوا په مسلمانانو غشي هم ورپېدل او مرگ ژوبله په کې په ډېرېدو وه، تر هغه ځای په شا شول چې نن مهال په کې د طائف لوی مسجد دی.

د مسجد له ځايه د طائف د محاصرې موده څه د پاسه شل ورځو ته وغځېده.

په دې غزا کې د نبي کریم ﷺ سره خپلې دوه بي بيانې هم وې چې يوه په کې ام سلمه رَضِيَ اللَّهُ عَنْهَا وه.

نبي کریم ﷺ د دواړو لپاره خيمي ودرولې وې او لمونځ يې هم د دواړو خيمو ترمنځ وکړ.

خو چې کله ثقيف اسلام ته غاړه کېښوده د نبي کریم ﷺ د لمونځ په ځای عمرو بن اميه بن وهب لوی مسجد جوړ کړ.

داسې ويل کيږي چې دغې جومات کې يوه ستنه ده چې کله هم د ورځې لمر راوخيږي او وړانگې يې په ستن ولگيږي په اوازونو شي.

له همدغه ځايه نبي کریم ﷺ طائف کلک محاصره کړ او دواړو خواوو یو بل په غشو ویشتل^(۱).

بیا د نبي کریم ﷺ ځینې ملګري د بکترېند موټر په څېر جوړ کړي تینک پسې ونښتل تر څو طائف دېوال ونړوي او یرغل ته ځان جوړ کړي، خو ولې دښمنانو پرې د سکروټو په څېر گرمې اوسپنې راوورولې، د صحابه کرامو رَضِيَ اللّٰهُ عَنْهُ بله چاره نوه نوله ګاړي څخه راووتل او ثقیف پرې غشي وړول چې ځینې صحابه کرام په کې په شهادت هم ورسېدل.

په دې جریان کې نبي کریم ﷺ امر وکړ چې د انګورو باغونو نیلې جرړې غوڅې کړي، هغه و چې خلکو د انګورو په جرړو په راویستلو پېل وکړ.

داسې وخبرېدم چې د ثقیف په دغه ورځو کې نبي کریم ﷺ ابوبکر رَضِيَ اللّٰهُ عَنْهُ ته وویل: خوب مې ولید چې له کوچو څخه ډک لوبنی راته ډالۍ شي چرګ (بانګي) پرې تونګي ووهي او هر څه ترې توي کړي، ابوبکر رَضِيَ اللّٰهُ عَنْهُ ورته وویل: گومان نه کوم که له ثقیف څخه نن ورځ خپله موخه ترلاسه کړې، نبي کریم ﷺ ورته وویل: زه خو وایم چې دغه تعبیر به یې نه وي.

د عثمان بن عفان رَضِيَ اللّٰهُ عَنْهُ یې یې خویله بنت حکیم سلمیه رَضِيَ اللّٰهُ عَنْهَا نبي کریم ﷺ ته وویل: که د طائف په فتح الله پاک ونازولې، نو د بادیه بنت غیلان او یا د فارغة بنت عقیل ګانه به ما ته راکوې، ځکه چې په ټولو ثقیف کې د دوی دواړو په څېر هېڅ زنانه سره او سپین نه لري.

ما ته د رارسیدلي راپور له مخې ورته نبي کریم ﷺ وویل: ای خویله! په ثقیف باندې د جنگ جګړې اجازه راته نه ده شوې.

خویله رَضِيَ اللّٰهُ عَنْهَا لاړه او عمر بن الخطاب رَضِيَ اللّٰهُ عَنْهُ یې د ثقیف سره په نه

(۱) ابن هشام وايي: د لومړي ځل لپاره نبي کریم ﷺ د منجنيق ګوزرا د طائف په خلکو کړې دی، او دا خبره چې راته چا کړېده په روایت کې دروغجن نه بلکې ثقه دی.

جگړه وخبر و، هغه سمدستي راغی او نبي کریم ﷺ ته یې وویل: خولې راته یوه خبره وکړه او وايي چې گنې تا ورته ویلي دي؟ هغه ورته وویل: هو ما ورته ویلي و .

عمر رَضِيَ اللّٰهُ عَنْهُ ورته وویل: بیا نو خلکو ته د بېرته تگ اعلان نه کوم؟

نبي کریم ﷺ ورته وویل: ولې نه، پورته شه، هغه و چې عمر رَضِيَ اللّٰهُ عَنْهُ غېر کړ چې مونږ بېرته د ستنېدو په حالت کې یو .

چې خلک سره راټول شول سعید بن عبيد غېر کړ چې ای خلکو ! ثقیف پر ځای پرېږدئ څه ورته مه وایئ .

عینة بن حصن وویل: ثقیفان خو ډېر قسمت خواره دي! یو مسلمان ورته وویل: تباہ شې! د نبي کریم ﷺ د مرستې په خاطر دې گامونه راپورته کړي دي او بیا هم د مشرکانو بړه او پرې ثنا وایي؟

هغه ورته وویل: زه د ثقیف سره ضد جنگ جگړې کې ستاسو کوم مرستندویه نه وم، ما غوښتل چې که الله پاک محمد ﷺ ته طائف ورکړي نو زه به په کې د وینځې څښتن شم، شاید د څېرک او هوښیار انسان پلار به ترې جوړ شم، ځکه چې ثقیفان ډېر هوښیاران وي .

هغه مهال چې نبي کریم ﷺ طایف محاصره کړی و، ځیني غلامان راغلل او اسلام ته یې غاړه کېښوده، د اسلام په منلو نبي کریم ﷺ ازاد کړل .

د طایف خلکو چې کله اسلام ته غاړه کېښوده د نبي کریم ﷺ سره یې د هغو غلامانو اړوند خبرې شریکې کړې چې له دوی څخه یې وړاندې اسلام راوړی او ازاد شوي وو، چې حارث بن کله په کې هم یو نمائنده و .

نبي کریم ﷺ ورته وویل: نا، هغوی بېرته نه شي غلامان کېدای هغوی د الله ازاد مخلوق دی .

په طائف کې د نبي کریم ﷺ له جنگي کاروان څخه ټول دولس نفره شهیدان شوي وو چې اووه پکې له قريشو، څلور یې له انصارو او یو شهید په کې له (لیث) قبیلې څخه

و .

له طائف څخه د نبی کریم ﷺ د راستنېدو په مهال بجیر بن زهیر بن ابی سلمی دا شعرونه وویل:

وَعَدَاةٌ أَوْطَاسٍ وَيَوْمَ الْأَبْرِقِ	**	كَانَتْ عُلَاةٌ يَوْمَ بَطْنِ حُنَيْنٍ
فَتَبَدَّدُوا كَالطَّائِرِ الْمُتَمَرِّقِ	**	جَعَتْ بِإِغْوَاءِ هَوَازُنْ جَمْعَهَا
إِلَّا جِدَارَهُمْ وَبَطْنَ الْخَنْدَقِ	**	لَمْ يَمْنَعُوا مِنَّا مَقَامًا وَاحِدًا
فَتَحَصَّنُوا مِنَّا بِبَابِ مُغَلِقِ	**	وَلَقَدْ تَعَرَّضْنَا لِكَيْمَا يَخْرُجُوا
شَهَاءَ تَلْمُعٍ بِالْمَنَآيَا فِيلِقِ	**	تَرْتَدُّ حَسْرَانًا إِلَى رَجْرَاجَةٍ
حَضَنَّا لَظْلَ كَأَنَّهُ لَمْ يُخْلَقِ	**	مَلُومَةٍ خَضْرَاءَ لَوْ قَذَفُوا بِهَا
قُدْرُ تَفَرَّقُ فِي الْقِيَادِ وَتَلْتَقِي	**	مَشْيَ الضَّرَاءِ عَلَى الْهَرَاسِ كَأَنَّا
كَالنَّهْيِ هَبَّتْ رِيحُهُ الْمُتَرَفِّقِ	**	فِي كُلِّ سَابِغَةٍ إِذَا مَا اسْتَحْصَنَتْ
مِنْ نَسَجِ دَاوُدَ وَآلِ مُحَرِّقِ	**	جُدُلٌ تَمَسُّ فُضُولُهُنَّ نِعَالَنَا

❖ د حنین او اوطاس او د ابرق د جنگونو پرله پسې لري کې خړپ ترپ مې ریاډ شول.
❖ په بې وقوفانه توگه پکې هوازنو خپلې لښکرې راغونډې کړې وې، لکه د چرگ د څانگ په خبر ترې تري تم شوې .

❖ له خندق او د طائف له دېوال پرته بې نور راڅخه د هېڅ ځایونو دفاع نه ده کړې .
❖ مونږ ورته په دې خاطر مخامخ شول چې دوی به جنگ ته راووځي، خو ولې له ترلې دروازې شاته راڅخه پټ شول .

❖ میدان ته ورغلي توریالي خپل جنگي کاروان ته بېرته سترې ستومانه هغه لوي او خورا غټ لښکر ته راستانه شول چې پرق او څلا بې وهله .

❖ که دغې راټول لښکر په نجد کې د حضن د غر په لرلې کولو امر شوی وی، نو غر به بې داسې کړی و لکه بیخي چې بې په دغه ځای شتون نه درلود .

❖ زمر و مو په ازغینو بوتو گامونه داسې پورته کړل لکه اسونه بې چې په منډه کې خپلې خپې د لاسونو په ځای کې ږدي .

- ❖ ځان پتی به په هر زغره کې داسې ښکارېده لکه د اوبو په ډنډوکي کې چې نرم باد (شمال) راشي او په خورا مزه ناک اندازېې خوځوي .
- ❖ زغرې هم هغه بهترينې زغرې وې لکه داود عَلَيْهِ السَّلَام او يا په حيره کې چې ال محرق جوړې کړې وي .

WWW.LARHKUD.COM

له هوازن څخه د غنیمت شوي مال تقسیم

بیا نبي کریم ﷺ د خپلو ملگرو په ملتیا د دحنا له لارې طائف څخه جعراني ته ستون شو، په لار کې ورته چا د ثقیف سره له ډېرې کینې وویل: د الله رسوله! ثقیفو ته ښېرې وکړه، نبي کریم ﷺ ورته وویل: ای الله! ثقیف ته هدایت وکړه او ما ته یې مسلمانان راوله.

له هوازن څخه چې نبي کریم ﷺ په جنگ کې د گڼ شمېر او لاتعداد گډو بزو او اوسنانو په شمول شېر زړه وینځې او غلامان هم نیولي وو، ورته د هوازن پلاوې جعراني مقام ته راغله، ټولو ورته وویل: ای د الله رسوله! ته ښه پوهېږې چې مونږ ستا قام قبیل یو، په کومې سترې او ستونزې چې مبتلا یو ته پرې ښه خبر یې، الله دې په تا خپلې پېرزو لا پسې ډېرې کړي ته په مونږ پېرزو او احسان وکړه.

د ابوصرد زهیر په نوم سړی له هوازنو څخه وپاڅېد وویل: ای د الله رسوله! د شپول^(۱) دننه ټولې زنانه یا ستا تندارگانې او یا تروریانې دي، او یا هم هغه ښځې دي چې په کوچنیتوب کې یې پاللی یې، که حارث بن ابی شمر او یا هم د نعمان بن منذر پالنه مو په کوچنیتوب کې کړې وه او د اوسمهال په څېر ورسره بندېوان شوي وو، نو د هغوی ظلم او ستم باوجود به ترې مونږ د خیر طمع توقع لرلی وی، خو ولې ته له هر چا ښه او له خیره ډک یې.

نبي کریم ﷺ ورته وویل: تاسو ته خپله شتمني زیاته محبوبه ده او که د کور غړي درته ډېر گران دي؟

(۱) مخکې داسې عادت و چې په جنگ جگړه کې نیول شوې وینځې او غلامان به یې په شپولو نوکې ځای پرځای کېدل.

هغوی وویل: د الله رسوله! ایا د شتمنیو او کورني غړو څخه اختیار زمونږ دی؟ مونږ ته خپل کورني غړي له نور هر څه نه زیات محبوب او گران دي، که هغوی راته راکړي ډېره به ښه وي، نبي کریم ﷺ ورته وویل: زما او د عبدالمطلب زو رسیدلي برخه ما تاسو ته درکړه، او د پاتې خلکو اړوند به تاسو د ماسپښین لمونځ نه وروسته وپاڅېږئ، خلک به ما ته او ما به خلکو ته د خپلو کورني غړو اړوند واسطه کړي، زه به مو خلکو ته واسطه شم او ستاسو لپاره به ورته سوال زاري وکړم.

کله چې نبي کریم ﷺ د ماسپښین لمونځ په جماعت سره ادا کړ، د هوازن راغلي پلاوي پورته شوه او په نبوي ارشاداتو یې عمل وکړ، د خلکو په وړاندې ورته رسول کریم ﷺ وویل: زما او د عبدالمطلب زو رسیدلي برخه بېرته ستاسو شوه، ټولو مهاجرینو وویل: زمونږ د هر چا رسیدلي برخې واک د نبي کریم ﷺ سره دی، انصارو وویل: زمونږ د هر چا رسیدلي برخې واک هم د نبي کریم ﷺ سره دی.

اقرع بن حابس رَضِيَ اللَّهُ عَنْهُ پورته شو او وویل: زه او بنو تمیم خپله برخه چا ته نه ورکوو، عیینة بن حصن رَضِيَ اللَّهُ عَنْهُ وویل: زه او بنو فزارة هم خپله برخه چا ته نه ورکوو، عباس بن مرداس رَضِيَ اللَّهُ عَنْهُ پورته شو او وویل: زه او بنو سلیم هم خپله برخه چا ته نه ورکوو، بنو سلیم پورته شول چې زمونږ د برخې واک د نبي کریم ﷺ سره دی، چې څنگه یې خوښه وي مونږ پرې خوشحاله یو، عباس بن مرداس بنو سلیم ته وویل: تاسو خوزه وشمولم!!

نبي کریم ﷺ غږ وکړ چې که هر چا هوازن ته له هغوی څخه نیول شوی غنیمت بېرته ورکړي، په راروانو غنیمتونو کې به ورته د یوې برخې په سر شپږ برخې ورکړم، مهرباني وکړئ او هوازنو ته خپل بچیان او ښځې ورکړئ.

د هوازن له راغلي پلاوي څخه نبي کریم ﷺ وپوښتل چې کعب بن مالک بن عوف رَضِيَ اللَّهُ عَنْهُ چرته دی؟

هغوی ورته وویل: د ثقیف سره په طائف کې تم دی.

نبي کریم ﷺ ورته وویل: مالک په دې خبروئ که راته د اسلام په حالت کې راشي نو ټوله شتمني او د کورنۍ غړو په شمول به مزید نور سل اوبیان هم ورته ورکړم .

مالک ته د نبي کریم ﷺ پېغام په طایف کې ورسېد، هغه وپېرېد چې هسې نه د طائف خلک پرې و خبرېږي او له ځان سره یې بند نه کړي ! په پټه توګه یې خادمانو ته امر وکړ چې سورلی یې تیاره او چمتو کړي، او په طائف کې ورته د ځغلند منزل لپاره اس هم تیار ودروي، د شپې له پلوه یې د نوی سفر اغاز پېل کړ، هغه و چې د نبي کریم ﷺ سره یې په جعرانه یا په مکه کې لیدل کتل وکړل، نبي کریم ﷺ ورته د کړې ژمنې په بنسټ ټوله شتمني او کورنۍ غړو په شمول نور سل اوبیان هم ورکړل، له اسلام راوړو وروسته یې دا شعرونه وویل:

مَا إِنْ رَأَيْتُ وَلَا سَمِعْتُ بِمِثْلِهِ	**	فِي النَّاسِ كُلِّهِمْ بِمِثْلِ مُحَمَّدٍ
أَوْفَى وَأَعْطَى لِلْجَزِيلِ إِذَا أُجْتَدِيَ	**	وَمَتَى تَشَأْ يُخْبِرُكَ عَمَّا فِي غَدٍ
وَإِذَا الْكَتِيبَةُ عَرَدَتْ أَنْيَابَهَا	**	بِالسَّمْهَرِيِّ وَضَرْبِ كُلِّ مُهَنْدٍ
فَكَانَهُ لَيْثٌ عَلَى أَشْبَالِهِ	**	وَسَطَ الْهَبَاءَةِ خَادِرٌ فِي مَرَصِدٍ

❖ په ټولو خلکو کې ما د محمد ﷺ په خبر تر دې ګرې څوک نه دی لیدلی .

❖ چې کله ورسره څه شی وی نو ډېره ورکړه کوي او که وغواړی د سبا د ورځې له احوالو دې هم خبروي .

❖ جنگي قوه چې کله په جنگ جګړې کې سره ښه قوي شي او په نېزو او هندې تورې باندې وهل شړپول شروع کړي نو ...

❖ نو مشرتابه (محمد ﷺ) یې د جګړې په گرد غبار کې داسې وي لکه زمري چې په مورچه کې ناست وي او بچي یې په جګړه بوخت وي .

هغه و چې د خپل قوم په شمول یې پر شماله، سلمه، او فهم قبیلو باندې مشر وګماره، له اسلام وروسته به یې د نورو قبیلو په شول د خپل قام سره د ثقیف په ضد خونړیزې معرکې کولې، د هغوی په چارپایانو به یې حملې کولې، تر دې چې ابومحجن ثقفی ورپسې دا شعرونه وویل:

هَابَتِ الْأَعْدَاءُ جَانِبَنَا ** ثُمَّ تَغْزُونَا بَنُو سَلِمْه
وَأَتَانَا مَالِكٌ بِهِمْ ** نَاقِضًا لِلْعَهْدِ وَالْحُرْمَه
وَأَتُونَا فِي مَنَازِلِنَا ** وَلَقَدْ كُنَّا أُولِي نَقِمَه

❖ له یو اړخه غیر اغیارو وځپلو او له بل پلوه راسره بنو سلمه هم جنگ جگړې کوي.
❖ مالک بن عوف دغه ټول قومونه دلته راوستل او له مونږ سره یې خپلې کړې ژمنې وړنگولې .

❖ زمونږ پر کورونو یې بریدونه وکړل خو ولې مونږ د غچ او انتقام خلک یو .

خلک د نبی کریم ﷺ پسې لیکه شول او چغې نارې یې وهلې چې ای د الله رسوله !
په مونږ د غنیمت اوبښان او گډې بزې تقسیم کړه، تر دې چې هغه یې له لاسه ونې ته
تکیه ووهله او دوی به یې خادر رابښکو چې زرکوه ... زرکوه ...

نبی کریم ﷺ ورته وویل: ای خلکو ! که د تهامه د ونو بوتو په څېر چاربیان مې هم
لاس ته راشي په همدا تاسو یې تقسیموم، زما له اړخ به هېڅ کنجوسي، بخل او درواغ
ونه وینئ .

بیا وپاڅېد او له یو اوبښ څخه یې ورځنې راوویستې، د لاس په دواړو گوتو کې یې پورته
کړې او وویل: ای خلکو ! له خمس پرته زما په دې مال کې ددې وېښتانو په اندازه نور
هېڅ حق نشته، او خمس بېرته په تاسو تقسیم او توزیع کوم، له غنیمت څخه باید ټول
غلا شوی مال که ستن ولې نه وي، تار ولې نه خو بېرته یې راوړئ، ورنه د قیامت په
ورځ به ستاسو لپاره شرم او رسوايي وي .

د غېر اورېدو سره سم یو انصاري له وېښتانو جوړ شوی پری چې له غنیمت څخه یې
پورته کړی و راوړ او ورته یې وویل: ای د الله رسوله ! دا پری مې په دې خاطر له
اجازې پرته پورته کړی و چې د خپل اوبښ د دانو علاج معالجه مې پرې کوله، نبی
کریم ﷺ ورته وویل: زما برخه په کې ستا شوه، سړي وویل: چې خبره دې ته ورسېده نو
زه ورته هېڅ اړتیا نه لرم .

نبی کریم ﷺ د غنیمت په توزیع کې د قومونو او قبیلو مشران او لوړ پوړو ته ډېره او

لویه برخه په دې خاطر ورکړه تر څو یې زړونه خپل کړي .

ابوسفیان بن حرب رَضِيَ اللّٰهُ عَنْهُ او د هغه ځوی معاویه رَضِيَ اللّٰهُ عَنْهُ ته یې سل سل اوبیان ورکړ، سل اوبیان یې حکیم بن حزام رَضِيَ اللّٰهُ عَنْهُ ته ورکړ، سل اوبیان یې حارث بن حارث بن کلدۀ رَضِيَ اللّٰهُ عَنْهُ ته ورکړ، نور سل اوبیان یې سهیل بن عمرو رَضِيَ اللّٰهُ عَنْهُ ته ورکړ، سل اوبیان یې عیینۀ بن حصن رَضِيَ اللّٰهُ عَنْهُ ته ورکړ او سل یې اقرع بن حابس رَضِيَ اللّٰهُ عَنْهُ ته ورکړ، سل یې مالک بن عوف او نور سل یې صفوان بن امیه رَضِيَ اللّٰهُ عَنْهُ ته ورکړ .

دا هغه هستیاني وې چې نبی کریم ﷺ د سلو اوبیانو په ورکولو نازولي وو .

د قریشو ځېنو نورو خلکو ته یې له سلو څخه راښکته برخه هم ورکړې وه، مخرمه بن نوفل، عمیر بن وهب جمحي، هشام بن عمرو او د بنو عامر بن لؤی یو بل غړی - رَضِيَ اللّٰهُ عَنْهُمْ - وو، ورته له سلو څخه کم ورکړي وو، خو زه نه پوهېږم چې څومره وو ؟

سعید بن یربوع بن عنکثۀ او سهمي رَضِيَ اللّٰهُ عَنْهُمَا ته یې پنځوس پنځوس اوبیان ورکړي وو .

عباس بن مرداس رَضِيَ اللّٰهُ عَنْهُ ته یې داووبیانو بچي ورکړل، خو ولې هغه پرې خوښ نه و، د نبی کریم ﷺ اړوند یې ځینې یې ادبه شعرونه وویل چې:

كَانَتْ نَهَابًا تَلَا فَيْتُهَا	**	بِكُرِّي عَلَى الْمُهْرِ فِي الْأَجْرَعِ
وَإِقْطَاطِي الْقَوْمَ أَنْ يَرْقُدُوا	**	إِذَا هَجَعَ النَّاسُ لَمْ أَهْجَعِ
فَأَصْبَحَ نَهْيِي وَنَهْبُ الْعَبِيدِ	**	بَيْنَ عَيْنَةٍ وَالْأَقْـرَعِ
وَقَدْ كُنْتُ فِي الْحَرْبِ ذَا تَدْرٍ	**	فَلَمْ أُعْطَ شَيْئًا وَلَمْ أُمْنَعِ
إِلَّا أَفَائِلَ أُعْطِيَتْهَا	**	عَدِيدَ قَوَائِمِهَا الْأَرْعِ
وَمَا كَانَ حِصْنٌ وَلَا حَابِسٌ	**	يُفَوِّقَانِ شَيْخِي فِي الْمَجْمَعِ
وَمَا كُنْتُ دُونَ أَمْرِي مِنْهُمَا	**	وَمَنْ تَضَعَ الْيَوْمَ لَا يُرْفَعِ

❖ په خپل خړپ ترې مې په ډېره اسانه په اسانو ځایونو کې غنیمتونه ترلاسه کړل .

- ❖ خلک چې به کله ویده شول نو ما به خپل قوم راوبښ کړ او ز به نه ویده کېدم .
- ❖ زما او زما د اس (عبید) د غنیمت برخه د عیننه او اقرع ترمنځ وویشل شوه.
- ❖ په جنگ کې مې له خپل قوم څخه کلکه دفاع وکړه، نه خو پرې راته سمه ډالۍ راکړل شوه او نه ترې پوره بې برخې شوم .
- ❖ د اوسنانو هغه واړه بچي راته راکړل شول چې تش په نوم څلور پښې لري او بس .
- ❖ په کور کلي (ټولنه) کې د عیننه او اقرع پلاران زما په پلار هېڅ برتري نه لري .
- ❖ او نه زه له دواړو څخه کم او لږ یم، خو چې نن ورځ څوک بې عزته شو هېڅکله به سرلوری او پورته نه شي .

د دې شعرونو په اورېدو سره نبي کریم ﷺ وویل: ولاړ شئ او له ما څخه یې ژبه پرېکړئ، صحابه کرامو رَضِيَ اللَّهُ عَنْهُمْ دومره څه ورکړل چې عباس بن مرداس رَضِيَ اللَّهُ عَنْهُ پرې خوشحاله شو، د نبي کریم ﷺ یې له ژبې پرېکولو څخه موخه دا وه چې نور څه هم ورکړئ ^(۱).

ابوسعید الخدري رَضِيَ اللَّهُ عَنْهُ وايي: نبي کریم ﷺ چې کله مؤلفه القلوب او د عربانو راز راز قبیلو ته په غنیمت کې برخې ورکړې، انصارو ته یې هېڅ هم ورنه کړل، انصار له نبي کریم ﷺ په دغې تقسیم لږ زړه خفه او ناخوښ وو، د ځېنو له خولې نه یې بدې ردې هم وتلې وې، په دې کې سعد بن عبادہ رَضِيَ اللَّهُ عَنْهُ راغی او نبي کریم ﷺ ته یې وویل: الله پاک تا ته درکړي غنیمت چې تا د عربانو په قومونو قبیلو او په خپل قام تېر تقسیم او توزیع کړ نو انصار درڅخه پرې خفه او بې تنده دي چې تا

(۱) ابن هشام وايي: ځېنو تاریخ پوهانو راته وویل چې عباس بن مرداس رَضِيَ اللَّهُ عَنْهُ نبي کریم ﷺ ته راغی نو ورته یې وویل: دغه شعرونه تا ويلي دي چې (فَأَصْبَحَ نَهْيِي وَنَهْبُ الْعَبِيدِ* تَيْنَ الْأَقْرَعِ وَعَيْنِنَا) ؟ نو ابوبکر رَضِيَ اللَّهُ عَنْهُ ورته وویل: (بين عيينة والاقرع) دی ، نبي کریم ﷺ ورته کړه: خير دی دواړه يو شی دی ، ابوبکر رَضِيَ اللَّهُ عَنْهُ ورته وویل: زه د الله پاک د دې قول کلک تصديق کوم چې ستا اړوند يې ويلي دي (وَمَا عَلَّمْنَاهُ الشُّعْرَ وَمَا يَنْبَغِي لَهُ ...)

ورته هېڅ برخه ورنه کړه .

نبي کریم ﷺ ورته وویل: سعه ! ته په کومه ډله کې یې ؟ هغه ورته وویل: زه هم د انصارو یو غړی یم .

نبي کریم ﷺ ورته وویل: د شېول دننه ټول انصار راغونډ کړه .

سعد رَضِيَ اللّٰهُ عَنْهُ ولاړ او ټول خلک یې راغونډ کړل، ځینې مهاجرین هم له اجازې له مخې د خبرو اترو اورېدو لپاره ننوتل، خو ولې ځینې نور یې بېرته ستانه کړل، سعد رَضِيَ اللّٰهُ عَنْهُ نبي کریم ﷺ ته راغی چې تا رابللي انصار ټول راغونډ شوي دي .

نبي کریم ﷺ راغی او لومړی یې په الله پاک د هغه شان سره مناسب ثناء او صفت وویل او بیا یې په انصارو غږ وکړ چې:

ستاسو زړونو او ځانونو ته له رسیدلي درد او غم نه وخبرېدم، او ستاسو د خفگان ځینې خبرې هم راته ورسېدې، خو پوښتنه دا ده چې ایا تاسو ورک لاري نه وئ چې الله درته زما په واسطه هدایت وکړ ؟

ایا ناداره او محتاج نه وئ چې زما په واسطه الله په خپته ماړه او شتمن کړئ ؟

ایا خپل منځ کې سره دښمنان نه وئ چې زما په برکت مو منځ کې الله اتحاد او مینه محبت واچو ؟

د هرې فقرې سره به ورته ټولو ویل: ولې نه د الله رسوله ! همدغسې وه، دغه ټول د الله پاک او د هغه د رسول ځانگړې پېرزو ده .

نبي کریم ﷺ غږ وکړ: ای انصارو ! ولې ځواب نه راکوئ ؟

انصارو وویل: د الله رسوله ! نور به څنگه ځواب درکړی شو ؟ حالانکه مونږ د الله پاک او د هغه د رسول د لورینې ډېر پور وړي یوو .

نبي کریم ﷺ ورته کړه: که ستاسو خوښه وه هر ورو به مو راته ځواب راکړی وی، او هر چا به په خپلو خبرو کې رښتیا گڼلی وئ، سره له دې چې ستاسو خبرې رښتیا هم دي، هغه داسې چې باید تاسو ویلی وی:

خلکو په نبوت کې دروغجن گڼلی وې او مونږ دې تصدیق وکړ، مونږ دې هله

مرستيالان او مرستندويه شول چې خلکو دې دښمنی ته بډې رانغښتې وې، خلکو له کوره وشړلې او مونږ درته ځای درکړ، د دين او ژوند په هره چاره کې دې اړتياوې لرلې مونږ درته د قام قبيل د يو غړي په خبر گرد شيان حاضر کړل.

ای انصارو! تاسو له ما څخه په دې ناخوښ یئ چې فاني او بې ارزښته دنیا مې هغه چا ته ورکړه چې د هغوی زړونه خپلول مې پرې موخه وه ترڅو اسلام ته سمه غاړه کیږدي، حالانکه چې تاسو مې ستاسو ایمانونو ته سپارلي یاست!!

ای انصارو! په دې خوښ نه یاست چې خلک کورونو ته د ځانونو سره گډې بزې بوځي او تاسو د الله پاک رسول او استازی خپلو کورونو ته بوځئ؟ زما دې په رب لایزال قسم وي چې د محمد واک یې په لاس کې دی که د هجرت پېښې او مسائل نه وی نوزه به د انصارو غړی وم، که ټول خلک په یوه ناوچه روان شي او انصار په بله روان شي نوزه به د انصارو د سفر ملگری یم.

ای الله! په انصارو ورحمېره، د انصارو په بچو ورحمېره، او د انصارو په لمسیو باندي رحم وکړه.

ابوسعید الخدري رَضِيَ اللهُ عَنْهُ وايي: انصارو د دې خبرو سره دومره وژړل چې گېرې او گریوانونه یې لاندې شول او ټولو اواز وکړ چې مونږ په دې خوشحاله یو چې نبي کریم ﷺ مو برخه ده.

په همدې ځای نبي کریم ﷺ او ټول راغلي بېرته خپلو خپلو ځایونو ته ستانه شول.

په اتم هجري کال کې له جعراني څخه د نبي کریم ﷺ عمره، او عتاب بن اسيد رَضِيَ اللّٰهُ عَنْهُ ته د مکې د چارو سپار تل

له دې پړاو وروسته نبي کریم ﷺ له جعراني څخه د مکې په لور د عمرې د اداء کولو لپاره هوډ وکړ، او په مَرَّالْظَهْران کې يې پاتې غنيمتونه پرېښودل، خو چې کله يې د عمرې مراسم ادا کړل، له مکې څخه يې د مدينې په لور حرکت وکړ، او مکه کې يې په ديني او دنيوي چارو عتاب بن اسيد رَضِيَ اللّٰهُ عَنْهُ امير وگماره، خلکو ته د قران کریم د ښونې په خاطر يې معاذ بن جبل رَضِيَ اللّٰهُ عَنْهُ هم پرېښود، او باقي ټول غنيمتونه نبي کریم ﷺ له ځان سره مدينې ته يوړل.

نبي کریم ﷺ دغه عمره په ذي القعدة کې وکړه، او مدينې ته د ذي القعدة په اخريو ورځو يا د ذوالحجې په لومړيو ورځو کې ولاړ.

ابن اسحاق وايي: په دغه کال کې د حج مراسم د مشرکانو تر ولکې لاندې وو، د هجرت په اتم کال مسلمانانو د عتاب بن اسيد رَضِيَ اللّٰهُ عَنْهُ په مشرۍ د حج مراسم ادا کړل.

او د هجرت تر نهم کاله پورې د طائف مشرکان هم په خپل شرک قائم دئ وو.

د نبي کریم ﷺ له طائف څخه له راستنېدو وروسته د کعب بن زهير تشویشناک حالت

کله چې نبي کریم ﷺ له طائف څخه راستون شو، بجير بن زهير بن ابی سلمی خپل ورور کعب بن زهير ته لیک واستو چې په مکه کې هغه وگړي چې د نبي کریم ﷺ هجوه او سپکې ستغې يې خپله دنده بولي وه، ټول ووژل، د قریشو په شاعرانو کې له ابن الزبيري او هبیره بن ابی وهب پرته نور څوک ژوندي نه دي پاتې، بلکې ټول تنبهدلي دي، خو دا چې نبي کریم ﷺ په دربار کې هر سرغړونکی ته دروازه خلاصه ده، ته هم که کولای شې په چټکه توگه ورته توبه تائب راشه، او یا هم د خپل خلاصون لپاره د ځمکې نورو برخو ته پناه یوسه، دا چې کعب دا شعرونه ويلي وو:

أَلَا أُبْلَغَا عَنِّي بُجَيْرًا رِسَالَةً	**	فَهَلْ لَكَ فِيمَا قُلْتُ وَيَحَاكَ هَلْ لَكَ؟
فَبَيْنَ لَنَا إِنْ كُنْتَ لَسْتَ بِفَاعِلٍ	**	عَلَى أَيِّ شَيْءٍ غَيْرِ ذَلِكَ دَلَّكَ
عَلَى خُلُقٍ لَمْ تُلَفِ أُمًّا وَلَا أَبَا	**	عَلَيْهِ وَ لَمْ تُدْرِكْ عَلَيْهِ أَخًا لَكَ
فَإِنْ أَنْتَ لَمْ تَفْعَلْ فَلَسْتُ بِأَسِفٍ	**	وَلَا قَائِلٍ إِمَّا عَثَرْتُ: لَعَا لَكَ
سَقَاكَ بِهَا الْمَأْمُونُ كَأَسَا رَوِيَّةً	**	فَأَنْهَلَكَ الْمَأْمُونُ مِنْهَا وَعَلَّكَ

❖ بجير ته زما له اړخه پېغام ورسوه چې خوار شې !! راليرلې خبرې دې راته په کوم بنسټ کړي دي ؟

❖ که په رښتيا هم دغې عقيدې ته ژمن نه يې نو اسلام ته غاړې اېښودل دې د څه په معنی دي ؟ او اسلام منلو ته څه اړ کړئ ؟ يعني په خپل دين د سرښندنې اړوند تفصيلات راکړه .

❖ د داسې دين پيروکار جوړ شوې چې مور او پلار دې پرې هم نه دي ليدلي، او نه دې پرې خپل ورور ليدلی دی چې غاړه يې ورته ايښې ده

❖ که دغه دين دې نه وي منلی نو د خفگان خو څه پاتې نه شول او نه د دې اړتيا شته چې ووايم: له ازمنښت څخه وتل درته اسان شه .

❖ په تاباندې لکه چې مامون (ځکه نبي کریم ﷺ په امين مشهور و) په لومړي ځل او بيا په دوهم ځل شراب وڅښل ؟

کله چې دغه شعرونه خپل ورور بجير رَضِيَ اللّٰهُ عَنْهُ ته واستول نو له نبي کریم ﷺ څخه يې پتول ښه ونه گڼل نو ورته يې واورول، بجير رَضِيَ اللّٰهُ عَنْهُ چې کله د شعر دې کړی ته ورسېد (سَقَاكَ بِهَا الْمَأْمُونُ كَأَسَا رَوِيَّةً) نبي کریم ﷺ ورته وويل: که څه هم کعب دروغجن دی خو ولې دا يې رښتيا ويلي دي او زه مامون يم .

او کله چې بيا دې ځای ته ورسېد (عَلَى خُلُقٍ لَمْ تُلَفِ أُمًّا وَلَا أَبَا عَلَيْهِ) نبي کریم ﷺ وفرمايل: په رښتيا چې مور او پلار يې ورڅخه يې برخې وو .

ابن اسحاق وايي: چونکه د کعب رَضِيَ اللّٰهُ عَنْهُ کينه گرو د هغه د مرگ او مړينې اوازې خپرې کړې چې نبي کریم ﷺ به يې هر ورو وژني، او له بلې خوا ورته د ورور ليک هم ورسېد، پراخه ځمکه پرې راتنگه شوه او په ځان ورځمېد، خپله هغه مشهوره قصيده يې وويله چې د نبي کریم ﷺ مدح او صفتونه يې په کې کړي دي، نبي کریم ﷺ يې هم وڅېړو چې کينه گرو يې اړوند د هر ورو وژلو اوازې خپرې کړيدي، خپله مدينې ته راغی، له جهينې سره چې يې سابقه دوستانه درلوده ورته پناه يوره، د سهار په مهال يې د لمونځ لپاره مسجد ته راوست، د لمونځ څخه له وزگارېدو وروسته يې ورته اشاره وکړه چې نبي کریم ﷺ هغه دی ورشه او د سر امان ترې وغواړه .

ما ته د رارسيدلي راپور له مخې چې کعب بن زهير رَضِيَ اللّٰهُ عَنْهُ ورغی د نبي کریم ﷺ مخې ته کښېناست، خپل لاس يې د هغه په لاس کې کېښود او ورته يې کړه: ای د الله رسوله ! کعب بن زهير توبه تائب او مسلمان راغلی دی، که يې درته راولم نو توبه ترې قبلوي ؟

هغه ورته وويل: هو . کعب رَضِيَ اللّٰهُ عَنْهُ له ځنډ پرته وويل: زه کعب يم .

ابن اسحاق وايي: عاصم بن عمرو بن ثابت راته وويل چې د دې خبرې سره پرې يو انصاري راغوته شو چې اى د الله رسوله! د الله دښمن دى، راته يې پرېږده چې سريې قلم کړم.

نبي کریم ﷺ ورته وويل: کعب پرېږدئ، له تېرو سرغړونو څخه توبه گار راغلى دى، د انصاري ددغې روپې له کبله کعب د انصاري قبيلې ته کم او تيت وکتل، دا ځکه چې ټولو مهاجرينو پرې ثنا وويله، دغه مهال کعب رَضِيَ اللّٰهُ عَنْهُ خپله مشهوره قصيده وويله چې:

مَتَيْمٌ إِثْرَهَا لَمْ يُفَدَ مَكْبُولُ	**	بَانتُ سَعَادَ فَقَلْبِي الْيَوْمَ مُتَبَوَّلُ
وَالْعَفْوُ عِنْدَ رَسُولِ اللَّهِ مَأْمُولُ	**	نُبِّئتُ أَنَّ رَسُولَ اللَّهِ أَوْعَدَنِي
قُرْآنَ فِيهَا مَوَاعِظُ وَتَفْصِيلُ	**	مَهْلًا هَذَا الَّذِي أَعْطَاكَ نَافِلَةَ الْ
أُذْنِبَ وَلَوْ كَثُرَتْ فِي الْأَقْوَالِ	**	لَا تَأْخُذْنِي بِأَقْوَالِ الْوَشَاةِ وَلَمْ
أَرَى وَأَسْمَعُ مَا لَوْ يَسْمَعُ الْفِيلُ	**	لَقَدْ أَقَوْمُ مَقَامًا لَوْ يَقُومُ بِهِ
مِنَ الرَّسُولِ بِإِذْنِ اللَّهِ تَنْوِيلُ	**	لَظَلَّ يَرْعُدُ إِلَّا أَنْ يَكُونَ لَهُ
جُنْحَ الظَّلَامِ وَتَوْبَ اللَّيْلِ مَسْبُولُ	**	مَارِلْتُ أَقْطَعُ الْبَيْدَاءَ مَدْرَعًا
فِي كَفِّ ذِي نَقَمَاتٍ قِيلُهُ الْقِيلُ	**	حَتَّى وَضَعْتُ يَمِينِي لَا أُنَازِعُهُ
وَقِيلَ إِنَّكَ مَسْبُورٌ وَمَسْئُولُ	**	لَهُوَ أَخَوْفُ عِنْدِي إِذْ أَكَلَّمَهُ
بِطْنِ عَثَرَ غَيْلٍ دُونَهُ غَيْلُ	**	مِنْ ضَيْعٍ مِنْ ضِرَاءِ الْأَسَدِ مُخْدِرَةً
لَحْمٍ مِنَ الْقَوْمِ مَعْفُورٌ خَرَادِيلُ	**	يَعْدُو فَيَلْحَمُ ضِرْغَامَيْنِ عَيْشُهُمُ
أَنْ يَتَرَكَ الْقِرْنَ إِلَّا وَهُوَ مَفْلُولُ	**	إِذَا يُسَاوِرُ قِرْنًا لَا يَحِلُّ لَهُ
وَلَا تُمَشِّي بِوَادِيهِ الْأَرَاغِيلُ	**	مِنْهُ تَظَلُّ حَمِيرُ الْوَحْشِ ضَامِرَةً
مُطَرَّحُ الْبَزِّ وَالْدَّرْسَانِ مَأْكُولُ	**	وَلَا يَزَالُ بِوَادِيهِ أَخَوْفَةٌ
مُهَنَّدٌ مِنْ سُيُوفِ اللَّهِ مَسْلُولُ	**	إِنَّ الرَّسُولَ لَنُورٌ يَسْتَضَاءُ بِهِ
بِطْنِ مَكَّةَ لَمَّا أَسْلَمُوا زَوْلُوا	**	فِي عُصْبَةٍ مِنْ قُرَيْشٍ قَالَ قَائِلُهُمْ
عِنْدَ الْلِقَاءِ وَلَا مِيلٌ مَعَارِيلُ	**	زَالُوا فَمَا زَالَ أَنْكَاسٌ وَلَا كُشْفُ

شُمُ الْعَرَانِينَ أَبْطَالُ لَبُوسُهُمْ ** مِنْ نَسَجِ دَاوُدَ فِي الْهَيْجَا سَرَايِلُ
 بِيضُ سَوَابِغٍ قَدْ شَكَّتْ لَهَا حَلَقُ ** كَانَتْهَا حَلَقُ الْقَفْعَاءِ مَجْدُولُ
 لَيْسُوا مُفَارِيحُ إِنْ نَالَتْ رِمَاحُهُمْ ** قَوْمًا وَلَيْسُوا مَجَازِيْعًا إِذَا نِيلُوا
 يَمْشُونَ مَشْيَ الْجِمَالِ الزَّهْرُ يَعِصْمُهُمْ ** ضَرْبُ إِذَا عَرَدَ السَّوْدُ التَّنَائِيلُ
 لَا يَقَعُ الطَّعْنُ إِلَّا فِي نُحُورِهِمْ ** مَا إِنْ لَهُمْ عَنْ حِيَاضِ الْمَوْتِ تَهْلِيلُ

❖ د سعاد اوږد مهاله هجران مې نن زړه وځورو، ډېر يې اړا کړا خو له بند څخه يې رها نه شو .

❖ و خبرېدم چې رسول الله ﷺ راته د مرگ درکې راکړي دي، خو له رسول الله ﷺ څخه د عفوې او درگزرې امېد ډېر کېدلی شي .

❖ لږ زغم وکړه هغه الله دې درته د درگزرې مزید هدايت نور هم وکړي چې له نبوت پرته يې درته قران کریم اضافه لورینه درکړې ده چې خورا پندونه او تفصيلات په کې دي .

❖ د غمازانو په خبرو مې چې ونه نيسي، ځکه چې کومه سرغړونه مې نه ده کړې که څه هم خبرې راپسې ډېرې شوي دي .

❖ اوسمهال زه په داسې ځای ولاړ يم او هغه څه وينم او اورم که فيل يې واورې نو ...

❖ نو که رسول الله ﷺ ورته امان ورکړي سمه ده خو که ورېې نه کړي نو لږزه به يې ونيسي .

❖ د تل لپاره دښتې ميرې په مزلونو وهم، په داسې حال کې چې تاريخې مې ځان ته راغوستي وي او د شپې تورتمونو خپلې پردې راخپړې کړې وي .

❖ خپل ښی لاس مې د هغه په لاس کې کېښود چې له دښمن څخه غچ اخلي او هېڅ راز سرغړونه يې نه کوم، او خبره يې هم حق او حقانيت ده .

❖ زما په نېز د ډېر ډار خبره راته دا بريښي چې راته وويل شي چې تا ته ځينې خبرې دروست نسبت لري او له تا څخه به پوښتلی شي .

❖ له (عشر) مقام له زمري څخه هم په انتقام او غچ کې پياوړی دی چې په گڼو بوټو

ونو او ځنگلاتو کې اوسېږي .

❖ داسې زمري چې بچو ته په خپلو منډو تړو له خلکو څخه داسې غوښه ورکوي چې په خاورو کې يې توکړې پرتې وي .

❖ کله چې د همسيال سره مټ اتی شي نو تر هغه خپل سيال نه پريږدي چې مات او گوډ کړی يې نه وي او شکست يې نه وي ورکړی .

❖ د (جو) مقام ښکارگر حيوانات ترې هم ډارېږي او نه يې په لارو گودرو ډلې ډلې خلک تللی شي .

❖ ددغې زمري له پياوړي شجاعت له کبله هېڅ دلاور او زړور انسان نه شي تېرېدی مگر شلېدلې جامې به داسې پروت وي چې زمري به خوړلی وي .

❖ پيغمبر پاک ﷺ رڼا ده چې خلک ترې رڼا اخلي، او د الله پاک هغه راويستل شوې توره ده چې په هند کې يې جوړه شوېده .

❖ کله چې د مکې هستوگنوال مسلمانان شول نو مکې کې د قريشو په ډله کې يو چا وويل: نور مه تم کيږئ او لاړ شئ (مدینې ته) .

❖ له مکې څخه په داسې حالت کې ستانه شول چې نه کمزوري او بې وزله وو او نه جنگي ډکر کې يې تورې او بې ډاله وو، او نه داسې وو چې په اسونو يې ځانونه نه شول ټينگولی او يا ورته پورته کېدلی نه شول .

❖ ټول ښايسته لوړ پوزي يې تحاشا بهادر او دلاور وو، گویا چې د داود عَلَيْهِ السَّلَام په لاس جوړې شوې زغرې يې جنگ کې اچولې وې .

❖ سپينې او په بدن پوره زغرې چې کړی يې هم درلودې په ځان داسې راچولې وې لکه (قفعاء) ازغي دار بوتی چې په ځمکه خور وور پروت وي .

❖ که غليم اغيار کله هم په خپلو غشو دل ډول کړي نو ډېرې خوشحالی پرې نه کوي او که خپله شکست وځوري نو ډېرې جزعې فزعې هم نه کوي .

❖ د سپينو اوشانو په څېر مزل کوي، او غليم ترې لکه د ټيټو او کوچنيو اوشانو په څېر تښتي او دوی .

❖ د تل لپاره په مری باندې تپونه خوري، هيڅکله د مرگونو له ډگره فراري او تښتېدونکي نه دي .

عاصم بن عمرو بن قتاده رَضِيَ اللَّهُ عَنْهُ وايي: کله چې کعب بن مالک رَضِيَ اللَّهُ عَنْهُ د قريشو مهاجرين ځانگړي ستاينه وکړه او د خپلې قصيدې په دې کور (إِذَا عَدَدَ السَّوْدُ التَّنَائِيلُ) کې انصارو ته اشاره وکړه، نو انصار پرې خفه او بې ټنډه شول، نو له اسلام راوړ وروسته به يې انصار په ښکرو او ښو صفتونو ستايل، او هغه سترې او تکليفونه يې ورله ياد کړل چې د نبي کریم ﷺ په ملتيا کې يې گاللي وو، هغه وويل:

مَنْ سَرَّهُ كَرَمُ الْحَيَاةِ فَلَا يَزَلْ	**	فِي مِقْنَبٍ مِنْ صَالِحِي الْأَنْصَارِ
وَرَثُوا الْمَكَارِمَ كَابِرًا عَنْ كَابِرٍ	**	إِنَّ الْخِيَارَ هُمْ بَنُو الْأَخْيَارِ
الْمُكْرِهِينَ السَّمْعَرِيَّ بِأَذْرِعِ	**	كَسَوَالِفِ الْهِنْدِيِّ غَيْرَ قِصَارِ
وَالنَّاطِرِينَ بَأَعْيُنٍ مُحْمَرَّةٍ	**	كَالْجَمْرِ غَيْرَ كَلِيلَةِ الْأَبْصَارِ
وَالْبَائِعِينَ نَفُوسَهُمْ لِنَبِيِّهِمْ	**	لِلْمَوْتِ يَوْمَ تَعَانِقِ وَكِرَارِ
وَالذَّائِدِينَ النَّاسَ عَنْ أَدْيَانِهِمْ	**	بِالْمُشْرِفِيِّ وَبِالْقَنَا الْخَطَارِ
يَتَطَهَّرُونَ يَرَوْنَهُ نُسْكَأَ لَهُمْ	**	بِدِمَاءٍ مَنْ عَلَقُوا مِنَ الْكُفَّارِ
دَرَبُوا كَمَا دَرَبَتْ بَيْطُنُ خَفِيَّةٍ	**	غُلْبُ الرِّقَابِ مِنَ الْأَسْوَدِ ضَوَارِي
وَإِذَا حَلَلْتَ لِيَمْنَعُوكَ إِلَيْهِمْ	**	أَصْبَحْتَ عِنْدَ مَعَاقِلِ الْأَعْفَارِ
ضَرَبُوا عَلَيَّ يَوْمَ بَدْرٍ ضَرْبَةً	**	دَأَنْتَ لَوَقَعَتْهَا جَمِيعُ نِزَارِ
لَوْ يَعْلَمُ الْأَقْوَامُ عَلَيَّ كُلَّهُ	**	فِيهِمْ لَصَدَّقَنِي الَّذِينَ أُمَارِي
قَوْمٌ إِذَا خَوَتِ النَّجُومُ فَإِنَّهُمْ	**	لِلطَّارِقِينَ النَّازِلِينَ مَقَارِي
فِي الْغُرِّ مِنْ غَسَّانٍ مِنْ جُرُومَةٍ	**	أَغَيْتَ مُحَافِرُهَا عَلَى الْمِنْقَارِ

❖ که له ژوند څخه څوک خوند او مزې اخلي نو د انصارو شاهسوارانو په ډله کې دې ونوځي .

❖ د ستاينې وړ خويونه يې کشر له مشر څخه په ميراث کې اخستي دي، په رشتيا چې خپله هم شريف او باعزته او هم د شريفانو بچي دي .

- ❖ غشي او نېزې يې په خپل ټول طاقت داسې پورته کړي وي لکه د هند هغه پوره اوږدې ساختماني تورې چې لنډې نه وي . .
- ❖ له رنځ پرته د سکروټو په څېر تکو سرو سترگو باندې غليم ته کڅي .
- ❖ د سخت جنگ او خړپ ترپ په ورځ د پېغمبر پاک ﷺ سره په مرگ باندې بيعتونه کوي .
- ❖ خلک له خپلو فاسدو دينونو څخه په تکو سپينو تورو او نېزو چې په هوا کې خوځول کېږي راخوځول کېږي پرې رابندوي .
- ❖ له کفارو او ورسره ټل ملگرو ضد جنگ جگړه هغه ستر عبادت بولي چې انصار پرې ځانونه له گناهونو څخه پاکوي .
- ❖ د خفيه درې د قوي څټونو زمريانو په څېر چې په ښکار روزل شوي وي دوی هم په جنگ جگړه روزل شوي دي .
- ❖ که دې ورته امان راوړ نو داسې به دې محفوظ له غليمه وساتي لکه د غرونو په سرونو کې چې صحراوي غوښ مال خپل بچي له بريده ساتي .
- ❖ د بدر په ورځ يې علی بن مسعود په دومره مرگوني گوزار وهلی و چې ټول بنو نزار يې تندريز گوزار ته غاړه کېښوده .
- ❖ که په انصارو باندې نور خلک زما په څېر تجربوي عبور ولري نو هغه خلک به مې رښتونی وگړي چې راسره ددوی اړوند جنگ کوي .
- ❖ کله چې بارانونه ونه شي، نو په قحطونو او سوکړو کې دوي د شپې راغلي ميلمانه هم په ښه توگه پالي .



ابن هشام وايي: ويل کېږي چې کعب رَضِيَ اللّٰهُ عَنْهُ نبي کریم ﷺ ته خپله هغه قصيده واوروله چې د سعاد ستاينه يې په کې کړې وه (بانت سعاد فقلبي اليوم متبول ..) نو نبي کریم ﷺ ورته وويل: که دسعاد پر ځای دې انصار ستايي وو ډېر ښه به دې کړي و، نو بيا يې دغه مذکوره قصيده وويله .

د علي بن زيد بن جدعان رَضِيَ اللَّهُ عَنْهُ په روايت راته چا وويل چې كعب رَضِيَ اللَّهُ عَنْهُ د (بَانتُ سَعَادُ فَقَلْبِي الْيَوْمَ مُتَبَوِّلٌ) قصيده نبي كريم ﷺ ته په مسجد كې واوروله .

WWW.LARHKUD.COM

په نهم هجري کال کې د تبوک غزا

له ذې الحجې څخه تر رجب پورې نبي کریم ﷺ په مدینه کې پاتې شو او بیا یې خلک و خبرول چې د روم ضد جگړې ته تیاری ونیسي .

مونږ ته خپلو مشایخو او استاذانو لکه زهري، یزید بن رومان، عبد الله بن ابی بکر، عاصم بن عمر بن قتاده رَحْمَهُمُ اللّٰهُ او نورو د غزوه تبوک اړوند بېلابېل هغه معلومات راکړل چې څنگه ورته رسیدلي وو، هغوی راته ویلي دي چې:

نبي کریم ﷺ خپل ملگري د روم ضد جگړې ته چمتوالي باندې داسې حالت کې و خبرول چې گرمی او تودوخه اوج ته رسیدلې وه، وچکالی هم سیال نه درلود، د فقرو فاقه او ناداری شپې ورځې وې، هرڅوک یې وسه او هر څوک تنگدسته وو، مېوه جات په باغونو کې تازه پخ شوي وو، په دغسې حالت کې هر چا غوښتل چې په کور کاله کې دننه پاتې شي او د هېڅ ډول غیر اغیارو سره مشیت او گریوان نه شي .

د نبي کریم ﷺ مبارک عادت و چې کله به یې د غزا لپاره نیت وکړ نو د بل ځای په نوم به له مدینې څخه ووت، خو ولې د تبوک په غزا کې یې د بل ځای نوم بیخي یاد نه کړ او خلک یې په لومړي پړاو کې و خبرول ترڅو د تبوک غزا لپاره هراړخیز چمتوالی ونیسي، دا ځکه چې یو څو یې د دښمن ترمنځ پرته فاصله ډېره زیاته وه او شمېر یې هم پرې لوړ و، او تنګي سختي هم ډېره وه، یوه ورځ چې نبي کریم ﷺ د رومیانو په ضد جگړې ته خلک هڅول جد بن قیس منافق ته یې وویل: څه پام لرې چې سبرکال به د رومیانو ضد جگړه کې ونډه ولرې او که نه ؟

جد بن قیس چې د بنو سلمه د قبیلې غړی و، نبي کریم ﷺ ته یې وویل چې هسې نه په فتنه کې مې وانه اچوې !! که په مدینه کې راته د پاتې کېدو اجازه وکړې ډېره به ښه وي !! لوړه په رب لایزال چې قوم مې هم خبر دی چې د ښځو سره مینې محبت له کبله

مې لورې ژورې خطا کيږي، او په ځانکړي توگه د روميانو بښځې که مې وليدې هلته به يې په غم اخته شوی يم.

هغه چې نبي کریم ﷺ ترې مخ واړو او اجازه يې ورکړه چې ته ناست ووسه .
وخت څه تېر و چې د جد بن قيس اړوند الله وحي نازل کړه (وَمِنْهُمْ مَّنْ يَقُولُ اِئْذَنْ لِّي وَلَا تَفْتِنِّي ۚ اَلَا فِي الْفِتْنَةِ سَقَطُوا ۗ وَإِنَّ جَهَنَّمَ لَمُحِيطَةٌ بِالْكَافِرِينَ)^(۱)

معنی دا شوه چې که جد بن قيس په دې بهانه چې د روميانو بښځو بښايست يې فتنه کې وانه اچوي نو د کفر او نفاق په کومه فتنه کې چې جد بن قيس اخته دی هغه ډېر لوی ازمېښت دی، خپل ځان ورته دومره گران دی چې د نبي کریم ﷺ په ملتيا د دښمن سره جگړيزه مقابله نه خوښوي .

منافقانو په حق کې له شک او شېبې له کبله، له جهاد نه کولو په خاطر او د رسول الله ﷺ اړوند غلطو اوازو د خپرولو په موخه به يې يو بل ته ويل چې په دومره گرمۍ کې مه ووځئ، نو الله دا ايت نازل کړ (وَقَالُوا لَا تَنْفِرُوا فِي الْحَرِّ قُلْ نَارُ جَهَنَّمَ اَشَدُّ حَرًّا ۚ لَوْ كَانُوا يَفْقَهُونَ * فَلْيَضْحَكُوا قَلِيلًا وَلْيَبْكِوْا كَثِيرًا ۖ جَزَاءً بِمَا كَانُوا يَكْسِبُونَ)^(۲)

ابن اسحاق وايي: نبي کریم ﷺ د چټکۍ چمتوالې ښوونې وکړې، بډايان يې د بې وزله او تنگدسته مجاهدينو ته د لارې د توښې او سورلۍ په تيارولو وهڅول، زياتو شتمنو پکې ونډه ولرله او په خپل دغې نېک کار يې له الله څخه د بدلې طمع توقع لرله .

عثمان بن عفان رَضِيَ اللّٰهُ عَنْهُ د تبوک په غزا کې يې سارې او کم سارې مالي مرسته

(۱) سورت توبه : (۴۹) . ژباړه : او ځينې منافقان يې لا دا وايي چې د ناستې اجازه راته راکړه او په فتنه کې مې مه اچوه ، خبردار چې دوی په فتنه کې لويديلي دي او ډېر زړ به د جهنم اور کافران په ځان کې راحصار کړي .

(۲) سورت توبه : (۸۱ - ۸۲) . ژباړه : منافقانو به يو بل ته ويل چې په سخته گرمۍ کې جهاد ته مه وځئ ، ورته ووايه چې د گرمۍ په پرتله د جهنم اور ډېر گرم دی ، خو کاشکې چې په خبره سم پوهېداى !! * دوی دې لږه خندا برقا وکړي او ډېر به وژاړي ، دا به ستاسو د کړي عملونو سزا وي .

وکړه^(۱) .

له دې وروسته له انصارو او نورو قومونو او قبیلو څخه نبي کریم ﷺ ته اووه نفر راغلل او ورته یې د خپلې تنگدستې فریاد وکړ او له خپلې تنگدستې یې ورته وژړل، بنوعمر و بن عوف نه ورته سالم بن عمیر، له بنوحارثه نه ورته علبه بن زید، له بنو مازن څه ورته ابولیلی عبدالرحمن بن کعب، له بنو سلمه څخه ورته عمرو بن جموح او بل چې د عبدالله بن مغفل مزني یا عبدالله بن عمرو مزني رَضِيَ اللَّهُ عَنْهُمْ وو راغلل، په دې خلکو کې له بنو واقف څخه هرمي بن عبدالله او عرباض به ساریه فزاري رَضِيَ اللَّهُ عَنْهُمْ هم راغلي وو، دوی ټولو له نبي کریم ﷺ څخه وغوښتل چې دلارې د سورلی غم یې وخوري، خو نبي کریم ﷺ ورته وویل: تاسو ته د لارې تونې او سورلی څخه یې توانه یم، هغوی ترې په داسې حالت کې ستانه شول چې له سترگو یې اوبښکې فوارې روانې وې .

زه داسې خبرشوم چې ابن یامین بن عمیر بن کعب نضري رَضِيَ اللَّهُ عَنْهُ د ابولیلی عبدالرحمن بن کعب او عبدالله بن مغفل رَضِيَ اللَّهُ عَنْهُمَا سره وکتل چې دواړو ژړلې، هغه ورڅخه وپوښتل چې ولې ژاړې؟ دواړو ورته وویل: مونږ نبي کریم ﷺ ته ولاړو چې د لارې د سورلی لپاره به راته څه راکړي، له هغه سره سورلی وه او مونږ هم یې توانه یو، هغه ورته د اوبو راوړلو لپاره خپله ځانگړې اوبڼه ورکړه، دواړو پرې زین کېښود، د خوراک لپاره یې هم ورته څه اندازه کجورې ورکړې او د نبي کریم ﷺ په ملتیا غزا ته ووتل .

ځینې تاریخ پوهان ذکر کوي چې ابن یامین رَضِيَ اللَّهُ عَنْهُ چمتو کړي مجاهدین د بنو غفار د قبیلې غړي وو .

(۱) ابن هشام وايي: یو ښه او ښک سړي راته وویل: د تبوک په غزا او دغې سترې معرکه کې عثمان بن عفان رَضِيَ اللَّهُ عَنْهُ زر دیناره نفقه کړل، نبي کریم ﷺ وویل: ای الله! زه له عثمان څخه راضي یم ته ورڅخه راضي شه .

د لړې په دې جريان کې نبي کریم ﷺ ته له باندو نه هغه خلک راغلل چې په غزا کې د نه برخې لرلو اړوند يې عذرونه او بهاني وړاندې کولې خو ولې الله پاک په کې د هېڅ چا عذر قابل قبول ونه گرځو .

له دې پړاو وروسته نبي کریم ﷺ د خپل کلک هوډ له مخې سفر ته اغاز ورکړ او مکې ته په لاره کې يې په ثنية الوداع مقام کې دمه واخسته، په دې غزا کې د نبي کریم ﷺ سره د ملتيا نه کولو نه ځينې داسې ايماندارې او رشتونې هستې پاتې شوې وې چې نه يې عذر احتياج يې نه درلود خو ولې په اسلام پالنې کې يې هم هېڅ شک او شبهه نه وه چې له جملې څخه يې کعب بن مالک، مرارة بن الربيع او هلال بن اميه او ابوخيثمه رَضِيَ اللّٰهُ عَنْهُمْ وو .

باقاعده عبدالله بن ابي بن سلول د نبي کریم ﷺ نه ښکته مدينې پلو غر ذباب کې د خپلو پلويانو دمه ځای ونيو، هېره دې نه وي چې د دوی شمېر هم څه پاتې کم نه و . نبي کریم ﷺ چې کله سفر ته مزیده ادامه ورکړه، عبدالله بن ابي بن سلول ورڅخه د خپلو منافقانو پلويانو په ملتيا پاتې شو، چونکه نبي کریم ﷺ علي رَضِيَ اللّٰهُ عَنْهُ په ټولو کورني خدماتو گمارلی و، منافقانو چې وليد ورباندې يې تورونه پورې کړل چې علي رَضِيَ اللّٰهُ عَنْهُ يې ځکه پرېښې دی چې پرې بوج و، تر څو ورڅخه خپې سپکې کړي دا يې ځکه پرېښود .

علي رَضِيَ اللّٰهُ عَنْهُ د خپرو شويو تورونو اړوندو له کبله خپل جنگي اوزار راواخستل او د نبي کریم ﷺ پسې دومره ځغلند ولاړ چې د جرف^(۱) نوم ځای کې يې رالاندې کړ او ورته يې وويل: ای د الله پيغمبره ! منافقان په مدينه کې انگيروي چې زه دې گنې په دې خاطر پرېښی وم چې په لاره کې درباندي بوج وم .

نبي کریم ﷺ ورته وويل: دروغ وايي او په تاپسې پروياگند کوي، ما خو ته په خپلې کورنۍ باندې نگران گمارلی وې، څه بېرته ستون شه، زما او د خپلې کورنۍ اړوند

(۱) جرف د شام په لور له مدينې څخه د درېو ميلو په اندازه کې پرته سيمه ده .

دندې انجام کړه، تا ته دا نه پسندنه ده چې له ما څخه وروسته په مرتبه کې داسې شې لکه هارون عَلَيْهِ السَّلَام چې له موسى عَلَيْهِ السَّلَام څخه و، خو دومره ده چې له ما وروسته د انبياؤ سلسله وجود نه لري .

دا چې نبي کریم ﷺ د څو ورځو په اندازه مسافه وهلي وه ابوخیثمه رَضِيَ اللّٰهُ عَنْهُ چې د دوو ښځو څښتن و، خپل باغ ته ننوت، هرې یوې ورته خپل خپل باغ کې وهلي چوپالونه پاک صفا او په اوبو یخ کړي وو، یخې او خوندورې اوبه یې ورته اېښې وې، کله چې ابوخیثمه رَضِيَ اللّٰهُ عَنْهُ دغه نعمتونه ولیدل د ځان سره یې وویل: دا بیخي عدل او انصاف نه دی چې زه دې له گرمۍ پټ او پناه په یخ سیوري کې د خوندورو خواړو او خپلو ښایسته ښځو سره په شخصي جایداد کې په مزو چرچروبوخت یم، او نبي کریم ﷺ به په سخته گرمۍ تودو بادونو کې د لمر په سوزینده لمبوکې وي!

بیا یې وویل: په الله پاک مې دې سوگند وي چې تر څو هم نبي کریم ﷺ سره مل شوی نه یم نو ستاسو د یوې چوپالګي ته به هم ونه ننوځم، دواړه باید راته په چټګه توګه د لارې توبڼه راکړئ، دواړو ورته توبڼه برابره کړه او اوښه ورته راوستل شوه، زین یې پرې واچو، له دې څخه وړاندې عمیر بن وهب جمحي رَضِيَ اللّٰهُ عَنْهُ چې په لاره کې یې د نبي کریم ﷺ تلاش پلټنه کوله، دواړه سره ملګري شول او هله یې په مزل کې رالاندې کړل چې هغوی تبوک ته رسیدلي وو .

ابوخیثمه او عمیر بن وهب رَضِيَ اللّٰهُ عَنْهُمَا دواړه چې کله تبوک ته نژدې شول ابوخیثمه رَضِيَ اللّٰهُ عَنْهُ عمیر بن وهب رَضِيَ اللّٰهُ عَنْهُ ته وویل: له ماڅخه سرغړونه شوې ده، ترهغه راڅخه مه وروسته کیږه تر څو نبي کریم ﷺ ته یو ځای ولاړ شو، هغه ورسره هم داسې وکړه .

نبي کریم ﷺ چې په تبوک کې دمه اړولې وه، خلکو په لاره کې شاه سوار ولید چې په لور یې راروان دی، نبي کریم ﷺ وویل: دا به ابوخیثمه وي، چې راورسېد خلکو وویل: د الله رسوله ﷺ دا خو په رښتیا ابوخیثمه دی .

ابوخیثمه رَضِيَ اللّٰهُ عَنْهُ چې کله خپله اوښه چو کړه، نبي کریم ﷺ ته راغی او سلام یې پرې وکړ، نبي کریم ﷺ ورته وویل: ډېره نزدې وه چې غرق شوی وې!! بیا ورته ابوخیثمه رَضِيَ اللّٰهُ عَنْهُ خپله ټوله لړې واوروله .

نبي کریم ﷺ د حِجَر مقام ته ورسېد، هلته خلکو دمه او لږه ساه واخسته او له ځاگانو څخه یې اوبه هم وڅښلې، بیا ورته نبي کریم ﷺ وویل: چې نه اوبه وڅښئ او نه پرې اودسونه وکړئ، کوم وړه چې مو په دې اوبو اغېنکلي وي اوښانو ته یې بوتاوه وکړئ او د خوراک لپاره یې مه تیاروئ، له ملگري پرته دې نن شپه هېڅ څوک هم یک او یواځې له معسکر څخه بهر نه وځي .

له بنوساعده قبیلې دوو غړو پرته نورو ټولو خلکو د نبي کریم ﷺ ارشاداتو ته غاړه کېښوده، یو غړي په کې د قضاء حاجت لپاره بهر شوی و چې د اودس ماتي په ځای (مقعد) کې په رنځ اخته شوی و .

او بل د خپل ورک شوي اوښ په تلاش کې وتلی و، طوفاني باد پورته کړی و او د (طي) په غرونو کې یې غورځولی و .

د دواړو اړوند راپور چا تر نبي کریم ﷺ ورسو، هغه وویل: ما تاسو ته نه و ویلي چې له مل پرته دې هېڅ څوک یواځې نه وځي ؟

له دې وروسته نبي کریم ﷺ په رنځ اخته شوی راوغوښت او د زر صحت یابۍ لپاره یې ورله دعا وغوښته، هغه و چې الله پاک ورته صحت ورکړ .

او د بنوطي په غرونو کې راالویدلی غړی بنوطي نبي کریم ﷺ ته په تحفه کې ورکړ .

کله چې په خلکو سهار راوخوت د اودس لپاره د هېڅ چا سره اوبه نه وې، نبي کریم ﷺ ته ټولو شکایت وکړ، نبي کریم ﷺ الله پاک ته خپل لاسونه لپه کړل، ورپڅه راغله او باران وشو، خلک هم خړوب شول او له ځانونو سره یې اوبه هم ذخیره کړې .

پېښه دا وشوه چې په لاره کې له نبي کریم ﷺ څخه اوښه یې درکه شوه ټول خلک یې په لټون بوخت شول، د نبي کریم ﷺ په ملگرو کې د بنوعمر بن حزم کاکا عُمَارَة بن

حزم چې د عقبي د بيعت گډونوال او بدري صحابي و په خپل گروپ کې يې له زيد بن اللصيت چې لوی منافق و، ورڅخه واورېدل: محمد خو په په ډېر باور وايي چې پېغمبر دی، له اسمان څخه په راستول شوي ټول خبرو مو خبروي، او حالانکې د خپلې ورکې شوې اوښې اړوند ورته هېڅ راپور نشته؟؟

نبي کریم ﷺ وويل: په تاسو کې يو سړی دی، په خلکو کې تبليغات کوي چې محمد ځان خلکو ته پېغمبر ورپېژني، دا گمان کوي چې له اسمان څخه راغلي خبر باندې مو خبروي، خو ولې د خپل ورک شوي اوښ معلومات ورته بيخي نشته، زما دې په الله قسم وي چې زه يواځې په هغه پوهېږم چې الله پاک پرې پوهولی يم، ما ته مې الله پاک ورک شوی اوښ راوښود، زما اوښه په دغې ناوچه کې چې په ونه کې يې مهار نښتی دی حصاره ده، ولاړ شئ او اوښ مې راولئ.

خلک ولاړل او اوښ يې راوستو، نو عماره رَضِيَ اللّٰهُ عَنْهُ هم خپل معسکر ته يې وويل: نبي کریم ﷺ چې کومې ويناوې اوسمهال وکړې د ډېرې حيرانتيا وړ او له تعجب نه ډکې وې، د فلانکي سړي په خبرو هم الله پاک خبرولی و، زيد بن اللصيت ته يې ټولې خبرې وکړې، د جنگي قافلې په دغه معسکر کې يو سړي وويل: دا خبرې که څه هم زيد بن اللصيت کړي دي خو مونږ هېڅ چا پرې نبي کریم ﷺ نه دی خبرولی.

عمارة رَضِيَ اللّٰهُ عَنْهُ په داسې حالت کې به لوړ اوواز غږ کړ چې زيد بن اللصيت يې په خټ خټ کې ووهو: ای د الله بندگانو! ما ته راشئ، زما په ډله کې لوی رنځ رامنځ ته شوی دی خو زه پرې پوهه شوی نه وم.

بيا يې ورته وويل: ای د الله دښمنه! زما سره له ملگرتوب څخه جلا شه چې نور دې ونه وينم.

ځينې تاريخ پوهان وايي: له دې تريخ پړاو ورسته زيد بن اللصيت رښتنې توبه وويسته، خو ولې نور ځينې وايي چې د ژوند تر اخره سلگې پورې منافق و او منافق ومړ.

بيا نبي کریم ﷺ سفر ته دوام ورکړ په لاره کې به ترې څوک تپ او پاتې شو، خلکو به غږ کړ چې د الله رسوله! پلانکي سړی پاتې شو!!

هغه به ورته کړه: پرېږدئ چې پاتې شي، که خير او فايده په کې وه الله پاک به يې درسره مل کړي، او که خير پکې نه وي نو ايله ترې الله خلاص کړئ.

تر دې چې چا ورته وويل: د الله رسوله! ابوذر رضي الله عنه پاتې شو؟

هغه ورته وويل: پرېږدئ چې پاتې شي، که خير او فايده په کې وه الله به يې ستاسو ملگری کړي او که فايده په کې نه وه نو ايله ترې الله خلاص کړئ.

ابوذر رضي الله عنه چې خپلې اوښې ته يې ډېر انتظار وويست چې گړندی به شي خو ونه شوه، بالاخره يې ترې خپل سازوسامان راواخست او خپله يې بار کړ او پېدل پېدل د

نبي کریم ﷺ په نقش قدم پسې روان و، چونکه نبي کریم ﷺ او ملگرو يې دمه اخستې وه نو له ورايه چا وليد غېږ يې کړ چې اې د الله رسوله! لرې څوک پيادل راروان دی!!

نبي کریم ﷺ وويل: شايد ابوذر رضي الله عنه وي، چې رانږدې شو نو خلکو ورته وويل: دالله رسوله! په رښتيا ابوذر رضي الله عنه دی.

نبي کریم ﷺ وويل: الله دې د ابوذر رضي الله عنه مل شي، د هغه تلل راتلل، د هغه مرگ او مړينه او د هغه بعث او نشر به يواځې يواځې کيږي.

عبدالله بن مسعود رضي الله عنه وايي: عثمان بن عفان رضي الله عنه چې کله د خپل واک په دور کې ابوذر رضي الله عنه د رېښې مقام ته په داسې حالت کې واستو

چې له خپلې ښځې او غلام پرته ورسره نور څوک نه وو، هلته اجل واخست، دواړو ته يې وويل: چې کله ومړم غسل به راته راکړئ او په کفن کې به مې ونغاړئ، د لارې په

منځ کې به مې کيږدئ، چې کله هم لومړۍ قافله راشي ورته به ووايي: د نبي کریم ﷺ د خوږ ملگري ابوذر رضي الله عنه په تدفين کې راسره مرسته وکړئ.

چې کله وفات شو د وصيت سره سم دواړو همدغسې وکړل، او د لارې په منځ کې يې کېښود، څه گوري چې د عبدالله بن مسعود رضي الله عنه په مشرۍ څه شمېر خلک

د عمرې ادا کولو په خاطر راروان وو، هغوی وکتل چې د لارې په منځ کې جنازه ايښې ده، وډارېدل نږدې وه چې اوښان پرې ښې کيږدي، غلام زر وروپاڅېد او پر خلکو کې

يې غېر چې دا د نبی کریم ﷺ د نزدې ملگري ابوذر رَضِيَ اللّٰهُ عَنْهُ جنازه ده، مونږ سره يې په تدفين کې مرسته وکړئ .

عبدالله بن مسعود رَضِيَ اللّٰهُ عَنْهُ د (لَا إِلَهَ إِلَّا اللّٰهُ) کلمات په لوړ غېر وويل او په وېر ژړا يې پيل يواځې مړ شوې او يواځې به بېرته راپورته کيږي، بيا عبدالله بن مسعود رَضِيَ اللّٰهُ عَنْهُ ورسره شته خلکو ته په تبوک کې د نبی کریم ﷺ کړې خبره واوروله .

بيا يې وويل، نبی کریم ﷺ رښتيا ويلي و چې: تگ راتگ دې هم يواځې دی، او يواځې مړ شوې او يواځې به راپورته کېږي.

بيا عبدالله بن مسعود د خپلو ملگرو په شمول له اوشانو څخه راښکته شول او هغه يې دفن کړ .

تبوک ته په رسېدو نبی کریم ﷺ ته د ايليې واکمن يُحْنَةَ بن رُوَيْه تسليم راغی د نبی کریم ﷺ سره له خيالاتو تبادلي وروسته يې تېکس ته غاړه کېښوده، د جرباء او ذرح مقام هستوگنوالو هم تېکس ته غاړه کېښوده، نبی کریم ﷺ يې د سرساتنې لپاره ورته ليکلي ژمنه ورکړه چې له ځانونو سره يې سمبال ساتلې وه .

د يُحْنَةَ بن رُوَيْه سره يې دا تړون ليکلی و:

[بسم الله الرحمن الرحيم، دا لاسليک د يحنة بن رويه لپاره د الله پاک او د هغه د رسول ﷺ له اړخ د امن او ډاډ پيغام دی، دا امن ليک د ايليې مقام ټولو هستوگنوالو او کښتيو او تجارتي کاروانونو ته په وچه او لونده کې عام او تام دی .دوی ټول د الله پاک او د محمد ﷺ په ذمه کې دي، دا امن ليک د شام او يمن او بحر ټولو خلکو ته هم شامل دی .که د امن ليک له بندونو څخه هر چا سرغړونه وکړه، امن او شتمنې به يې د امن له دائرې څخه وځي، که د سرغړونې په مهال يې هر څوک په شتمنۍ غازي شونو خوړل يې روا دي، د دې لاسليک په بنسټ د مذکوره خلکو له هېڅ اوبو څخه مخه نه شي نېول کېدای، او نه يې د بحريا د وچې له لارې تجارتي کاروانونو مخه نيول کېدای شي] .

نبي کریم ﷺ اکيدر دومه ته د خالد بن وليد رَضِيَ اللّٰهُ عَنْهُ استول

بيا نبي کریم ﷺ خالد بن وليد رَضِيَ اللّٰهُ عَنْهُ د بنو کنده نصراني واکمن اکيدر بن عبدالملک ته واستو، او ورته يې وويل: [شايد هغه په داسې حالت کې وگورې چې صحرايي غوا به ښکار کوي]

خالد بن وليد رَضِيَ اللّٰهُ عَنْهُ ووت تر دې چې د هغه ماني يې په نظر راغله، چونکه د شپې د سپوږمۍ رڼا زياته وه، نصراني واکمن د خپلې ښځې په ملتيا له ماني څخه سر پورته کړ، څه گوري چې غويا له بهر څخه ماني په ښکرونو وهي، ښځې ورته کړه: داسې غوا دې چرته په ژوند کې ليدلې ده؟

هغه ورته وويل: نا، ښځې ورته وويل: ايا داسې خبره غوا به څوک له لاسه ورکړي؟ هغه وويل: نا هېڅ څوک به يې ورنه کړي.

د ماني له بامه رابښکته شوه، د ښکار لپاره يې د امر سره سم اس په زين سمبال شو، د حسان نوم ورور په ملتيا ورسره نور کورني غړي هم ووتل، ناڅاپه ورسره د نبي کریم ﷺ استول شوی جنگي کاروان مخامخ شو، که څه يې هم هغه خپله بندي کړ خو ولې ورور يې ورله وواژه، او په غاړه چين چې د سرو زرو تارونو او رېښمو باندې گل شوې وه خالد بن وليد رَضِيَ اللّٰهُ عَنْهُ ترې په غنيمت کې واخسته او مخکې له دې چې مدينې ته راشي چين يې نبي کریم ﷺ ته راواستوله.

انس بن مالک رَضِيَ اللّٰهُ عَنْهُ وايي: اکيدر بن عبدالملک چې کله مدينې ته راوستل شو د غاړې چين ته يې خلکو تعجب او حيرانتيا په نظر وکتل، گوته به يې وروړلې او حيرت اخستي وو، نبي کریم ﷺ ورته وويل: تاسو دې ته حيرانتيا وړي ياست؟ په جنت کې د سعد بن معاذ رَضِيَ اللّٰهُ عَنْهُ د ستمالونه له دې څخه نهايت زيات پاسته او ښايسته دي.

ابن اسحاق وايي: خالد رَضِيَ اللّهُ عَنْهُ چې كله هم اكيدر بن عبدالملك مدينې راوست، نبي كريم ﷺ ورته د ټيكنس د ادائينگي په بدل كې وينه حرامه كړه او مخه يې ورله خلاصه كړه تر څو كلي ته ستون شو.

نبي كريم ﷺ په تبوك كې څه دپاسه لس شپې تېرې كړې او بېرته مدينې ته راستون شو، د تبوك او مدينې ترمنځ يوه چينه وه چې له يو څخه تر درې خلكو پورې ترې اوبه څښلې شوې، نبي كريم ﷺ وفرمايل: زمونږ له ورسېدو پرته چې څوك له مذكوره چينې څخه اوبه ونه څښي، هغه و چې ځينې منافقان ورته په قصدي توگه گړندي راغلل او اوبه يې ورڅخه وڅښلې، نبي كريم ﷺ چې چينې ته كله هم راوړسېد څه گوري چې د اوبو څاڅكۍ هم نشته، ويې پوښتل چې له مونږ څخه مخكې چينې ته څوك څوك راغلي دي، چا ورته وويل چې فلانكې فلانكې، نبي كريم ﷺ وويل: ايا ما نه وو منعه كړي چې له ما څخه مخكې له چينې نه څوك اوبه ونه څښي؟

بيا ورته نبي كريم ﷺ ښهرا وکړې او لعنت يې پرې ووايه .

له دې وروسته نبي كريم ﷺ له سورلي څخه رابښکته شو او له کوم کاني څخه چې اوبه راوتې لاس يې پرې کېښود، په لاس کې اوبه راوبهېدې، بېرته يې پې کاني لوند او وروباندي يې اوبه وشيندلې، بيا يې الله پاک ته د سوال زاری منگولې پورته کړې، هغه و چې ډېرې اوبه راوختېدې حتی چې اوبو د ورېځو د غړمبا په څېر اوازونه هم لرل، خلكو ترې ځانونه او خپل څاروي خړوب کړل او مشکونه يې ترې هم ډک کړل .

بيا نبي كريم ﷺ وفرمايل: تاسو يا ستاسو له جملې نه که هر څوك ژوندی پاتې شي وبه گوري چې د دې ځای شاوخوا گرده علاقه به تکه شنه وي .

ابن اسحاق وايي: ابن شهاب زهري د ابن اكيمة الليثي په روايت د ابورهم غفاري له وراره څخه نقلوي چې هغه د ابورهم كلثوم بن الحصين رَضِيَ اللّهُ عَنْهُ نه چې د نبي كريم ﷺ سره يې د ونې لاندې بيعت الرضوان تړون ته حضور هم ورکړی و، واورېدل: زه د نبي كريم ﷺ سره د تبوك په غزا كې مل وم، مونږ ټول تبوك ته نژدې د اخضر نوم

ځای کې روان وو چې الله پاک راته خوب راوست، ما به زیار ویسته چې خپله سورلی قابو کړم ترڅو خپه مې د نبی کریم ﷺ له خپې څخه ونه لگېږي او زخمي نه شي، زه په دې خبره راوپاڅېدم چې (خوږ دې کړم)، زړ مې ورته کړه: د الله رسوله! بخشش راله وغواړه، هغه راته وویل: روان اوسه.

بیا یې راڅخه پوښتنې پېل کړې چې له بنو غفار څخه څوک څوک پاتې شوي دي، ما اگاه کړ چې پلانکی او پلانکی ... بیا یې راڅخه وپوښتل هغه تک سره لوړ کوسه گان ولې پاتې شوي دي؟ ما ورته د هغوی د پاتې کېدو ټوله کهاني واوروله.

بیا یې راته وویل: او هغه تور لنډي پوچي ولې پاتې شوي دي؟
ما ورته کړه: د الله پېغمبره! دغه خلک زه نه پېژنم.

هغه راته وویل: هغه خلک چې (شبكة شدخ) دگډو بزور مې لري، ما چې سوچ وکړ نو رایاد مې شول، ورته مې وویل چې هغوی خو بنو غفار نه دي، هغوی له بنو اسلم څخه دي او زموږ ملاتړ دی.

نبی کریم ﷺ راته وویل: که دغه خلک خپله پاتې کېدل نو له دې څخه څه شي رابند کړي وو چې د الله پاک په لاره کې یې تکره سړي ته اوښ ورکړي و چې غزا ته پرې ولاړ شي!!

دا راته ډېره د خفگان خبره ښکاري چې په غزا کې رانه د قريشو مهاجرین یا انصار او یا هم د بنو غفار او اسلم غړي پاتې شي.

دهجرت په نهم کال کې د رمضان په میاشت کې د ثقیف د قبیلې پلاوې او اسلام اعلانول

ابن اسحاق وايي: نبي کریم ﷺ له تبوک څخه د رمضان په میاشت کې راستون شو، او په همدې میاشت کې ورته د ثقیف پلاوې هم راغله، پېښه دا وه چې نبي کریم ﷺ کله هم له دوی څخه راستون شو نو ورپسې عروه بن مسعود رَضِيَ اللّٰهُ عَنْهُ گړندي گامونه راپورته کړل وړاندې له دې چې نبي کریم ﷺ مدینې ته ننوځي، عروه راگېر کړل او خپل اسلام یې اعلان کړ، بیا عروه رَضِيَ اللّٰهُ عَنْهُ له نبي کریم ﷺ څخه وپوښتل چې خپل کلي کور ته به ولاړ شي تر څو دعوت وکړي، هغه ورته وویل: هسې نه خپل قوم دې مړ کړي!! هغه ورته وویل: نا بلکې زه خپل قوم ته د هغوی له بې بیانو څخه هم محبوب یم .

عروه بن مسعود رَضِيَ اللّٰهُ عَنْهُ چې د خپل قوم مشرتابه او ورته ډېر زیات محبوب هم و قوم ته ستون شو، هلته یې په دې خاطر د اسلامي دعوت لړۍ پېل کړه چې شاید دوی به هم ورته غاړه کېږدي، نو د دعوت لپاره د کور لوړې خونې ته پورته شو او دعوت یې پېل کړ، له هرې خوا پرې د قوم له اړخ د غشو وارول شروع شول په غشي ولگېد او ومړ .

بنو مالک اټکل کړه چې له دوی څخه د بنو سالم بن مالک د قبیلې غړي اوس بن عوف وژلي دی، خو ولې ملاتړو دعوه لرله چې له دوی څخه د عتّاب بن مالک له کورنۍ څخه د وهب بن جابر په نوم غړي وژلی دی .

عروه بن مسعود رَضِيَ اللّٰهُ عَنْهُ ته وویل شول: څه وایې چې باید قاتل سره څه وشي ؟ هغه وویل: د الله پاک لویه لورینه ده چې په دې مرگ مې اخلې او د شهادت ستره رتبه

راته راكوي، كوم ډول چارې چې د نبي كريم ﷺ د شهيدانو ملگرو قاتلينو سره كېداى شي هم هغسې وكړئ او ما د شهيدانو سره يو ځاى خاورو ته وسپارئ .

قوم يې اټكلوي چې نبي كريم ﷺ يې اړوند وويل: [عروه بن مسعود رَضِيَ اللّٰهُ عَنْهُ په خپل قوم كې د صاحب پس رتبه لري] .

د عروه رَضِيَ اللّٰهُ عَنْهُ له شهادت وروسته ثقيف څو مياشتې په كفر او عناد پاتې شول، بيا سره خپل منځ كې راټول شول او په دې پرېكړې سره اتفاق ته ورسېدل چې د شاوخوا پرتو عربانو قبيلو سره د جنگ جگړې څخه يې توانه دي، بايد هرومرو اسلام ته غاړه كيردي .

ټول سره په پاى كې په اسلام راضي شول، د قوم په نيابت عبدالليل بن عمرو بن عمير چې دعروه رَضِيَ اللّٰهُ عَنْهُ همزولى و انتخاب كړى شو چې نبي كريم ﷺ ته يې استازى واستوي، خو ولې هغه ورڅخه په تپه انكار وكړ ترڅو د عروه بن مسعود رَضِيَ اللّٰهُ عَنْهُ په خبر پېښه ورسره ونه شي، هغه له قوم څخه وغوښتل چې ستاسو نيابت ته هله غاړه ېږدم چې د قوم نور سپين ږيري او مشران راسره واستوي، هغوى ورسره د ملاتړو څخه دوه نفر او درې نور نفر يې ورسره د بنومالك نه واستول، د عبدالليل په مشرۍ شپږ كسيزه پلاوې چې له حكم بن عرو بن وهب بن معتب، شرحبيل بن غيلان بن سلمه بن معتب، او له بنو مالک څخه عثمان بن ابي العاص بن بشر بن عبد دهمان، او له بنو سالم څخه اوس بن عوف، او له بنو حارثه څخه نمير بن خرشه بن رييعه جوړه پلاوې د مدينې په لور روان شول .

عبدالليل چې د قوم مشرتابه او كلك مدافع و له ځان سره دغه خلك ځكه واخستل چې كله هم بېرته طائف ته راستانه شي نو هر څوك به خپلې خپلې كورنۍ او قوم ته قناعت وركړى شي، ترڅو دا هم لكه دعروه رَضِيَ اللّٰهُ عَنْهُ په خبر قتل نه شي .

مغيره بن شعبه رَضِيَ اللّٰهُ عَنْهُ چې په خپل نوبت كې د نبي كريم ﷺ د ملگرو اسونه خړول، مدينې نه نژدې ورسره د ثقيف پلاوې مخامخ شوه، له ډېرې خوشحالي نه يې اسونه پرېښودل او نبي كريم ﷺ ته يې د زيري وړلو په خاطر چټك گامونه پورته كړ، په

لاره کې يې د ابوبکر رَضِيَ اللہ عَنْہُ سره ليدل وشول، هغه يې هم د ثقیف په راتګ وخبرو چې په اسلام کې ننوتل غواړي، ابوبکر - رَضِيَ اللہ عَنْہُ - ورته وويل: دا زيری به لومړی نبي کریم ﷺ ته زه ورکوم، هغه ورسره ومنله چې هغوی اسلام کې ننوتل غواړي، او په دې خاطر راغلي دي چې نبي کریم ﷺ ورته د سرساتنې امان، د هغوی د قوم او قبیل، د کلي کور او گردو شتمنيو اړوند د امن ليکلي شروط هم ورکړي .

بيا مغیره رَضِيَ اللہ عَنْہُ او د ثقیف راغلی هیئت ته د نبي کریم ﷺ سره د ناستې پاستې او مخامخ کېدو ادبونه او د سلام کولو طريقه کار وښود، خو ولې هغوی انکار وکړ چې هرومرو به ورسره د جاهليت د رسم رواج سره لومړني ليدنه کوي .

د معلوماتو له مخې ددوی د راتګ سره سم ورته نبي کریم ﷺ په مسجد کې ځای سمبال کړ، د ثقیف د وفد او نبي کریم ﷺ ترمنځ منځګړتوب خالد بن سعيد بن العاص رَضِيَ اللہ عَنْہُ کو چې بالاخره يې ورله د خالد بن سعيد رَضِيَ اللہ عَنْہُ په لاس امن ليک هم وليکو.

د نبي کریم ﷺ له پلوه راستول شوي خواږه به ثقیفانو تر هغه نه خوږه چې خالد بن سعيد - رَضِيَ اللہ عَنْہُ - به ترې لومړی خوراک نه وکړی، تر اسلام راوړو پورې يې دې لږي جريان درلود.

د روانو مذاکراتو په لړۍ کې ثقیفانو له نبي کریم ﷺ څخه وغوښتل چې تر درې کالو پورې به دلات د رانسکورولو هېڅ اراده نه کوي، خو نبي کریم ﷺ يې دا غوښتنه په کلکه رد کړه، بيا يې تر دوه کاله غوښتنه وکړه، بيا يې ترې د يو کال غوښتنه وکړه ان تر يوې مياشتې پورې يې ترې غوښتنه وکړه چې لات او خونه به يې نه ښکاري، خو نبي کریم ﷺ ورته تيار نه و چې لات ولاړ پرېږدي، تر دې چې ابوسفیان بن حرب او مغیره بن شعبه رَضِيَ اللہ عَنْہُ دواړه يې د هغه د ريز مريز کولو لپاره واستول .

هغوی دا غوښتنه په دې خاطر کوله چې له خپلو بې وقوفه ليونیانو او د ښځو له پېغرنډو څخه ځانونه وژغوري .

بل يې ترې دا وغوښتل چې له لمونځ کولو څخه يې معاف کړي، او که بوتان هرورمرو پنگوي بايد د ثقفيانو په لاس يې درې وړې نه کړي .

نبي کریم ﷺ ورته وويل: دا به درسره ومنم چې بوتان به ستاسو په لاس نه ماتوم خو ولې هغه ديانت له خير او سعادت څخه لوڅ لغروي چې لمونځ په کې نه وي . هغوی ورته وويل: که څه هم مونږ ته يې غيرتي ښکاري خو بيا هم ستاسو ارشاداتو ته ضرور غاړه ږدو .

د ثقفيانو له اسلام وروسته د ليکلې ژمنې په شمول پرې نبي کریم ﷺ عثمان بن ابي العاص رَضِيَ اللّٰهُ عَنْهُ امير وگماره، که عثمان رَضِيَ اللّٰهُ عَنْهُ څه هم ځوان جان او کم عمره و، خو له دين سره د زياتې مينې او ديني زده کړو او تفقه له کبله يې په مشرۍ هم ونازو، ابوبکر رَضِيَ اللّٰهُ عَنْهُ نبي کریم ﷺ ته وويل: اى د الله رسوله ! ما ته په ټول راغلې پلاوې کې دا هلک په ديني زده کړو کې ځيرکه او د چټکې زده کړې څښتن ښکاري، دا به وکولای شي چې قران کریم په توندۍ سره ياد کړي.

کله چې ثقفيانو له مدينې څخه طائف ته د بېرته ستنېدو هوډ وکړ، نبي کریم ﷺ ورسره د (لات) د ماتولو لپاره ابوسفیان بن حرب او مغیره بن شعبه رَضِيَ اللّٰهُ عَنْهُمَا دواړه واستول، مغیره رَضِيَ اللّٰهُ عَنْهُ غوښتل چې ابوسفیان رَضِيَ اللّٰهُ عَنْهُ ته له ځان څخه د (لات) په ماتولو لومړيتوب ورکړي خو ولې هغه ورته له تن کېښودو نه انکار وکړ، او ورته يې وويل چې ته بايد ضرور لومړی خپل قوم ته ورشي او خپله ترې په ذوالهدم مقام کې پاتې شو .

مغیره بن شعبه رَضِيَ اللّٰهُ عَنْهُ طائف کې د لات په درگاه ورننوت او پر لات باندې ولاړې ودانۍ په نړولو يې پېل وajo، ټول قوم او قبيله يې ورته په دې خاطر حاضر ولاړه وه چې اوس به ورته ليونتوب او يا بله کومه ستونزه پېښېږي، د ثقفيانو ښځې لوڅ سر راووتې او دا کلمات يې سره زمزمه کول:

لَتُبَكِّينَ دُفَاعٌ ** اَسْلَمَهَا الرِّضَاعُ
لَمْ يُحْسِنُوا الْمِصَاعَ

❖ په لات (دفاع) باندې به هر وروڼو ژړاگانې کيدای شي * چې بې بوزدیلو ورته له جنگ جگړې پرته وسپارت* او په دفاع کې يې هېڅ چا هم د تورې وهلو مقابلې ونه کړه. مغیره رَضِيَ اللّٰهُ عَنْهُ چې په لاس کې ورسره تېرگي باندې يې په (لات) گوزارونه کول، ابوسفیان رَضِيَ اللّٰهُ عَنْهُ به ویل: اه.. اه.. خوار شې !!

مغیره رَضِيَ اللّٰهُ عَنْهُ چې د لات په سر ولاړ منار له رانړولو څخه وزگار شو، په داسې حالت کې يې ابوسفیان رَضِيَ اللّٰهُ عَنْهُ و خبروه چې (لات) ته وړاندې شوې منښتې نذرانې يې ټولې راغونډې کړې وې، هېره دې نه وي چې گانه يې د سرو زرو او د برگو کونجکو څخه عبارت وه .

د عروه رَضِيَ اللّٰهُ عَنْهُ له شهادت وروسته ابوملیح بن عروه رَضِيَ اللّٰهُ عَنْهُ او قارب بن الاسود د ثقیف له پلاوې وړاندې د نبی کریم ﷺ حضور ته داسې مسلمانان راغلي وو چې له ثقیف سره به نور هېڅ راز اړیکې نه لري، دواړو ته نبی کریم ﷺ وویل: چې څوک درته پسند وي نور ورسره دوستانه وکړئ، دواړو ورته وویل: زموږ د دواړو دوستان الله پاک او د هغه رسول کریم ﷺ دي .

نبی کریم ﷺ ورته وویل: ایا له خپل ماما ابوسفیان بن حرب رَضِيَ اللّٰهُ عَنْهُ سره اړیکې ښې نه بولي؟

هغوی وویل: ولې نه، له هغه سره په نېکو اړیکو لرلو خوښ یو .

کله چې نبی کریم ﷺ د (لات) له رانسکورولو لپاره مغیره او ابوسفیان رَضِيَ اللّٰهُ عَنْهُمَا ولېږدول او د طائف خلکو اسلام اعلان کړ، ابوملیح بن عروه رَضِيَ اللّٰهُ عَنْهُ له نبی کریم ﷺ څخه وپوښتل چې ایا د پلار په ذمه کې پاتې پورونه د (لات) له درگاه څخه راوړل شوي مالي پانگې څخه ادا کولی شي؟ هغه و چې نبی کریم ﷺ ورسره ومنله .

بیا ورته قارب بن اسود وویل چې زما د پلار په ذمه کې پاتې پورونه هم ادا کړه !

هغه ورته وویل: اسود چونکه مشرک مړ شوی دی د مسلمانانو لاس ته ورغلي غنیمت څخه يې د پور ادا سمه نه ده .

قارب نبي کریم ﷺ ته وویل: ای د الله رسوله! اوس خو ته مشرک نه بلکې مسلمان پالې، د هغه په ذمه کې پاتې قرضونه خو له ما څخه غوښتل کېږي گویا که پور همدا زما په ذمه دی، بیا نبي کریم ﷺ ابوسفیان رَضِيَ اللهُ عَنْهُ امر وکړ چې د (لات) له خزانې څخه د دواړو پورونه ادا کړي.

مغیره رَضِيَ اللهُ عَنْهُ چې کله ټول مالیت راغونډ کړ ابوسفیان رَضِيَ اللهُ عَنْهُ ته یې وویل: تا ته نبي کریم ﷺ لیک راستولی دی چې له دې مالیت څخه د عروه او اسود پورونه ادا کړه.

د نبي کریم ﷺ هغوی ته داستولی لیک نص په دې توگه و:

[بسم الله الرحمن الرحيم، د الله د استازي محمد ﷺ څخه ټولو مومنانو ته اعلان دی چې د (وج) مقام ازغي دارې ونې به څوک نه قطع کوي، که څوک د دې جرم په ارتکاب ونيول شو نو ناغه یې وهل او لوڅول دي، که یې مزیده نوره سرغړونه اختیار کړه نو د الله پېغمبر محمد ﷺ حضور ته به وړاندې کولی شي، هېره دې نه وي چې دا د نبي کریم ﷺ پوخ حکم د، د نبي کریم ﷺ په امر خالد بن سعید دا نوشته کړ، هېڅ څوک باید سرغړونې ونه کړي ورنه د نبي کریم ﷺ له امر څخه په سرغړونه به د ځان سره زیاتې او ظلم وکړي].

د هجرت په نهم کال د پلاو و راتگ او د سورت فتح نازلېدل

ابن اسحاق وايي: نبي کریم ﷺ چې د مکې او تبوک له فتحې څخه وزگار شو او ثقیف هم اسلام ته غاړه کېښوده، له هر اړخه ورته د عربانو خېل خېل قبیلوي پلاوې رامتې شوې^(۱).

د عربانو بېلابېل خېلونه د اسلام له منځه وړلو لپاره قريشو ته تکیه وې، چونکه هغوی اهل حرم او په څرگند ډول د اسمعيل عَلَيهِ السَّلَام اولاد وو، ټولو عربانو د قريشو قيادت ته دوه لاسي سلام کو، خو چې کله دوی د نبي کریم ﷺ ضد تاوتریخوالی او جگړو شخړو مېدان گرم وساتو چې الله پاک په کې فتحه او نصرت نبي کریم ﷺ ته ورکړه، عربان وپوهېدل او سر یې خلاص شو چې د نبي کریم ﷺ په ضد جگړه کې به هېڅکله برلاسي نه شي او نه به یې دښمن وگټي، هغه و چې په اسلامي دين کې ډلې ډلې او خېلونه خېلونه خلک ننوتل، الله خپل پيغمبر ﷺ ته وايي (إِذَا جَاءَ نَصْرُ اللَّهِ وَالْفَتْحُ * وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا * فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا)^(۲)

(۱) ابن هشام وايي: نهم هجري کال ته د پلاو راتگ کال ويل شوی دی.

(۲) سورت نصر: (۱-۳). ژباړه: د الله پاک مرسته او بری چې کله هم راشي * او خلک دې داسې تر سترگو شول چې په دين کې ډلې ډلې وننوځي * نو د خپل رب حمد او ثنا بيان کړه او له هغه څخه د گناهونو بخشش وغواړه، په يقين سره چې هغه توبه قبلونکی دی.

د بنو تمیم پلاوې راتګ او د سورت حجات نزول

د عربانو د بېلابېلو قومونو او خېلونو د پلاو له مخې یوه پلاوې د بنو تمیم هم وه چې د عطار د بن حاجب بن زرارۍ بن عدس تمیمی په ملتیا نور مخه وړ او لوړ پورې لکه اقرع بن حابس، زیرقان بن بدر، عمرو بن الاهتم، حبحاب بن یزید په شمول نبی کریم ﷺ ته راغلل .

د بنو تمیم لویه پلاوې چې د هر خېل مشرتابه پکې شتون درلود یو هم په کې نعيم بن یزید، قیس بن الحارث، قیس بن عاصم، عیینة بن حصن بن حذیفه بن بدر هم وو . خو اقرع بن حابس او عیینة بن حصن رَضِيَ اللّٰهُ عَنْهُمَا چې د نبی کریم ﷺ سره د مکې او طایف او د حنین په جگړو کې هم ونډه لرلې وه، د بنو تمیم د وفد سره یو ځل بیا د نبی کریم ﷺ حضور ته راغلل .

د بنو تمیم راغلی وفد چې کله هم مسجد ته ننوتل، نبی کریم ﷺ ته یې د کور له دېوالونو پناه چغې نارې کړې چې محمده !! په چټکه سره مونږ ته راوځه . په نبی کریم ﷺ یې لوړ غبرونه ښه ونه لگېدل .

چې کله نبی کریم ﷺ راووت، دوی ورته وویل: ستا په حضور کې تاسو ته د خپلو ویاړونو لمانځنه پسند بولو، امېد دی چې زمونږ شاعر او خطیب ته اجازه ورکړي .

نبی کریم ﷺ ورته وویل: زما درته اجازه ده، ستاسو خطیب چې څه وایي ودې وایي، عطار د بن حاجب وپاڅېد او خبرې یې په دې کلماتو پیل کړې چې:

هغه الله دگړدو ستاینو وړ دی چې په گڼ شمېر لورینو یې نازولي یو، د ثنا او صفت جوگه هغه الله دی چې زمونږ په غاړه کې یې د خلکو زعامت اچولی دی، د دې برسېره یې په بې ساره مالي نعمتونو او د خیر ښېگړې سترو کارونو په انجامولو توانولي یو، په

ټول ختيځ کې د عزت او وقار مالي لگښتونه ته موخوک رسيدگي نه شي کولی، هېڅ چرته مونږ سيال نه لرو، ايا په رښتيا مونږ په خلکو کې د فضيلت او خيريت د بشپړې غوړوالي څښتنان نه يو؟ که څوک زمونږ په څېر وياړونه لري نو په گوته دې کړي! که څوک راسره وياړونه پرتله کوي خپل وياړونه دې زمونږ په څېر ياد کړي، که وغواړو له دې به هم خبرې اوږدې شي، د الله د زياتې راکړې يادداشت نه مونږ ته حيا راځي خو په ورکړه او پاللو کې ستر شهرت لرو، که څوک سيالی ته زړه خوښی وي زمونږ په څېر دې د خپلو وياړونو ياد وکړي او يا دې له مونږ څخه خپل لوړ خويونه او عادتونه ذکر کړي.

ددې خبرو په پای ته رسولو نور نو عطار د کښېناست د بنوالحارث بن الخزرج قبيلې اړوند غړي ثابت بن قيس بن شماس رَضِيَ اللّٰهُ عَنْهُ ته نبي کریم ﷺ امر وکړ چې وپاڅه او د خطبې ځواب يې ورکړه. ثابت بن قيس رَضِيَ اللّٰهُ عَنْهُ وپاڅېد او وويل:

ستاينې او ټوله ثنا هغه الله لره ده چې لوی لوی اسمانونه او ځمکې يې مخلوق دي، په اسمانونو او ځمکو يې واک دی او علم يې په هر څه گډه اچولې ده، گرد شيان د الله له لورينې بل څه نه دي، د الله د قدرت بېلگه دا ده چې مونږ ته يې د خلکو واکمني راکړې ده، زمونږ لپاره يې په گرد مخلوق کې خپل استازيتوب هغه چا ته ورکړ چې شريف او کریم نسب لري، گفتگو او خبرې يې ټولې رښتيا دي، هغه ته يې خپل اسماني کتاب په داسې حالت کې ورکړ چې په تبليغ او خلکو ته په رسولو يې امانت دار دی، په گرد مخلوق کې هغه د الله انتخاب دی، خلک يې پر ځان ايمان لرلو ته راوبلل، هغه و چې خپلې کورنۍ او خپلو خپلوانو يې پرې ايمان راوړ، په خوی عادت او نسبي سپيڅلتوب باندې تمام دی، د ښکلا او ډول ډال نه ډک مخ لري، په ټولو خلکو کې غوره ترين خلک چې رسول الله ﷺ د الله لورې ته راوبلل مونږ (انصار) يو، مونږ د الله پاک د دين مرستندوي او د هغه د رښتني استازي مرستيالان يو، خپل جگړيز مهارتونه د خلکو پر ضد تر هغه په کار اچو تر څو د الله پاک او د هغه په رسول

بشپړ ايمان ولري، که الله پاک او د هغه رسول ﷺ ته هر چا تسليمي ورکړه زمونږ له تېغه به خپله وينه، مال او شتمني بچه وساتي، خو که څوک کبرليچونو ته دوام ورکړي الله پاک په خاطر به ورسره د تل لپاره وسله وال جنگ وکړو، او د کافرانو مرگ ژوبله مونږ ته ډېره اسانه ده، خبرې همدا دي چې ما وکړې نور د الله پاک څخه د خپل ځان او د ټولو مومنانو لپاره له لغزشتو د بخشش سوال کوم، والسلام عليكم .

بيا زبرقان بن بدر وپاڅېد او وويل:

نَحْنُ الْكِرَامُ فَلَا حَيَّ يُعَادِلُنَا	**	مِنَّا الْمُلُوكُ وَفِينَا تُنْصَبُ الْبَيْعُ
وَكَمْ قَسَرْنَا مِنَ الْأَحْيَاءِ كُلِّهِمْ	**	عِنْدَ النَّهَابِ وَفَضْلُ الْعِزِّ يَتَّبِعُ
وَنَحْنُ يُطْعِمُ عِنْدَ الْقَحْطِ مُطْعِمُنَا	**	مِنَ الشَّوَاءِ إِذَا لَمْ يُؤْنَسِ الْقَرْعُ
بِمَا تَرَى النَّاسَ تَأْتِينَا سُرَاتُهُمْ	**	مِنْ كُلِّ أَرْضٍ هُوِيًّا ثُمَّ تَصْطَلِعُ
فَنَنْحَرُ الْكُومَ عُبْطًا فِي أَرْوَمَتِنَا	**	لِلنَّازِلِينَ إِذَا مَا أُنْزِلُوا شَبِعُوا
فَلَا تَرَانَا إِلَى حَيٍّ نَفَاخِرُهُمْ	**	إِلَّا اسْتَفَادُوا فَكَانُوا الرَّأْسَ يُقْطَعُ
فَمَنْ يُفَاخِرُنَا فِي ذَاكَ نَعْرِفُهُ	**	فَيَرْجِعُ الْقَوْمُ وَالْأَخْبَارُ تُسْتَمَعُ
إِنَّا أَبِينَا وَلَا يَأْبَى لَنَا أَحَدٌ	**	إِنَّا كَذَلِكَ عِنْدَ الْفَخْرِ نَرْفَعُ

❖ په شرافت کې زمونږ په ضد هېڅ قبيلوي همسيال نشته، واک پرې هم زمونږ دی او د يهودانو عبادتخاني مو تر اوسه په چاپيريال کې ودانې دي .

❖ څومره ډېر کلي او قبيلې مو په جنگونو کې وهلې ډبولې دي، په جنگي ډگر کې وړ هغه څوک وي چې شرف او عزت کې پېروکار ولري .

❖ د قحط او لوړې (ولگې) په مهال زمونږ خلک د جود او سخاوت له مخې ورپه شوي غوښې وېرو تېرو ته ورکوي په داسې حال کې چې د اوړي ورېځې هم تشې تورې وي .

❖ ته به هم خبر يې چې د ځمکې له هره اړخه مو په لور خلک پيادل راروان وي او مونږ يې په پالنه بوخت يو .

❖ مونږ د خپل اصلي شرافت او عزت له کبله د راغلو ميلمنو په استقبال کې هغه

اوبښان حلالوو چې هېڅ رنځ او علت نه وي ژوبل کړي .

❖ که د وياړ او فخر په ميدان کې راسره کوم کور او ټبر گز او گام کوي نو زمونږ تابع به شي او يا به هغه سر جوړ شي چې له تن څخه پرېکيږي .

❖ که د فخر او ياړ سيالي راسره هر څوک کوي ودې کړي چې ويې پېژنو، په داسې حالت کې به ستانه شي چې خلک به يې له يو بل څخه قيصي اوري .

❖ مونږ له خلکو څخه سرغړونې کوو خو ولې زمونږ پرضد هېڅ څوک سرغړونه نه شي کولی، د وياړ په داسې ځايونو کې زمونږ نوم سپړلوری وي .

چونکه د غونډې په دغې مهال حسان بن ثابت رَضِيَ اللّٰهُ عَنْهُ شتون نه درلود، ورپسې يې استازی واستو چې راشي، حسان رَضِيَ اللّٰهُ عَنْهُ وايي: ما ته يې استازی راغی او راته يې وويل: راشه او د بنوتميم شاعر ته ځواب ورکړه، زه راروان شوم او دا شعرونه مې وويل:

مَنْعَنَا رَسُولُ اللَّهِ إِذْ حَلَّ وَسَطَنَا *	عَلَى أَنْفٍ رَاضٍ مِنْ مَعَدٍّ وَرَاجِمٍ
مَنْعَانَاهُ لَمَّا حَلَّ يَبْنَ يُّوتِنَا *	بِأَسْيَافِنَا مِنْ كُلِّ بَاغٍ وَظَالِمٍ
بَبَيْتٍ حَرِيدٍ عِزُّهُ وَثَرَاؤُهُ *	بِجَابِيَةِ الْجَوْلَانِ وَسَطِ الْأَعَاجِمِ
هَلْ الْمَجْدُ إِلَّا السُّودُّ الْعَوْدُ وَالنَّدَى *	وَجَاءَهُ الْمُلُوكُ وَاحْتِمَالِ الْعُظَايِمِ

❖ بنوعدنان (قريش) خفه وي او که خوشحاله وي خو مونږد الله د رسول ﷺ کلک ملاتړ هله وکړ چې زمونږ ترمنځ دېره شو .

❖ کله چې زمونږ کلي کور ته راغی نو په خپلو تورو مو له باغي او ظالم څخه محفوظ ساتلی دی .

❖ په شام کې د عجمو ترمنځ د جابية الجولان په کلي هغه کورنی لرو چې په عزت او سخا کې ورسره هېڅ څوک شراکت نه لري .

❖ بار بار مشري يواځې عزت او ورکړه ده، او د شاهانو سره ليدل کتل او په سترو ستونزو زغم ويستل دي .

حسان رَضِيَ اللّٰهُ عَنْهُ وايي: كله چي زه د نبي كريم ﷺ تر خنگ ورسېدم د راغلي پلاوي شاعر وپاڅېد او هغه يې وويل چې څه يې په زړه وو، بېرته مې هغه ته په خپلې قافيه كې ځواب وركړ، زېرگان چې له خپلو شعرونو څخه وزگار شو نبي كريم ﷺ حسان بن ثابت رَضِيَ اللّٰهُ عَنْهُ ته وويل: پاڅېره او شاعر ته ځواب وركړه.

حسان بن ثابت رَضِيَ اللّٰهُ عَنْهُ وپاڅېد او وويل:

إِنَّ الدَّوَائِبَ مِنْ فِهْرِ إِخْوَتِهِمْ ** قَدْ يَبْنُونَا سُنَّةً لِلنَّاسِ تُتَّبَعُ
يَرْضَى بِهِمْ كُلُّ مَنْ كَانَتْ سَرِيرَتُهُ ** تَقْوَى إِلَهِهِ وَكُلَّ الْخَيْرِ يَصْطَنَعُ
قَوْمٌ إِذَا حَارَبُوا ضَرَبُوا عَدُوَّهُمْ ** أَوْ حَاوَلُوا النَّفْعَ فِي أَشْيَاعِهِمْ
نَفَعُوا

سَجِيَّةُ تِلْكَ مِنْهُمْ غَيْرُ مُحَدَّثَةٍ ** إِنَّ الْخَلَائِقَ فَاعْلَمْ شَرُّهَا الْبَدْعُ
إِنْ كَانَ فِي النَّاسِ سَبَّاقُونَ بَعْدَهُمْ ** فَكُلُّ سَبْقٍ لِأَذْنَى سَبْقِهِمْ تَبَعُ
لَا يَرْفَعُ النَّاسُ مَا أَوْهَتْ أَكْفُهُمْ ** عِنْدَ الدَّفَاعِ وَلَا يُوهُونَ مَا رَفَعُوا
إِنْ سَابَقُوا النَّاسَ يَوْمًا فَازَ سَبْقُهُمْ ** أَوْ وَازَنُوا أَهْلَ مَجْدٍ بِالَّذِي مَتَعُوا
أَعَفَّةُ ذِكْرَتْ فِي الْوَحْيِ عِفَّتُهُمْ ** لَا يَنْطَبِعُونَ وَلَا يُرْدِيهِمْ طَمَعُ
لَا يَبْخُلُونَ عَلَى جَارٍ بِفَضْلِهِمْ ** وَلَا يَمْسُهُمْ مِنْ مَطْمَعٍ طَبَعُ
إِذَا نَصَبْنَا لِحْيٍ لَمْ نَدْبَ لَهُمْ ** كَمَا يَدْبُ إِلَى الْوَحْشِيَّةِ
الذِّرْعُ

نَسْمُو إِذَا الْحَرْبُ نَالَتْنا مَخَالِبَهَا ** إِذَا الرِّعَافُ مِنْ أَظْفَارِهَا خَشَعُوا
لَا يَقْخَرُونَ إِذَا نَالُوا عَدُوَّهُمْ ** وَإِنْ أَصِيبُوا فَلَا خُورَ وَلَا هُلْعُ
كَانَهُمْ فِي الْوَعْيِ وَالْمَوْتُ مُكْتَنِعٌ ** أَسْدٌ بِحَلِيَّةٍ فِي أَرْسَاعِهَا فَدَعُ
خُذْ مِنْهُمْ مَا أَتَى عَفْوًا إِذَا غَضِبُوا ** وَلَا يَكُنْ هَمُّكَ الْأَمْرَ الَّذِي مَنَعُوا
فَإِنَّ فِي حَرْبِهِمْ فَاتْرُكْ عَدَاوَتَهُمْ ** شَرًّا يُخَاضُ عَلَيْهِ السَّمُّ وَالسَّلْعُ
أَكْرَمَ بِقَوْمِ رَسُولِ اللَّهِ شَيْعَتُهُمْ ** إِذَا تَفَاوَتَ الْأَهْوَاءُ وَالشَّيْعُ
أَهْدِي لَهُمْ مِدْحَتِي قَلْبٌ يُؤَارِزُهُ ** فِيمَا أَحَبُّ لِسَانٍ حَائِكُ صَنَعُ

- فَإِنَّهُمْ أَفْضَلُ الْأَحْيَاءِ كُلِّهِمْ ** إِنَّ جَدَّ النَّاسِ جَدُّ الْقَوْلِ أَوْ سَمْعُوا
- ❖ د بنوفهر خورا درنو مخه ورو نورو خلکو ته د انساني روڼې داسې کيفيتونه بنودلي دي چې ورته عملي بڼه اچول شوې ده .
- ❖ په دغې روڼو ټول هغه څوک خوشحاله او رضا دي چې له الله پاک څخه ډار او ترس او د خير ښېگړې هر کار سره مينه او محبت وي .
- ❖ دوی داسې قوم دی چې کله هم له دښمن سره مټ اټی شي نو ورته سترې او زيان اړوي، خو که پېروکارو ته گټه رسول وغواړي توان هم يې لري .
- ❖ د دوی دغه خويونه نوي او نااشنا نه بلکې کورني او پخواني خويونه دي، په دې هم وپوهېږئ چې د نوي خويونو رواجول له شر پرته نور څه نه وي .
- ❖ که له دوی پرته په خلکو کې د خير ښېگړې نور مينوال هم وي نو هغوی هم د خير په کارونو کې ددوی د کم وندوال تابع دي .
- ❖ په دفاعي حالتونو کې چې د دوی لاسونو څه څيرلي دي هغه مرهم نه اخلي، او نه هغه سترپا دوی ته ستره ده چې دښمن ورته اړولې ده .
- ❖ که د خير ښېگړې په کارونو کې خلکو سره سيالي وکړي نو ورڅخه به مخکې شي، خو که په ورکړه کې له سخيانو سره پرتله شي نو پرې درانه به شي .
- ❖ دومره پاک دامنه دي چې وحې يې عفت او طهارت ذکر کړی دی، نه خو پليټيري او نه ورته پليټي رسېږي .
- ❖ له گاونډي څخه په خپل فضل او احسان هېڅ بخل نه کوي، خو له بل چا څخه د طمع توقع (گنده خصلت) هم ورته نه رسېږي .
- ❖ چې کله مونږ د کوم قوم او قبيلې سره د جنگ اعلان وکړو نو دښمني ورسره په زړونو کې داسې پټه نه ساتو لکه صحرايي غوا ته چې خپل بچی پټ راروان وي، بلکې دښمني ورسره ښکاره په ښکاره کوو .
- ❖ د جنگ په غځول شوو پنځو چې عام خلک تسليمي ورکوي، که دغه پنځې جنگ تر مونږ وغځوي مونږ لا پرې لا پورته عزم او لوړ موراله شو .

❖ که په جنگ او نظامي بریدونو کې دوی برلاسي شي نو هېڅ راز فخر او د ویاړونو غوندې نه کوي، او نه له بوزدیلې او بې وسی څخه شکستونه خوري .

❖ په هغه جگړیز حالتونو کې چې مرگ په کې تر هر څه نږدې وي دوی لکه د یمن د حلیې د زمرو په څېر داسې رادرومي لکه د خپو په بندونو کې چې بې کاره زنځیرونه پراته وي .

❖ کولای شې چې د قهر او غضب په حالت کې بې له درگزري څخه بشپړ برخمن شې، خو که له څه شي منعه وفرمائي هېڅ کله یې باید کولو ته اراده ونه لرې .

❖ دوی سره جنگ جگړې او تربگني مه کوه، ستا لپاره پکې له زهرو او گندېرو او چیچلو پرته نور هېڅ نشته .

❖ کله چې ډلې ټپلې سره تېرو بهر شي نو د هغه قوم مل او ملگری شه چې رسول الله ﷺ یې ملگری وي .

❖ د پیاوړې هنرمندې ژبې په ملتیا د خپل زړه په مرسته او کومک د ثنا او صفت خپل دغه شعرونه نبي کریم ﷺ ته ډالی کوم .

❖ که په خلکو د هوساینې ژوند وي او که بې وسه وي خو دوی په کې تر هر چا غوره ترین قوم او قبيله ده .

د شعر او شاعرۍ مراسم چې کله تر پایه ورسېدل د راغلې پلاوې هر گډونوال ته نبي کریم ﷺ جائزې هم ورکړې او ټولو اسلام اعلان کړ .

عمرو بن الأَهمتم چې بنوتمیم د خپلو اوښانو د چارو سمبالښت په بنسټ کلي کور کې پرېښی او تر ټولو کشر او کم عمره و، د قیس بن عاصم سره یې اړیکي هم کړېکېچنې وې، نو قیس بن عاصم نبي کریم ﷺ ته وویل: مونږ د خپلو کورني خدمتونو په خاطر زلموتی قبیلوي غړی په کلي کې پرېښی دی، که راغلو خلکو ته د ورکړي جائزو په څېر هغه ته هم برخه راکړې ښه به وي، ځکه زه ترې بده خاطره لرم، نبي کریم ﷺ ورته د هغه لپاره هم برخه ورکړه .

عمرو بن الأَهمتم چې د قیس له خبرې وخبرېد نو په دې شعرونو یې د هغه هجوه بیان

کړه:

ظَلَلْتَ مَفْتَرِشَ الْهَلْبَاءِ تَشْتُمْنِي ** عِنْدَ الرَّسُولِ فَلَمْ تَصْدُقْ وَلَمْ تُصِبْ
سُدْنَاكُمْ سُودْدًا رَهَوًا وَسُودْدُكُمْ ** بَادٍ نَوَاجِذُهُ مُقْعٍ عَلَى الذَّنْبِ

❖ د پیغمبر ﷺ په حضور کې بېره لکې ناست وې او ما پسې دې بدې ردې ویلې !!

حالانکه زما اړوند خبرو کې هېڅ دروستوالی نه لرې .

❖ که څه هم مونږ درته مشري درکړې ده خو ستاسو د مشري ژامې واړې دي او داسې بنکاري چې نوره په کوناتو ناسته ده .

ابن اسحاق وايي: د بنو تمیم راغلې پلاوې اړوند الله د سورت حجات دا ایتونه هم نازل کړل (إِنَّ الَّذِينَ يَنَادُونَكَ مِنَ الْحُجَرَاتِ أَكْثَرُهُمْ لَا يَعْقِلُونَ)^(۱) .

(۱) سورت حجات : (۴) . ژباړه : هغه خلک چې له کوره بهر درته چغې سورې وهي زیاتره یې کم عقله دي .

د بنو عامر د پلاوي او د عامر بن الطفيل او اربد بن قيس پېښه

نبي کریم ﷺ ته د عامرزو پلاوي چې عامر بن الطفيل، اربد بن قيس بن جزء بن خالد بن جعفر، جبار بن سلمی بن مالک بن جعفر درېواړه پکې وو راغلل، هېره دې نه وي چې درېواړه د قوم مشران وو، د نبي کریم ﷺ سره د دوکې په بنسټ د الله ستر دښمن عامر بن الطفيل نبوي حضور کې عرض شو، که څه هم خپل قوم يې عامر بن الطفيل ته چې د قوم مشرتابه ويلي هم وو: ټولو خلکو اسلام راوړ عامره ته هم اسلام راوړه.

هغه چونکه د الله دښمن و ورته يې وويل: زه زيار اوباسم گرد عربان د ځان تابع کړم نو څنگه د قريشو زلموتي ته ځان تسليم او راوړي دين يې ومنم !!

بيا يې اربد ته مخ واړو او ورته يې کړه: چې کله د سړي خوا ته ولاړ شو زه به يې په خبرو بوخت کړم او ته به پرې د تورې مرگونې گوزارونه وکړې.

د رارسېدو سره سم عامر نبي کریم ﷺ ته وويل: محمده! ما سره د سوچه او خالصې دوستانې پړاو پيل کړه، هغه ورته وويل: تر هغه درسره دوستی ته چمتو نه يم تر څو په الله يواځې ايمان ونه لرې، که څه هم عامر بار بار ټينگار کو او په انتظار و چې اربد به کله خپل گوزارونه پيلوي خو ولې اربد هېڅ ځواب نه شو ورکولای، عامر وپوهېد چې اربد له مرگونې بريد څخه بې توانه دی، بيا يې ورته وويل: محمده! ما سره د خالصې دوستانې او رښتني ملگرتوب پړاو پيل کړه! هغه ورته بيا وويل: نا ترهغه درسره خالصې دوستانې ته چمتو نه يم تر څو دې په واحد او لاشريک ذات الله پاک باندې ايمان نه وي راوړي.

د نبي کریم ﷺ د غوڅ انکار په اورېدو هغه وويل: لوړه په رب لايزال چې مدينه به دې په ضد د جنگيالو او جنگي اسونو او اوبانو څخه ډکه کړم.

چې کله ولاړ نبي کریم ﷺ وویل: ای الله! د عامر بن الطفیل له شر او شرارت څخه راته خلاصون راکړه.

راغلي پلاوې چې د نبي کریم ﷺ له حضوره رخصت شوه، عامر اړېد ته وویل: غرق شې اړېده! ولې دې راسره په کړې ژمنه وفا ونه کړه؟ د ځمکې پر مخ له تا پرته زه له هېڅ چا نه ډارېدم او ته هم بوزدیلې وښتې! له دې وروسته درڅخه زه هم نور هېڅ ډار نه محسوسوم.

هغه ورته وویل: خوار شې لږ صبر شه! تا سره د کړې ژمنې تړون له مخې چې به مې کله هم ځان گوزار ته چمتو کړ نو ته به راته مخې ته شوې نو ایا ستا په سر مې گوزار کړی وی؟؟

بیا خپل ټاټوبي ته د ستنېدو په مهال لاره کې پرې الله پاک په خټ د طاعون دانه راپورته کړه او د بنو سلول د قبیلې یوې ښځې په کور کې یې واړوله، نارې به یې وهلې چې [ای بني عامرو! د بنو سلول قبیلې د ښځې په کور کې د ځوان اوښ په مرگوني رنځ اخته شوم نور نو مړ کېږم] ^(۱).

پاتې ملگري یې خپل ټاټوبي ته ستانه شول، د رسېدو په مهال یې قوم غږ کړ چې اړېده! نوی تازه خبر مو له ځان سره څه راوړی دی؟

هغه ورته وویل: تازه خو څه نه وو خو محمد ﷺ مونږ د داسې څه عبادت کولو ته رابللو که مخې ته مې راشي نو له ځنډ پرته به پرې تر هغه غشي ورووم چې ومري. له دې خبرې یوه یا دوه ورځې وروسته په خپل اوس بهر ووت، په اوښ او اړېد دواړو باندې الله پاک د اور لمبه راوسته او دواړه یې وسوځول.

(۱) بنو سلول په عربانو کې هغه قبيله وه چې په بې وفایۍ او بوزدیلۍ کې یې شهرت درلود، سموؤل شاعر وايي:

وَأَنَا أَنَا لَا تَرَى الْقَتْلَ سَبَّةً * أَذَا مَا رَأَتْهُ عَامِرٌ وَ سُلُولُ
ژباړه: تر څو عامر او سلولزي نه یو جوړ شوي نو مونږ هغه خلک یو چې مرگ ژوبله یې بوزدیلې نه بولو.

اربډ بن قيس چې دلبید بن ربيعة موريزه ورور و، له خفگانه يې وريسي وويل:

مَا اِنْ تُعَدِّي الْمُنُونُ مِنْ اَحَدٍ ** لَا وَالِدٍ مُّشْفِقٍ وَلَا وَلَدٍ
اَخْشَى عَلٰى اَرْبَدِ الْحُتُوفِ وَلَا ** اَرْهَبُ نَوَّءِ السَّمَاءِ وَالْاَسَدِ
فَعَيْنٌ هَلَّا بَكَيْتُ اَرْبَدًا اِذْ ** قُمْنَا وَقَامَ النِّسَاءُ فِي
كَبَدٍ

اِنْ يَشْعَبُوا لَا يُبَالِ شَعْبُهُمْ ** اَوْ يَقْصِدُوا فِي الْحُكُومِ يَقْصِدِ
حُلُوْا اَرِيْبٌ وَفِي حَلَاوَتِهِ ** مُرٌّ لَطِيْفٌ الْاَحْشَاءُ وَالْكَبَدِ
وَعَيْنٌ هَلَّا بَكَيْتُ اَرْبَدًا اِذْ ** اَلَوْتُ رِيَّاحَ الشَّتَاءِ بِالْعُضْدِ
وَاَصْبَحْتُ لاقِحًا مُّصْرَمَةً ** حَتَّى تَجَلَّتْ غَوَابِرُ الْمُدَدِ
اَشْجَعُ مِنْ لَيْثٍ غَابَةٍ لَحِمٍ ** ذُو نَهْمَةٍ فِي الْعُلَا وَمُنْتَقَدِ
لَا تَبْلُغُ الْعَيْنُ كُلَّ نَهْمَتِهِ ** لَيْلَةٌ تُمَسِّي الْجِيَادُ كَالْقِدَدِ
الْبَاعِثُ النَّوْحُ فِي مَا تَبِهِ ** مِثْلَ الظُّبَاءِ الْاَبْكَارِ بِالْجَرَدِ
فَجَعَنِي الْبَرْقُ وَالصَّوَاعِقُ بِالْفَارِسِ ** يَوْمَ الْكَرِيهَةِ النَّجْدِ
وَالْحَارِبِ الْجَابِرِ الْحَرِيْبِ اِذَا ** جَاءَ نَكِيْبًا وَاِنْ يَعُدُّ يَعُدُّ
يَعْفُو عَلٰى الْجَهْدِ وَالسُّوَالِ كَمَا ** يُنْبِتُ غَيْثُ الرَّيِّعِ ذُو الرِّصْدِ
كُلُّ بَنِي حُورَةٍ مَّصِيْرُهُمْ ** قُلٌّ وَاِنْ اَكْثَرْتَ مِنَ الْعَدَدِ
اِنْ يُغَبِّطُوا يَهْبِطُوا وَاِنْ اُمُرُوا ** يَوْمًا فَهُمْ لِلْهَلَاكِ وَالنَّفَدِ

❖ مرگ او مړينې هېڅ چرته مهربان پلار او يا ورور نه دی پرېښی .

❖ له اسماني افت څخه په اربډ ډارېدم خو ولې د اسد (د مياشتې نوم دی) له ستورو څخه هېڅ خوف او ترس مې پرې نه درلود .

❖ ای سترگې ! مونږ او ښځې چې کله په سترې او تکليف وپاڅېدو نو تا په اربډ ولې نه ژړل ؟

❖ د خلکو غال مغال به دهغه ټنډه نه ترښه کوله خو که چا به ورته پرېکړه راوړه نو د عدل او انصاف پرېکړې به يې کولې .

- ❖ که اربد څه هم خوړ او دانا څپرکه و، خو د دې سره بيا هم تريخ او کنجکا و .
- ❖ ای زما سترگو ! هغه مهال مو په اربد ولې ماتمي ژړا شور ونه کړ چې د ژمې بادونو په کې د ونو بوتو پانې ورژولې .
- ❖ د اربد مړینې سره سم د شیدو اوبنان تر هغه وچ کړس شول چې پاتې اوبنان په کې رالوی هم شول (خو دې کې شیدې رانغلې) .
- ❖ اربد د ځنگلي ښکار مینه ناک زمري څخه هم ډېر بهادر او اتل و، تر موخې ځان رسونه کې یې مینه لرله او کارپوهه هستي وه .
- ❖ د اربد ستر اند او لوړ فکر ته کره قوي اسونه چې د شپې له پلوه خلاص مزل وکړي ورته هم نه شي رسېدای په مزل کې به ترې د څرمن په څېر کمزوري شي، بلکې د سترگو نظر هم ورته نه شي رسېدای .
- ❖ د اربد په مړینې دومره ډېرو ښځو ماتمي غونډې وکړې لکه په تش تور مېدان کې چې غرخنۍ راغونډې شوي وي .
- ❖ په دغه شجاع او بهادر او شاهسوار انسان باندې د اسماني اور لمبو ډېر وځورولم .
- ❖ دومره لوی جگړن و چې خپل جگړن سیال ته به یې شکست ورکړ او جنگي اوزار به یې ترې اخستل، خو که د بیا مقابلي لپاره به یې سیال راپورته شو نو ده به ورسره بیا مقابله کوله .
- ❖ لکه څنګه چې د سپرلي باران لږه گیاه راشنه کړي او بیا ډېره شي، داسې به یې ډېره ورکړه کوله که څه به هم خپله په تکلیف کې و .
- ❖ د ډېرو لږو ازادو ښځو بچیان په داسې مرګ مړه کېږي که څه هم ځنې ښځې یې ډېر بچي وزېږوي .
- ❖ که خلک راسره زمونږ په ښه ژوند غېږه کوي نو نور به هم ذلیله شي، او که راباندې زیات شي نو لا به پسې هلاک او د زوال سره مخ شي .

د عبدالقيس په پلاوي کې د جارود راتگ

د عبدالقيس د قبيلې غړی جارود بن عمرو بن خنس هم دخپلې قبيلوي پلاوي په ملتيا نبي کریم ﷺ ته راغی ^(۱).

حسن وايي: چې کله هم پلاوي او جارود د نبي کریم ﷺ حضور کې عرض شول نو د اسلامي دين اصول يې ورته وړاندې کړل، اسلام ته يې راوبلل تر څو تن ورته کېږدي، نو جارود رَضِيَ اللّٰهُ عَنْهُ ورته وويل: زه ستا د دين منلو په خاطر خپل دين پرېښودو ته چمتو يم، خو ايا ته زما د دين ضمانت کولای شي؟

نبي کریم ﷺ ورته وويل: هو! د دې ذمه وار دې زه يم چې ستا سابقه دين په بدل کې ورته الله پاک غوره دين درکړ.

له دې پړاو وروسته جارود او راغلو ملگرو يې اسلام اعلان کړ، د بېرته ستنېدو په مهال يې له نبي کریم ﷺ څخه وپوښتل چې سورلی ورکړي تر څو په سهولت او اسانتيا بېرته ستانه شي، نبي کریم ﷺ ورته وويل: ستاسو د سورليو لپاره راسره هېڅ نشته چې درېې کړم، هغه ورته وويل: اى د الله رسوله! زمونږ او د کلي ترمنځ مو د خلکو ورک شوي اوبان په مېرو کې خوشې گرځي، ايا کولای شوو چې ځانونه پرې خپلو کليو کورنو ته سپاره ورسوو؟

نبي کریم ﷺ ورته وويل: په ډېر احتياط ورڅخه ځان وساته ورنه ستا لپاره به د اور لمبې او سکروټې شي.

جارود رَضِيَ اللّٰهُ عَنْهُ د خپلو ملگرو په ملتيا له مدينې څخه رخصت شو او په اسلام او ايمان تر هغه کلک ولاړ و چې وفات شو، د ابوبکر رَضِيَ اللّٰهُ عَنْهُ په خلافت کې د

(۱) ابن هشام وايي: د عبدالقيس د قبيلې غړی جارود بن بشر بن المعلى لومړی نصراني و.

مرتدينو سره د جهاد تر لږې ژوندی و .

کومو خلکو چې يې په ملتيا اسلام ته غاړه اېښې وه ځينې ورڅخه د غرور بن منذر بن نعمان بن منذر سره بېرته نصرانيت چې خپل لومړی دين يې و، واوښتل، دغه مهال جارود رَضِيَ اللّٰهُ عَنْهُ وپاڅېد او د حق حقانيت او د شهادت کلمه يې وويله، او خلک يې بېرته په دې کلماتو اسلام ته راوېلل:

[اى خلکو ! زه د الله په يووالي چې د عبادت يواځنى حقدار دى گواهي ورکوم، او غوڅه عقیده لرم چې محمد ﷺ د الله پاک رښتنې استازى او بنده دى، که څوک راسره دا گواهي نه مني زه ورته کافر وایم] ^(۱).

(۱) ابن هشام وايي: داسې ورڅخه نقل دي چې [که څوک راسره دا گواهي نه مني زه به ورسره جنگ کوم].

د مسيلمه کذاب په ملتيا د بنو حنيفه پلاوي

د بنو حنيفه په وفد کې د نبي کریم ﷺ حضورته ستر دروغجن مسيلمه بن حبيب حنفي هم راغلی و^(۱).

د دوی پالنه د بنونجار د قبيلې د يوې انصاري ښځې په کور کې کېده^(۲).
ما ته د مدينې متعلق زمونږ ځينو علماؤ وويل چې بنو حنيفه و مسيلمه الكذاب له ځان سره نبي کریم ﷺ ته راوست او په جامو او پوښاک به يې پټو، نبي کریم ﷺ د خپلو ملگرو سره ناست و چې په لاس کې يې د کجورې لښته وه او په سر پورې يې پانې نښتې وې.

نبي کریم ﷺ ته په داسې حالت کې رانږدې شو چې هغوی لا په جامو پټو او ورسره يې خبرې اترې پېل کړې او ځېنې غوښتنې يې هم ورڅخه وکړې، نبي کریم ﷺ ورته وويل: که دا لښته هم راڅخه وغواړې درته يې نه درکوم.
ابن اسحاق وايي: د يمامې ميشتوال د بنو حنيفه يو غړي راته د مسيلمه کذاب واقعه داسې بيان کړه چې له تېرې پېښې څخه توپير لري.

هغه راته وويل: بنو حنيفه چې کله نبي کریم ﷺ ته راغلل نو مسيلمه الكذاب ورسره نه و هغه يې په پلرني ټاټوبي کې پرېښی و، دوی چې کله اسلام راوړ نو نبي کریم ﷺ ته يې د مسيلمه قومي او قبيلوي مکان ته هم يا د کړ، ورته يې وويل: مونږ د خپلو کورونو او بچو د حفاظت په خاطر هغه پرېښود خو زمونږ ملگری دی.

(۱) ابن هشام وايي: د مسيلمه کذاب اسم کنیه ابو ثامه وه.

(۲) ابوذر رَضِيَ اللّٰهُ عَنْهُ وايي: ددغې ښځې نوم کيسه بنت الحارث وه.

نبي کریم ﷺ ورته دومره برخه ورکړه چې د پلاوې راغلو گډونوالو ته یې ورکړې وه، او ورته یې وویل [هغه هم بد سړی نه دی] دا په دې خاطر چې د ملگرو دکور او اور په ساتنه بوخت و، او د نبي کریم ﷺ دخبرو موخه هم دا وه، هغه و چې راغلی وفد بېرته یمامې ته ستون شو اومسیلمه ته یې هغه برخه ورکړه چې نبي کریم ﷺ ورته ورکړې وه، یمامې ته په رسېدو هغه ظالم بېرته مرتد شو او د نبوت دعوې یې هم وکړه، او خلکو ته به یې د دروغو سجعي په دې بهانه جوړلې چې زه د نبي کریم ﷺ د نبوت شریکوال یم او مدینې ته تللی پلاوې ته به یې ویل چې ولې هغه تاسو ته نه و ویلي چې زه ښه سړی یم بد نه یم؟ هغه درته ځکه ویلي و چې زه ورسره په نبوت کې برخه دار یم.

د قران د ایتونو په ضد به یې سجعي جوړولې لکه [لَقَدْ أَنْعَمَ اللَّهُ عَلَى الْجُبَلَى * أَخْرَجَ مِنْهَا نَسْمَةً تَسْعَى * مِنْ بَيْنِ صَفَاقٍ وَحَشَا] ^(۱)

که څه هم مسیلمه د نبي کریم ﷺ په حق کې د نبوت گواهي ورکوله خو دیمامې څخه خپلو پېروکارو ته یې شراب اوزنا روا کړي وو او ترڅنگ یې ورڅخه د لمونځونو فرضیت هم ساقط کړی و.

خو بیا هم بنو حنیفه ورباندې کلک ولاړ وو.

(۱) ژباړه: په امېدوارې ښځې د الله لویه لورینه دا ده چې له خیتې څخه یې ترې داسې انسان راویستی دی چې منډې ترې وي.

د عدي بن حاتم رضي الله عنه قيصه

ما ته درارسيدلې معلوماتو له مخې چې عدي بن حاتم رضي الله عنه به ويل: په ټولو عربانو کې به نبي کریم ﷺ له ما څخه د بل چاډېر بدي نه شو، که څه هم زه شريف انسان وم خو د نصرانيت له کبله چې ما ته به مې قوم د غنيمت څلورمه برخه يې مشقته راکوله پرې ګاڼه وم .

د قومي احترام له کبله ما ته ځان لوی باچا ښکارېد او دين مې راته محبوب دين و، خو چې د نبي کریم ﷺ اوازې مې تر غوږ شوې ډېرې بډې راباندې ولږېدې .

چونکه زما د اوبسانو شپونکي او چوپان عربي هلک و ورته مې وويل: زما د تبښتې لپاره تيار چاغ او څربه تېز رفتار اوښان چمتو کړه چې د محمد ﷺ د لښکرو اواز دې کله هم واورېد چې دلته راتلل نو ما په چټکه خبره، هغه مې ارشادات ومنل او لاړ .

يوه ورځ راته چوپان راغی او غږ يې کړ چې: که د محمد ﷺ له لښکرو سره هر څه کوې نو خبر اوسه چې بهرغونه مې وليدل، بيا مې وپوښتل چې دا لا څوک دي ؟ چا راته وويل دا د محمد ﷺ جنگي لښکر دی .

ما ورته وويل: په توندې لاړ شه او چمتو شوي اوښان مې زانزدې کړه، اوښان يې راته نزدې راوستل او د ټبر په شمول مې شام ته د تگ هوډ وکړ تر څو هلته د خپلو ديني نصراني ملګرو سره يو ځای شم .

د ابن هشام د روايت له مخې عدي رضي الله عنه د نجد د جوشي يا حوشي نوم غر باندې رهى شو .

هغه وايي: خپله خور مې هم په کلي کې پرېښوده، که څه هم ما په شام کې واړوله خو د نبي کریم ﷺ لښکرو زمونږ په کلي يرغل کړی و او د (طي) قبيلې په وينځو او

غلامانو کې زما خور هم وينځه شوې وه .

خو له بل پلوه نبي کریم ﷺ شام ته زما په تېښته هم خبرېدلی و .

د نبوي مسجد ترڅنگ شپول چې په جنگ کې نیول شوې ښځې به پکې ووسولې شوې (سفانه بنت حاتم) هم په کې بنديوانه وه .

يوه ورځ نبي کریم ﷺ تېرېده چې سفانه ورته ورپورته شوه، چونکه هغه ډېره زړه وړه وه ورته يې کړه چې: پلار مې مړ دی او چې په راپسې راځي هغه هم تر اوسه ورک دی، الله دې مل شه له ماسره ښېگړه وکړه .

نبي کریم ﷺ ورڅخه وپوښتل: څوک درېسې راځي ؟

هغې ورته وويل: عدي بن حاتم رَضِيَ اللّٰهُ عَنْهُ نبي کریم ﷺ وويل: خا... خا... هغه عدي چې له الله او رسول څخه فراري دی ؟

سفانه بنت حاتم وايي: بيا نبي کریم ﷺ ولاړ او زه يې پرېښودم، د سبا ورځې په مهال مې ورته بيا پرونی خبره تکرار کړه، او هغه هم راته په ځواب کې پرونی ځواب راکړ، په دريمه ورځ بيا وړپاڅېدم که څه هم زه نا اميده وم خو د هغه له شا پرځه راته چا اشاره وکړه چې خبرې ورسره وکړه، ما ورته وويل: پلار مې مړ او د پوښتنې والا مې تر اوسه رانغی، الله دې کومکي شه له ماسره احسان وکړه .

هغه راته وويل: سمه ده، ستا غوښتنه مې ومنله خو که د باور وړ څوک پيدا شي چې تا خپل ټاټوبي ته ورسوي ما خبر کړه .

ما ته چې چا د خبرو کولو اشاره وکړه ما يې پوښتنه وکړه راته وويل شول چې علي بن ابي طالب رَضِيَ اللّٰهُ عَنْهُ و .

وخت لا تېر نه و چې د (بَلِي) يا (قضاة) قبيلې يوه پلاوې مدينې ته راغله، چونکه ما غوښتل شام ته د ورور څنگ ته لاړه شم نو نبي کریم ﷺ ته راغلم او ورته مې وويل: زما د قوم ځينې باور وړ خلک راغلي دي، هغوی کولای شي چې ما تر کوره ورسوي .

نبي کریم ﷺ ما ته سورلی او پوښاک په شمول نوره نفقه هم راکړه تر څو شام ته ورسېدم .

عدي بن حاتم رَضِيَ اللَّهُ عَنْهُ وايي: زه لا په خپل کور کې کورني غړو سره ناست وم چې يوه ښځه زمونږ په لور راروانه وه، ما وويل: دا خو زما خور ده!! چې ښه رانږدې شوه په رښتيا مې خور وه، په سر راته ودرېده او له حده يې زيات ملامته کړم، راته يې وويل: اى ظالمه! اى خپلولي شکونکيه! خپل بچي او ښځه دې له ځان سره راوستل او د خپل پلار لور دې يې کسه پرېښوده؟!

ما ورته وويل: اى زما خورکى! لږ صبر شه، له تاسره مې چې کوم ظلم زياتى کړى دى هېڅ عذر او بهانه يې نه لرم، ته چې راته څه وايي همدغسې مې کړي دي!! د تېر په څېر په کور کې راسره پاتې شوه، چونکه هغه ډېره هوښياره او څېرکه وه، ما ورڅخه وپوښتل: د محمد ﷺ اړوند څه فکر لرې؟

هغې راته کړه: زما په اند بايد هر وروڼو يې ملتيا وکړي، که سړى رښتيا اسماني استازى وي نو لومړى توب ورته خير او فضيلت دى، او که اسماني استازى نه وي نو په ملتيا کې يې هېڅکله هم نه شي ذليل کېداى.

ما ورته کړه: لوړه په رب لايزال چې روغه خبره دې وکړه.

ما له شام څخه سفر پېل کړ تر څو نبي کریم ﷺ ته ورشم، هغه وچې مدينې ته ورسېدم او هغه مې په مسجد کې وليد، مسجد ته ننوتم او سلام مې پرې وکړ، هغه وپوښتل: څوک يې؟

ما ورته کړه: زه عدي بن حاتم يم، هغه وپاڅېد او د کور په لور يې له ځان سره روان کړم، مونږ لا کور ته روان وو چې بوډى ښځې په لاره کې راڅخه ودر و او تر ډېره حده يې ورسره خبرې وکړې او خپل حاجتونه يې ورڅخه وغوښتل، زه وپوهېدم چې قسم په الله دا هېڅکله د ملکيت دعو دار نه دى او نه باچا دى.

بيا يې زه کور ته بوتلم چې کله ننوتو د کجورو له پانو څخه ډک شوى بالښت يې ما ته راگوزار کړ او وويل: په دې باندې کېنه، ما ورته وويل: د الله رسوله! ته ورته تکيه ووهه! هغه راته وويل: نا.. نا.. بلکې ته پرې کېنه زه په بالښت

او هغه په ځمکه کېناست، ما له ځان سره وويل: قسم په الله چې دا هېڅکله باچا نه

دی .

بيا يې راته وويل: عدي ! ته د نصرانيت او مجوسيت ترمنځ د ركوسيت مذهب پېروكار نه وې ؟ ما ورته وويل: ولې نه .

هغه راته وويل: تا ته به دې قوم د غنيمت څلورمه برخه نه دركوله ؟ ما ورته وويل: ولې نه، هغه راته كړه: ستا د نصرانيت په دين كې ستا لپاره دا حلال نه و ؟ ما ورته وويل: هو همدغسې ده .

بيا زه پوره پوره ويوهېدم چې د ايه رشتيا باچا نه بلكې رشتنۍ پېغمبر دی . د ټولو هر پټ او پناه وحې ورته كېداى شي، بيا يې راته وويل: عدي ! ايا ستا له اسلام راوړو څخه مانع د مسلمانانو فقر او فاقت و ؟ قسم په الله ډېره نژدې ده چې دمسلمانانو شتمني به دومره ډېره شي چې د اخستو والا به يې څوك نه پېدا كېږي، يا شايد له اسلام اعلانولو څخه دې مانع دا و چې غيرو او غليم يې ډېر او د مسلمانانو نفوس كم دى، خو قسم په الله ډېره نژدې ده چې د بيت الله د زيارت لپاره به له قادسيې څخه زنانه په خپل اوبڼ راروانه وي او هېڅ راز ډار او ترس به نه محسوسوي . يا كېداى شي د اسلام اعلانولو مانع دې دا و چې د نړۍ واك او اختيار به هميشه د غير مسلمو په لاسونو كې وي، خو قسم په الله ډېره نژدې ده چې وا به اورې چې په لاسونو به يې د بابل سپينې مانې فتحه شي .

عدي رَضِيَ اللّٰهُ عَنْهُ وايي: بيا مې اسلام راوړ .

عدي رَضِيَ اللّٰهُ عَنْهُ وايي: دوه مې وليدلې او دريمه به يې ضرور راښكاره شي، دا مې وليدل چې د بابل سپينې مانې د مسلمانانو په لاسونو كې ولوېدې، او دا مې هم وليدل چې له قادسيې څخه ښځه په خپل اوبڼ د بيت الله زيارت لپاره په ډېر ډاډ او اطمينان راروانه وه، او قسم په الله چې دريمه هم خامخا شته كېږي، ثروت او مالداري به دومره زياته شي چې هېڅ اخستونكې به يې شتون نه لري .

د فروة بن مسك المرادي رضي الله عنه راتگ

ابن اسحاق وايي: فروة بن مسك رضي الله عنه نبي كريم ﷺ ته په داسې حالت كې راغی چې د كنده اقبيلې ټولو مشرانو څخه يې بيزاري او اعتزال اعلان كړی و. چونكه له اسلام د راتگ نه لږ څه وړاندې د مراد او همدان د قبيلو ترمنځ د (ردم خونړيزه) معركه رامنځ ته شوې وه چې همدانيانو پكې د مراد قبيله كې د مرگ او ژوبلې لويه غوڅه كړې وه، دوی ته يې ستر ځاني زيانونه اړولي وو. د مراد د قبيلې په ضد د همدان د جنگي قيادت مهار د اجدع بن مالك په لاس كې و. ^(۱)

له كله راهيسې چې فروه رضي الله عنه د كنده قبيلې له مشرانو څخه د نبي كريم ﷺ حضور ته تشريف راوړ دا بيتونه يې وويل:

لَمَّا رَأَيْتُ مُلُوكَ كِنْدَةَ أَعْرَضْتُ ** كَالرَّجُلِ خَانَ الرَّجُلَ عَرَقَ نَسَائِهَا
قَرَّبْتُ رَاحِلَتِي أَوْمَ مُحَمَّدًا ** أَرْجُو فَوَاضِلَهَا وَحُسْنَ ثَرَائِهَا

❖ د كنده د مشرانو خوش ماشي او سرغړونې چې مې وليدې چې كورني او قبيلوي خيانتونه په كې را پورته شول نو...

❖ خپله سورلی مې ځان ته زانزدې كړه او محمد ﷺ سره د ملتوب اراده مې وكړه، هلته د هغه سره ډېر خير او ډېر ثروت امېد او طمعه لرم.

ما ته د رارسيدلې راپور له مخې چې فروه رضي الله عنه كله هم نبي كريم ﷺ حضور ته ولاړ، هغه ورته وويل: ای فروه! د (ردم معركه) كې چې ستا قوم ته څومره ځاني زيان رسيدلی دی ایا ته پرې خفه يې او كه نه؟

(۱) ابن هشام وايي: د جنگ ددغه سحنه كې د همدان قيادت د مالك بن حريم په ولکه كې و.

هغه ورته وويل: اى د الله رسوله ! د (ردم معركې) په خبر ما ته ځاني تاوان كه بل چا ته ورسېږي نو ايا خفه به نه شي ؟ نو نبي كريم ﷺ ورته وويل: ستاسو لپاره دغه ځاني تاوان په اسلام كې له خير او فايدې پرته نور څه نه دي .

د اسلام راوړو وروسته نبي كريم ﷺ ورته د (مراد، زبید او د مُذحج ټولو قبيلو واک او اختيار ورکړ، او ترڅنگ يې ورسره خالد بن سعيد بن العاص رَضِيَ اللّٰهُ عَنْهُ هم د صدقاتو په راغونډولو او توزيع مشر واستو، د نبي كريم ﷺ تر مړينې پورې ورسره خالد رَضِيَ اللّٰهُ عَنْهُ يو ځای و .

WWW.LARHKUD.COM

د ځينو زبیدیانو په ملتیا د عمرو بن معدیکرب پلاوي

د بنوزید د ځینو خلکو په ملتیا د نبی کریم ﷺ په حضور کې عمرو بن معدیکرب هم په داسې حالت کې راغی چې اسلام یې قبول کړی و، د نبی کریم ﷺ د نبوت په اورېدو سره سم عمرو ولاړ او قیس بن مکشوح المرادي ته یې وویل: ته د خپل قوم سرکرده او لوی مشرتابه یې، په حجاز کې د قریشو د قبیلې اړوند محمد ﷺ نوم سړي چې د اسماني استازیتوب دعوه لري باید دواړه لاړ شو او حقیقي راپور په خپله ترلاسه کړو، که د نبوت دعوېدار په رښتیني توګه د الله استازی وي نو بیا خو خبره یېنې پټه نه ده، او که رښتني پیغمبر نه وي نو سم معلومات خو به راته وشي!

قیس خبره ونه منله او مشوره یې ورله هم بده استقبال کړه، عمرو بن معدیکرب د مدینې په لور سفر پیل کړ، مدینې ته په رارسېدو یې سمدستي په نبی کریم ﷺ باندې ایمان راوړ او د هغه رسالت یې تصدیق کړ، قیس بن مکشوح چې د عمرو په مسلمانېدو وڅېړېد نو دمرګ ډرکې یې ورکړې او گوستاخي یې هم ورله وکړه چې ولې دې زما ونه منله.

عمرو بن معدیکرب ورته په دې شعرونو ځواب ورکړ:

أَمَرْتُكَ يَوْمَ ذِي صَنْعَاءَ	**	أَمَرْتُكَ بِأَدْيَا رُشْدَةٍ
أَمَرْتُكَ بِاتِّقَاءِ اللَّهِ	**	وَالْمَعْرِوفِ
تَتَعَدُّهُ		
خَرَجْتُ مِنَ الْمُنَى مِثْلَ	**	الْحُمَيْرِ غَزَةٍ وَتَدُّهُ
تُمْنَانِي عَلَى فَرَسٍ	**	عَلَيْهِ جَالِسًا أَسْدُهُ
عَلَيَّ مُفَاضَةٌ كَالنَّهْيِ	**	أَخْلَصَ مَاءَهُ جَدْدُهُ
تَرْدُ الرُّمَحِ مُنْتَشَى الـ	**	سِّنَانٍ عَوَائِرًا قِصْدُهُ

فَلَوْلَا قَيْتَنِي لَلَقَيْتَ	**	لَيْثًا فَوْقَهُ لِبَدُهُ
تُلَاقِي شَنْبَثًا شَثْنُ	**	الْبَرَاثِنِ نَاشِرًا كَتَدُهُ
يُسَامَى الْقِرْنَ إِنْ قِرْنُ	**	تَيْمَمُهُ فَيَعْتَضِدُهُ
فَيَأْخُذُهُ فَيَرْفَعُهُ	**	فَيَخْفِضُهُ فَيَقْتَصِدُهُ
فَيَدْمَغُهُ فَيَحْطِمُهُ	**	فَيَخْضِمُهُ فَيَزْدِرِدُهُ
ظُلُومَ الشَّرِّكَ فِيمَا	**	أَحْرَزْتَ أَنْيَابُهُ وَيَدُهُ

❖ په صنعا کې د ملاقات په ورځ مې درته له پېرزوڅخه ډکه خبره کړې وه .

❖ له الله څخه په ډار او په خیر نښه کې کولو مې درته مشوره درکړې وه .

❖ ؟

❖ ته مې په مرگ ډاروې او حال دا چې زه لکه د زمري په څېر په اس سپور یم .

❖ د اوبو ډنډو کې په څېر راباندې له حفاظت نه ډکه زغره پرته ده داسې ډنډو کې چې وچې کړسې ځمکې یې اوبه پرېښي دي .

❖ داسې زغره چې غشي او د نيزې گوزارونه تمبوي، او تېره غاښونه خواره واره پاشي .

❖ که د جنگ لپاره مې مخې ته راشي نو خبر شه چې داسې زمري له مخې ته ورغلې چې په اورو یې ببر وینښته ولاړ دي .

❖ وپوهېږه چې هغه چا ته په غېږه ورغلې چې تر هغه دې نه پرېږدي تر څو یې خملولی نه یې، او د هغه چا په گوتو ورغلې چې خورا قوي لوړې اوږې لري .

❖ که راشي نو هغه چا ته به ورشې چې په خپل هم سیال مقابله کې وریورته کیږي او متو کې یې قوي نیسي .

❖ لومړی یې مضبوط ونیسي او بیا یې پورته کړي او بیا یې ځمکې ته په دومره قوت راگوزار کړي چې ساه ترې اوباسي .

❖ په وهلو ټکول ترې دماغ راوباسي او اندام اندام یې کړي، توکړه توکړه ورله وځوري او هضم یې کړي .

❖ داسې زمري سره به مخ شې چې لاسونه او ډارې یې د شریکوال سره په ښکاره کې

زیاتی کوي .

بیا تر ډېره موده د فروه بن مُسیک رَضِيَ اللهُ عَنْهُ په مشرۍ کې عمرو بن معدیکرب په بنوزییده کې پاتې شو، خو ولې د نبی کریم ﷺ له مړینې سره سمدستي مرتد شو، او دا شعرونه یې وویل:

وَجَدْنَا مُلْكَ فِرْعَوْنَ شَرِّ مُلْكِ ** حِمَارًا سَافَ مُنْخَرُهُ بِثَقْرِ
وَكُنْتُ إِذَا رَأَيْتُ أَبَا عَمِيرٍ ** تَرَى الْحَوْلَاءَ مِنْ خَبَثٍ وَعَدْرِ

❖ د فروه مشري دومره بې کاره وه لکه خر چې په خپله پوزه د خرتوب مینه بویوي .

❖ ته چې کله ابوعمیر ووينې نو داسې ښکاري لکه د اوښې بچې چې دې په خپل بد شکل کې لیدلی وي .

د بنو کنده په وفد کې د اشعث بن قیس راتګ

ابن اسحاق وايي: اشعث بن قیس هم نبي کریم ﷺ ته د بنو کنده په راغلې پلاوې کې راغلی و .

ابن شهاب زهري راته وویل: د اشعث بن قیس په ملتیا نبي کریم ﷺ ته د بنو کنده اتیا غړي راغلل او مسجد ته په داسې حالت کې ننوتل چې د سر وښتانه یې گمنځ کړي وو او له یمني تارونو څخه وډل شوې برگې یا کتاني چپې یې اچولې وې چې ورېښم ورسره شریک وو، خو چې څنگه د نبي کریم ﷺ په حضور کې ودرېدل هغه ورته وویل: ولې تاسو اسلام نه دی راوړی؟ هغوی ځواب ورکړ چې ولې نه، مونږ خو مسلمانان یو،

نبي کریم ﷺ ورته وویل: بیا مو ولې له ورېښمو جوړ پوښاک په تن کړی دی؟ هغه (راوي) وايي: د بنو کنده وگړو خپلې چپې وپوښلې او گوزار یې کړې .

په دې دورانيه کې اشعث بن قیس رَضِيَ اللَّهُ عَنْهُ نبي کریم ﷺ ته وویل: مونږ او ته دواړه د مُرَّار (د بوټي نوم دی) خوړونکو بچیان یو .

نبي کریم ﷺ ورته وخنډل او ورته یې کړه چې دا نسبي نوم د عباس بن عبدالمطلب او ربیعة بن الحارث دواړو سره ډېر مناسب دی، چونکه د دواړو پېشه پلورل او پېرودل وو نو چې کله به دور دراز علاقه ته ولاړل او چا به ورڅخه وپوښتل چې نسبي اړیکې مو د کومې قبیلې اړوند دي؟ نو دواړو به ورته وویل مونږ (بنو آکل المُرَّار) د قبیلې غړي یو .

او هغه داسې چې بنو کنده خپله ټولواکان او مشران خلک وو .

بیا ورته نبي کریم ﷺ وویل چې مونږ د نضر بن کنانه بچیان یو، په نسب کې پلار پسې څو مورگانو پسې نه ځوو، اشعث بن قیس وویل: ای بنو کنده! ایا له خبرو څخه

اوزگار شوې ؟ که له دې وروسته مې له هر چا څخه د (بنواكل المُرار) نوم واورېد نو
اتيا دورې به يې ووهم .

WWW.LARHKUD.COM

نبي کریم ﷺ ته د سرد بن عبدالله اُزدي راتگ

د (اُزد) قبیلې په راغلې پلاوې کې د نبي کریم ﷺ په حضور کې سرد بن عبدالله اُزدي هم تشریف راوړی و، د نېک ښه او باعمله مسلمان په صفت یې د ژوند نوی پړاو پېل کړ، نبي کریم ﷺ د راغلي وفد او د قوم نور هغه غړي چې اسلام ته یې تن اېښی و همدۀ ته یې د ټولو مشري ورکړه، او ورته یې امر وکړ چې د مسلمانانو په ملتیا د یمن او یمن ته نږدې پرتو مشرکانو سره جنگ او جهاد وکړي .

سرد بن عبدالله رَضِيَ اللَّهُ عَنْهُ د نبي کریم ﷺ د امر سره سم د مسلمانانو په ملتیا ولاړ، تردې چې د (جُرُش) نوم ځای ته ورسېد، د سرد بن عبدالله رَضِيَ اللَّهُ عَنْهُ نه چې کله د خثعم قبیلۀ وڅېړېده ټول لارل او د کلیوالو سره یې په جُرُش کې واړول، که څه یې هم نږدې یوه میاشت محاصره کړل خو چونکه د جرش مقام له هر اړخه بنده ساحه لرله او ځینې یمني قبیلې پکې میشتې وې نو هلته ترې ټول کافران پټ او پناه شول، سرد بن عبدالله رَضِيَ اللَّهُ عَنْهُ محاصره ماته کړه او د (شَکَر) نوم غر ته ولاړ، د جرش هستوګنوالو داسې وپتېله چې گڼې شکست یې وخور نو ټول پسې راووتل، سرد بن عبدالله رَضِيَ اللَّهُ عَنْهُ پرې راوگرځېد او بې سارې غوڅه مرگ او ژوبله یې ورته واړوله، خو دا چې جرشیانو د نبي کریم ﷺ اړوند راپور راغونډولو په خاطر دوه جاسوسان لیږدولي وو، د مازیگر لمونځ وروسته نبي کریم ﷺ له دواړو وپوښتل: د الله په ځمکه کې د شکر نوم ځای چرته دی؟ دواړو ورته په خپلې کلیوالۍ لهجه وویل: کشر زمونږ د قلمرو غریزه سیمه ده، هغه ورته وویل کشر نه دی شکر دی، بیا ورڅخه دواړو وپوښتل: ولې هلته څه دي؟ نبي کریم ﷺ ورته وویل: هلته اوسمهال اوشان ذبحه کیږي، دواړه سړي ابوبکر یا عثمان رَضِيَ اللَّهُ عَنْهُمَا ته راغلل او ورسره کېناستل، هغه

ورته وويل: خوار شئ! نبي کریم ﷺ ته ورشئ او ورڅخه وغواړئ چې الله مو له قوم څخه عذاب پورته کړي، ایا تاسو ونه پوهېدئ چې هغه درته د خپل قوم د مرگ ژوبلې پیغام درکړ؟

دواړه پاڅېدل او له نبي کریم ﷺ څخه یې یاده شوې غوښتنه وکړه، هغه وويل: ای الله! په کوم عذاب چې ددې دواړو قوم اښته دی، ته ورته نجات ورکړه.

دواړو له مدینې څخه وکوچېدل، کلي کور ته په رسېدو رښتیا هم چې د نبي کریم ﷺ په ذکر کړي وخت او ورځ ورته د سرد بن عبدالله رَضِيَ اللَّهُ عَنْهُ په لاس درنه ځاني ضایع اوښتې وه.

له دې پروا وروسته د جُرُش پلاوې نبي کریم ﷺ ته راغله او خپل اسلام یې اعلان کړ، د هغوی د اسونو، اوبنانو او د ځمکې یوې کولو په خاطر په نښه کړي غویانو لپاره یې ورته څړځای په نښو نښانو معلوم کړل، د نورو خلکو مالونه څرول یې په کې حرام وبلل.

د حمير د نوابانو استازي ليک راوړل

د نبي کریم ﷺ له تبوک نه راستنېدو په مهال ورته د حمير د نوابانو هريو حارث بن عبدکلال، نعيم بن عبدکلال، او د ذي رعين نواب نعمان او د همدان او معافر نورو نوابانو په کې د اسلام ته غاړه کېښودلو خوشخبري راواستوله، او زرعه ذو يزن ورته د مالک بن مرة الرهاوي په لاس ليک راواستو چې نور هغوی د شرک او مشرکانو لمنه پرېښوده .

نبي کریم ﷺ ورته وليکل: [بسم الله الرحمن الرحيم، دا د الله رسول له پلوه حارث بن عبدکلال، او نعيم بن عبدکلال او ذي رعين نواب، نعمان او د همدان او معافر نورو نوابانو ته پېغام دی .

هغه لوی ذات او برحق معبود چې ورڅخه پرته بل معبود نشته، زه يې حمدونه او ثناگانې وایم، د روميانو له قلمرو څخه مدينې ته په رارسېدو راسره ستاسو د استازي ليدل کتل وشول، هغه مونږ ستاسو له اسلام څخه وخبرولو، او خبر يې کړو چې تاسو د شرک او مشرکانو په ضد وسلوال بريدونه کړي دي، تاسو ته الله پاک د خپل توفيق له مخې د دين په لورې هدايت وکړ، خو که لمونځ مو ادا کړ او زکاتونه مو ورکړل، له غنيمت څخه مو د الله پاک او د هغه د رسول برخه ادا کړه، په مسلمانانو د واجب او فرضو صدقاتو خيال مو وساتو، په چينه او باران خړوبه شوې ځمکې پيداوار کې مو واجبي لسمه برخه ورکړه او د بوکو او جاني زيار خړوبه شوې ځمکې پيداوار څخه مونږنځمه برخه ورکړه، په څلوېښتو اوښانو کې زکات درې کلنه اوښه او په دېرشو اوښانو کې يو نر درې کلن اوښ او په پنځه اوښانو کې يو بزه (وزه) فرض صدقه ده، او په هرو لسو کې دوه وزې فرض دي، او په څلوېښتو غواگانو کې دوه کلنه غوا (سخی) فرض صدقه ده، او په دېرشو غواگانو کې يو کلن يا دوه کلن سخی يا سخی ده، او په هر

خلوېښتو بزو کې يو بزه الله پاک فرض کړي صدقه ده، دا د الله پاک په مسلمانانو باندې فرض کړي صدقات دي، که څوک په صدقاتو کې ډېره دلچسپي لري دا يې غوره ترينه خصلت دی، خو که څوک يواځې فرض صدقه ادا کوي او د کافرانو په ضد د مسلمانانو مرستندويه وي او اسلامي شعائر ښکاره کوي نو مومن دی، دغه انسان د مسلمان په څېر په نورو او نور يې په ده حقوق لري، د دې برسېره د الله او د هغه د رسول په امان کې هم دی .

که کوم يهودي يا نصراني اسلام ته په رښتنې توگه غاړه کېږدي هغه هم مومن دی او د مومن په څېر بشپړ حقوق لري، خو که څوک په خپل يهوديت يا نصرانيت ولاړ وي، وي دې خو په دې شرط چې ټيکس به ورکوي او د مذهبي شعايرو او عبادتونه مخه به يې نه شي نېول کېدای .

هر بالغ يهودي نارينه او زنانه، غلام او ازاد له کوم توپير پرته به يوه يميني جوړه (پوښاک) يا يې مساوي درهم د مسلمانانو بيت المال ته ورکوي .

که هر څوک ياده شوې جزیه (ټيکس) د الله پاک او د هغه رسول ته ورکړي نو د الله او د هغه د رسول په امان کې دی، خو که چا يې مخه ونيوله او انکار يې وکړ نو د الله پاک او د هغه د رسول دښمن دی .

زرعه ذي يزن ته د رسول الله ﷺ پېغام دی چې کله هم تا ته زما استازي راشي نو د شان وړ قدر او احترام يې وکړه، زه درته د معاذ بن جبل، عبدالله بن زيد، مالک بن عباد، عقبه بن نمر، مالک بن مرة رَضِيَ اللّٰهُ عَنْهُمْ او د نورو ورسره ملگرو په قدر وصيت کوم .

معاذ بن جبل رَضِيَ اللّٰهُ عَنْهُ چې زما د درليرلې پلاوې مشرتابه دی، ورته خپل ټول فرض زکاتونه او له غير مسلمانانو څخه اخستل شوي ټيکسونه (جزیه) ورکړه، د درليرلې پلاوې هېڅ غړی درڅخه خفه او بې ټنډه راستون نه شي .

محمد ﷺ د دې کلکه گواهي ورکوي چې د الله پاک پرته نور هېڅ څوک حق معبودان نشته او خپله د الله بنده او استازی دی .

مالک الرهاوي زه و خبرولم چې په حمير کې اسلام د لومړي ځل لپاره تا راوړی دی او د مشرکانو سره دې جگړيزه مبارزه هم کړې ده، دا ستا لپاره د خير زيری دی، د حمير د ټولو غړو ځانگړی خيال وساته، له خيانت او د خلکو بې ستره کولو څخه ځان وژغوره، نبي کریم ﷺ ستاسو د مالدار او نادار رښتینی دوست دی، بايد خبر ياست چې زکاتونه او صدقات د نبي کریم ﷺ او د هغه د کورنۍ غړو لپاره روا نه دي، زکات باندې الله پاک انسان له بخل او نورو رنځونو څخه پاکوي، او زکات د شتمنو خلکو په شتمنيو کې د غريب او ناداره خلکو حق دی .

مالک الرهاوي د راپور راوړولو سره سم ټول رازونه په سمه توگه ساتلي دي، د مالک په احترام هم درته ځانگړی امر کوم، د ښه باعلمه او دينداره انسان په صفت مې تاسو ته درواستو، والسلام عليكم ورحمة الله وبركاته]

یمن ته د تللو په مهال د نبی کریم ﷺ معاذ رَضِيَ اللَّهُ عَنْهُ ته نصیحت

ابن اسحاق وايي: عبدالله بن ابي بکر راته وويل: هغه ته چا ويلې و چې نبی کریم ﷺ کله هم معاذ بن جبل رَضِيَ اللَّهُ عَنْهُ یمن استو، نو ورته یې نصیحت وکړ چې خلک په زیار او ستړي کې مه اچوه بلکې نرمي ورسره کوه، کرکه او نفرتونه نه بلکې زيري او خوشحالي ورته ورکوه، ته به هلته داهل کتابو د قومونو سره مخامخ کېږې هغوی به درڅخه پوښتي چې د جنت کونجیانې څه شی ده؟ ته به ورته وایې چې (لَا إِلَهَ إِلَّا اللَّهُ مُحَمَّدٌ الرَّسُولُ اللَّهِ) د جنت کونجي ده.

د خالد بن ولید په لاس د بنو الحارث بن کعب د کورنۍ اسلام قبلول

ابن اسحاق وايي: د لسم هجري کال د ربیع الاخر یا جمادی الاولی په میاشت کې نبی ﷺ نجران کې بنو الحارث بن کعب ته خالد بن ولید رَضِيَ اللَّهُ عَنْهُ واستو چې ولاړ شه او اسلام ته یې درې ورځې راوېله، که یې اسلام ته غاړه کېښوده ډېره ښه ده او که دعوتي مشن ته یې شاه کړه نو ورسره وجنگېږه .

خالد بن ولید رَضِيَ اللَّهُ عَنْهُ د رسېدو سره سم دعوتي پلاوې په کلیو کوڅو کې خپرې کړې او اسلام ته یې د دعوت اواز خپور کړ چې [ای خلکو! اسلام ته غاړه کېږدئ بچ به شئ] هغه و چې ټولو خلکو اسلام ته غاړه کېښوده.

خالد بن وليد رَضِيَ اللّهُ عَنْهُ د نبي کریم ﷺ د امر سره سم هغوی د اسلامي دين احکام او د الله پاک رالیرلي کتاب او د نبي ﷺ د سنتو په زده کړه بوخت وساتل .

بيا خالد بن وليد رَضِيَ اللّهُ عَنْهُ نبي کریم ﷺ ته ليک واستو چې [بسم الله الرحمن الرحيم، دا د خالد له پلوه د الله پېغمبر محمد ﷺ ته پېغام دی، د الله رسوله ! د الله پاک پېرزوينې او رحمتونه دې مل شه تا ته دهغه حق معبود او پروردگار ډېره ثنا وایم چې ورڅخه پرته بل برحق معبود نشته، د الله رسوله ! صلی الله عليك، زه دې بنوالحارث بن كعب ته په دې راستولی وم چې تر درې ورځو پورې ورسره جنگ جگړه ونه کړم او اسلام ته یې راوبلم، که یې اسلام ته غاړه کېښوده اسلام یې قبول دی او تر هغه به په کې یم چې ستا د امر سره سم ورته د الله پاک کتاب او د هغه د پېغمبر راوړی دین او اسلامي احکام ورزده کړم، او که یې اسلام رانه وړ بیا به ورسره ستا د امر سره سم جهاد کوم، زما د رارسېدو سر سم ما په هغوی کې استازي واستول او د امر سره سم یې ورته وویل [ای بنوالحارث بن كعب ! په دې خاطر چې سالم او غانم پاتې شئ نو اسلام راوړئ] هغوی ټولو اسلام راوړ، اوسمهال زه دهغوی په منځ کې یم او د الله په اوامرو ورته امر کوم او د هغه له نواهیو څخه یې رابندوم، ددې ترڅنگ ورته د الله د دین روڼ احکام او نبوي لارښونې هم ورزده کوم، والسلام عليك یا رسول الله ورحمة الله وبرکاته .

نبي کریم ﷺ ورته بېرته ليک واستو چې:

[د الله د پېغمبر او نبي محمد ﷺ له پلوه خالد بن وليد رَضِيَ اللّهُ عَنْهُ ته، روغ او سلامت اوسې، تا ته د هغه حق معبود او پروردگار ثنا وایم چې ورڅخه پرته بل حق معبود شتون نه لري، د استازي په ملتیا ستا ليک راوړسېد چې له جنگ جگړې پرته په کې د بنوالحارث بن كعب د اسلام راوړلو پېغام و چې هغوی ستا دعوتې مشن ته ورغاړې وتي دي، او هغوی په دې گواهي ورکوي چې له الله پرته بل حق معبود نشته او محمد ﷺ د الله پاک حق پېغمبر او بنده دی، تا وخبرولو چې الله پاک هغوی ته

هدایت کړې دی، د جنت اړوند زېری ورته ورکړه او له دوزخ له عذابونو څخه یې وډاروه، د بنوالحارث بن کعب د قبیلوي پلاوې په شمول ته هم ورسره زما خواته راشی، والسلام عليك ورحمة الله وبرکاته .

د امر سره سم خالد بن ولید رَضِيَ اللّٰهُ عَنْهُ د بنوالحارث د پلاوې سره د مدینې په لور راروان شو، هېره دې نه وې چې په تشکیل شوې پلاوې کې قیس بن الحصین ذی الغصّة، یزید بن عبدالمدان، یزید بن المحجّل، عبدالله بن قُرَاد الزیادي، شداد بن عبدالله القناتي، عمرو بن عبدالله الضبائي مخه ور خلک هم وو، د رارسېدو سره نبي کریم ﷺ وپوښتل چې دا څوک دي ؟ دا خو داسې بریښي لکه د هند هستوګنوال چې وي .

چا ورته وویل: ای د الله رسوله ! دا د بنوالحارث بن کعب مخه ور خلک او راغلې پلاوې ده، نبي کریم ﷺ ته راغلل او سلام یې ورسره وکړ، او ورته یې وویل: مونږ ټول د دې گواهي ورکو چې د الله پاک پرته بل حق معبود نشته، او ته د الله رسول او استازی یې .

نبي کریم ﷺ ورته وویل: هو زه هم د دې گواهي ورکوم چې له الله پاک پرته بل حق معبود نشته او زه د الله رسول یم .

بیا ورته نبي کریم ﷺ درې ځل وویل: ایا تاسو هغه خلک یاست چې څوک مو له څه رابند کړي هم هغه کوئ ؟ یزید بن عبدالمدان چې درې ځله پوښتنه ونه ځوابول شوه، په څلورم ځل یې وویل: هو د الله رسوله ! مونږ هغه څوک یو چې له څه نه مو څوک رابند کړي هغه کار کوو .

نبي کریم ﷺ ورته وفرمایل: که خالد راته نه وئ راستولئ چې له جنگ جگړې مو پرته اسلام منلی دی نو د خپو لاندې به مې درله سرونه غورځولي وو .

یزید بن عبدالمدان ورته وویل: اسلام ته په تن کېښودو کې نه ستا او نه هم د خالد بن ولید رَضِيَ اللّٰهُ عَنْهُ ستاينه کوو، نبي کریم ﷺ ورته وویل: نو د چا په ثنا قایل یاست؟ هغه ورته وویل: ای د الله رسوله ! مونږ د هغه پروردگار او حق معبود ثنا خوان یو چې

ستا په توسط يې راته هدايت وکړ، نبي کریم ﷺ ورته وويل: روغه خبره دې وکړه. بيا ترې نبي کریم ﷺ وپوښتل چې د جاهليت په دور کې به مو له خلکو نه جنگي ميدانونه په څه گڼل؟ هغوی ورته وويل: مونږ له هېڅ چا هم مېدان نه دی وړی، هغه ورته وويل: ولې نه چې د چا سره به په شخړه شوې نو مرد مېدان به تاسو وئ! هغوی ورته وويل: اى د الله رسوله! زمونږ د ميدان گټلو راز دا و چې مونږ به بېلابېل نه بلکې يو لاس او اتحاد وو، او په هېڅ چا مو ظلم زياتی او چور چپاول نه دی پېل کړی، دا مو د اتلولۍ لوی راز و.

بيا نبي کریم ﷺ بنوالحارث بن کعب باندې قيس بن الحصين مشر وگماره، د بنو الحارث راغلې پلاوې د شوال يا ذي القعدې د مياشتې په پاتو ورځو کې بېرته خپل ټبر ته ستنه شوه.

د پلاوې خپل ټبر ته څلور مياشتې ستنېدو وروسته نبي کریم ﷺ هم وفات شو. د بنوالحارث بن کعب د پلاوې ستنېدو وروسته پسې نبي کریم ﷺ د ديني احکامو د پوهاوې په خاطر چې دين ورته لا پسې روښانه شي او نبوي لارښوونې ورته لا زياتې ورزده کړي عمرو بن حزم رَضِيَ اللّٰهُ عَنْهُ واستو، نبي کریم ﷺ ورته خپل ځانگړي اوامر په ليکلي بڼه ورکړل چې:

[بسم الله الرحمن الرحيم، دا د الله پاک او د هغه رسول له پلوه خورا ډاگيز حکمونه دي، اى مومنانو! په خپلو ژمنو وفاء وکړئ، دا ليکنه د الله پاک د استازي محمد ﷺ عمرو بن حزم رَضِيَ اللّٰهُ عَنْهُ ته هغه مهال ورکړه چې يمن ته يې استو، هغه ته د ژوند اړوند ټول چارو کې له الله څخه په ډار او ترس امر دی، الله پاک د هغه چا مرستندويه دی چې ورڅخه ډارېږي او نېکې روپې څښتنان دي، عمرو بن حزم رَضِيَ اللّٰهُ عَنْهُ ته دا حکم متوجه دی چې د الله پاک د امر سره سم د حق غوښتنې مطابق دنده انجام کړي، خلکو ته به د خير ښېگړې امر کوي او منونکو ته به زيرې ورکوي، خلکو ته به قراني ايتونه او ديني حکمونه ورزده کوي، قران کریم به له طهارت پرته هېڅ څوک نه

راخلي، خلك به خپل منځني حقوقو باندې پوهوي، په خلكو به زياته نرمي او اسانتياوې كوي، چونكه ظلم د الله پاك بدي شي نو خلك به له ظلم زياتي څخه په سخته رابندوي، الله پاك فرمايي (أَلَا لَعْنَةُ اللَّهِ عَلَى الظَّالِمِينَ) ^(۱).

عمرو بن حزم رَضِيَ اللَّهُ عَنْهُ به خلكو ته په جنت او د جنت په عملونو زيري وركوي او د دې برسېره به خلك د اور له عذاب څخه ډاروي .

د ديني احكامو د ښه فقاهايت لپاره به د خلكو سره مينه كوي، خلكو ته به د حج مراسم، د حج سنتونه او فرضي اعمال ورزده كوي، حج په خپله لوی حج دی او عمره كوچنی حج دی، له دې نه به خلك رابندوي چې هغوی به په داسې جامه کې لمونځ نه كوي چې بس او كافي نه وي مگر دا چې لاندې باندې تر غاړې ووهي، خلك به ځان په يوه جامه کې داسې نه سمبالوي چې اسمان ته يې فرج پورته نيولی وي (احتباء به نه كوي) او نه به خلك وېښتان په خټ کې غوټه كوي، خلك به د خپلمنځي رامنځ ته شوې پېښو له مخې قبيلوي رگونه او تعصب ته وده نه وركوي، خلك به ټول د الله پاك په لورې بلونوال وي، كه د الهي دعوت پرځای څوك قبيلوي دعوتونو لري پېل كړي تر هغه به ورسره په توره او ډانگ خبرې كولی شي تر څو يې بلنه د يك او يواځې الله پاك چې هېڅ راز شريك نه لري په لور بشپړه سوچه شي، زما استازي به خلكو ته د پوره اودس په كولو امر كوي چې مخونه او لاسونه به تر څنگلو پورې او ښې به تر گټكو پورې وينځي، او د الله پاك د امر سره سم به په سرونو مسحه كوي .

د الله رسول تاسو ته په خپلو وختونو باندې داسې د لمونځ كولو امر كوي چې ركوع او سجده يې په خشوع سمبال وي .

دسهار لمونځ به دسهار له راختو په لومړي وخت کې ادا كولی شي، او د ماسپښين لمونځ به د زوال سره سم په لومړني وخت کې كيږي، د مازديگر لمونځ هله د ادا وړ دی چې لمر ځمكې ته شاه كړي، د ماښام لمونځ وخت د شپې د لومړي تاريخو خپرېدل

(۱) سورت هود : (۱۸) ژباړه : خبردار ! په ظالمانو دې د الله لعنت وي .

دي، په اسمان کې د ستورو راختم وروسته به د ماښام لمونځ نه شي تاخير کېدای، او د ماسخوتن لمونځ وخت د شپې لومړۍ برخه ده .

د الله رسول تاسو ته د جمعې ورځې د اذان سره سم لمونځ ته د چټکې حاضري امر کوي، په داسې حال کې چې د ادا لپاره به يې تاسو غسل او اغتسال کړي وي، د الله رسول خپل استازي ته ا مر کړی دی چې له غنیمت څخه پنځمه برخه به الله ته ورکوي.

چينو او اسمان خړوب کړې ځمکې پيداوار کې به مومنان لسمه برخه صدقه او زکات ورکوي، په زيار او تکليف خړوب شوي پيداوار کې به له ځمکې څخه پنځمه برخه فرضي زکات وي، په هرو لسو اوشانو کې دوه بزې (وزې) دي، په شلو اوشانو کې څلور بزې فرضي زکات دی .

په څلوېښتو غويانو کې يوه غوا، او په دېرشو غواگانو کې يو کلن يا دوه کلن سخی فرضي صدقه ده، په هرو څلوېښتو بزو (وزو) کې يو بزه فرضي صدقه ده، د مومنانو په شتمنيو کې پورتنۍ مذکوره برخې د الله پاک حقونه دي، خو که د مزید احسان په بنسټ څوک اضافه برخه ورکوي دا به ورله ډېره ښه وي .

که هر يهودي او نصراني د زړه له کومې له زور جبر پرته اسلام ته غاړه کېښوده نو سم دم مسلمان بلل کېږي، دا په مسلمانانو او مسلمان په ده حقوق لري .

خو که په يهوديت يا نصرانيت څوک کلک ولاړ وي مخه يې نه شي ښول کېدای خو هر بالغ يهودی او نصراني نارینه وي که زنانه، ازاد وي که غلام خو پوره دينار يا په عوض کې به د تن جامې په ټيکس کې ورکوي، د مذکوره ټيکس بدل کې ټولو ته د الله پاک او د هغه د رسول د سر ساتنې امان حاصل دی، خو که هر يهودي يا نصراني يې له ادا څخه سرغړونه وکړه نو سرغړونکي به د الله او د هغه د رسول او د ټولو مومنانو ستر دښمن وي]

په محمد ﷺ دې د الله درودونه وي، والسلام عليكم ورحمة اله وبركاته .

د دوه سترو دروغجنانو مسيلمه او اسود عنسي پېښه

ابن اسحاق وايي: د نبي کریم ﷺ په دور حیات کې دوو لویو دروغجنانو د نبوت دعوي وکړې، مسيلمه د یمامي په سیمه بنو حنیفه کې او اسود عنسي په صنعاء کې د خپل نبوت اوازې خپرې کړې.

ابوسعید خدری رَضِيَ اللّٰهُ عَنْهُ وايي: نبي کریم ﷺ په ممبر خطبه ورکوله چې ما ترې واورېدل: [ما ليله القدر په خوب کې ولید خو وخت یې راڅخه بېرته هېر کړی شو، او خوب مې ولید چې دسرو زرو دوه ښکاري مې په مټ کې پراته دي، له پامه مې بدې راغلل نو پوکې مې ورته وکړ دواړه والوتل، تعبیر مې ورڅخه د یمن او د یمامي دروغجنان واخستل.

د ابوهریره رَضِيَ اللّٰهُ عَنْهُ په روایت چې پیاوړي دین پوهه راته بیان وکړ چې زه پرې د دروغو گمان بیخي نه کوم، چې ابوهریره رَضِيَ اللّٰهُ عَنْهُ ویل: (ما له رسول الله ﷺ نه اوریدلي دي چې هغه ویل: تر هغه به د قیامت ورځ رانه شي چې ورڅخه وړاندې دېرشتو دروغجنانو د نبوت دعوي نه وي کړې [

د زکاتونو په راټولولو د گمارل شوې غړو وتل

د اسلامي دین تر ولقې لاندې گردې لویدلې دوردراز سیمو ته نبي کریم ﷺ خپل گورنران او دزکاتونو په چارو گمارل شوي وگړې د زکاتونو راټولولو لپاره واستول، اسود عنسي د نبوت دعودار لپاره صنعا کې و چې نبي کریم ﷺ یې د زکاتونو راټولو لپاره

مهاجر بن اميه بن المغيرة رَضِيَ اللهُ عَنْهُ واستو، حضرموت ته يې د بنو بياضه د كورنۍ غړي زياد بن لبید رَضِيَ اللهُ عَنْهُ واستو، عدي بن حاتم الطائي رَضِيَ اللهُ عَنْهُ يې بنو طيئ او بنو اسد ته واستو، او بنو حنظله ته يې مالک بن نویره رَضِيَ اللهُ عَنْهُ واستو، د بنو سعد په يو اړخ يې زبرقان بن بدر رَضِيَ اللهُ عَنْهُ او په بل اړخ يې قيس بن عاصم رَضِيَ اللهُ عَنْهُ واستول، بحرین ته يې علاء ابن الحضرمي رَضِيَ اللهُ عَنْهُ او د نجران د صدقاتو او ټيکسونو راټولو لپاره يې علي بن ابي طالب رَضِيَ اللهُ عَنْهُ واستو.

نبي کریم ﷺ ته د مسيلمۍ الکذاب ليک او د هغه ځواب

مسيلمه بن حبيب نبي کریم ﷺ ته ليک راواستو چې:
دا د الله د استازي له اړخه د الله استازي محمد ته پيغام دی .
تا ته دې سلام وي، زه د نبوت په چارو کې له تاسره مل جوړ شوم، د ځمکې نيمه برخه زمونږ او نوره نيمه يې د قریشو ده، خو قریش د لوټ مار او چورچپاول خلک دي .
د مسيلمه دا ليک د هغه دوو استازو راوړ .

ابن اسحاق وايي: د سلمه بن مسعود الاشجعي څخه په روايت يو اشجعي وويل چې سلمه به ويل چې زما پلار له رسول الله ﷺ څخه اوريدلي دي چې هغه کله هم ليک ولوست، له استازو يې وپوښتل چې تاسو دواړه يې اړوند څه عقیده لرئ ؟ هغوی ورته وويل: د مسيلمه خبره زمونږ خبره ده .

نبي کریم ﷺ ورته وويل: [لوړه په رب لايزال چې که استازي وژل کېدای شوی نو ما به هرومرو تاسو وژلای وی] .

بيا يې مسيلمه ته وليکل:

[بسم الله الرحمن الرحيم، دا د الله پاک د استازي محمد ﷺ له اړخه لوی او ستر دروغجن مسيلمه ته پيغام دی، سوکالي او سلامتيا دې د خير او هدايت په پيروکارو

وي، ځمکه د الله ځمکه ده او د خپلې خوښې له مخې يې خپلو بندگانو ته ورکوي، خو ولې نېکه پایله د متيقينو په انجام تماميږي [. هېره دې نه وي چې مسيلمه ته يې ليکنه د لسم کال په اخر کې واستوله .

حجة الوداع

د ذوالقعدې مياشتې په راتگ د حج مراسمو لپاره نبي کریم ﷺ ځان چمتو کړ او خلک يې وپوهول چې د حج لپاره بشپړ تياري ونيسي، د ذي القعدې پنځه شپې ورځې لا پاتې وې چې نبي کریم ﷺ د حج لپاره د سفر دورانیه پېل کړه ^(۱) .

نبي کریم ﷺ ولاړ او هلته يې خلکو ته د حج مراسم او سنتونه او طريقه کار وښود، او خلکو ته يې خپله خطبه واوروله، په الله پاک يې له وړثنا صفت وروسته وويل:

[اى خلکو ! زما خبرې ښه په څېر واورئ، شايد له دې وروسته درسره دلته ليدل کتل ونه کړي شم .

اى خلکو ! د الله پاک سره تر ملاقات پورې په تاسو باندې ستاسو وينې او شتمني داسې حرام او ناروا دي لکه نن ورځ او روانه مياشت چې څنگه حرامه ده .

په دې مې پوهولي ياست چې ستاسو په عملونو به درسره ستاسو رب حساب او کتاب کوي، که له چا سره د امانت په توگه د بل چا ملکيتونه وي نو بېرته دې حقدارو ته خپل حقونه وسپاري، د جاهليت ټولې سودي او ربوي عقود لغوه دی، دا چې نه په چا ظلم زياتی وکړئ او نه درباندي ظلم زياتی وشي د خپل راس المال پرته نور حق نه لرئ، دا د الله پرېکړه ده چې سود دې هر ورو زوال وځوري، د عباس بن عبدالمطلب

(۱) ابن هشام وايي : دا مهال يې د روايتونو له اختلاف له مخې ابودجانه يا سباع بن عرفطه رضي الله عنهما کې يو نفر په مدينه امير گمارلی و .

د جاهليت د دور ټول سودي کاروبار د لومړي ځل لپاره زه له خپو څخه لاندې کوم، د جاهليت د دور وینې لغوه او بدله به یې نه شي اخستی، لومړی وینه چې زه یې له غچ اخستو غورځوم د ابن ربیع بن الحارث بن عبدالمطلب وینه ده، دا چې هغه په بنو لیث کې شیدې خوړلې وې (د ماشومتوب په مهال) او هذیل وژلی دی، د جاهليت د دور مړو کې زه لومړی د هغه وینه بخشش کوم.

ای خلکو! له دې وروسته شیطان دلته نور له خپل عبادت څخه نا امېده شوی دی چې ستاسو په ځمکه یې عبادت وشي، خو ولې هغه له تاسو څخه په دې هم خوښ دی چې په هغه څه کې یې پېروکاري وشي چې ستاسو له نظره حقیر او بې باکه چارې وې، باید هوښیار او څېرکه اووسی.

ای خلکو! د میاشتو تاخیرول په کفر کې مزیده تنزلي ده، کافران پرې لا پسې گمراه کیږي، چې یو کال د میاشتې په حلیت او بل کال یې بیا په حرمت قایل وي، دا په دې خاطر چې د الله پاک د حرامو کړو میاشتو شمېر سره ټکراو لري، نو د الله حلالې میاشتې په ځان حراموي او حرامې میاشتې یې په ځان حلالوي، زمانه هم لکه د اسمان او ځمکې د لومړي ځل پېداښت په څېر راوخرخېده، د الله په نېز میاشتې دولسو پورې شمېر لري، څلور پکې حرامې دي، درې پرله پسې او بل د مضریانو رجب دی چې د جمادی الثانیه او شعبان ترمنځ ده^(۱).

ای خلکو! تاسو په خپلو ښځو او ښځې مو په تاسو ځانگړي حقوق لري، ستاسو حق پرې دا دی چې ستاسو په ناستځی کې به هغه څوک نه کېږي چې ستاسو بدې راځي، او ستاسو حقوق پرې دا دي چې هېڅ ډول فاحشي او بدفعلي به نه کوي، که یې ستاسو څخه سرغړونې پېل کړې نو د الله پاک د امر سره سم ورسره اړیکې یې مینې کړئ، خبرې ورسره مه کوئ، په بسترو او ځملاست ځای کې ترې ځانونه راجلا کړئ، د وېرولو په خاطر ورسره اخ اوډب وکړئ خو چې وهل سخت نه وي، که یې درسره خوښ

(۱) د رجب میاشتې نسبت یې مضریانو ته ځکه وکړ چې په عربانو کې له دوی پرته نور یې چا احترام نه کو.

حالت ونبودل په تاسو د رزق او پوښاک ثابت حقوق لري .

د ښځو سره له خير نه ډکه رويه وپالئ، دوی له تاسو سره د بنديوان حيثيت لري چې د ځانونو لپاره د هېڅ توان نه لري، ځکه چې تاسو د الله پاک په نوم له ځان سره رابندې کړي دي، او د هغوی فرجونه مو ځانونو ته د الله په نوم روا او حلال کړي دي .

ای خلکو ! زما په خبرو ځانونه ښه پوهه کړئ، تاسو ته مې دين په ښه ډول بيان کړ، په تاسو کې مې داسې څه پرېښې دي که منگولې پرې ولگوئ هېڅکله به بې لارې نه شئ، ډېر روښان او خورا څرگند شيان دي، يو د الله کتاب او بل د هغه د پېغمبر سنت .

ای خلکو ! زما خبرې واورئ او ځانونه پرې ښه پوهه کړئ، او ښه وپوهېږئ چې يو مسلمان د بل مسلمان ورور دی، ټول مسلمانان سره وروڼه وروڼه دي، د يو مسلمان لپاره د بل مسلمان د زړه له کومې بخشش پرته هېڅ هم روا نه دي، بايد په ځانونو هېڅ ډول زياتی ونه کړئ، ای الله ! ما ستا دين دوی ته ورسو]

زه داسې هم خبر شوی يم چې خلکو به ورته ويل: ای الله ! ستا پېغمبر راته ستا دين په ښه ډول راوړسو، بيا نبي کریم ﷺ وويل: ای الله ! ته پرې گواه شه .

فلسطين ته د اسامه رضي الله عنه لېږدول

د ذوالحجې او محرم په مياشتو کې نبي کریم ﷺ په مدينه کې پاتې شو، د خپل غلام اسامه بن زيد رضي الله عنهما په قیادت يې د شام په لور لوی جهادي کاروان چمتو کړ او ورته يې امر وکړ چې جهادي کاروان دې د فلسطين بلقاء او داروم په نوم سرحدي سيمو ته رسيدگي وکړي، د دغې جنگ لپاره خلکو مناسب تیاری ونيو او د اسامة بن زيد رضي الله عنهما په قیادت کې ټول مهاجرین او انصار ووتل .

ټولواکانو، ملکانو، او باچایانو ته د نبي کریم ﷺ داستازو لېږدول

ابن هشام وايي: نبي کریم ﷺ خپل خپل باچایانو ته خپل استازي د الله پاک دين ته په خورا غښتلو بلنليکونو واستول ترڅو اسلام ته غاړه ورکړي .

ابن هشام وايي: يو ډېر ښه سړي راته وويل چې ابوبکر الهذلي راته وويل چې ماته د رارسيدلي معلوماتو له مخې چې نبي کریم ﷺ د حديبې په ورځ له عمرې څخه له رابندولو وروسته يوه ورځ خپلو ملگرو ته راغی او ورته يې وويل: [ای خلکو، الله پاک زه د گرد بشریت لپاره رحمت راستولی یم، تاسو له ما سره د حورایينو په څېر پېښې مه کوې لکه هغوی چې د عیسیٰ علیه السلام سره کړې وې، ملگرو يې وويل: ای د الله رسول! ولې هغوی ورسره څه کړي وو .

نبي کریم ﷺ ورته وويل: زما په څېر يې خلکو ته دعوت ورکړ، څوک چې يې د نزدې ځایونو کې د دعوت لپاره انتخاب کړ نو پرې راضي او خوشحاله وو، او د خلکو دعوت

لپاره ولاړل خو ولې څوک چې يې د لرو پرتو سيمو لپاره انتخاب کړي وو، نو مخونه يې گونځې کړل او دعوتي دندې يې هم بې کاره وگڼلې، نو عيسى عليه السلام الله پاک ته ددغې ستونزې گيله وکړه، پېښه دا وشوه چې د سهار په مهال په دعوتي مشن گمارل شوي ناراضه خلک په داسې حالت کې راپورته شول چې د دعوت لپاره د منتخب شوې علاقې په ژبه غږېدل .

نبي کریم ﷺ له خپلو ملگرو څخه د خپل ليک په شمول ټولواکانو ته استازي واستول چې اسلام ته بې رابللي وو .

- دحیة الکلبی رضي الله عنه يې د روم امپراطور قيصر ته واستو .
- عبدالله بن حذافة السهمي رضي الله عنه يې د فارس کسری ته واستو .
- حاطب بن ابي بلتعہ رضي الله عنه يې د اسکندريې باچا مقوقس ته واستو .
- عمرو بن اميه الضمري رضي الله عنه يې د حبشې ټولواک نجاشي ته واستو .
- عمرو بن العاص السهمي رضي الله عنه يې د عمان دواړو ورونو باچايانو د جُندَي زامنو جيفر او عياذ ته واستو .
- له بنو عامر بن لؤي له کورنۍ څخه يې سليط بن عمرو رضي الله عنه د يمامې ملکانو هر يو ثمامة بن اثال او هوذة بن علي ته واستو .
- علاء بن الحضرمي رضي الله عنه يې د بحرین ټولواک منذر بن ساوی العبدی ته واستو .

○ شجاع بن وهب الاسدي رضي الله عنه يې د شام باچا حارث بن ابي شمر الغساني ته واستو .

ابن هشام وايي: د سليط بن عمرو رضي الله عنه د هوذا او منذر نسبتونه ما کړي دي .
ابن اسحاق وايي: ما ته يزيد بن حبيب المصري وويل چې ما يو کتاب او ليکنه وليده چې د عربو او عجمو باچايانو او دور دراز علاقه جاتو ته په کې د نبي کریم ﷺ د دعوتي ارشاداتو په شمول د هغه استازو نومونه هم و، ما دغه ليکنه محمد بن شهاب زهري ته واستوله نو هغه هم دروسته وبلله، په دغې ليکنې کې مې وليدل چې نبي

کريم ﷺ يوه ورځ خپلو ملگرو ته راووت او ورته يې کړه: زه الله پاک د گرد انسانيت لپاره رحمت راستولی يم، الله پاک دې په تاسو ورحميري له ما څخه دغه پيغام په ښه توگه ورسوئ او لکه د عيسی عليه السلام سره د حوارينو په خبر پېښې راسره مه کوئ، صحابه کرامو وپوښتل چې ولې حوارينو د عيسی عليه السلام سره څه چلند کړی و؟ نبي کريم ﷺ ورته وويل: عيسی عليه السلام هغوی دور دراز علاقه جاتو ته د دعوتي مشن د پرمختگ لپاره واستول، د چا تشکيل چې نژدې ځايونو ته شوی و هغوی په دعوتي مشن خوشحاله وو، او د چا لپاره چې د لرو پرتو سيمو انتخاب شوی و هغوی دعوتي دندې بيگارونه وگڼل، عيسی عليه السلام د رامنځ ته شوې پېښې گيله الله پاک ته وکړه، خو چې سهار شو نو د دعوت لپاره ورته د انتخاب شوي سيمې په ژبه هر داغي خبرې اترې کولای شوې.

ابن اسحاق وايي: هغه حوارين او نور دعوتي هستي چې عيسی عليه السلام د دعوت لپاره استولي وو يو هم بطرس حواري و، بولس که څه هم حواري نه و خو روميه کې په دعوتي دنده ډېر زيات بوخت و.

اندرائس او منتا دواړه يې هغه ځای ته استولي وو چې هستوگنوال يې سړي خواره وو. توماس يې د ختيځ برخې د بابل ښار ته استولی و، فيلس يې د افريقې قرطاجنه سيمې ته استولی و، او د اصحاب کهف د ځوانانو چم گاونډي (افسوس) ته يې يوحنا استولی و، د بيت المقدس اورشليم ښار ته يې يعقوبس ليردولی و، د حجاز (اعرابيه) په لور يې ابن ثلماء استولی و، او د بربريانو ښارونو ته يې سيمن استولی و، که يهوذا څه هم حواري نه و خو د يودس پرځای يې دعوتي دنده ترسره کوله.

د اخرنی جنگی کاروان لېږدول

ابن اسحاق وايي: نبي کریم ﷺ شام ته اسامه بن زيد بن حارثة رَضِيَ اللّٰهُ عَنْهُمَا واستو، او ورته يې امر وکړ چې جهادي کاروان دې د فلسطين د بلقاء او داروم په نوم سرحدي سيمو ته رسيدگي وکړي، د دغې جنگ لپاره خلکو مناسب تياری ونيو او د اسامة بن زيد رَضِيَ اللّٰهُ عَنْهُمَا په قيادت کې ټول مهاجرين او انصار ووتل .

د رسول الله ﷺ د رنځ لومړی پړاو

ابن اسحاق وايي: خلک لا د فلسطين په لور جنگي کاروان لپاره په چمتوالي بوخت وو چې په نبي کریم ﷺ باندې هغه رنځ پړاو واخست چې ورڅخه وفات شو .
د صفر د مياشتې څه ورځې شپې پاتې وې او يا هم د ربيع الاول مياشت تازه پېل شوې وه چې دغه پېښه منځ ته راغله، هغه داسې چې د شپې له پلوه نبي کریم ﷺ بقیع الغرقد ته ووت، هلته يې د مړو لپاره له الله پاک څخه بخشش وغوښت او بېرته کور ته راستون شو، خو د ورځې له پېل کېدو سره سم پرې ناجوړتيا راغله .

د نبي کریم ﷺ غلام ابومويهبه رَضِيَ اللّٰهُ عَنْهُ وايي: د شپې له مخې راپسې نبي کریم ﷺ استازی راوليږدو او راته يې کړه چې ای ابومويهبه! د بقیع الغرقد د مړو د بخشش غوښتنې لپاره راته امر شوی دی، له ما سره هلته ولاړ شه، زه ورسره ولاړم، چې کله په هديره کې وردېد وېويل: ای د قبرونو څښتنانو! تاسو ته دې سلامونه وي، کومه شپه چې تاسو تېره کړه له هغې شپې څخه بهتره ده چې ژوندو تېره کړه، د تورې تورتمې

شپې په خبر فتنې راپورته شوي دي، په پرله پسې توگه يوه فتنه له بلې پسې راروانه ده چې وروستنې يې له لومړنۍ څخه بده او بې کاره وي .

بيا يې ما ته مخ کړ او راته يې وويل: اى ابومويه ! د دنيوي خزانو او تل پاتې ژوند او بيا جنت ته د تگ واک راکړل شو خو ما له الله پاک سره دېدار او جنت ته ورتگ غوره کړ .

ما ورته وويل: زما پلار او مور درڅخه قربان شه، د دنيا خزانې او تل پاتې ژوند او بيا جنت ته تگ غوره کړه، هغه راته وويل: اى ابومويه ! د الله پاک ديدار او جنت مې خوښ دى .

بيا يې د بقيع مړو لپاره له الله څخه بخشش وغوښت او کور ته راستون شو، له راستنېدو سره سم په نبى کریم ﷺ هغه درد او ناجوړتيا پېل واخست چې له کبله يې وفات شو .

عايشه رَضِيَ اللّٰهُ عَنْهَا وايي: نبى کریم ﷺ چې له بقيع څخه راغى ما مې له سردردۍ څخه زگيروي کول چې په سر مې درد دى، هغه راته وويل: قسم په الله چې له تا څخه مې په سر ډېر درد دى، بيا يې وويل: تا ته څه تکليف دى، که له ما څخه مخکې مړه شې زه به درته غسل او کفن درکړم، د جنازې لمونځ به درباندي وکړم او د تدفين مراسم به دې ادا کړم، ما ورته وويل: هوکنه، که رښتيا مړه شوى وى بېرته به مې کور ته راستون شوى وى او زما په خونه کې به د خپلو نورو ښځو سره مېلاو شوى وې .

عايشه رَضِيَ اللّٰهُ عَنْهَا وايي: نبى کریم ﷺ راته وخنډل او په نورو بي بيانو يې چکر ووه او سخت درد نيولى و، دغه مهال د ميمونې رَضِيَ اللّٰهُ عَنْهَا په خونه کې ملاست و، خپلې ټولې بي بيانې يې راغونډې کړې او ورڅخه يې اجازه وغوښته چې د ورسيدلې رنځ موده زما په خونه کې تېره کړي، نو ټولو بي بيانو يې ورته اجازه ورکړه .

د نبي کریم ﷺ د بي بيانو (امهات المؤمنين) پېژندگلو

ابن هشام وايي: نبي کریم ﷺ نهه بي بيانې درلودې چې نومونه يې په دې توگه دي:

[عايشه بنت ابي بکر، حفصة بنت عمر بن الخطاب، ام حبيبة بنت ابي سفيان بن حرب، ام سلمة بنت ابي امية بن المغيرة، سودة بنت زمعه بن قيس، زينت بنت جحش بن رثاب، ميمونه بنت الحارث بن حزن، جويرة بنت الحارث بن ابي ضرار، صفية بنت حيي بن اخطب رَضِيَ اللّٰهُ عَنْهُنَّ].

او ټولې هغه بي بيانې چې نبي کریم ﷺ ورسره نکاحونه کړي وو ديارلس دي:

❁ [خديجة بنت خويلد رَضِيَ اللّٰهُ عَنْهَا] خديجه رَضِيَ اللّٰهُ عَنْهَا د نبي کریم ﷺ لومړۍ بي بي وه، د خديجې رَضِيَ اللّٰهُ عَنْهَا پلار خويلد بن اسد ورته په خپله په نکاح ورکړې وه، خو ولې تاريخ پوهان وايي چې په نکاح يې ورته ورور عمرو بن خويلد ورکړې وه، په مهر کې ورته رسول الله ﷺ شل ځوانې اوښې ورکړې وې، د نبي کریم ﷺ له ابراهيم پرته نور ټول نارينه او زنانه اولاد له خديجې رَضِيَ اللّٰهُ عَنْهَا څخه وو.

د نبي کریم ﷺ سره د نکاح نه مخکې خديجه رَضِيَ اللّٰهُ عَنْهَا د ابوهاله بن مالک چې کورني او نسبي اړيکې يې د بنو اُسَيّد بن عمرو بن تميم چې د بنوعبدالدار حليف او ملاتړ و يې بي وه، له هغه ورڅخه هندبنت ابي هاله او زينب بنت ابي هاله پيدا شوې وو.

او له ابوهاله وړاندې خديجة رَضِيَ اللّٰهُ عَنْهَا د عتيق بن عبدالله بن عمر بن مخزوم بي بي وه، له هغه ورڅخه د عبدالله په نوم ځوی او بله جينې زېږېدلې وو.

❁ نبي کریم ﷺ په مکه کې په [عايشه بنت ابي بکر رَضِيَ اللّٰهُ عَنْهَا] باندې د

اوو کلنې په موده کې نکاح ترلې وه او په مدينه کې يې د نهه يا لس کلنې په موده کې واده کړ، له عايشې رَضِيَ اللّٰهُ عَنْهَا پرته نبي کریم ﷺ په بلې ځوانې او باکرې ښځې نکاح نه ده ترلې، عايشه رَضِيَ اللّٰهُ عَنْهَا يې خپل پلار ابوبکر رَضِيَ اللّٰهُ عَنْهُ نبي کریم ﷺ ته په نکاح ورکړې وه، په مهر کې ورته نبي کریم ﷺ څلور سوه درهم ادا کړي وو .

❁ سليط بن عمرو يا ابوحاطب بن عمرو بن عبد شمس بن عبد ود بن نصر بن مولک بن حسل نبي کریم ﷺ ته [زينب بنت زمعه بن قيس بن عبد شمس بن عبد ود بن نصر بن مالک بن حسل بن عامر بن لؤي رَضِيَ اللّٰهُ عَنْهَا] په نکاح ورکړې وه، په مهر کې ورته رسول الله ﷺ څلور سوه درهم ورکړي وو ^(۱) .

زينب بنت زمعه رَضِيَ اللّٰهُ عَنْهَا د نبي کریم ﷺ سره د نکاح نه وړاندې د سکران بن عمرو بن عبد شمس بن عبدود بن نصر بن مالک بن حسل يې وه .

❁ نبي کریم ﷺ په [زينب بنت جحش بن رثاب الاسديه رَضِيَ اللّٰهُ عَنْهَا] باندې هم نکاح ترلې وه، د زينب رَضِيَ اللّٰهُ عَنْهَا ورور ابواحمد بن جحش نبي کریم ﷺ ته د څلور سوه درهمو په بدل کې په نکاح ورکړې وه .

له نبي کریم ﷺ څخه وړاندې يې خاوند د هغه غلام زيد بن حارثه رَضِيَ اللّٰهُ عَنْهَا و، د زينب بنت جحش رَضِيَ اللّٰهُ عَنْهَا اړوند الله پاک دا ايتونه نازل کړي دي (فَلَمَّا قَضَىٰ زَيْدٌ مِنْهَا وَطَرًا زَوَّجْنَاكَهَا) ^(۲)

❁ [ام سلمة بنت ابي اميه بن المغيرة المخزومية رَضِيَ اللّٰهُ عَنْهَا] هم نبي

(۱) ابن هشام وايي: ابن اسحاق ددې روايت کلک مخالف دی ، هغه په دې اند دی چې د زينب بن زمعه رَضِيَ اللّٰهُ عَنْهَا د نکاح په مهال سليط او ابوحاطب دواړه په حبشه کې مسافر وو او په مکه کې يې شتون نه درلود .

(۲) سورت احزاب: (۳۷) . ژباړه: د زيد رَضِيَ اللّٰهُ عَنْهُ د اړتياو بشپړېدو وروسته مواته په نکاح درکړه .

کريم ﷺ په نکاح اخستې وه، خپل زوي سلمه بن ابي سلمه نبي کريم ﷺ ته په نکاح ورکړې وه، خپل نوم يې (هند) و، په مهر کې ورته رسول الله ﷺ (ميچن، کاسه، پيالی او توشک) ورکړي وو، له دې وړاندې ام سلمه رَضِيَ اللّٰهُ عَنْهَا د ابو سلمه بن عبدالاسد رَضِيَ اللّٰهُ عَنْهُ په نکاح کې وه، له هغه څخه يې (سلمه، عمر، زينب او د رقيه) په نوم بچيان پيدا شوي وو، هېره دې نه وي چې د ابوسلمه رَضِيَ اللّٰهُ عَنْهُ خپل نوم عبدالله و .

❁ نبي کريم ﷺ [حفصه بنت عمر بن الخطاب رَضِيَ اللّٰهُ عَنْهَا] هم په نکاح اخستې وه، حفصه رَضِيَ اللّٰهُ عَنْهَا ورته په نکاح باندې خپل پلار عمر بن الخطاب رَضِيَ اللّٰهُ عَنْهُ د څلور سوه درهمو په مهر کې ورکړې وه، د نبي کريم ﷺ سره له نکاح نه وړاندې حفصه رَضِيَ اللّٰهُ عَنْهَا د خُنيس بن حذافة السهمي بي بي وه .

❁ [ام حبيبه بنت ابي سفيان بن حرب رَضِيَ اللّٰهُ عَنْهَا چې خپل نوم يې رمله وه] هم په نکاح اخستې وه، نبي کريم ﷺ ته ام حبيبه رَضِيَ اللّٰهُ عَنْهَا په نکاح باندې خالد بن سعيد بن العاص په داسې حال کې ورکړه چې دواړه د حبشو په ځمکه مهاجر پراته وو، نجاشي يې د نبي کريم ﷺ په نيابت څلور سوه درهم مهر ادا کړ، له دې څخه وړاندې ام حبيبه رَضِيَ اللّٰهُ عَنْهَا د عبیدالله بن جحش بي بي وه .

❁ [جویریة بنت الحارث بن ابي ضرار الخزاعية رَضِيَ اللّٰهُ عَنْهَا] باندې هم نبي کريم ﷺ نکاح ترلې وه، په اصل کې د بنومصطلق په غزا کې وينځه شوې وه او د ثابت بن قيس بن شماس رَضِيَ اللّٰهُ عَنْهُ په برخه کې رسيدلې وه خو د هغه سره يې د ماليت په بدل کې په ازادۍ خبره کړې وه، د نبي کريم ﷺ حضور کې عرض شوه او ترې وغوښتل چې په ازادۍ کې ورسره په اتفاق شده مبلغ کې مالي مرسته وکړي، نبي کريم ﷺ ورته وويل: له دې پرته درته د خير بله لاره نه ښاييم؟ دې ورته وويل: ولې نه! بله کومه لار ده؟

نبي کريم ﷺ ورته وويل: زه به ورته ستا له پلوه متفق مبلغ ادا کړم او بېرته به دې زه په

نکاح واخلم، دې ورته وویل: سمه خبره ده نو نبي کریم ﷺ په نکاح واخسته .

ابن هشام وايي: ویل کېږي چې نبي کریم ﷺ د بنو مصطلق له جگړې کله هم راوړگار شو نو جویریة رَضِيَ اللہ عَنْهَا یې په لاره کې انصاري ته امانت ورکړه چې باید تر مدینې یې روغه جوړه ورسوي، پلار یې د لور د ازادولو په خاطر اوبنان راوان کړي وو، خو چې د عقیق مقام ته راوړسېد په دوو اوبنانو یې نظر ډېر خوږ ولگېد نو عقیق کې یې پرېښودل، کله چې مدینې ته راوړسېد نبي کریم ﷺ ته یې عرض وکړ چې ما مې د لور ازادولو په خاطر دغه اوبنان فدیہ راوړې ده، هغه ورته وویل: د عقیق په پلانکي ناوچه کې دې ولې دوه نور اوبنان له مونږ څخه پټ او پناه کړل؟

حارث له یو څخه دوه ونه کړل او سمدستي یې (أَشْهَدُ أَنْ لَا إِلَهَ إِلَّا اللَّهُ وَأَنَّكَ رَسُولُ اللَّهِ) کلمه وویل، زما دې په الله قسم وي چې له دغو اوبنانو له الله پرته نور هېڅ څوک نه وو خبر، بیا حارث او ورسره دوو زامنو او نورو ډېرو خلکو ایمان راوړ .

په عقیق کې د پاتو دوو اوبنانو پسې استازي ولېږدول او مدینې ته یې راوستل او نبي کریم ﷺ ته یې ورکړل، نبي کریم ﷺ ورته جویریة رَضِيَ اللہ عَنْهَا ورکړه او اسلام یې هم راوړ، نبي کریم ﷺ یې له پلار څخه بېرته په نکاح وغوښته نو د څلورسوه درهمو مهر په بدل کې یې ورته پلار په نکاح ورکړه .

له نبي کریم ﷺ نه مخکې جویریة رَضِيَ اللہ عَنْهَا د خپل کاکا ځوی عبدالله یې بي وه .

داسې هم ویل کېږي چې جویریة رَضِيَ اللہ عَنْهَا نبي کریم ﷺ له ثابت بن قیس بن شماس رَضِيَ اللہ عَنْهُ څخه واخسته، بیا یې ازاده کړه او د څلور سوه درهمو مهر په بدل کې یې پرې نکاح وکړله .

❁ [صفیه بنت حيي بن اخطب رَضِيَ اللہ عَنْهَا] هم نبي کریم ﷺ په نکاح اخستې وه، د خیبر په غزا کې وینځه او بیا یې د ځان لپاره غوره کړه، په ولیمه کې یې نبي کریم ﷺ له غوښې او وازدې پرته کجورې او سويق (حلوا) خلکو ته خوراک

ورکړ، له دې پړاو مخکې صفیه رضي الله عنها د کنانة بن الربيع بن ابي الحقيق په نکاح کې وه .

❁ نبي کریم ﷺ [ميمونة بنت الحارث بن حزن بن بحير بن هُزَم بن رويبه بن عبدالله بن هلال بن عامر بن صعصعة رضي الله عنها] هم په نکاح اخستې وه، خپل تره عباس بن عبدالمطلب رضي الله عنه ورته په نکاح ورکړې وه او پخپله يې ورله د څلوره سوه درهم مهر هم خلاص کړ، له دې څخه وړاندې ميمونة رضي الله عنها د ابورهم بن عبدالعزی بن ابي قيس بن عبد ود بن نصر بن مالک بن حسل بن عامر بن لؤي بي بي وه، ويل کيږي چې ميمونة رضي الله عنها هغه بي بي ده چې ځان يې د الله پاک رسول ته ډالۍ کړې و، هغه داسې چې دا په خپل اوبښ سپړه وه او ورسره يې د نکاح اوازه واورېده، نو وويل: اوبښ او په اوبښ چې څه بار دي د الله د رسول په واک او اختيار کې دي، نو الله پاک يې اړوند دا قول نازل کړ (وَأَمْرًا مُّؤْمِنَةً إِن وَهَبْتُ نَفْسَهَا لِلنَّبِيِّ إِنْ أَرَادَ النَّبِيُّ أَنْ يَسْتَنْكِحَهَا خَالِصَةً لَّكَ مِنْ دُونِ الْمُؤْمِنِينَ)^(۱) .

داسې هم ويل کيږي چې پېغمبر ﷺ ته چې يې ځان ډالۍ کړې و هغه زينب بنت جحش رضي الله عنها وه، او ځينې نور وايي چې دغه بي بي د بنومنقذ بن عمرو بن معيص بن عامر بن لؤي له خاندان څخه چې د ام شريک غزیه بنت جابر بن وهب نوم يې درلود وه .

او نور ځينې تاريخ پوهه وايي چې دغه ښځه د بنوسامة بن لؤي له کورنۍ څخه وه خو نبي کریم ﷺ يې غوښتنه وځنډوله .

❁ [زينب بنت خزيمه بن الحارث بن عبدالله بن عمرو بن عبدمناف بن هلال بن عامر بن صعصعة رضي الله عنها] نبي کریم ﷺ په نکاح اخستې وه، له زياتې دلسوزۍ او په بې وزله او غريب غره خلکو باندې له شفقت او ترحم له کبله به ورته

(۱) سورت احزاب : (۵۰) . ژباړه : او هغه ايمانداره ښځه چې ځان يې پېغمبر ته ډالۍ کړې دی ، که د پېغمبر خوښه وي وادې اخلي خو له نورو مومنانو پرته ستا لپاره دا حکم خاص دی .

ام المساكين ويل كېده، قبيصة بن عمرو هلالی نبي کریم ﷺ ته په نکاح باندې ورکړې وه او نبي کریم ﷺ يې په مهر کې څلور سوه درهم ادا کړي وو، له دې وړاندې زينب بنت خزيمه رَضِيَ اللّٰهُ عَنْهَا د عبدة بن الحارث بن عبدالمطلب بن عبدمناف کور ودانه وه، خو ولې د لومړي ځل لپاره يې کور د جهم بن عمرو بن الحارث چې د زينب بنت خزيمه رَضِيَ اللّٰهُ عَنْهَا د تره ځوی و، ورسره ودان شوی و .

دا هغه يوولس بي بيانې دي چې د نبي کریم ﷺ ورسره کور ودان شوی و، له دوی څخه دوه بي بيانې خديجة بنت خويلد او زينب بنت خزيمه رَضِيَ اللّٰهُ عَنْهُمَا د نبي کریم ﷺ په دور حيات کې وفات شوې وې او له نهو څخه يې بيا نبي کریم ﷺ وفات شوی دی .

او دوه نورې يې داسې دي چې نبي ﷺ پرې دخول نه دی کړی يوه يې:

❁ [اسماء بنت نعمان الکنديه] چې نبي ﷺ په نکاح اخستې وه، خو دا چې هغه په برکي رنځ اېسته وه نور ورسره يو ځای نه شو، په دنيوي زبور يې ښه سمبال کړه او خپل پلرني تېر ته يې واستوله .

❁ [عمرة بنت يزيد الکلاية] چونکه کفر ته نژدې وه، چې ورته نبي کریم ﷺ ورنزدې شو نو پناه يې ترې وغوښته، نبي کریم ﷺ ورته وويل: (له هغه چا څخه زه رابند يم چې د الله په نوم يې پناه غوښتې وې) نو بېرته يې خپل کور ته واستوله . داسې هم ويل کيږي چې د الله پاک له نبي ﷺ څخه چې يې پناه غوښتې وه د [اسماء بنت النعمان د تره لور وه] .

تاريخ پوهان زياتوی چې کله نبي کریم ﷺ راوغوښته نو هغې ورته وويل: مونږ د داسې قوم مېرمنې يو چې د چا پسې نه ځو، مونږ پسې به خلک راځي، نو نبي کریم ﷺ بېرته خپل تېر ته ستنه کړه .



WWW.LARHKUD.COM

د نبی کریم ﷺ شہر کورودانی له قریشو خخه وې:

- ① خديجة بنت خويلد بن اسد بن عبد العزى بن قصي بن كلاب بن مرة بن كعب بن لؤي رضي الله عنها.
 - ② عائشة بنت ابي ابرك بن ابي قحافة بن عامر بن عمرو بن كعب بن سعد بن تيم بن مرة بن كعب بن لؤي رضي الله عنها.
 - ③ حفصة بنت عمر بن الخطاب بن نفيل بن عبد العزى بن عبدالله بن قرط بن رياح بن رزاح بن عدي بن كعب بن لؤي رضي الله عنها.
 - ④ ام حبيبة بنت ابي سفيان بن حرب بن امية بن عبد شمس بن عبد مناف بن قصي بن كعب بن لؤي رضي الله عنها.
 - ⑤ ام سلمه بنت ابي اميه بن المغيرة بن عبدالله بن عمر بن مخزوم بن يقظة بن مرة بن كعب بن لؤي رضي الله عنها.
 - ⑥ سودة بنت زمعة بن قيس بن عبد شمس بن عبد ود بن نصر بن مالك بن حسل بن عامر بن لؤي رضي الله عنها.
- له دوى خخه پرته يې نورې اووه عربي نژداه يې بيانې وې:
- ① زينب بنت جحش بن رثاب بن يعمر بن صبرة بن مرة بن كبير بن غنم بن دودان بن اسد بن خزيمه رضي الله عنها.
 - ② ميمونة بنت الحارث بن حزن بن بجير بن هرم بن رُوَيْبِه بن عبدالله بن هلال بن عامر بن صعصعة بن معاوية بن بكر بن هوازن بن منصور بن عكرمة بن حصفة بن قيس بن عيلان رضي الله عنها.
 - ③ زينب بنت خزيمه بن الحارث بن عبدالله بن عمرو بن عبد مناف بن هلال بن عامر بن صعصعة بن معاوية رضي الله عنها.
 - ④ جويرة بنت الحارث بن ابي ضرار خزاعية مصطلقية رضي الله عنها.
 - ⑤ عمرة بنت يزيد الكلابية.

او د نبی ﷺ غیر عربي بي بي له بنو نظير څخه صفيه رضي الله عنها وه .

WWW.LARHKUD.COM

د نبي کریم ﷺ ناجور تيا ته دوباره کتنه

ابن اسحاق وايي: يعقوب بن عتبه راته د محمد بن مسلم زهري په روايت له عبيد الله بن عبدالله بن عتبه څخه نقل وکړ چې عايشه رَضِيَ اللّٰهُ عَنْهَا وايي: نبي کریم ﷺ د فضل بن عباس رَضِيَ اللّٰهُ عَنْهُ او د يوبل سړي سره لاس په اوږو زما په کور په داسې حالت کې را ننوت چې سړي تړلی او ښيې يې د ځان پسې راښکلې .

عبيدالله وايي: ما دا خبره فضل بن عباس رَضِيَ اللّٰهُ عَنْهُ ته وکړه هغه راته وويل: ته پوهېږې چې ماسره بل څوک و؟ ما ورته کړه: نا، ما ته هېڅ معلومات نشته، هغه راته وويل: علي بن ابي طالب رَضِيَ اللّٰهُ عَنْهُ راسره و .

بيا په نبي کریم ﷺ راغلی درد دومره اوج ته ورسېد چې بې هوشه شو، نو وويل: له بېلابېلو ځاگانو څخه راباندې د اوبو اووه مشکونه راواړوئ تر څو خلکو ته وروځم او لارښوني ورته وکړم .

عايشه رَضِيَ اللّٰهُ عَنْهَا وايي: حفصه رَضِيَ اللّٰهُ عَنْهَا لويه کاسه (لگن) کې کېنو او دومره اوبه مو پرې واپولې چې خپله يې وويل: بس دی، بس دی...

زهري وايي: ايوب بن بشير راته وويل چې نبي کریم ﷺ سر تړلی راووت او په منبر کېښاست، تر هر څه لومړی يې د احد شهيدان وستايل او د هغوی لپاره يې د بخشش دعاگانې وکړې، بيا يې وويل: [الله پاک په خپلو بندگانو کې يو چا ته واک ورکړ چې ايا په دنيا کې ژوندی پاتې کېږي او که د الله سره نعمتونه ته ورځي نو هغه د الله نعمتونه خوښ کړل]

د دې خبرې په مغز له ابوبکر رَضِيَ اللّٰهُ عَنْهُ پرته نور څوک ونه پوهېدل چې نبي ﷺ خپل ځان يادوي، هغه په ژړا شو او وويل: د الله رسوله ! له تا څخه مو ځانونه او بچيان زار او قربان شه .

نبي کریم ﷺ ورته وویل: ابوبکره! لږه ساه واخله ...

بيا يې وویل: د ابوبکر رَضِيَ اللّٰهُ عَنْهُ له کړکې پرته دې نور مسجد ته د ټولو خلکو دروازې بندې شي، د ځان لپاره مې له ده پرته بل غوره ترينه ملگری په علم کې نشته. عبدالرحمن بن معلى راته د سعيد بن معلى د کورنۍ ځينو غړو په روايت وویل: نبي کریم ﷺ د خپلو خبرو په ترڅ کې دغه ورځ دا هم وویل: که په خلکو کې مې په خالصه دوستانه څوک نيولى نو ابوبکر رَضِيَ اللّٰهُ عَنْهُ به مې په سوچه دوستانۍ نېولى وى، خو ولې دواړه طرفه ملگرتوب او ايماني ورورولي ده، تر څو په جنت کې مو الله سره يو ځای کړي.

محمد بن جعفر بن الزبير راته د عروة بن الزبير او نور علماوو په روايت نقل کړل چې د اسامة بن زيد رَضِيَ اللّٰهُ عَنْهُمَا په مشرۍ کې نبي کریم ﷺ لښکر تم کړ، هغه په خپل رنځ اېسته شو، سرتړلى راووت او په ممبر کښېناست، چونکه خلکو د اسامة رَضِيَ اللّٰهُ عَنْهُ په مشرۍ داغ ولگو چې دا خو ماشوم او کشر هلک دى، په مهاجرينو او انصارو کې يې د جنگ په ماهرينو او بارسوخه خلکو مشرانو ولې وگماره؟

په الله يې وړ ثنا صفت وویل او بيا خلکو ته مخاطب شو:

ای خلکو! اسامه رَضِيَ اللّٰهُ عَنْهُ په جنگي کاروان مشرتابه ومنئ، که تاسو يې قيادت تورنئ نو د پلار قيادت مو ورله هم تورن کړى و، لوړه په رب لايزال چې اسامه رَضِيَ اللّٰهُ عَنْهُ د دې جنگي کاروان د مشرۍ دومره جوگه دى لکه پلار يې چې د خپل وخت د جنگي کاروان د قيادت وړ او قابل و.

نبي کریم ﷺ نور له ممبر څخه رابښکته شو او درد پرې لا پسې زيات شو او خلک هم په جنگي کاروان کې د ونډې لرلو په خاطر توند شول.

اسامه رَضِيَ اللّٰهُ عَنْهُ او جنگي لښکر دواړه له مدينې څخه باندې د يو فرسخ په اندازه لرې د جرف په مقام کې په دې خاطر تم شول چې د نبي کریم ﷺ اړوند به الله پاک څه پرېکړه کوي!

زهري وايي: عبدالله بن كعب بن مالک راته وویل چې په کومه ورځ نبي کریم ﷺ د

احد شهيدانو لپاره بخشش وغوښت نو د نورو ارشاداتو ترڅنگ يې دا هم وويل: اى مهاجرينو! د انصارو اړوند له نېكې روپې څخه كار واخلي، خلك مخ په وړاندې روان دي سرشمېرنه يې زياتېږي خو انصار په لومړي صورت همغسې كم دي، انصار زما ځانگړي رازداران دي چې ما ورته پناه راوړې ده، له نېكو كار سره يې ښه رويه وكړئ او له بد كار څخه يې بخشش اعلان كړئ.

نبي كريم ﷺ بيا له ممبر څخه راښكته او په داسې حالت كې كور ته ننوت چې مرض يې پرې نور هم حمله اور شو.

په خپلو كورونو كې ورته ام سلمه او ميمونه رَضِيَ اللّٰهُ عَنْهُمَا او د نورو مسلمانانو په كور ودانو كې ورته اسماء بنت عميس رَضِيَ اللّٰهُ عَنْهَا او خپل تره عباس بن عبدالمطلب رَضِيَ اللّٰهُ عَنْهُ راټول شول او په دې يې سلا مشوره وكړه چې د خولې په اوښكي كې ورته دارو درمل وركړي، عباس رَضِيَ اللّٰهُ عَنْهُ وويل چې زه به ورته په اوښكي كې دارو واچوم.

ټولو ورته د خولې په اوښكو كې دارو درمل واچول خو چې په هوش كې راغى ويويل: دا مو راسره څه وكړل؟ ټولو ورته وويل: هر څه دې تره كړيدي.

نبي كريم ﷺ د حبشې په لور اشاره وكړه چې دا درو درمل ښځو له حبشو څخه راوړي دي، دا ډول دارو مو ولې راکول؟

عباس رَضِيَ اللّٰهُ عَنْهُ وويل: د الله پيغمبره! مونږ وډارېدو چې هسې نه په ډډ كې دې دانې نه وي راپورته شوې! نبي كريم ﷺ ورته وويل: الله پاك مې له دغسې كړاو جن رنځونو څخه ساتي، هغه مې په دې ډول ناجورټيا نه اښته كوي، خو زما له كاكا پرته ټولو حاضریتو ته به دا دارو وركړل شي، او رښتيا هم ميمونه رَضِيَ اللّٰهُ عَنْهَا چې روژه هم وه ورته د خولې په اوښكو كې دغه دارو واچول شول ځكه چې نبي كريم ﷺ ورته پرې سوگند پورته كړى و ترڅو ټولو ته د خپل كار سزا وركړل شي.

اسامة بن زيد رَضِيَ اللّٰهُ عَنْهُ وايي: د نبي كريم ﷺ د سختې ناجورټيا له كبله زه او خلك بېرته مدينې ته راستانه شول، زه نبي كريم ﷺ ته ننوتم، هغه له خبرو څخه

ودرېدلی و، لاس به يې پورته کړاو په ما به يې کېښود، زه دومره پوهه شوم چې نبي کریم ﷺ راته دعا کوي .

عائشه رَضِيَ اللَّهُ عَنْهَا وايي: ما به له نبي کریم ﷺ څخه دا کلمات ډېر اورېدل چې (إِنَّ اللَّهَ لَمْ يَقْبِضْ نَبِيًّا حَتَّى يُخَيِّرْهُ) الله پاک تر هغه د پېغمبر ساه نه اخلي تر څو د ځان لپاره ښه انتخاب ونه کړي .

بيا وايي: نبي کریم ﷺ ته چې کله مرگ راغی نو اخيري خبره چې مې ترې واورېده دا وه (بَلِ الرَّفِيقُ الْأَعْلَى مِنَ الْجَنَّةِ [بلکې په جنت کې مې رفيق اعلى ته بوځه .
ما له ځان سره وويل چې نور مونږ نه غواړي او يادمې شول چې هغه خو ويل: (إِنَّ نَبِيًّا لَمْ يَقْبِضْ حَتَّى يُخَيِّرْهُ) .

په لمونځ کې د ابوبکر رضي الله عنه امامت

زهري وايي: حمزه بن عبدالله بن عمر راته وويل چې عايشې رضي الله عنها به ويل: په نبي کریم ﷺ چې ناروغتيا نوره هم پسې لا درنه شوه ويې ويل: [ابوبکر رضي الله عنه ته ووايئ چې خلکو له لمونځ وکړي]

ما ورته وويل: د الله پيغمبره! ابوبکر رضي الله عنه خو ډېر نرم زړی او د کمزوري اواز څښتن دی، د قران لوستو په مهال هم ډېره ژړا ورځي، که بل څوک د امامت لپاره غوره کړې ايا ښه به نه وي؟

نبي کریم ﷺ بيا وويل چې ابوبکر رضي الله عنه ته ووايئ چې خلکو له لمونځ وکړي . ما بيا خپله خبره تکرار کړه، هغه راته وويل: تاسو خو هسې د يوسف عليه السلام د

تاويلو ما وېلو ښځو په خبر ياست، ورشئ او ورته ووايئ چې د خلکو امامتي وکړي . زما دې په الله قسم وي چې ما د خپل پلار ابوبکر - رضي الله عنه - څخه د امامتي دنده اړول ځکه غوښتل چې زه ښه پوهېدم چې د نبي کریم ﷺ په ځای د بل چا ودرېدل خلک نه خوشوي، او له بل پلوه به پرې بيا خلک په هر څه کې بد پالي هم نيسي، نو ځکه مې زيار وويست چې د امامت لپاره يې انتخاب بل چا ته واړوم .

عبدالله بن زمعه بن الاسود بن المطلب بن اسد وايي: زه چې د نبي کریم ﷺ په مجلس کې د ځينې نورو مسلمانانو په ملتيا ناست وم او په نبي کریم ﷺ د ناجورتيا دورانيه لا پسې سخته شوه، بلال رضي الله عنه راغی او خبر يې کړ چې خلک د لمونځ انتظار کوي، نو نبي کریم ﷺ وويل: چا ته ووايئ چې لمونځ وکړي .

زه بهر شوم څه گورم چې ابوبکر رضي الله عنه نشته او عمر بن الخطاب رضي الله عنه د خلکو په منځ کې شتون درلود، زه راغلم او ورته مې وويل: عمره! مخکې شه او

د خلکو امامتي وکړه، چونکه عمر رَضِيَ اللّٰهُ عَنْهُ لوړ غبري و په لوړ اواز يې لمونځ ادا کړ، کله چې يې نبي کریم ﷺ اواز واورېد وويل: الله پاک او مسلمانان پرې ناراضه دي، الله پاک او مسلمانان پرې ناراضه دي، الله پاک او مسلمانان پرې ناراضه دي، ولې ابوبکر رَضِيَ اللّٰهُ عَنْهُ چرته دی؟ استازی يې پسې واستو، هغه راغی او د عمر رَضِيَ اللّٰهُ عَنْهُ په امامتي کې ادا شوي لمونځ يې بېرته اعاده کړ.

عبدالله بن زمعه رَضِيَ اللّٰهُ عَنْهُ وايي: ما ته عمر رَضِيَ اللّٰهُ عَنْهُ وويل: خوار شې! دا دې راباندې څه وکړل؟ تا خو چې ما ته وويل مخکې لمونځ وکړه ما داسې اټکل کړل چې گنې رسول الله ﷺ درته ويلي دي، ورته ما هېڅکله هم د خلکو امامت نه کو. ما ورته وويل: که څه هم ما ته نبي کریم ﷺ امر نه و کړی خو د ابوبکر رَضِيَ اللّٰهُ عَنْهُ د نه شتون له کبله مې ته د امامت جوگه وليدې او درته مې وويل.

ابن اسحاق وايي: زهري ويل چې انس بن مالک رَضِيَ اللّٰهُ عَنْهُ راته وويل: د کومې دوشنبې په ورځ چې رسول کریم ﷺ وفات شو د سهار په مهال يې راخړول شوې پرده پورته او دروازه يې خلاصه کړه، خلک يې وليد چې په لمونځ ولاړ دي، نبي کریم ﷺ د عايشې رَضِيَ اللّٰهُ عَنْهَا د کور دروازه بېرته کړه او راووت، نږدې وه چې د خلکو ليدو سره د نبي کریم ﷺ په جوړتيا د بې سارې خوشخالي له کبله د خلکو لمونځ گډ وډ شي، د هغه په ليدو سره د خلکو په زړونو پروت غم وکوچېد، نبي کریم ﷺ يې هم د لمونځ په خورا ښه کيفيت او ادا ډېر خوشحاله شو، او ورته يې اشاره وکړه چې ولاړ اوسئ.

د خوشحالي په دغسې موډ کې ما نبي کریم ﷺ هېڅکله هم نه وليدلی او بېرته لاړ ننوت، خلکو اټکل کړه چې نبي کریم ﷺ نور صحتمند او جوړ شو، ابوبکر رَضِيَ اللّٰهُ عَنْهُ هم د ډېر ډاډ له کبله په (سُح) کې خپل کور ته ستون شو.

محمد بن ابراهيم بن الحارث راته د قاسم بن محمد په روايت وويل چې نبي کریم ﷺ د عمر تکبير واورېد وويل: [ولې ابوبکر چرته دی؟ په دې تقسيم الله پاک او مسلمانان

دواړه نارضا دي [که عمر رَضِيَ اللّٰهُ عَنْهُ له دې څخه استنباط کړی خپل قول د مړینې په مهال نه وی کړی چې] که زه څوک وگمارم نو د خليفه لومړی تعين هغه چا کړی دی چې له ما څخه ډېر ښه دی ^(۱) او که خليفه ونه گمارم نو نه تعين يې هم هغه چا کړی دی چې له ما څخه ډېر بهتره او غوره دی ^(۲)] نو مسلمانانو په کې هېڅ شک او شبهه نه لرله چې د ابوبکر رَضِيَ اللّٰهُ عَنْهُ انتخاب د نبی کریم ﷺ له اړخه شوی دی . له دې څخه وروسته خلک وپوهېدل چې نبی کریم ﷺ له ځان نه وروسته هېڅ څوک هم خليفه نه و گمارلی .

ابوبکر بن عبدالله بن ابي مُلَيْکَه رَضِيَ اللّٰهُ عَنْهُ وايي: ابوبکر رَضِيَ اللّٰهُ عَنْهُ چې د خلکو په امامت بوخت و، نبی کریم ﷺ د همدغې سهار لمونځ د دوشنبې په روځ سر تړلی راووت، د نبی کریم ﷺ د راوتو سره خلک ډېر خوشحاله شول، ابوبکر رَضِيَ اللّٰهُ عَنْهُ وپوهېد چې خلک د خوشحالی دغه ډول څرگندونې له نبی کریم ﷺ پرته نور هېڅ چا ته هم نه کوي، نو له خپل ځايه په شا راوان شو، نبی کریم ﷺ له وروسته په شا کې زور ورکړ او بېرته يې مخکې کړ او خپله د ابوبکر رَضِيَ اللّٰهُ عَنْهُ ښی اړخ ته کېناست او ورته يې وکړه چې د خلکو لپاره لمونځ ترپايه ورسوه، د لمونځ له بشپړېدو وروسته يې خلکو ته مخ کړ او وويل: [ای خلکو ! د اور لمبې د غومبرو په انتها کې دي، ستاسو ترمخې د تورو تيارو شپو په څېر فتنې راروانې دي او زه درته په رب لايزال لوړه پورته کوم چې زه تاسو ته هېڅ ملامت نه يم، د قرانکریم د حلالو پرته مې درته نور څه نه دي حلال کړي، او نه مې درته د قرانکریم له حرامو پرته څه حرام کړي دی]

ابوبکر بن عبدالله رَضِيَ اللّٰهُ عَنْهُ وايي: نبی کریم ﷺ چې له خپلو ارشاداتو اوزگار شو، ابوبکر رَضِيَ اللّٰهُ عَنْهُ ورته وويل [زمونږ د خوښې او غوښتنې سره سم ان شاء الله

(۱) له دې څخه يې موخه ابوبکر رَضِيَ اللّٰهُ عَنْهُ دی .

(۲) له دې څخه يې موخه نبی کریم ﷺ دی ، د مزید وضاحت لپاره د محب الطبري ليکنه [الرياض النضرة : ۷۴ / ۲] وگوره .

چې اوس مهال د الله پاک په ځانگړي لورينې سره روغ جوړ او سلامت يې، نن د بنت خارجه نوبت هم دی، ايا زه ولاړ شم؟ هغه ورته وويل: هو ولاړ شه، نبي کریم ﷺ خپل کور او ابوبکر رضي الله عنه په سُنح کې خپل کور ته ولاړ.

عبدالله بن عباس رضي الله عنهما وايي: د نبي کریم ﷺ له اړخه د رنځ په پنځمه ورځ علي رضي الله عنه راووت، خلکو ورڅخه وپوښتل چې په نبي کریم ﷺ باندې شپه څنگه تېره شوه؟ هغه وويل: نبي کریم ﷺ جگ جوړ او په صحت سمبال دی، عباس رضي الله عنه له لاسه ونيو او درې ځل يې ورته وويل ته له لښتې پرته په نور څه نه سمېږې، لوړه په رب لايزال چې د نبي کریم ﷺ په مخ کې مې د نورو عبدالمطلب زو په خبر د مرگ نښې وليدې، له نبي کریم ﷺ څخه بايد په توندې وپوښتو چې که د خلکو لارښوونې او مشري زمونږ ميراث وي چې حق يې ادا کړو، او که د بل چا حق وي نو چې نبي کریم ﷺ پوهه کړو چې زمونږ اړوند ورته نېک ارشادات وکړي.

علي رضي الله عنه ورته وويل: لوړه په رب لايزال چې دغې ته چمتو نه يم ځکه که له مشري څخه يې وژغورلو نو هېڅ څوک به يې راته رانه کړي.

خو چې د دغې ورځ د ماسپښين په مهال تودوخه لاپسې سخته شوه نبي کریم ﷺ وفات شو.

عايشه رضي الله عنها وايي: په دغه ورځ چې نبي کریم ﷺ وفات شو له مسجد څخه زما خونې ته راننوت او په غېږه کې راته تکیه شو، د ابوبکر رضي الله عنه له کورنۍ څخه دغه مهال څوک راننوتل او په لاس کې ورسره مسواک و، هغه مسواک ته داسې کتل لکه چې يې غواړي، ما ورڅخه وپوښتل چې د الله رسوله! ايا خوښه دې ده چې مسواک درته درکړم؟ هغه راته کړه: هو.

ماورڅخه مسواک واخست، ښه مې پوس کړ او بيا مې ورته ورکړ، مسواک يې دومره ښه استعمال کړ چې ما کله هم داسې نه وليدلی، بيا يې مسواک کېښود او زما په غېږه کې لا پسې درون شو، ما چې يې مخ ته وکتل سترگې يې ولاړې وې او ويل يې [په

جنت کې راته رفیق الاعلیٰ خوښ دی] .

ما ورته وویل: په هغه ذات مې دې قسم وي چې ته یې په رښتوني راستولی یې چې اختیار درکړل شو او تا د ځان لپاره غورچاڼ وکړ، او بیا نبي کریم ﷺ وفات شو .
ابن اسحاق وايي: یحیی راته د خپل پلار عباد بن عبدالله بن الزبیر په روایت وویل چې هغه د عایشې رَضِيَ اللّٰهُ عَنْهَا نه اوریدلي و: [نبي کریم ﷺ زما په نوبت کې، زما په غېږه او زما د سینې او گوگل ترمنځ وفات شو، په دې جریان کې مې له چا سره هېڅ ظلم او زیاتې نه دی کړې، لویه تېروتنه مې دا وه چې نبي کریم ﷺ کله هم وفات شو نو ما یې سر له زنگون څخه پورته کړ او په بالنبست مې کېښود، له غم او درد څخه مې د نور ښځو سره خپله سینه او مخ وهل] .

ابوهريرة رَضِيَ اللّٰهُ عَنْهُ وايي: د نبي کریم ﷺ له مړینې وروسته عمر بن الخطاب رَضِيَ اللّٰهُ عَنْهُ خلکو ته مخاطب او وېویل: [ځينې منافقان اټکلوي چې نبي کریم ﷺ وفات شوی دی، خو ولې زه درته په الله لوړه پورته کوم چې هغه نه دی مړ شوی، بلکې د موسى عَلَيْهِ السَّلَام په څېر هغه هم د څلوېښتو ورځو په موده د خلکو له سترگو پناه او خپل رب ته تللی دی، او قسم په الله چې د هغه په څېر به بېرته مونږ ته راستون شي، که د هغه د مرگ له اوازو څخه دغه خلک راستانه نه شي، نو هرومرو به یې خپې او لاسونه قطع کړي شي]

ابوهريره رَضِيَ اللّٰهُ عَنْهُ زیاتوي چې دغه مهال ابوبکر رَضِيَ اللّٰهُ عَنْهُ د ورسېدلي راپورونو له مخې د مسجد دروازې ته راوړسېد، په هېڅ چا یې غم غرض ونه کړ او په چټکه د عایشې رَضِيَ اللّٰهُ عَنْهَا کور ته ننوت او نبي کریم ﷺ د خونې په اړخ کې څادر کې نغښتل شوی و، او له یمنې پوښاک څخه پرې له پاسه بل څادر پروت و، د نبي کریم ﷺ په لور وټپېد او له مخ مبارک څخه یې پرده پورته کړه، ښکل یې کړ او ورته یې وویل:

[زما پلار او مور درڅخه قربان شه، خپله برخه مرگ دې وگوت او دوباره به بل مرگ

هېڅکله ونه گوتې [پرته توتې يې پرې بېرته راخپره کړه، عمر رَضِيَ اللّٰهُ عَنْهُ چې لا په خبرو خلکو ته بوخت ورته وويل: عمره ! لږه ساه واخله او غلى شه، خو ولې عمر رَضِيَ اللّٰهُ عَنْهُ يې خبره وانه اورېده او خپلو خبرو ته يې دوام ورکړ، ابوبکر رَضِيَ اللّٰهُ عَنْهُ ويوهېد چې عمر رَضِيَ اللّٰهُ عَنْهُ نور نه خاموشه کيږي، خپلې خبرې يې پيل کړې، خلکو يې د خبرو اورېدو سره عمر رَضِيَ اللّٰهُ عَنْهُ پرېښود او ده ته متوجه شول .

ابوبکر رَضِيَ اللّٰهُ عَنْهُ په لوى او ستر الله پاک باندې د هغه شان سره لائق حمد او ثنا وروسته وويل: اى خلکو ! څوک چې د محمد ﷺ په عبادت بوخت وو نو خبر شئ چې هغه وفات شو، او د چا شغل چې د الله پاک عبادت کول و نو خبر شئ چې هغه ژوندی ذات دى چې هېڅ مړينه پرې نه راځي او بيا يې دا ايت ولوست (وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ ۚ إِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ ۚ وَمَنْ يَنْقَلِبْ عَلَىٰ عَقْبَيْهِ فَلَنُيْضِرَّ اللَّهَ شَيْئًا ۚ وَسَيَجْزِي اللَّهُ الشَّاكِرِينَ)^(۱) .

ابوهريرة رَضِيَ اللّٰهُ عَنْهُ وايي: د ابوبکر رَضِيَ اللّٰهُ عَنْهُ دايت لوستو سره خلک داسې شول لکه دغه ايت چې همدا اوس نازل شوى وي، له اورېدو سره گردو راغلو خلکو به دغه ايت زمزمه کو .

ابوهريرة رَضِيَ اللّٰهُ عَنْهُ مزيد وايي: عمر رَضِيَ اللّٰهُ عَنْهُ وويل: لوږه په رب لايزال چې د ابوبکر رَضِيَ اللّٰهُ عَنْهُ څخه د ايت په اورېدو سره لوى دهشت او حېرانتيا واخستم، څپو مې هم ونه شو کولای چې راتينگ مې کړي نو په ځمکه پرېوتم، او په دې مې باور راغى چې نبي کریم ﷺ په رښتيا وفات شوى دى .

(۱) سورت ال عمران: (۱۴۴) . ژباړه: محمد ﷺ د الله پاک د تېر شوو استازو په څېر استازى و ، ولې که محمد ﷺ وفات او يا يې څوک ووژني نو ايا تاسو به بېرته په وروسته (کفر ته) گرځئ؟ څوک چې هم کفر ته بېرته ستون شي نو الله پاک ته هېڅ زيان نه شي اړولى ، او شکر گوزار مخلوق ته به الله پاک نېکه او ښايسته بدله ورکړي .

د بنو ساعده د سقيفي پېښه

ابن اسحاق وايي: د نبي کریم ﷺ له مړینې سره گرد انصار د بنو ساعده په سقيفه کې سعد بن عبادۀ رَضِيَ اللہ عَنْہُ ته راغونډ شول، علي بن ابي طالب، زبير بن العوام او طلحة بن عبیدالله رَضِيَ اللہ عَنْہُمْ د فاطمې رَضِيَ اللہ عَنْہَا په کور کې سره جلا شول، د بنو عبدالاشهل د کورنۍ غړي اسيد بن الحضير رَضِيَ اللہ عَنْہُ په شمول گرد مهاجرين ابوبکر رَضِيَ اللہ عَنْہُ ته راغونډ شول.

نا خاپه ابوبکر او عمر رَضِيَ اللہ عَنْہُمَا باندې چا غبر کې چې د بنو ساعده په سقيفه کې انصار د سعد بن عبادۀ رَضِيَ اللہ عَنْہُ د مشر په گمارلو بوخت دي، د نبوت کورنۍ چې لا اوس مهال د نبي کریم ﷺ د تدفين د چارو د سمبالښت په خاطر د مړينې په بېلابېلو اړوند کارونو بوخت دي د خپل کور دروازه بنده کړې ده، نو که اړتيا وينئ نو خلک له جلا کېدو مخکې سره راغونډ کړئ.

عمر رَضِيَ اللہ عَنْہُ وايي چې ما ابوبکر رَضِيَ اللہ عَنْہُ ته وويل: راځه چې ورشو او وگورو چې انصار سره څه کوي؟

عبدالله بن عباس رَضِيَ اللہ عَنْہُمَا وايي: د عمر رَضِيَ اللہ عَنْہُ په اخري حج کې زه د عبدالرحمن بن عوف رَضِيَ اللہ عَنْہُ د مني په کور کې وم او قران به مې ورته وايو، دغه مهال هغه د عمر رَضِيَ اللہ عَنْہُ سره و، هغه خپل کور ته په داسې حالت کې راستون شو چې ما يې انتظار کو، راغی او راته يې وويل: داسې څوک به نه وي چې عمر رَضِيَ اللہ عَنْہُ و خبروي چې د داسې سړي اړوند څه نظر لرې چې وايي: که عمر رَضِيَ اللہ عَنْہُ ومړ نو زه به د فلانکي سره په خلافت بيعت کوم، ځکه چې د ابوبکر رَضِيَ اللہ عَنْہُ سره بيعت له پياوړې مشورې له مخې نه بلکې ناگهاني و.

هغه وايي: عمر رَضِيَ اللہ عَنْہُ په غصه شو او وويل: نن ماسخوتن به زه خلکو ته له

لمونځ نه وروسته ودرېرم او له هغه چا څخه به ورته د ډار احساس ورکړم چې له مهاجرينو څه د واک واگې په بله وړي، عبدالرحمن بن عوف رَضِيَ اللّٰهُ عَنْهُ وايي ما ورته وويل له احتياط نه کار واخله او داسې چرته ونه کړې!! د حج په موسم کې زياتره هغه خلک راغلي دي چې کم عقل او بې وقوفه دي، خو که خلکو کې خطيب ودرېرې نو همدوی به درته تر هر چا نژدې وي، او ما سره له خبرو دې دا ډار محسوسوم چې دوی به دې په خبرو په سمه توگه پوهه نه شي، او هر يو به د اسلامي قلمرو په خېل خېل ځايونو کې درواغ خپاره کړي او ستا د خبرې صحيح مفهوم به ادا نه کړی شي، تر هغه زغم اوباسه تر څو د سنت خونې مدينې ته ولاړ شې، هلته به د علماوو او باعزته مشرانو سره خبره شريکه کړې، هغوی به دې په خبره هم پوهه شي او ارزښت به يې هم وپيژني، عمر رَضِيَ اللّٰهُ عَنْهُ وويل: مدينې ته په رسېدو به هروروزه دا خبره په ډاگه کوم.

عبدالله بن عباس رَضِيَ اللّٰهُ عَنْهُما وايي: د ذي الحجې په اخرو ورځو کې مونږ مدينې ته ورسېدو، د جمعې د ورځې د زوال سره مسجد ته په چټکۍ ولاړم، د ممبر ترڅنگ سعيد بن زيد رَضِيَ اللّٰهُ عَنْهُ هم ناست و، زه يې ترڅنگ دومره جوخت کېناستم چې ورنونه مې د هغه له ورنونو سره جوخت ولگېدل، څه گورم چې عمر رَضِيَ اللّٰهُ عَنْهُ د ممبر په لور راروان دی، ما سعيد بن زيد رَضِيَ اللّٰهُ عَنْهُ ته وويل: نن به عمر رَضِيَ اللّٰهُ عَنْهُ د ممبر پر سر داسې څه ووايي چې له خليفه کېدو څخه تر دې مهال يې دغسې څه نه دي ويلې، هغه راته کړه: دا به لا څنگه خبرې وي؟ چې تراوسه يې نه دي کړي! خو بهر کيف زما خبره پرې ښه ونه لگېده، عمر رَضِيَ اللّٰهُ عَنْهُ په ممبر کېناست، مؤذن چې کله له اذان څخه فارغ شو وپاڅېد او په الله يې د هغه شان وړ حمد او ثناء وويله او بيا خلکو ته وويل: [نن ورځ ستاسو پام قابل غور خبرې ته راړول غواړم چې ډېره اړينه خبره ده، خو نه پوهېږم شايد له مړينې مخکې مې دغه پېښه منع ته راشي، څوک چې په خبرو وپوهېږي نو تر هغه ځای دې ورسوي چې سورلی يې تللاى شي، خو که د پېغام په فهم کې څوک وېره محسوسوي نو پر ما ددروغو تړلو ورته

هېڅ جواز نشته .

الله مونږ ته محمد ﷺ د خپل استازي په صفت راستولی و او ورته يې اسماني کتاب هم ورکړی و، له جملې څخه يې پرې د رجم ایت هم نازل کړی و، دغه ایت مونږ هم لولو او هم يې په معنی او مغز پوهیږو، د رجم حد نبي کریم ﷺ په خپله هم او مونږ ورڅخه وروسته قائم کړی دی، دا احساس راته کيږي چې هسې نه په خلکو کې زمانه اوږده شي او ووايي چې د الله په کتاب کې خو د رجم ایت نشته، نو د الله پاک رالېږلي حد په پرېښودو به گمراه شي، او حالانکه د شادي شده سړي او ښځې لپاره د رجم حد هله ثابتيږي چې گواهان پرې شتون ولري، يا ښځه امېدواره شي او يا په دواړو کې يو اعتراف وکړي .

مونږ د الله پاک په کتاب کې دا هم لوستلي دي چې له خپلو پلرونو څخه انکار مه کوئ، که څوک له پلار څخه انکار وکړي نو کفر ته به پرې ورسېږي .
په دې ښه ويو هېږئ چې نبي کریم ﷺ فرمايي: (لَا تَطْرُونِي كَمَا أَطْرَىٰ عِيسَىٰ بْنُ مَرْيَمَ، وَقُولُوا عَبْدُ اللَّهِ وَرَسُولُهُ) .

ژباړه: د عيسى عليه السلام په خبر راپه کې ظلم او زياتی مه کوئ، بس دومره وایئ چې هغه د الله بنده او رسول دی .

له يو چا څخه راته رسيدلي دي چې د ابوبکر رضي الله عنه خلافت ناڅاپي او غير محکمه پېښه شمېري، او وايي چې که عمر رضي الله عنه ومړ نو زه به د پلانکي سره بيعت کوم، که څه هم د هغه خلافت نابېره منځ ته راغی خو الله يې له شر څخه هم وساته، په تاسو کې د ابوبکر رضي الله عنه په خبر هېڅ څوک نشته خپل اوبتان او اسونه به د هغه بديل او نظير کې سترې کړي خو تر لاسه به يې نه کړي .
که د مسلمانانو له سلا مشورې پرته څوک د چا سره بيعت وکړي نو بيعت يې هم دروست نه دی او دواړه به وژلی شي .

د نبي کریم ﷺ د مړينې په مهال د انصارو وروڼو سره مو منځنۍ پېښه داسې راغله چې زمونږ ضد کاروايي يې وکړه، د بنو ساعده په سقيفه کې يې ټول مخه وړ او سپين ږيري

سره راټول شول، له مونږ څخه علي بن ابي طالب، زبير بن العوام او نور هغه څوک چې د دواړو سره وو پاتې شول، مهاجرين ابوبکر رَضِيَ اللّٰهُ عَنْهُ ته راغونډ شوي وو، ما ورته وويل: راځه چې خپلو انصارو ورونو ترڅنگ ولاړ شو چې څه روان دي، په لاره کې راسره دوه نېک او صالحه خلک مخامخ شول او د انصارو راپنډېدو اړوند يې راسره خبرې شريکې کړې، او راڅخه يې وپوښتل چې اې مهاجرينو! چرته روان ياست؟ مونږ ورته وويل چې د راپنډ شوي انصارو تر حضوره د ورتگ اراده لرو، دواړو وويل: پام کوئ هلته نږدې ولاړ نه شئ او خپلې چارې مو خپله سمبال کړئ، ما ورته وويل: مونږ به هرورور ورځو، ورغلو ترڅو د بنوساعده سقيفې ته ننوتو څه گورو چې ترمنځ يې په څادر کې رانغښتل شوی سړی ناست دی، ما وپوښتل چې دا څوک دی؟ هغوی وويل: سعد بن عبادۀ رَضِيَ اللّٰهُ عَنْهُ دی، ما وپوښتل چې ولې کورنۍ ناست دی؟ هغوی راته وويل: تبې اخستی دی، زموږ له کېناستو سره يې خطيب وپاڅېد او په الله پاک يې وړتيا وويله او بيا يې وويل: مونږ د الله د دين مرستندويه او د اسلامي دين ځانگړي جنگيالي يو، او تاسو مهاجرين زموږ څخه يو برخه تشکيلوي او له باندو څخه راغلي ياست (يا په ارام اوسکون راغلي ياست).

عمر رَضِيَ اللّٰهُ عَنْهُ زياته کړه چې هلته مو وليدل چې زموږ بيخ کني يې کوله او خلافت يې هم راڅخه په جبر زور اخست، خطيب چې يې کله خاموش شو نو ما له ځان سره ډېرې ښې خبرې په ذهن کې راغونډې کړې وې او غوښتل مې چې خلکو ته يې د ابوبکر رَضِيَ اللّٰهُ عَنْهُ په شتون کې وکړم، خو ولې ابوبکر رَضِيَ اللّٰهُ عَنْهُ راته وويل چې تلوار مه کوه، چونکه ابوبکر رَضِيَ اللّٰهُ عَنْهُ له ما څخه ډېر پوهه او قابل احترام و نو ما نه غوښتل چې هغه غصه کړم نو خاموش کېناستم، خو لوړه په رب لايزال چې د کومو خبرو پايلې ما ته نېکې برېښېدې زما ټولې خبرې يې د خپل خطاب په لومړيو کې وکړې چې زما له خبرو سره مساوي او يا هم ترې ډېرې ښې وې.

بيا يې وويل: تاسو چې د کوم فضيلت دعوه لرئ په رښتيا هم چې وړ يې ياست، خو له قريشو پرته عربان د هېڅ چا قيادت او مشري نه مني، ځکه چې په گردو عربانو باندې

قریش له نسب او حسب او د کورنۍ له مخې ډېر ښه دي، ستاسو د قیادت لپاره زه په دې دوو کې یو غوره کوم خو چې ستاسو څوک خوښ وي ورسره بیعت وکړئ، زه او ابوعبیده رَضِيَ اللَّهُ عَنْهُمَا یې له لاسه ونيولو او هغه مو ترمنځ ناست و، له دې پرته یې نورې هېڅ خبرې په ما بډې نه وې لگېدلې .

خو لوړه په رب لايزال که له تن څخه مې څوک سر په توره ووهي دا به راته له دې څخه بهتر وي چې زه دې د داسې خلکو قیادت وکړم چې ابوبکر رَضِيَ اللَّهُ عَنْهُ په کې شتون لري .

دغه مهال یو انصاري وپاڅېد او وویل: زه د انصارو خورا شریف او باوقاره او د هغوی د ښکې مشورې ځای یم، باید یو امیر له تاسو څخه او یو امیر زمونږ غړی هم وي .
عمر رَضِيَ اللَّهُ عَنْهُ وایي: د دې خبرې سره سم دستي اله گوله او شور مچار راپورته شو او له گېډوډې څخه مې وېره احساس کړه، ما غږ کړ چې ابوبکره! رَضِيَ اللَّهُ عَنْهُ لاس دې راوړد کړه، هغه لاس اوږد او ما ورسره بیعت وکړ، بیا ورسره ټولو مهاجرینو بیعت وکړ او بیا ورسره انصارو ورونو، وروسته مو په سعد بن عبادہ رَضِيَ اللَّهُ عَنْهُ باندې ورتوپ کړ، چا وویل چې سعد بن عبادہ رَضِيَ اللَّهُ عَنْهُ گوره مړ کوی! ما ورته وویل: الله دې مړ کړي .

زهري وایي: عروه بن زبیر رَضِيَ اللَّهُ عَنْهُ راته وویل چې د عمر رَضِيَ اللَّهُ عَنْهُ په خبرو له دوو ښکو خلکو څخه مراد عویم بن ساعده او بل د عجلان له کورنۍ غړی معن بن عدي رَضِيَ اللَّهُ عَنْهُمَا دي .

د عویم بن ساعده رَضِيَ اللَّهُ عَنْهُ اړوند خبریدلي یوو چې د نبی کریم ﷺ څخه چا وپوښتل چې (فِيهِ رَجَالٌ يُحِبُّونَ أَنْ يَتَطَهَّرُوا ۖ وَاللَّهُ يُحِبُّ الْمُطَهَّرِينَ)^(۱) کې الله پاک چا ته اشاره کړې ده ؟

(۱) سورت توبه: (۱۰۸) . ژباړه: په قباء کې داسې خلک دي چې له طهارت سره مینه لري ، او پاک د صفا خلکو سره مینه لري .

نبي کریم ﷺ ورته وویل: په دوی کې غوره ترین انسان عویم بن ساعده رَضِيَ اللہ عَنْهُ دی .

او د معن بن عدي رَضِيَ اللہ عَنْهُ اړوند راته داسې راپورونه رسيدلي دي چې نبي کریم ﷺ کله هم وفات شو، خلکو يې تحاشا وژړل او هر چا افسوس کو چې کاشکې له نبي کریم ﷺ مخکې مړ شوی وای، هسې نه په فتنو او ازمېښت کې ولوېږو!! خو ولې معن بن عدي رَضِيَ اللہ عَنْهُ وویل: د نبي کریم ﷺ له مړينې وړاندې هېڅکله د خپل مرگ ارمان نه کوم، تر څو زه له مړينې وروسته يې په صداقت داسې عقیده ولرم لکه د هغه په دور حیات کې مې چې ورباندې څنگه عقیده درلوده .

هغه و چې معن بن عدي رَضِيَ اللہ عَنْهُ د مسيلمۃ الکذاب ضد جهادي مبارزه کې د ابوبکر رَضِيَ اللہ عَنْهُ په خلافت کې له دینا څخه شهید ولاړ.

زهري وايي: انس بن مالک رَضِيَ اللہ عَنْهُ راته وویل: د ابوبکر رَضِيَ اللہ عَنْهُ سره په سقيفه کې د بيعت په سباني ورځ ابوبکر رَضِيَ اللہ عَنْهُ په ممبر کېناست، د ابوبکر رَضِيَ اللہ عَنْهُ نه مخکې عمر رَضِيَ اللہ عَنْهُ وپاڅېد او په الله پاک يې د هغه د شان وړ ثنا صفت بيان کړ، بيا يې وویل: ما تاسو ته پرون خبره کړې وه چې نه د الله پاک په کتاب کې شتون لري او نه مې له رسول الله ﷺ څخه اورېدلې ده، خو چونکه نبي کریم ﷺ به زموږ د ژوند چارې خپله سمبالولې، له ځان څخه يې وروسته تاسو ته د الله پاک هغه کتاب تل پرېښود چې الله پرې هغه ته هم هدايت کړی و، که تاسو پر دغه کتاب منگولې ټينگې کړئ، الله پاک به پرې تاسو ته هغه هدايت وکړي چې خپل پېغمبر ته يې پرې کړی و، ستاسو د ژوند اړوند چارو د ښه سمبالښت لپاره الله پاک د نبي کریم ﷺ د غار ملگری چې په تاسو ټولو غوره والی لري ددغې دندې لپاره وگماره، تاسو ټول راولاړ شئ او ورسره بيعت وکړئ .

په سقيفه کې له شوي بيعت وروسته خلکو د ابوبکر – رَضِيَ اللہ عَنْهُ – سره په دغه عام تام بيعت کې شرکت وکړ .

بيا ابوبکر رَضِيَ اللّٰهُ عَنْهُ وياخېد او په الله پاک يې د هغه لايق ثنا صفت بيان کړ، بيا يې وويل: [اى خلکو ! زه درباندي مشر وگمارل شوم خو له تاسو بهتر نه يم، که په نېکې لار رهي وم نوملارې مې وکړئ او که په کړو نسکورو روان وم نو اصلاح مې وکړئ، رښتيا امانت دى او دروغ خيانت دى، په تاسو کې کمزورتري يې توانه خلک مې په نېز دومره قوي دي چې تر څو غصب شوي حقوق يې له نورو څخه واخلم، او په تاسو کې د ملاتړ او قوت خلک ما ته دومره کمزوري دي چې ورڅخه بېرته غصب کړي د نورو خلکو حقوق واخلم - ان شاء الله -، تر کومه او چرته چې څوک د الله پاک په لاره کې جهاد ته شاه کړي، نو الله به يې ذليله او رسوا کړي، او چرته او کوم ځاى کې چې فاحشي او بدفعلي عامه او خپره شي مگر الله پاک ټولو هستوگنوالو ته په يو څېر عذاب ورکوي، تر څو چې ما د الله پاک او د هغه د رسول پيروي کوله نو زما د خبرې اوريدونکي او منونکي جوړشي، خو که دالله پاک او د هغه د رسول ﷺ نافرمانې مې پېل کړه په تاسو د پېروکارۍ هېڅ حق نه لرم، الله دې درباندي رحم وکړي لمونځ ته ودرېږئ] .

عبدالله بن عباس رَضِيَ اللّٰهُ عَنْهُما وايي: لوړه په رب لا يزال چې د عمر رَضِيَ اللّٰهُ عَنْهُ سره د هغه د خلافت په دور کې د څه کار پسې روان وم چې له ما پرته ورسره نور هېڅ څوک نه وو، راته يې وکتل او خپله خپه يې په دوره ووهله او بيا راته کړه: ابن عباسه ! تا پتيلي ده چې د نبي کریم ﷺ د مړينې په ورځ مې هغه خبرې ولې کولې ؟

ما ورته کړه چې اميرالمومنين ! دا به تا ته ښه علم وي، زه نه پوهېږم چې ولې ؟ هغه وويل: په هغې خبرو د قران دې ايت هڅولى وم چې (وَكَذَلِكَ جَعَلْنَاكُمْ أُمَّةً وَسَطًا لِّتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا)^(۱) .

ما داسې انگېرول چې گنې رسول الله ﷺ به تر هغه ژوندۍ وي چې د امت په وروستني

(۱) سورت بقره: (۱۴۳) . ژباړه: له دې کبله مو منځنى امت گرځولي يئ چې په تېرو خلکو باندې گواهي ورکړئ او ستاسو رسول به په تاسو باندې گواهي ورکوي .

عمل باندې هم گواهي ورکړي .

WWW.LARHKUD.COM

د نبی ﷺ کریم د تدفین مراسم

ابن اسحاق وايي: د ابوبکر رضي الله عنه سره له عام بيعت څخه وروسته د سه شنبې په ورځ د نبی کریم ﷺ د تدفین د مراسمو په سرته رسولو خلکو خپل پامونه راواړول . عبدالله بن ابي بکر، حسين بن عبدالله او نور ملگرو راته وويل: علي بن ابي طالب، عباس بن عبدالمطلب، فضل بن عباس، قثم بن العباس، اسامة بن زيد او د نبی کریم ﷺ غلام شقران رضي الله عنهم د نبی کریم ﷺ د غسل او تغسيل مراسم انجام کړل .

له بنو عوف څخه اوس بن خولي رضي الله عنه علي بن ابي طالب رضي الله عنه ته وويل: ای علي ! ستا دې په الله قسم وي چې مونږ ته په نبی کریم ﷺ کې زمونږ برخه راکړه، هېره دې نه وي چې اوس بن خولي رضي الله عنه د نبی کریم ﷺ بدري ملگری هم و، نو هغه ته يې د ننوتو اجازه ورکړه او د نبی کریم ﷺ ته په غسل ورکولو کې يې ونډه واخسته .

علي رضي الله عنه خپلې سينې ته تکیه کړی و او لاسونه به يې پرې مېرل، لاسونه يې پرې په داسې حالت مېرل چې په نبی کریم ﷺ باندې خپل کميس پروت و او لاسونه به يې پرې له بره وهل، او دا به يې ويل چې: د الله پېغمبره ! زما پلار او مور درڅخه قربان شه په ژوند او مړينه يو څېر خوش بودار او معطر يې، عباس، فضل او قثم رضي الله عنهم به اړو راړو، اسامة او شقران رضي الله عنهما پرې اوبه راپولې .

د نورو مړو په څېر له نبی کریم ﷺ څخه بيخي فضولات نه دي حس شوي .

عايشه رضي الله عنها وايي: نبی کریم ﷺ ته د غسل ورکولو په مهال خلکو خبرې او مشورې گډې وډې شوې چې ایا نبی کریم ﷺ ته د نورو مړو په څېر غسل ورکړی شي

چې پوښاک ترې وويستل شي او که نه د خپل پوښاک په شتون کې ورته غسل ورکړل شي .

دغه مهال الله پاک په ټولو خلکو پرکالي راوسته، هېڅ څوک داسې پاتې نه شو چې خوبورې نه و، د کور له يو پلوه اواز وشو خو هېڅ پته ونه لگېده چې اواز چا وکړ! او ويويل: پيغمبر ته په داسې حالت کې غسل ورکړئ چې خپل لباس پرې پروت وي، د کميس له پاسه به يې پرې اوبه اړولې او د کميس له پاسه به يې پرې لاسونه رابنځل .

ابن اسحاق وايي: بيا چې کله خلک د نبي کریم ﷺ له غسل څخه اوزگار شول نو په دريو جامو کې يې ورته کفن ورکړ، دوه جامې د يمن صحار نومې ښار جوړې وې او بله يې کتاني خادرو چې پکې راوغښتل شو .

عبدالله بن عباس رَضِيَ اللّٰهُ عَنْهُمَا وايي: د نبي کریم ﷺ ته د قبر تيارولو لپاره چې خلکو کله اراده وکړه، نو ابو عبیده بن الجراح رَضِيَ اللّٰهُ عَنْهُ به شق (کنده) د مکې والا په څېر ويسته او ابو طلحه زيد بن سهل رَضِيَ اللّٰهُ عَنْهُ به د مديني والا په څېر لحد ويسته، عباس رَضِيَ اللّٰهُ عَنْهُ دوه کسان راوغوښتل او دواړو پسې يې استازی واستول او وويل: ای الله ! چې کوم قبر د رسول الله ﷺ سره لايق وي هغه سړی مخکې راوله، د ابو طلحه پسې تللي استازي ابوطلحه خبر کړ، هغه راغی او لحد يې جوړ کړ .

د سه شنبې په ورځ د نبي کریم ﷺ د غسل او تکفين له مراسمو څخه له اوزگارېدو وروسته د خلکو خبرې يو له بله بدلې شوې، چا ويل چې بايد په مسجد کې تدفين شي خو ولې نورو ويل چې بايد د ملگرو سره يو ځای خاورو ته وسپارل شي .

ابوبکر رَضِيَ اللّٰهُ عَنْهُ وويل: ما له نبي کریم ﷺ څخه اوريدلي دي چې [پيغمبران هغه ځای دفن کېږي چې چرته وفات شي] .

په کوم ځای چې نبي کریم ﷺ وفات شوی و له هغه ځايه يې توشک پورته کړ او ورله قبر تيار کړی شو .

له دې پړاو وروسته پرې خلک له امام پرته ډلې ډلې راغلل او د جنازې لمونځ يې پرې

ادا کړ، د خلکو له اوزگارېدو وروسته ښځې بیا په دریم پړاو کې ماشومان راغلل .
د چهارشنبې شپې په نیمه کې نبي کریم ﷺ خاورو ته وسپارل شو .
عایشه رَضِيَ اللّٰهُ عَنْهَا وایي: د نبي کریم ﷺ د دفن اړوند راته هله پته ولگېده چې د
چهارشنبې په شپه مو د بېلچو اوازونه واورېدل .

ابن اسحاق وایي: د نبي کریم ﷺ قبر ته ورښکته شوي هستي هر یو علي بن ابي
طالب، فضل بن عباس، قثم بن العباس او د نبي کریم ﷺ غلام شقران رَضِيَ اللّٰهُ
عَنْهُمْ وو .

اوس بن خولي رَضِيَ اللّٰهُ عَنْهُ علي رَضِيَ اللّٰهُ عَنْهُ ته وویل: ستا دې قسم وي چې په
نبي کریم ﷺ کې مونږ ته خپله برخه راکړه .

هغه ورته وویل: راځه قبر ته رښکته شه نو د نورو خلکو سره یو ځای رښکته شو .
کله چې نبي کریم ﷺ په لحد کې کېښودل شو، شقران د نبي کریم ﷺ زونډیدار څادر
چې پز ځان به یې هم اچو او پرې کېښناسته به هم راواخست او ورسره یې په قبر کې
دفن کړ، اووېل: لوړه په رب لایزال چې له تا څخه وروسته به هېڅ څوک دا څادر وانه
اچوي .

ابن اسحاق وایي: څادر یې هم نبي کریم ﷺ سره ښخ کړ .
مغيرة بن شعبه رَضِيَ اللّٰهُ عَنْهُ هغه څوک دی چې وروسته ورڅخه بیا چا نبي کریم ﷺ
نه دی لیدلی، هغه وایي: ماخپله گوتمه قصداً قبر ته گوزار کړه او غږ مې کړ چې قبر
ته راڅخه گوتمه ولویده، په دې خاطر چې زه به هغه څوک جوړ شم چې له ما وروسته
به نبي کریم ﷺ ته چا لاس نه وي وروړی .

ابوالقاسم مِقْسَم له خپل بادار عبدالله بن الحارث بن نوفل څخه روایت کوي چې هغه
ویل: د عمر یا عثمان - رَضِيَ اللّٰهُ عَنْهُمَا - په دور خلافت کې ما د علي بن ابي طالب
رَضِيَ اللّٰهُ عَنْهُ په ملتیا عمره کوله، هلته د خپلې خور ام هانئ رَضِيَ اللّٰهُ عَنْهَا سره
میلمه شو، له عمرې ادا وروسته ورته د غسل لپاره اوبه تیارې کړې شوې، چې له

غسلو څخه کله راوړگار شو ځينې عراقيان يې حضور کې عرض شول او ورته يې کړه چې مونږ درڅخه پوښتنه لرو، او خوښه گڼو چې ته مو پوښتنه ځواب کړې، هغه ورته وويل: زما په اند لکه چې مغیره بن شعبه رَضِيَ اللّٰهُ عَنْهُ به درته ويلې وي چې له هغه وروسته چا نبي کریم ﷺ نه دی ليدلی، هغوی وويل: هو، علي رَضِيَ اللّٰهُ عَنْهُ وويل: له قثم بن العباس رَضِيَ اللّٰهُ عَنْهُ پرته چا نبي کریم ﷺ وروسته نه دی ليدلی .

عبيد الله بن عبدالله بن عتبة له عايشې رَضِيَ اللّٰهُ عَنْهَا څخه روايت کوي چې په نبي کریم ﷺ چې کله تبه سخته شوه نو سره لويه دوه خطيزه چين ورسره وه، په مخ به يې اچوله او بېرته به يې لري کوله، او دا به يې ويل: [هغه قومونه دې الله تبا کړي چې د خپلو پيغمبرانو له قبرونو څخه مسجدونه جوړوي] په دې کلماتو سره يې خپل امت ډارو چې داسې ونه کړي .

عايشه - رَضِيَ اللّٰهُ عَنْهَا - وايي: د نبي کریم ﷺ اخرنی خبره دا وه چې [د عربانو په جزيره به دوه دينونه نه پرېښودل کيږي] .

ابن اسحاق وايي: د نبي کریم ﷺ په مړينه د خلکو غم او درد لويه بلا شوه، ماته د را رسيدلي خبر له مخې به عايشې رَضِيَ اللّٰهُ عَنْهَا ويل: د نبي کریم ﷺ له وفات سره سم عربان مرتد شول، د بيا ځل لپاره يهوديت او نصرانيت ريني بوځي شول، نفاق په ښکاره توگه راڅرگند شو، مسلمانان د ژمې په شپه د بادو باران وهلو بزو (وزو) رمې په څېر تيت او پرک شول، په دې چې الله پاک ترې پيغمبر واخست، هغه و چې بېرته الله پاک په ابوبکر رَضِيَ اللّٰهُ عَنْهُ راغونډ کړل .

ابن هشام وايي: ابوعبيده او د هغه په څېر نورو علماوو راته وويل: د نبي کریم ﷺ د مړينې په مهال د مکې زيات خلک هم له اسلام څخه بېرته کفر ته په ورتگ زړه خوښي شول عتاب بن اسيد ^(۱) رَضِيَ اللّٰهُ عَنْهُ وډارول او ورڅخه پټ او پناه شو .

سهيل بن عمرو رَضِيَ اللّٰهُ عَنْهُ وياځېد او په الله يې د هغه د ذات لايق ثنا صفت بيان

(۱) دا مهال عتاب بن اسيد رَضِيَ اللّٰهُ عَنْهُ د مکې گورنر هم و .

کړل، بیا یې د نبی کریم ﷺ وفات رایاد کړ او وویل: د نبی کریم ﷺ مړینې اسلام کمزوری نه بلکې لا پسې یې پیاوړی کړ، که د اسلام اړوند شک شېبه راته چا واچولې سر به یې قلم کړو.

بېرته خلک په اسلام کلک ودرېدل او له خپل کړي هوډ څخه راستانه شول او عتاب بن اسید رَضِيَ اللّٰهُ عَنْهُ هم رانېکاره شو.

د سهیل بن عمرو رَضِيَ اللّٰهُ عَنْهُ دا دفاعي درېځ هغه څه و چې نبی کریم ﷺ یې عمر رَضِيَ اللّٰهُ عَنْهُ ته په خپلو ارشاداتو کې اشاره کړې وه چې شاید سهیل بن عمرو - رَضِيَ اللّٰهُ عَنْهُ - به په دغې خوله او ژبه داسې خبرې وکړې چې تا ته به پسندې وې. ابن هشام راته د زید انصاري په روایت وویل چې حسان بن ثابت - رَضِيَ اللّٰهُ عَنْهُ - د

نبی کریم ﷺ په مړینه د ورسیدلي غم او درد څرگندونې داسې وکړې:

بَطِيئَةَ رَسْمٍ لِلرَّسُولِ وَمَعَهْدُ	**	مُنِيرٌ وَقَدْ تَعْفُو الرُّسُومُ وَتَهْمُدُ
وَلَا تَمْتَحِي الْأَيَّاتُ مِنْ دَارِ حُرْمَةٍ	**	بِهَا مُنْبِرُ الْهَادِي الَّذِي كَانَ يَصْعَدُ
وَوَاضِحُ آثَارِ وَبَاقِي مَعَالِمَ	**	وَرَبْعٌ لَهُ فِيهِ مُصَلًّى وَمَسْجِدُ
بِهَا حُجَرَاتُ كَانَ يَنْزِلُ وَسَطُهَا	**	مِنْ اللَّهِ نُورٌ يُسْتَضَاءُ وَيُوقَدُ
مَعَارِفُ لَمْ تَطْمَسْ عَلَى الْعَهْدِ آيَهَا	**	أَتَاهَا الْبَلَى فَلَأَيَّ مِنْهَا تَجَدَّدُ
عَرَفْتُ بِهَا رَسْمَ الرُّسُولِ وَعَهْدَهُ	**	وَقَبْرًا بِهَا وَارَاهُ فِي التُّرْبِ مُلْحَدُ
ظَلَلْتُ بِهَا أَبْكِي الرُّسُولَ فَاسْعَدْتُ	**	عُيُونٌ وَمِثْلَاهَا مِنْ الْجَفْنِ تُسْعَدُ
يُذَكِّرُنَ آلَاءَ الرُّسُولِ وَمَا أَرَى	**	لَهَا مُحْصِيًا نَفْسِي فَنَفْسِي تَبْلُدُ
مُفْجَعَةً قَدْ شَفَهَا فَقَدْ أَحْمَدُ	**	فَظَلْتُ لِآلَاءِ الرُّسُولِ تَعُدُّ
وَمَا بَلَغْتُ مِنْ كُلِّ أَمْرِ عَشِيرَهُ	**	وَلَكِنْ لِنَفْسِي بَعْدَ مَا قَدْ تَوَجَّدُ
أَطَالَتُ وَقُوفًا تَذْرُفُ الْعَيْنُ جُهْدُ	**	لَهَا عَلَى طَلْلِ الْقَبْرِ الَّذِي فِيهِ أَحْمَدُ
فَبُورِكَتَ يَا قَبْرَ الرُّسُولِ وَبُورِكَتْ	**	لِلْأَدْنَى فِيهَا الرَّشِيدُ الْمُسَدَّدُ
وَبُورِكَ لِحْدُ مَنْكَ ضَمَنَ طَيِّبًا	**	عَلَيْهِ بِنَاءٌ مِنْ صَفِيحٍ مُنْصَدِّ
تَهِيلُ عَلَيْهِ التُّرْبُ أَيْدٍ وَأَعْيُنٍ	**	عَلَيْهِ وَقَدْ غَارَتْ بِذَلِكَ أَسْعَدُ

- لَقَدْ غَيَّبُوا حُلْمًا وَعِلْمًا وَرَحْمَةً **
 وَرَأَحُوا بِحُزْنٍ لَيْسَ فِيهِمْ نَبِيُّهُمْ **
 يُبْكُونَ مِنْ تَبْكِي السَّمَاوَاتِ يَوْمَهُ **
 وَهَلْ عَدَلْتُ يَوْمًا رَزِيَّةً هَالِكٍ **
 تَقَطَّعَ فِيهِ مَنْزِلُ الْوَحْيِ عَنْهُمْ **
 يَدُلُّ عَلَى الرَّحْمَنِ مَنْ يَفْتَدِي بِهِ **
 إِمَامٌ لَهُمْ يَهْدِيهِمُ الْحَقَّ جَاهِدًا **
 عَفَوْ عَنْ الزَّلَّاتِ يَقْبَلُ عُذْرَهُمْ **
 وَإِنْ نَابَ أَمْرٌ لَمْ يَقُومُوا بِحَمَلِهِ **
 فَبَيْنَا هُمْ فِي نِعْمَةِ اللَّهِ بَيْنَهُمْ **
 عَزِيزٌ عَلَيْهِ أَنْ يَجُورُوا عَنْ الْهُدَى وَيَهْتَودُوا **
 عَطُوفٌ عَلَيْهِمْ لَا يُثْنِي جُنَاحَهُ **
 فَبَيْنَا هُمْ فِي ذَلِكَ النُّورِ إِذْغَدَا **
 فَأَصْبَحَ مُحَمَّدًا إِلَى اللَّهِ رَاجِعًا **
 وَأُمَسَّتْ بِلَادُ الْحَرَمِ وَحُشًا بَقَا **
 قِفَارًا سِوَى مَعْمُورَةِ الدَّخْدِ ضَافٍ **
 وَمَسْجِدُهُ فَالْمُوحِشَاتُ لِفَقْدِهِ **
 وَبِالْجَمْرَةِ الْكُبْرَى لَهُ ثُمَّ أَوْحَشَ **
 فَبَكِّي رَسُولُ اللَّهِ يَا عَيْنُ عَبْرَةٍ **
 وَمَالِكٍ لَا تَبْكِينَ ذَا النِّعْمَةِ الَّتِي **
 فَجُودِي عَلَيْهِ بِالْذُّمُوعِ وَأَعُولِي **
 وَمَا فَقَدَ الْمَاضُونَ مِثْلَ مُحَمَّدٍ **
 أَغْفَ وَأَوْفَى ذِمَّةً بَعْدَ ذِمَّةٍ **
 عَشِيَّةَ عَلَوُهُ الثَّرَى لَا يُوسَدُ **
 وَقَدْ وَهَنْتَ مِنْهُمْ ظُهُورٌ وَأَعْضُدُ **
 وَمَنْ قَدْ بَكَتُهُ الْأَرْضُ فَالنَّاسُ أَكْمَدُ **
 رَزِيَّةَ يَوْمٍ مَاتَ فِيهِ مُحَمَّدٌ؟ **
 وَقَدْ كَانَ ذَا نُورٍ يَغُورُ وَيَنْجَدُ **
 وَيُنْقِذُ مِنْ هَوْلِ الْخَزَايَا وَيُرْشِدُ **
 مُعَلِّمٌ صَدَقَ إِنْ يُطِيعُوهُ يُسْعِدُوا **
 وَإِنْ يُحْسِنُوا فَاللَّهُ بِالْخَيْرِ أَجْوَدُ **
 فَمِنْ عِنْدِهِ تَيْسِيرٌ مَا يُتَشَدَّدُ **
 دَلِيلٌ بِهِ نَهْجُ الطَّرِيقَةِ يُقْصَدُ **
 سَدَى حَرِيصٌ عَلَى أَنْ يَسْتَقِيمُوا **
 إِلَى كَنْفٍ يَحْنُو عَلَيْهِمْ وَيَمْهَدُ **
 إِلَى نُورٍ هُمْ سَهْمٌ مِنَ الْمَوْتِ مُقْصَدُ **
 يُبَكِّيهِ حَقُّ الْمُرْسَلَاتِ وَ يُحْمَدُ **
 عُمَالِغَيْبَةٍ مَا كَانَتْ مِنَ الْوَحْيِ تُعْهَدُ **
 لَهَا فَتَقِيدُ يُبَكِّيْنَهُ بِلَاطٍ وَغَرَقَدُ **
 خَلَاءٌ لَهُ فِيهِ مَقَامٌ وَمَقْعَدُ **
 سِتِّ دِيَارٍ وَعَرَصَاتُ وَرَبْعٍ وَمَوْلَدُ **
 وَلَا أَعْرِفَنَّكَ الدَّهْرُ دَمْعَكَ يَجْمَدُ **
 عَلَى النَّاسِ مِنْهَا سَابِغٌ يَتَغَمَّدُ **
 لِفَقْدِ الَّذِي لَا مِثْلَهُ الدَّهْرُ يُوْجَدُ **
 وَلَا مِثْلَهُ حَتَّى الْقِيَامَةِ يُفْقَدُ **
 وَأَقْرَبَ مِنْهُ نَائِلًا لَا يُنْكَدُ **

وَأَبْدَلْ مِنْهُ لِلطَّرِيفِ وَتَالِدِ	**	إِذَا ضَنَّ مَعْطَاءَ بِمَا كَانَ يُتْلَدُ
وَأَكْرَمَ صَيْتًا فِي الْيُبُوتِ إِذَا انْتَمَى	**	وَأَكْرَمَ جَدًّا أَبْطَحِيًّا يُسَوْدُ
وَأَمْنَعَ ذِرْوَاتٍ وَأَثْبَتَ فِي الْعُلَا	**	دَعَائِمَ عِزِّ شَاهِقَاتٍ تُشِيدُ
وَأَثْبَتَ فَرْعًا فِي الْفُرُوعِ وَمَنْبَتًا	**	وَعُودًا غَذَاهُ الْمُنْزُ فَالْعُودُ أَغِيدُ
رَبَاهُ وَلِيدًا فَاسْتَتَمَ تَمَامُهُ	**	عَلَى أَكْرَمِ الْخَيْرَاتِ رَبِّ مُمَجَّدُ
تَنَاهَتْ وَصَاةُ الْمُسْلِمِينَ بِكَفِّهِ	**	فَلَا الْعِلْمُ مَحْبُوسٌ وَلَا الرَّأْيُ يُفْنَدُ
أَقُولُ وَلَا يُلْقَى لِقَوْلِي عَائِبُ	**	مِنَ النَّاسِ إِلَّا عَارِزُ الْعَقْلِ مُعَدُ
وَلَيْسَ هَوَايَ نَارَعًا عَنْ ثَنَائِهِ	**	لَعَلِّي بِهِ فِي جَنَّةِ الْخُلْدِ أَخْلَدُ
مَعَ الْمُصْطَفَى أَرْجُو بِذَلِكَ جَوَارُهُ	**	وَفِي نَيْلِ ذَاكَ الْيَوْمِ أَسْعَى وَأَجْهَدُ

❖ که خه هم د ژوند نښې نښانې له ياده وځي او زړېري خو په طيبه (مدينه) کې له نبي کریم - صَلَّى الله عَلَيْهِ وَسَلَّمَ - خخه پاتې نښانې به د تل لپاره ځلېري.

❖ له مدينې خخه به دغه ځلانده نښانې هېڅکله هم زوال ونه خوري او په

مدينه کې هغه ممبر هم شته چې نبي کریم ﷺ به پرې پورته کېده .

❖ څرگندې نښې او وړانگينې نښانې ورڅخه پاتې شوې چې يو يې کور او بل يې مسجد دی .

❖ د مدينې په منځ کې به په خپلو هستوگنځايونو کې مېشت و، نبي کریم ﷺ د الله لورې ته وړانگينه ځلا ه وه چې خلکو به ترې روښنايي اخسته .

❖ داسې نښانې يې پرېښودې چې که د ژوند هرڅومره سترې غميزې راولاړې شي نو زوال ته يې نه شي ورکولی بلکې لا به پسې ترو تازه شي .

❖ له نبي کریم ﷺ څخه پاتې نښانو باوجود مې له ذهن څخه د هغه يادونه نه وځي چې لحد کې پرې مُلحد (چې مړی په قبر کې بردي) خاورې اړولې .

❖ د نبي کریم ﷺ په فراق مې ډېر ورژل او سترگو مې هم راسره په غم کې مرسته وکړه او ډېرې اونښکې يې وتويولې .

❖ نفس مې د نبي کریم ﷺ د لورينو د شمېر زيار وويست نه خو يې د شمېرلو څوک

شته او نفس مې ترې هم حيران دريان پاتې شو .

❖ د هغه مړينه دومره لويه فاجعه وه چې زما نفس يې كمزورى كړ، نو دهغه د احسانونو په شمېر بوخت شوم .

❖ هېڅ غميزه او سترې يې لسمې برخې ته هم نه شي رسيدى، او زما په نفس غم او درد يې هغسې پرېښود .

❖ د هغه د قبر په خاورينه ډبركې مې سترگې تر ډېره حده ولاړې وې او خپلې سلسلې اوښكې يې پرې تويولې .

❖ اى د نبى كريم ﷺ قبر او كلې ! تاسو له ډېرو بركتونو څخه ډك ياست چې خورا عاقل او دانا انسان دريكې ښځ دى .

❖ هغه لحد هم ډېر بابرکته دى چې له پاك سپيڅلي بنده څخه راتاو دى او له بره پرې قطار او پلن کاني اېښودل شوي دي .

❖ که څه هم لاسونو پرې خاورې اړولې خو ولې سترگو يې په فراق اوښكې اړولې، او د هغه په دفن سره اسعد (د ستوري نوم دى) هم پرېوت (يعنې خير او برکت دفن شو) .

❖ اه ! دى خلکو خو برده باري او علم او رحمت راڅخه د شپې له مخې خاورو کې په داسې حالت دفن کړ چې د پرون په څېر يې تکیه او بالښت نه درلودل .

❖ له قبر څخه يې خلک په داسې حالت کې راستانه شول چې پيغمبر ﷺ ورسره نه و، او له خفگان او غم نه يې ملاگانې او لاسونه كمزوري شوي وو .

❖ اسمانونه او ځمكې يې هم په مړينه باندې ژاړي، او ټول خلک هم د غم او درد سختې مرحلې اخستي دي .

❖ د هېڅ چا د مړينې ورځ به د نبى كريم ﷺ د مړينې د ورځ سره په غم او درد کې يو څېر نه وي .

❖ د هغه په وفات سره د ځمکې له لوړو ژورو څخه د وحى سلسله قطع شوه، که څه هم هغه خپله هم نوراني هستي وه .

❖ نبى كريم ﷺ به د رب متعال په لور هغه چا ته ښوونې كولې چې اقتداء يې وړسې

- کوله، هغه به ورته له کفر او ضلالت او له دنيوي شرمندگي څخه نجات ورکو .
- ❖ د حق او حقانيت په لور هغه د خلکو غمخور امام او د رښتيا په لور يې ښونکی و، هغه سړی به ښکمرغه وي چې پېروکار يې وي .
- ❖ په لغزشتو او تېروتنو کې به يې د خلکو عذرونه هم منل او بخشش به يې هم ورته کو، او د خلکو په ښه رويه (احسان) باندې الله ښې بدلې ورکوي .
- ❖ که په خلکو به داسې مصيبت او سترې راغله چې له برداشت څخه به يې پورته وه نو نبي کریم ﷺ به ورته دغسې سختی اسانولې .
- ❖ دوی (صحابه کرام) لا د الله په نعمتونو کې وو چې ترمنځ به يې نبي کریم ﷺ هغوی ته لارښونې کولې .
- ❖ نبي کریم ﷺ ته به کړلېچ او له هدايت څخه تعدا ډېره گرانه تمامېده، او د خلکو په ديني سرښندنې او هدايت باندې ډېر حريص و .
- ❖ په خپلو ملگرو ډېر مهربان و چې خپل اړخ به يې له هېڅ چا څخه کوږ او نسکور نه وړو، بلکې شفقتونه او اسانتياوې به يې پرې کولې .
- ❖ صحابه کرام لا په دغه ځلاند نور کې وو چې ناگهانه يې نور د مرگ غشي په خپل رسا گوزار وويشت .
- ❖ نبي کریم ﷺ الله پاک ته په داسې حالت کې ستون شو چې د ملائکو سترگې پرې ژاړې او په ښکېو صفتونو يې ستايي .
- ❖ د نبي کریم ﷺ په وفات د مکې حرم ځمکه د وحی په نه راتگ له ترس او ډار څخه ډکه مېړه جوړه شوه .
- ❖ په مدينه کې يې له قبر مبارک پرته مدني حرم هم شاړې دشتې شوې او د قبر په څښتن بلاط (د ځای نوم دی) او غرقد (ازغي داره ونه ده) هم ژاړي .
- ❖ مسجد يې هم ورباندې ژاړي، او هغه ځايونه له ډار او وحشت څخه ډک دي چې چرته به نبي کریم ﷺ ناسته پاسته کوله .
- ❖ د تېر په خبر د مړينې له کبله ودان کورونه او د جمراتو ميدانونه او خپل کور او

زيريز ځای يې هم له ترس او ډار څخه ډک شو .

❖ ای سترگو ! په نبی کریم ﷺ پسې په پرله پسې توگه وژاړئ، هېڅکله مو ونه وينم چې اوشکې درباندي بندې شي .

❖ د هغو احساسونو په څښتن بايد ولې ونه ژاړئ چې خلک يې په خپلې پراخه ورکړه او لورينو کې رانغښتي وو .

❖ ای زما سترگو ! په هغه چا پرېمانه اوشکې توي کړئ او په زوره زوره پرې وژاړئ چې د هغه په څېر شخصيت به ټوله زندگي کې شته نه شي .

❖ د نبی کریم ﷺ په څېر هستي نه له مخکې خلکو څخه وفات شوې او نه به تر قيامته پورې خلکو کې وفات شي .

❖ هغه ډېر حلال خور او په ژمنه کلک ولاړ انسان و، خپله ورکړه به يې په اخستونکي باندې نه زياتله .

❖ خپلې مخکنۍ او ورستۍ دواړه ډول شتمني به يې هغه مهال ډېر نفقه کول چې کله به سخي انسان بخل شروع کړ (يعنې په سختو حالتونو کې به يې نفقه کوله چې خلک به پکې له فقر څخه ډارېدل) .

❖ هغه ډېرې ښې خاطرې لري او په نسبي لحاظ هم له معزې کورنۍ څخه و او په قریشو کې د ابطحي نيکه لمسی و چې د خلکو مشري به يې کوله .

❖ په غونډۍ هم له هر چا پورته و او په بره يې له هر چا څه د عزت او ثبات ستنې هم قوي او پياوړې دي .

❖ په راتوکېدو او څانگو کې هم له گردو ثابت و، ځکه چې اوبلنو ورېځو يې بېخونه او څانگې خړوب کړې وې .

❖ الله رب کریم يې پخپله پرورش کړی و او په سمه توگه يې په خورا غوره ترينو ورکړو پاللی و .

❖ د هغه په لاس د وصيتونو لري ختمه شوه، نه يې پوهه او علم له چا څخه بند دی او نه يې څوک مشوره داغ داره کولی شي .

- ❖ زما په دې خبرو کې د داغ او نقص زیار هغه څوک اوباسي چې ډېر زیات کم عقل وي .
- ❖ د هغه له ښه توصیفولو څخه به مې نفسي غوښتنې کله هم په بله وانه اړوي، شاید په دې مدح او صفت ورسره زه د همیش گری جنت کې تل اووسم .
- ❖ په دې مدحي شعرونو مې د نبي کریم ﷺ سره گاونډ غواړم، او ددغې بختورې ورځې لاس ته راوړلو کې به خپل ټول توان مصروفوم .



- حسان بن ثابت رَضِيَ اللَّهُ عَنْهُ په نبي کریم ﷺ د درد او غم نه ډک دا شعرونه هم وويل: مَا بَالُ عَيْنِكَ لَا تَنَامُ كَأَنَّمَا ** كُحِلَتْ مَاقِيهَا بِكُحْلِ الْأَرْمَدِ
- جَزَعًا عَلَى الْمَهْدِيِّ أَصْبَحَ ثَاوِيًا ** يَا خَيْرَ مَنْ وَطِئَ الْحَصَى لَا تَبْعِدْ
- وَجْهِي بِقَيْكِ التُّرْبُ لَهْفِي لَيْتَنِي ** غِيبْتُ قَبْلَكَ فِي بَقِيعِ الْغُرَقِدِ
- بِأَبِي وَأُمِّي مَنْ شَهِدَتْ وَفَاتُهُ ** فِي يَوْمِ الْإِثْنَيْنِ النَّبِيُّ الْمُهْتَدِي
- فَظَلَلْتُ بَعْدَ وَفَاتِهِ مُتَبَلِّدًا ** مُتَلَدِّدًا يَا لَيْتَنِي لَمْ أُولَدْ
- أُفَيْمُ بَعْدَكَ بِالْمَدِينَةِ بَيْنَهُمْ ** يَا لَيْتَنِي صُبْحْتُ سَمَ الْأَسْوَدِ
- أَوْ حَلَّ أَمْرُ اللَّهِ فِينَا عَاجِلًا ** فِي رَوْحَةٍ مِنْ يَوْمِنَا أَوْ مِنْ غَدِ
- فَتَقُومُ سَاعَتَنَا فَتَلْقَى طَيِّبًا ** مَحْضًا ضَرَائِبُهُ كَرِيمَ الْمُحْتَدِ
- يَا بَكْرَ أَمِنَةِ الْمُبَارِكِ بِكُرْهَا ** وَلَدَتْهُ مُحْصَنَةً بِسَعْدِ الْأَسْعَدِ
- نُورًا أَضَاءَ عَلَى الْبَرِيَّةِ كُلِّهَا ** مَنْ يَهْدُ لِلنُّورِ الْمُبَارَكِ يَهْتَدِي
- يَا رَبِّ فَاجْمَعْنَا مَعًا وَبَيْنَنَا ** فِي جَنَّةِ جَنَّةٍ تَتَنَّى عِيُونُ الْحُسَدِ
- فِي جَنَّةِ الْفِرْدَوْسِ فَاكْتُبْهَا لَنَا ** يَا ذَا الْجَلَالِ وَذَا الْعَلَا وَالسَّوْدِ
- وَاللَّهِ أَسْمَعُ مَا بَقِيَتْ بِهَالِكٍ ** إِلَّا بِكَيْتُ عَلَى النَّبِيِّ مُحَمَّدِ

يَا وَيْحَ أَنْصَارِ النَّبِيِّ وَرَهْطِهِ ** بَعْدَ الْمُغَيَّبِ فِي سَوَاءِ الْمَلْحَدِ
ضَاقَتْ بِالْأَنْصَارِ الْبِلَادُ فَأَصْبَحُوا ** سُودًا وَجُوهُهُمْ كَلَوْنِ الْإِثْمِدِ
وَلَقَدْ وَلَدْنَاهُ وَفِينَا قَبْرُهُ ** وَفُضُولَ نِعْمَتِهِ بِنَا لَمْ نَجِدِ
وَاللَّهُ أَكْرَمَنَا بِهِ وَهَدَى بِهِ ** أَنْصَارُهُ فِي كُلِّ سَاعَةٍ مَشْهَدِ
صَلَّى إِلَهُهُ وَمَنْ يَحْفُ بِعَرْشِهِ ** وَالطَّيِّبُونَ عَلَى الْمُبَارِكِ أَحْمَدِ

❖ سترگې دې ولې نه بېدې (ويدې) کيږي، گویا که سترگاتې یې د غم او درد په رنجو رانجه شوي دي !

❖ په هدايت بخش (نبي کریم ﷺ) باندې د مړینې له کبله درد او غم لرم چې د تل لپاره په قبر کې تم شو، د هغه یادونه او یادگارونه دې همیشه وي .

❖ له خاورو څخه دې زما مخ وساته، کاش چې له تا څخه مخکې وفات او په بقیع الغرقد (هدیره) کې ښخ کړی شوی وی .

❖ د هغه لارښود پېغمبر څخه مې دې پلار او مور قربان شي چې د دوشنبې په ورځ یې زه مړینې ته حاضر شوی وم .

❖ له مړینې وروسته یې دومره کمزوری شوم چې په ځمکه راپرېوځم او دومره هک پک حیران یم چې کاشکې پیدا شوی نه وی .

❖ څه اټکلوي چې ستا له مړینې ورسته به زه په مدینه کې پاتې شم ؟ ارمان چې په سهار وختي راباندې د اسود (یو ډول مار دی) زهر وڅښل شي .

❖ او یا راباندې د الله له پلوه افت په چټکه راشي او د همدې ورځې بیګانې او یا سبانی کې مو واخلي .

❖ نوقیامت به راباندې قائم شي او بېرته به پاک سپیڅلي طبیعت او له بنسټه کریم انسان سره یو ځای شو .

❖ ای د امینې له برکت څه ډک لومړی بچي، چې مور یې په خپل عفت کې د سعود (ستوري نوم دی) د ځلېدو په وخت زېږولی و .

❖ ته داسې وړانګینه رڼا وې چې گرد مخلوق دې ځلانده کړ، که د دغه مبارک نور

طرف ته چا ته توفيق ورکړی شي نو هدايت به بيا مومي .

❖ ای الله ! په جنت کې مونږ او نبي ﷺ سره يو ځای کړه او کينه گرو سترگې راڅخه چېې کړه (واړوه) .

❖ ای الله د لویی او سیادت څښتنه ! دغه ملاقات راته په جنت الفردوس کې نصیب کړه .

❖ په الله مې دې قسم وي چې تر څو هم ژوندی يم او د چا له مرگ مړیني څخه وخبرېږم نو په محمد ﷺ باندې به وېر او ژړا کوم .

❖ نبي کریم ﷺ د لحد په منځ کې له ښځېدو وروسته دې په تاسو د نبي ﷺ ملگرو او انصارو باندې ورحمېږي .

❖ نو په انصارو هم خپل کلي کورونه راتنگ شول او مخونه يې هم لکه د اثم (يو ډول رانجه دي) په څېر تور وتښتېدل .

❖ هغه له مونږ څخه پيدا و (ځکه چې انصار د نبي کریم ﷺ د پلار له پلوه ماماگان وو) او قبر يې هم دلته دی او له دې پرته يې له نورو نعمتونو څخه هم انکار نه شو کولای .

❖ هر دم او وخت الله پاک د هغه په وسيله مونږ ته عزت او هدايت دواړه کړي دي .

❖ د الله او د هغه له عرش څخه گرد چاپېره ملائکو او د پاکو سپيڅلو خلکو ثناگانې دې په بابرکته محمد ﷺ باندې وي .



حسان بن ثابت رَضِيَ اللهُ عَنْهُ په نبي کریم ﷺ د درد او غم نه ډک دا شعرونه هم

وويل:

نَبِّ الْمَسَاكِينِ أَنَّ الْخَيْرَ فَارَقَهُمْ	**	مَعَ النَّبِيِّ تَوَلَّى عَنْهُمْ سَحَرًا
مَنْ ذَا الَّذِي عِنْدَهُ رَحْلِي وَرَاحِلَتِي	**	وَرَزَقُ أَهْلِي إِذَا لَمْ يُؤْنَسُوا الْمَطَرَا
أَمْ مَنْ نُعَاتِبَ لَا نَخْشَى جَنَادِعَهُ	**	إِذَا اللِّسَانُ عَنَّا فِي الْقَوْلِ أَوْ عَثَرَا
فَلَيْتَنَا يَوْمَ وَارَوْهُ بِمُلْحِدِهِ	**	وَعَيَّبُوهُ وَالْقَوَا فَوْقَهُ الْمَدَرَا
لَمْ يَتْرُكِ اللَّهُ مِنَّا بَعْدَهُ أَحَدًا	**	وَلَمْ يَعِشْ بَعْدَهُ أَنتَى وَلَا ذَكَرَا
ذَلَّتْ رِقَابُ بَنِي النَّجَّارِ كُلِّهِمْ	**	وَكَانَ أَمْرًا مِنْ أَمْرِ اللَّهِ قَدْ قَدِرَا

❖ خوار او مسکین خلک و خبروئ چې د سهار په مهال ترې نبي کریم ﷺ سره خیر او سعادت دواړه وکوچېدل .

❖ چې د رحمت بارانونه نه وي نو د وچکالۍ په مهال به زما او زما د کورني غړو خوراک، زما داوښانو او اسونو خوراکه به له نبي کریم ﷺ پرته نور څوک راکړی شي !!

❖ او که نه هغه څوک به ملامته کو چې له شر څخه يې د هېڅ ډار احساس نه لرو کله چې ژبه په خبرو کې طغيان او له حده تجاوز وکړي .

❖ په کومه ورځ چې يې پرې په لحد کې خاورې واړولې کاشکې چې له مونږ څخه...
❖ الله پاک هېڅ څوک نه وی پرېښی، او له هغه وروسته هېڅ نارینه او زنانه نه وی پاتې شوی .

❖ که څه هم د نبي کریم ﷺ وفات د الله تقدير و او منځ ته راغی خو د مړينې په ورځ يې ټولو بنو نجار له غم څخه سرونه ښکته نيولي وو.



حسان بن ثابت رَضِيَ اللهُ عَنْهُ په نبي کریم ﷺ ژړل او دا شعرونه يې وويل:

آلَيْتُ مَا فِي جَمِيعِ النَّاسِ مُجْتَهِدًا ** مَنِّي أَلِيَّةٌ بَرٌّ غَيْرِ إِفْنَادِ

تَا اللّٰهَ مَا حَمَلَتْ اُنْثٰى وَلَا وَضَعَتْ	**	مِثْلَ الرَّسُوْلِ نَبِیِّ الْاُمَّةِ الْهَادِی
وَلَا بَرَا اللّٰهَ خَلْقًا مِنْ بَرِیَّتِهٖ	**	اَوْفٰی بِذِمَّةِ جَارٍ اَوْ بِمِیْعَادِ
مَنْ الَّذِیْ كَانَ فِیْنَا یُسْتَضَاءُ بِهٖ	**	مُبَارَكِ الْاَمْرِ ذَا عَدْلِ وَاِرْشَادِ
اَمْسٰی نِسَاؤُكَ عَطْلٰنَ الْبُیُوْتِ فَمَا	**	یَضْرِبْنَ فَوْقَ قَفَا سِتْرِ بَاوْتَادِ
مِثْلَ الرَّوَاهِبِ یَلْبَسْنَ الْمُبَادِلَ قَدْ	**	اَیْقَنَ بِالْبُؤْسِ بَعْدَ النِّعْمَةِ الْبَادِی
یَا اَفْضَلَ النَّاسِ اِنِّیْ كُنْتُ فِیْ نَهْرٍ	**	اَصْبَحْتُ مِنْهُ کِمِثْلِ الْمُفْرِدِ الصَّادِی

❖ له افراط او تفريط پرته زه په رښتني توگه په الله ټاكيدي قسم خور چې ...

❖ د دې امت د لارښود نبي کریم ﷺ په خبر مولود به هېڅ زنانه د بيا ځل لپاره ونه زروي .

❖ او په دې هم قسم خورم چې د گاونډي سره په ژمنې کلک ولاړ او په عهد پيمان وفادار له نبي کریم ﷺ په خبر به الله پاک بل څوک پيدا نه کړي .

❖ هغه زمونږ ترمنځ داسې و چې خلکو به ترې نورانيت اخست، د دې برسېره يې کارونه هم بابرکته ول، او ډېر عدل او نېکي لارښونو څښتن و .

❖ د بي بيانو کورونو دې هم تش تور پراته دي، اوس پکې هېڅ پردې نه وهل کيږي (يعنې ستا پوښتنې ته چې به څوک راتلل اوس پکې د ستر لپاره پرده نه وهل کيږي چې څوک راشي) .

❖ هغوی (بي بيانې) دې په کورونو کې د ښځينه راهبانو په څېر ناستې دې او د راهبانو پوښاک يې اچولی دی، او له نعمتونو وروسته يې په يقيني مايوسۍ کې دي .

❖ اى بهترين انسانه ! ﷺ زه دې له نهر (علم او معرفت) څخه خړوب وم خو ولې اوسمهال نهايت تندې او جل نيولی يم .



ابن هشام وايي: د لومړي بيت اخر د ابن اسحاق له سيرت څخه نه دی .

د نسخې په پای کې ليکل شوي وو:

[کتاب په دې ځای پای ته ورسېد، الله لره ډېر حمدونو او ثناگانې دي، او زمونږ په

پېغمبر محمد ﷺ او د هغه په پاکې کورنۍ او غوره ملگرو دې درودونه او سلامونه وي].

د محمد بن عبدالرحمن البرقي څخه په روايت راته ابو محمد بن عبدالواحد وويل: ابن

هشام چې کله له سيرت ليکلو څخه فارغ شو نو ترڅنگ يې ځينې فصيح ډول عرب

ناست وو، نو وويل:

تَمَّ الْكِتَابُ وَصَارَ فِي الْعَرَضِ ** عِشْرِينَ جُزْءًا كُلُّهَا تَرْضَى

كُمَلْتُ بِلاَ لَحْنٍ وَلَا خَطَلٍ ** فِي الشَّكْلِ وَالْإِعْجَامِ وَالْقَرَضِ

وَالْحَمْلَ حَتَّى صَحَّ نَاقِلُهُ ** بَعْضُ مِنَ الْعُلَمَاءِ عَنْ بَعْضِ

❖ د سيرت کتاب شل ټوکه له بشپړېدو وروسته د فايدې اخستو په پړاو کې شو، په

داسې حالت کې چې هر ټوک به يې د لوستوال پسند وي .

❖ له لحن او فاسد منطق، له گډوډې او ابهام او له کرکېچ څخه پرته پای ته ورسېد .

❖ داسې کتاب چې علماء يې سره ځينې له نورو څخه په اسانه نقل او روايت کولی

شي .

د ابن هشام د سيرت تهذيب د پنجشنبې په ورځ چې د ۱۳۸۴ هـ کال د رمضان لومړی

شپه ده تر پایه ورسېد

الحمد لله بنعمته تتم الصالحات

عبدالسلام محمد هارون



د تهذيب سيرة ابن هشام پښتو ته د ژباړې گړدې چارې د
 پنجشنبې په ورځ د ربيع الثاني په (۲۶) تاريخ كال (۱۴۳۸ هـ)
 چې د (۲۰۱۶ م) كال د جنوري د مياشتې (۲۵) سره سمون
 خوري پاى ته ورسېدې .
 الحمد لله أولاً و آخراً

لقمان حکیم حکمت

لړليک

- ۱ - : د استاد مجيب الرحمن عمر تقريظ
 - ۲ - : د استاد قمر الدين قمر تقريظ
 - ۳ - : د ژباړن پيليزه
 - ۴ - : د ليكوال پيليزه
 - ۵ - : تاريخ او سيرت ته لنډه کتنه
 - ۶ - : د سيرت خورا مشهور پياوړي ليکوالان
 - ۷ - : د ابن اسحاق سيرت
 - ۸ - : د ابن هشام سيرت
 - ۹ - : د ابن هشام د سيرت علمي ارزښت
 - ۱۰ - : تهذيب سيرت ابن هشام
 - ۱۱ - : تر ادم عَلَيْهِ السَّلَام پورې د محمد ﷺ مبارک نسب
 - ۱۲ - : د اسمعيل عليه السلام څخه راپېدېخوا نسبي سلسله
 - ۱۳ - : د ربيعة بن نصر خوب ليدل
 - ۱۴ - : د يمن واک پر گدۍ د ابوکرب تېان اسعد ناسته او د يثرب غزا
 - ۱۵ - : په يمن باندې د حبشيانو د واک دور
 - ۱۶ - : په واک باندې د ابرهة او ارباط ترمنځ تريخوالی
 - ۱۷ - : د اصحاب الفيل قيصة
 - ۱۸ - : د نزار بن معد د بچيانو سلسله
 - ۱۹ - : د عبدالمطلب بن هاشم بچيان
- ۴۱
- ۲۰ - : د نبي کریم ﷺ مور او پلار

- ۴۱ - : د زمزم کوهي کنستنه او د عبدالمطلب سره تاو تريخوالی
- ۴۵ - : د عبدالمطلب د خپل ځوی د حلالولو نذر
- ۴۳ - : کوم مهال چې امنې بي بي په نبي کریم ﷺ حمل واخست
- ۵۰
- ۴۴ - : د نبي کریم ﷺ زېږدنه
- ۴۵ - : د حلیمې قيصه
- ۴۶ - : د سینې څیرل
- ۴۷ - : د نیکه په څارنه کې
- ۴۸ - : نبي کریم ﷺ دخپل تره په څارنه کې
- ۴۹ - : د بحرې قيصه
- ۳۰ - : د فجار شخړه
- ۳۱ - : د نبي کریم ﷺ خدیجه باندې د نکاح
- ۳۲ - : د ورقه بن نوفل واقعه
- ۳۳ - : د کعبې نوې رغونه
- ۳۴ - : د نبي کریم ﷺ په اسماني استازیتوب د عربي کاهنانو، يهودي عالمانو او نصراني عابدانو زيري
- ۳۵ - : د نبي کریم ﷺ صفت
- ۳۶ - : په انجيل کې د نبي ﷺ صفت
- ۳۷ - : د نبي ﷺ اسماني استازیتوب
- ۳۸ - : د قرانکریم د نزول پېل
- ۳۹ - : د خدیجې رَضِيَ اللہ عَنْهَا اسلام
- ۴۰ - : د وحې ځنډېدل
- ۴۱ - : لومړي اسلام ته غاړه اېښودونکي

- ۴۲ - : په ښکاره توگه اسلام ته رابلنه ۸۴
- ۴۳ - : د قرانکریم اړوند د ولید بن مغیره دریځ ۸۹
- ۴۴ - : نبي ﷺ ته د قریشو زیان رسونه ۹۱
- ۴۵ - : د حمزه رَضِيَ اللّٰهُ عَنْهُ اسلام ۹۳
- ۴۶ - : د نبي کریم ﷺ په راوړي شریعت کې د عتبه بن ربیعہ فیصله ۹۵
- ۴۷ - : د نبي کریم ﷺ او قریشو مشرتابه وو ترمنځ په لویه کچه مذاکرات ۹۸
- ۴۸ - : د ابو جهل غبرگون ۱۰۳
- ۴۹ - : د نضر بن الحارث واقعه ۱۰۵
- ۵۰ - : په بې وسه او بې کسه مسلمانانو باندې د مشرکانو زور زیاتۍ ۱۰۷
- ۵۱ - : حبشو ته لومړۍ هجرت ۱۱۱
- ۵۲ - : له حبشې څخه مکې ته بېرته د مهاجرینو راستونې لپاره د قریشو نجاشي ته پلاوې لیږدونه ۱۱۲
- ۵۳ - : د عمر بن الخطاب رَضِيَ اللّٰهُ عَنْهُ اسلام راوړل ۱۲۰
- ۵۴ - : قریشو ژمنلیک اړوند معلومات ۱۲۵
- ۵۵ - : نبي ﷺ د خپل قوم له لاسه د ناوړینو سره مخامخ کېدل ۱۲۷
- ۵۶ - : له حبشې نه د مهاجرینو ستنېدل چې کله خبر شو چې د مکې والا اسلام اعلان کړ ۱۳۶
- ۵۷ - : غوڅ ژمنلیک ماتول ۱۳۶
- ۵۸ - : له اراشي څخه د ابو جهل د اوښ پېرودلو لړۍ ۱۴۰
- ۵۹ - : د اسراء لړۍ ۱۴۲
- ۶۰ - : د معراج لړۍ ۱۴۵
- ۶۱ - : د ابو طالب او خدیجې رَضِيَ اللّٰهُ عَنْهَا مړینه ۱۴۹
- ۶۲ - : له ثقیف قبیلې څخه د رسول الله ﷺ د مرستې اپیل ۱۵۲
- ۶۳ - : د نصیبین د پېریانو قیصه ۱۵۵

- ۶۴ - : بېلابېلو قبيلو ته د اسلامي دعوت وړاندېزونه ۱۵۶
- ۶۵ - : د انصارو د اسلام راوړلو پېل ۱۶۰
- ۶۶ - : د عقبې لومړۍ بيعت ۱۶۲
- ۶۷ - : د عقبې دوهم بيعت ۱۶۴
- ۶۸ - : د دوهمې عقبې د بيعت شروط ۱۷۱
- ۶۹ - : د الله پاک له پلوه د جهادي مشن په پېل اجازه ۱۷۲
- ۷۰ - : مسلمانانو ته مدينې ته په هجرت کولو اجازه ۱۷۴
- ۷۱ - : مدينې ته د مهاجرينو کاروانونه ۱۷۴
- ۷۲ - : د نبي ﷺ هجرت ۱۷۵
- ۷۳ - : قباء ته رسېدل ۱۸۶
- ۷۴ - : مدينې ته رسېدل ۱۸۷
- ۷۵ - : په مدينه کې د نبي ﷺ خطبې او نوي تړونونه ۱۹۱
- ۷۶ - : د مهاجرينو او انصارو ترمنځ ورورولي ۱۹۷
- ۷۷ - : د اذان قيصه ۱۹۸
- ۷۸ - : په مدينه کې د نبي کریم ﷺ د څېنو ملگرو رنځورېدل ۲۰۰
- ۷۹ - : د هجرت تاريخ ۲۰۱
- ۸۰ - : لمړۍ غزا ۲۰۲
- ۸۱ - : د عبیده بن الحارث رَضِيَ اللّٰهُ عَنْهُ جنگي ليکه چې د نبي کریم ﷺ لومړۍ جنگي کاروان و ۲۰۲
- ۸۲ - : د بحر غاړې ته د حمزه رَضِيَ اللّٰهُ عَنْهُ جنگي کاروان ۲۰۳
- ۸۳ - : د بواط غزا ۲۰۳
- ۸۴ - : د عشرينې غزا ۲۰۴
- ۸۵ - : د سعد بن ابی وقاص رَضِيَ اللّٰهُ عَنْهُ جنگي کاروان ۲۰۴

- ۸۶ - : د سفوان يا د بدر لومړنی غزا ۲۰۵
- ۸۷ - : د عبدالله بن حشش رَضِيَ اللّٰهُ عَنْهُ جنگي کاروان ۲۰۵
- ۸۸ - : کعبې ته د قبلي راوړېدل ۲۰۹
- ۸۹ - : د بدر لومړنی غزا ۲۰۹
- ۹۰ - : په کُدر کې د بنو سُلیم سره غزا ۲۳۴
- ۹۱ - : د سويق غزا ۲۳۴
- ۹۲ - : د ذي امر غزا ۲۳۶
- ۹۳ - : په بحران کې د فُرع غزا ۲۳۶
- ۹۴ - : د بنو قينقاع پېښه ۲۳۷
- ۹۵ - : د نجد قَرَدَه ته د زيد بن حارثة رَضِيَ اللّٰهُ عَنْهُ جنگي کاروان ۲۳۹
- ۹۶ - : د ا حد غزا ۲۴۱
- ۹۷ - : د هجرت په دريم کال د ربيع پېښه ۲۶۵
- ۹۸ - : د هجرت په څلورم کال د بئرمعونې دردناکه پېښه ۲۷۳
- ۹۹ - : په څلورم هجري کال کې د بنو نظير شړل ۲۷۶
- ۱۰۰ - : په څلورم هجري کال کې ذات الرقاع غزا ۲۸۱
- ۱۰۱ - : په څلورم هجري کال کې د بدر دوهمه غزا ۲۸۶
- ۱۰۲ - : په پنځم کال کې د دومة الجندل غزا ۲۸۹
- ۱۰۳ - : په پنځم هجري کال کې د خندق غزا ۲۸۹
- ۱۰۴ - : په پنځم هجري کال کې د بنو قريظه غزا ۳۰۴
- ۱۰۵ - : د بنو لحيان غزا ۳۱۷
- ۱۰۶ - : د ذي قرد غزا ۳۲۱
- ۱۰۷ - : د مصطلق يا د مريسيع غزا ۳۲۲
- ۱۰۸ - : د هجرت په شپږم کال د بنو مصطلق په غزا کې په عايشې رَضِيَ اللّٰهُ عَنْهَا باندې د تور غمجنه پېښه ۳۲۸

- ۱۰۹ - : د هجرت په شېرم کال د حديبي سوله ۳۳۷
- ۱۱۰ - : د رضوان بيعت ۳۴۴
- ۱۱۱ - : د صلح حديبيه سوله ايز تړون ۳۴۵
- ۱۱۲ - : په اووم هجري کال کې د خيبر غزا ۳۵۱
- ۱۱۳ - : له حبشې څخه د جعفر بن ابي طالب رَضِيَ اللّٰهُ عَنْهُ راتگ ۳۶۰
- ۱۱۴ - : د هجرت په اووم کال د قضايي عمرې داستان ۳۶۲
- ۱۱۵ - : د اتم هجري کال د جمادى الاولى په مياشت کې د مؤته غزا ۳۶۴
- ۱۱۶ - : د هجرت په اتم کال درمضان په مياشت کې د مکې فتحه ۳۷۲
- ۱۱۷ - : د مکې له فتحې وروسته په اتم هجري کال کې د حنين غزا ۳۹۹
- ۱۱۸ - : په اتم هجري کال کې د طائف غزا ۴۱۰
- ۱۱۹ - : له هوازن څخه د غنيمت شوي مال تقسيم ۴۱۶
- ۱۲۰ - : په اتم هجري کال کې له جعرانې څخه د نبی کریم ﷺ عمره او عتاب بن اسيد رَضِيَ اللّٰهُ عَنْهُ ته دمکې د چارو سپارتنل ۴۲۴
- ۱۲۱ - : د نبی کریم ﷺ له طائف څخه له راستنېدو وروسته د کعب بن زهير تشوېشناک حالت ۴۲۵
- ۱۲۲ - : په نهم هجري کال کې د تبوک غزا ۴۳۳
- ۱۲۳ - : د نبی کریم ﷺ اکيدر دومه ته د خالد بن وليد رَضِيَ اللّٰهُ عَنْهُ استول ۴۴۲
- ۱۲۴ - : دهجرت په نهم کال کې د رمضان په مياشت کې د ثقيف د قبيلې پلاوې او اسلام اعلانول ۴۴۵
- ۱۲۵ - : د هجرت په نهم کال د پلاوړ راتگ او د سورت فتح نازلېدل ۴۵۱
- ۱۲۶ - : د بنو تميم پلاوې راتگ او د سورت حجات نزول ۴۵۲
- ۱۲۷ - : د بنو عامر د پلاوې او د عامر بن الطفيل او اربد بن قيس پېښه ۴۶۰

- ۱۲۸ - : د عبدالقيس په پلاوي کې د جارود راتگ ۴۶۴
- ۱۲۹ - : د مسيلمه کذاب په ملتيا د بنوحنيفه پلاوي ۴۶۶
- ۱۳۰ - : د عدي بن حاتم رَضِيَ اللّٰهُ عَنْهُ قيصه ۴۶۸
- ۱۳۱ - : د فروة بن مسك المرادي رَضِيَ اللّٰهُ عَنْهُ راتگ ۴۷۲
- ۱۳۲ - : د حنينو زبيديانو په ملتيا د عمرو بن معديكرب پلاوي ۴۷۴
- ۱۳۳ - : د بنو كنده په وفد کې د اشعث بن قيس راتگ ۴۷۷
- ۱۳۴ - : نبي كريم ﷺ ته د صرد بن عبدالله اُزدي راتگ ۴۷۹
- ۱۳۵ - : د حمير د نوابانو استازي ليك راوړل ۴۸۱
- ۱۳۶ - : د نبي كريم ﷺ معاذ رَضِيَ اللّٰهُ عَنْهُ ته نصيحت چې يمن ته تلو ۴۸۴
- ۱۳۷ - : د خالد بن وليد په لاس د بنوالحارث بن كعب كورنۍ اسلام ۴۸۴
- ۱۳۸ - : د دوه سترو دروغچنانو مسيلمه او اسود عنسي پېښه ۴۹۰
- ۱۳۹ - : د زكاتونو په راټولولو د گمارل شوي غړو وتل ۴۹۰
- ۱۴۰ - : نبي ﷺ ته د مسيلمه الكذاب ليك او دهغه ځواب ۴۹۱
- ۱۴۱ - : حجة الوداع ۴۹۲
- ۱۴۲ - : فلسطين ته د اسامه رَضِيَ اللّٰهُ عَنْهُ لېږدول ۴۹۵
- ۱۴۳ - : ټولو اكانو، ملكانواو باچايانو ته د نبي كريم ﷺ استازو لېږدول ۴۹۵
- ۱۴۴ - : د اخري جنگي كاروان لېږدول ۴۹۸
- ۱۴۵ - : د رسول الله ﷺ د رنځ لومړۍ پړاو ۴۹۸
- ۱۴۶ - : د نبي كريم ﷺ د بي بيانو پېژندگلو ۵۰۰
- ۱۴۷ - : د نبي كريم ﷺ ناجورټيا ته دوباره كتنه ۵۰۸
- ۱۴۸ - : په لمونځ كې د ابوبكر رَضِيَ اللّٰهُ عَنْهُ امامت ۵۱۲
- ۱۴۹ - : د بنو ساعده د سقيفي پېښه ۵۱۸

- ۱۵۰ - : د نبي كريم ﷺ د تدفين مراسم ۵۲۵
- ۱۵۱ - : د نبي كريم ﷺ پر وفات د حسان رضي الله عنه لومړۍ مرثيه ۵۲۹
- ۱۵۲ - : د نبي كريم ﷺ پر وفات د حسان رضي الله عنه دوهمه مرثيه ۵۳۵
- ۱۵۳ - : د نبي كريم ﷺ پر وفات د حسان رضي الله عنه دريمه مرثيه ۵۳۸
- ۱۵۴ - : د نبي كريم ﷺ پر وفات د حسان رضي الله عنه څلورمه مرثيه ۵۳۸
- ۱۵۵ - : لړليک ۵۴۲

WWW.LARHKUD.COM